

आनन्दाश्रमसंस्कृतग्रन्थावलि:

11-2

ग्रन्थाङ्कः ४२

कृष्णयजुर्वेदतैत्तिरीयसंहिता ।

प्रथमः भागः ।

नूतनावृत्तिः १९७८

मूल्यं—पञ्चविंशतिरूप्यकाः । [रु. २५-००]

आनन्दाश्रमसंस्कृतग्रन्थावलिः

ग्रन्थाङ्कः ४२

श्रीमत्सायणाचार्यविरचितभाष्यसमेता

कृष्णयजुर्वेदतैत्तिरीयसंहिता ।

प्रथमो भागः ।

(प्रथमकाण्डगततृतीयप्रपाठकृत्याष्टमानुवाकान्तः)

एतत्पुस्तकं

चे. शा. सं. काशीनाथशास्त्री आगाशे इत्येतैः संशोधितं,
श्रीमान् गणपतराव यादवराव नातू एम्. ए. महोदयैः कार्यकारी—
विश्वस्तैश्चानन्दाश्रममुद्रणालये मुद्रयित्वा प्रकाशितम् ।

चतुर्थीयमङ्कनावृत्तिः,

शकाब्दाः १८९९

ख्रिस्ताब्दाः १९७८

(अस्य सर्वेऽधिकाराः राजशासनानुसारेण स्वायत्तीकृताः)

मूल्यं—पञ्चविंशतिरूप्यकाः । [रु. २५-००]

ॐ तत्सद्ब्रह्मणे नमः ।

श्रीमत्सायणाचार्यविरचितभाष्यसमेता-

कृष्णयजुर्वेदीयतैत्तिरीयसंहिता ।

आदिमं काण्डम् ।

(तत्र प्रथमपाठके प्रथमोऽनुवाकः)

(भाष्यकारोपोद्घातः)

(गजवदनमाचिन्त्यं तीक्ष्णदन्तं त्रिनेत्रं

बृहदुदरविशेषं भूतराजं पुराणम् ।

अमरवरसुपूज्यं रक्तवर्णं सुरेशं

पशुपतिसुतमीशं विघ्नराजं नमामि ॥ १ ॥

मूलाधारे चतुष्पत्रे पद्मकिञ्जल्कशोभिते ।

दाडिमीकुसुमप्रख्ये तरुणादित्यसंनिभे ॥ २ ॥

भगारख्ये कुण्डलीचक्रे पूजयेत्परमेश्वरीम् ।

अङ्कुशं चाक्षसूत्रं च पाशपुस्तकधारिणीम् ।

मुक्ताहारसमायुक्तां देवीं ध्यायेच्चतुर्भुजाम् ॥ ३ ॥

कपिलसटमुदञ्चत्कर्णमग्नीन्द्रिनाक्षं

विवृतवदनविद्युज्जिह्वमुत्फल्लनासम् ।

अरिदरकरयुग्मं योगपट्टाङ्गजानु-

स्थितकरमरुणाङ्घ्रिं श्रीनृसिंहं नतोऽस्मि ॥ ४ ॥

नमामि विष्णुं विधियज्ञरूपं सरस्वतीं चापि तदीयजिह्वाम् ।

त्रैविद्यवृद्धान्विदुषो गुरुंश्च बौधायनाचार्यपदद्वयं च ॥ ५ ॥

वागीशाद्याः सुमनसः सर्वाथानामुपक्रमे ।

यं नत्वा कृतकृत्याः स्युस्तं नमामि गजाननम् ॥ ६ ॥

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ ७ ॥

तत्कटाक्षेण तद्रूपं दधद्बुक्कमहीपतिः ।

अन्वशान्माधवाचार्यं वेदार्थस्य प्रकाशने ॥ ८ ॥

स प्राह नृपतिं राजन्सायणार्यो ममानुजः ।

सर्वं वेत्त्येष वेदानां व्याख्यातृत्वे नियुज्यताम् ॥ ९ ॥

इत्युक्तो माधवार्येण वीरबुक्कमहीपतिः ।

अन्वशात्सायणाचार्यं वेदार्थस्य प्रकाशने ॥ १० ॥

ये पूर्वोत्तरमीमांसे ते व्याख्यायातिसंग्रहात् ।

रूपालुर्माधवाचार्यो वेदार्थं वक्तुमुद्यतः ॥ ११ ॥

ब्राह्मणं कल्पसूत्रे द्वे मीमांसां व्याकृतिं तथा ।

उदाहृत्याथ तैः सर्वैर्वेदार्थः स्पष्टमीर्यते ॥ १२ ॥

ननु कोऽयं वेदो नाम किं च तल्लक्षणं के वा तस्य विषयसंबन्धप्रयोजनाधि-
कारिणः कथं वा तस्य प्रामाण्यं न खल्वेतस्मिन्सर्वस्मिन्नसाति वेदो व्याख्यान-
योग्यो भवति । अत्रोच्यते-इष्टप्राप्त्यनिष्टपरिहारयोरलौकिकमुपायं यो ग्रन्थो
वेदयति स वेदः । अलौकिकपदेन प्रत्यक्षानुमाने व्यावर्त्यते । अनुभूयमानस-
कचन्दनवनितादेरिष्टप्राप्तिहेतुत्वमौषधसेवादेरनिष्टपरिहारहेतुत्वं च प्रत्यक्षतः सि-
द्धम् । स्वेनानुभविष्यमाणस्य पुरुषान्तरगतस्य च तथात्वमनुमानगम्यम् । एवं
तर्हि भाविजन्मगतसुखादीनामप्यनुमानगम्यतेति चेत् । न तद्विशेषस्थानवगमात् ।
न खलु ज्योतिष्टोमादिरिष्टप्राप्तिहेतुः कलञ्जभक्षणवर्जनादिरनिष्टपरिहारहेतुरित्यमुमर्थं
वेदव्यतिरेकेणानुमानसहस्रेणापि तार्किकशिरोमणिरप्यनुमातुं शक्नोति । तस्माद-
लौकिकोपायबोधको वेद इति न लक्षणस्यातिव्याप्तिः ।

अत एवोक्तम्—

“ प्रत्यक्षेणानुमित्या वा यस्तूपायो न बुध्यते ।

एनं विदन्ति वेदेन तस्माद्वेदस्य वेदता ” इति ॥

(भाष्यकारोपेदघातः)

स एवोपायो वेदस्य विषयः । तद्धोष एवै प्रयोजनम् । तद्धोषार्थी चाधिकारी । तेन सहोपकार्योपकारकभावः संबन्धः । नन्वेवं सति स्त्रीशूद्रसंहिताः सर्वेऽधिकारिणः स्युः । इष्टं मे भवत्वनिष्ठं मे मा भूदित्याशिषः सर्वजनीनत्वात् । मैवम् । स्त्रीशूद्रयोः सत्युपायबोधार्थित्वे हेत्वन्तरेण वेदाधिकारप्रतिषेधात् । उपनीतस्यैवाध्ययनाधिकारं ब्रुवन्ननुपनीतयोस्तयोर्वेदाध्ययनमनिष्टप्राप्तिहेतुरिति बोधयति । कथं तर्हि तयोस्तदुपायावगमः । पुराणादिभिरिति ब्रूमः ।

अत एवोक्तम्—

“ स्त्रीशूद्रद्विजबन्धूनां त्रयी न श्रुतिगोचरा ।

इति भारतमाख्यानं रूपया मुनिना कृतम् ” इति ॥

तस्मादुपनीतैरेव त्रैवर्णिकैर्वेदस्य संबन्धः । तत्प्रामाण्यं तु बोधकत्वात्स्वत एव सिद्धम् । पौरुषेयवाक्यं तु बोधकमपि सत्पुरुषगतभ्रान्तिमूलत्वसंभवात्तत्परिहाराय मूलप्रमाणमपेक्षते न तु वेदस्तस्य नित्यत्वेन वक्तृदोषशङ्कानुदयात् । एतदेव जैमिनिना सूत्रितम्—“ तत्प्रमाणं बादरायणस्यानपेक्षितत्वात् ” [जै० भी० अ० १ पा० १ अ० ४ सू० ५] इति । ननु वेदोऽपि कालिदासादिवाक्यवत्पौरुषेय एव ब्रह्मकार्यत्वश्रवणात् । “ ऋचः सामानि जज्ञिरे । छन्दांसि जज्ञिरे तस्माद्यजुस्तस्मादजायत ” इति श्रुतेः । अत एव भगवान्बादरायणः “ शास्त्रयोनित्वात् ” [ब्र० सू० १ । १ । ३] इति सूत्रे ब्रह्मणो वेदकारणत्वमवोचत् । मैवम्, श्रुतिस्मृतिभ्यां नित्यत्वावगमात् । “ वाचा विरूपयन्ति यया ” इति श्रुतिः । “ अनादिनिधना नित्या वागुत्सृष्टा स्वयंभुवा ” इति स्मृतिः । बादरायणोऽपि देवताधिकरणे सूत्रयामास “ अत एव च नित्यत्वम् ” [ब्र० सू० १ । ३ । २९] इति । तर्हि परस्परविरोध इति चेत् । न । नित्यत्वस्य व्यावहारिकत्वात् । सूष्टेरूर्ध्वं संहारात्पूर्वं व्यवहारकालः । तस्मिन्नुरादविनाशादर्शनात् । कालाकाशादयो यथा नित्या एवं वेदोऽपि व्यवहारकाले कालिदासादिवाक्यवत्पुरुषविरचितत्वाभावेन नित्यः । आदिसृष्टौ तु कालाकाशादिवदेव ब्रह्मणः सकाशाद्देतोपत्तिराम्नायते । अतो विषयभेदाच्च परस्परविरोधः । ब्रह्मणो निर्दोषत्वेन वेदस्य वक्तृदोषासंभवात्स्वतः सिद्धं प्रामाण्यं तदवस्थम् । तस्माल्लक्षणप्रमाणसद्भावाद्विषयप्रयोजनसंबन्धाधिकारिसत्त्वाच्च प्रामाण्यस्य सुस्थितत्वाद्देदो व्याख्यातव्य एव । यथोक्तविषयादिसद्भावमभिप्रेत्य “ स्वाध्यायोऽध्येतव्यः ” इत्यध्ययनं विधीयते । पाठमात्रस्याध्ययनशब्दा-

च्यत्वेनार्थावबोधस्याविहितत्वाद्देव्याख्यानमपसक्तमिति चेत् । न । विधेर्बोधपर्यवसायित्वात् । एतच्च भट्टमतानुसारिभिर्बहुधा प्रपञ्चितम् ।

आम्नायते च—

“ यदधीतमविज्ञातं निगदेनैव शब्दयते ।

अनग्राविब शुष्कैधो न तज्ज्वलति कर्हिचित् ” ।

“ स्थाणुरयं भारहारः किलाभूत । अधीत्य वेदं न विजानाति योऽर्थम् ।

योऽर्थज्ञ इत्सकलं भद्रमश्रुते नाकमेति ज्ञानविधूतपाप्मा ” ॥

ब्राह्मणेन निष्कारणो धर्मः षडङ्गो वेदोऽध्येयो ज्ञेयश्च ” इति । एवं तर्हि ज्ञानस्य पृथग्विधानादध्ययनं तस्य पाठमात्रमिति चेत् । अस्तु नाम, वर्णयन्ति चैवमेव शांकरदर्शनानुसारिणः । क्रतुविधिभिरवानुष्ठानान्यथानुपपत्त्या वेदार्थज्ञानस्य प्रापितत्वाच्चैतद्विधेयमिति चेत् । तर्हि तद्विधिवत्त्वाद्देदनमात्रेण स्वतन्त्रं किञ्चिदपूर्वमस्तु । श्रूयते ह्यनुष्ठानज्ञानयोः स्वतन्त्रं पृथक्फलम्—“सर्वं पाप्मानं तरति तरति ब्रह्महत्यां योऽश्वमेधेन यजते । य उ चैनमेवं वेद ” इति । अल्पप्रयाससाध्येन वेदनेन तत्सिद्धौ ब्रह्मायाससाध्यमनुष्ठानं व्यर्थं स्यादिति चेन्न । तरणीयाया ब्रह्महत्याया मानसवाचिकत्वादिभेदेन तारतम्योपपत्तेः । मनसा संकल्पिता वाचाऽभ्यनुज्ञाता परहस्तेन कारिता स्वयंकृता पुनः पुनः कृता चेत्त्येवं तारतम्येन व्यवस्थिता ब्रह्महत्याऽनेकविधा । अतस्तत्तरणमप्यनेकविधम्, यथा स्वर्गो बहुविधस्तद्वत् । “ अभिहोत्रं जुहुयात्स्वर्गकामः ” “ दर्शपूर्णमासाभ्यां स्वर्गकामो यजेत ” “ ज्योतिष्टोमेन स्वर्गकामो यजेत ” इत्याद्युच्चावचकर्मणामेकविधफलासंभवात्स्वर्गो बहुविधः । यत्तु कर्मानुष्ठानकालीनं वेदनं तत्कर्मफल एवातिशयं जनयति । “ उभौ कुरुतो यश्चैतदेवं वेद यश्च न वेद ” इति विद्वद्विद्वत्प्रयोगौ प्रकृत्य “ यदेव विद्यया करोति तदेव वीर्यवत्तरं भवति ” इत्याम्नानात् । अङ्गोपास्तिविषयमेतद्वाक्यमिति चेत् । न । न्यायस्य समानत्वात् । अस्ति ह्यस्यार्थस्योपोदघातकं लिङ्गम् । प्रजापतिः किल सोमयागेभ्योऽर्वाचीनानभिहोत्रपौर्णमास्यामावास्यानामकान्परस्परमुच्चावचान्यज्ञान्तसर्ज । सोमयागांश्चाभिहोत्रादिभ्यः श्रेष्ठानभिष्टोमोक्थ्यातिरात्रनामकान्परस्परमुच्चावचान्सृष्ट्वा प्रथमसृष्टेष्वभिहोत्रादिष्वभिमानविशेषेण वर्गद्वयं तुल्योदमिमीत । एवं वृत्तान्तं जानतोऽभिहोत्रादिभिरभिष्टोमादिफलं भवति । तथा च ब्राह्मणमाम्नायते—“ प्रजापतिर्यज्ञानसृजताभिहोत्रं चाभिष्टोमं च पौर्णमासीं चोक्थं चामावास्यां चातिरात्रं च तानुदमिमीति याव-

(भाष्यकारोपोदघातः)

दग्निहोत्रमासीत्तावानग्निष्टोमो यावती पौर्णमासी तावानुक्थ्यो यावत्यमावास्या तावानतिरात्रो य एवं विद्वानग्निहोत्रं जुहोति यावदग्निष्टोमेनोपाप्नोति तावदुपाप्नोति य एवं विद्वान्पौर्णमासीं यजते यावदुक्थ्येनोपाप्नोति य एवं विद्वानमावास्यां यजते यावदतिरात्रेणोपाप्नोति तावदुपाप्नोति ” इति । तदेतद्वेदनस्य सर्वत्र स्वतन्त्रफलत्वे लिङ्गम् । किं च तत्तद्विधिसमीपे ‘ य एवं वेद ’ इति वचनानि वेदनादेव फलं ब्रूवते । तान्यर्थवाद इति चेत् । अस्तु नाम, सहामह एवैतमपराधं तेषां वचनानां विधेयार्थप्रशंसापरत्वात् । तर्हि यत्परः शब्दः स शब्दार्थ इति न्यायेन स्वार्थे प्रामाण्यं नास्तीति चेन्न । महातात्पर्यस्य विधेयविषयत्वेऽप्यवान्तरतात्पर्यस्य स्वार्थविषयत्वानिवारणात् । ‘ ग्रावाणः प्लवन्ते ” इत्यर्थवादस्यापि स्वार्थे प्रामाण्यं प्रसज्येतेति चेन्न । प्रमाणान्तरबाधितत्वात् । “ द्विः संवत्सरस्य सस्यं पच्यते ” इत्याद्यर्थवादस्य तु बाधाभावेऽप्यनुवादत्वान्न स्वार्थे प्रामाण्यम् । वेदनफलवचनानि तु नानुवादकानि । नापि बाध्यानि । तस्मादर्थवादत्वेऽप्यस्त्येषां स्वार्थे प्रामाण्यम् । अन्यथा मन्वार्थवादादिभ्यो देवानां विग्रहादिमत्त्वं न सिध्येत् ।

अत एवोक्तम्—

“ विरोधे गुणवादः स्यादनुवादोऽवधारिते ।

भूतार्थवादस्तद्धानादर्थवादस्त्रिधा मतः ” इति ॥

किं बहुना विद्यत एवावश्यं वेदनमात्रादपूर्वमतो वेदनाय वेदो व्याख्यायते । योऽयं विषयरूप इष्टप्राप्त्यनिष्टपरिहारोपायः सामान्यतो निर्दिष्टः स विशेषेण स्पष्टीक्रियते । वेदस्तावत्काण्डद्वयात्मकः । तत्र पूर्वत्र काण्डे नित्यनैमित्तिककाम्यनिषिद्धरूपं चतुर्विधं कर्म प्रतिपाद्यम् । “ यावज्जीवमग्निहोत्रं जुहोति ” इत्यादिकं नित्यं तस्य नियतनिमित्तत्वात् । “ यस्य गृहान्दहत्यग्नये क्षामवते पुरोडाशमष्टाकपालं निर्वपेत् ” इत्यादि नैमित्तिकं तस्यानियतनिमित्तत्वात् । “ चित्रया यजेत पशुकामः ” इत्यादि काम्यम् । “ तस्मान्मलवद्वाससा न संवदेतं न सहाऽऽसीति ” इत्यादि निषिद्धम् । तेषु नित्यनैमित्तिकानुष्ठानेन तदकरणे प्रत्यवायरूपमनिष्टं परिह्रियते ।

स च प्रत्यवायो याज्ञवल्क्येन स्मर्यते—

“ विहितस्यानुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ” इति ॥

यावज्जीवादिवाक्येष्वनुक्तोऽप्यवर्जनीयतया स्वाभीष्टः स्वर्गः प्राप्यते । तथा चाऽऽपस्तम्बः—“ तद्यथाऽऽम्ने फलार्थे निमित्ते छायागन्धावनूत्पद्येते । एवं धर्ममपि चर्यमाणमर्था अनूत्पद्यन्ते ” इति । काम्यस्येष्टफलहेतुत्वं तद्विधिवान्वये स्पष्टमेव । इष्टविधातरूपमनिष्टं चार्थात्परिह्रियते । निषिद्धवर्जनाच्च रागप्राप्तानुष्ठानजन्यो नरकः परिहार्यते । न केवलं नित्यनैमित्तिकाभ्यामानुषङ्गिकस्वर्गप्राप्तिः किं तु धीशुद्ध्या विविदिषोत्पादनद्वारा ब्रह्मज्ञानहेतुत्वमपि तयोरस्ति । तथा च बाज-सनेयिनः समामनन्ति—“ तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन ” इति । एवं तर्हि पूर्वकाण्डे एवाशेषपुरुषार्थसिद्धेः कृतमुत्तरकाण्डेनेति चेन्न । अपुनरावृत्तिलक्षणस्याऽऽत्यन्तिकपुरुषार्थस्य तत्रासिद्धेः । अत एवाऽऽथर्वणिकाः कर्मिणो दक्षिणमार्गेण चन्द्रप्राप्तिं पुनरावृत्तिं चाऽऽमनन्ति—“ स सोमलोके विभूतिमनुभूय पुनरावर्तते ” इति । अत उत्तरकाण्डस्तदर्थको द्रष्टव्यः । आत्यन्तिकपुरुषार्थश्च द्विविधः सद्योमुक्तिः क्रममुक्तिश्चेति । वर्तमानदेहपातानन्तरमेव सिध्यति सद्योमुक्तिः । उत्तरमार्गेण गत्वा ब्रह्मलोके चिरं भोगाननुभूय तत्रोत्पन्नज्ञानस्य ब्रह्मलोकावसाने सिध्यति क्रममुक्तिः । तस्मादुत्तरकाण्डे ब्रह्मोपदेशो ब्रह्मोपास्तिश्चेत्युभयं प्रतिपाद्यते । ब्रह्मोपास्तिप्रसङ्गेन ब्रह्मदृष्ट्या प्रतीकमुपास्यत्वेन सांसारिकफलकामिनमुद्दिश्य प्रतिपाद्यते । ब्रह्मोपासकप्रतीकोपासकयोः समानेऽप्युत्तरमार्गे प्रतीकोपासकस्य विद्युल्लोकादूर्ध्वं ब्रह्मलोकगमनाभावेन क्रममुक्तेरप्यसिद्धत्वादस्ति पुनरावृत्तिः । एतच्च “ अप्रतीकालम्बनान्वयाति ” (ब्र० सू० ४ । ३ । १५) इत्यधिकरणे द्रष्टव्यम् । नन्वस्त्वेवं पूर्वोत्तरकाण्डयोर्विषयविशेषः प्रयोजनविशेषश्च तथाऽपि पूर्वकाण्डस्याऽऽदौ कर्मान्तरं पारित्यज्य दर्शपूर्णमासेष्टिरेव कृतः प्रतिपाद्यत इति चेत् । प्रकृतित्वान्निरपेक्षत्वाच्चेति ब्रूः । प्रकर्षेणाङ्गोपदेशो यत्र क्रियते सा प्रकृतिः । कृत्स्नाङ्गविषयत्वमुपदेशस्य प्रकर्षः । विकृतिषु तु विशेषाङ्गोपदेश एव क्रियते । अङ्गान्तराणि तु प्रकृतेरतिदिश्यन्ते । अतोऽतिदेशस्य प्रकर्षाभावः । प्रकृतिस्त्रिविधा—अग्निहोत्रमिष्टिः सोमश्चेति । त्रिष्वप्येतेष्वन्यैरपेक्षयेण स्वाङ्गजातं सर्वमुपदिष्टम् । तत्र सोमयागस्य स्वरूपेणान्यैरपेक्षयेऽप्यङ्गेषु दीक्षणीयाप्रायणीयादिषु दर्शपूर्णमासापेक्षत्वाच्च पूर्वभाषित्वं युक्तम् । इष्टेस्तु सोमयागनिरपेक्षत्वात्सोमात्प्राचीनत्वं युक्तम् । यद्यप्यग्निहोत्रस्य स्वरूपेऽङ्गेषु वा नान्यापेक्षां तथाऽप्यग्निसिद्धयपेक्षत्वादाहवनीयाद्यग्नीनां च पावमानेष्टिसाध्यत्वात्पावमानेष्टीनां च दर्शपूर्णमासवि-

(माष्यकारोपोद्धातः)

कृतित्वात्परंपरयाऽग्निहोत्रस्य दर्शपूर्णमासापेक्षाऽस्तीति प्रथमभावित्वं न युक्तम् । दर्शपूर्णमासयोरप्यग्निसाध्यत्वाद्ग्निसाधकमाधानं प्रथमतो वक्तव्यमिति चेन्नैवम् । नाऽऽधानमात्रेणान्नयः सिध्यन्ति । किं तु पवमानेष्टिभिरपि । ताश्चेष्टयो दर्शपूर्णमासविकृतित्वात्साक्षादेव दर्शपूर्णमासावपेक्षन्ते । दर्शपूर्णमासौ त्वाग्नियोनिद्वारा पवमानेष्टिसापेक्षावपि न साक्षात्पवमानेष्टीरपेक्षेते । अतो निरपेक्षत्वाददर्शपूर्णमासेष्टिरेव प्रथमं वक्तव्या । ऋग्वेदसामवेदयोरादौ दर्शपूर्णमासेष्टिरनाम्नातेति चेद्बाढम् । यजुर्वेदमपेक्ष्य दर्शपूर्णमासयोरादित्वमुक्तं कर्मकाण्डविषये यजुर्वेदस्यैव प्रधानत्वात् । आनुपूर्व्यात्कर्मणां स्वरूपं यजुर्वेदे समाम्नातम् । तत्र तत्र विशेषापेक्षायामपेक्षिता याज्यानुवाक्यादयः ऋग्वेदे समाम्नायन्ते । स्तोत्रादीनि तु सामवेदे । तथा सति भित्तिस्थानीयो यजुर्वेदश्चित्रस्थानीयावितरौ । तस्मात्कर्मसु यजुर्वेदस्यैव प्राधान्यम् । तस्मिंश्च दर्शपूर्णमासेष्टिरादौ समाम्नाता । यद्यपि मन्त्रब्राह्मणात्मको वेदस्तथाऽपि ब्राह्मणस्य मन्त्रव्याख्यानरूपत्वान्मन्त्रा एवाऽऽदौ समाम्नाताः । ते च त्रिविधा ऋचः सामानि यजूंषि चेति । तत्र यजुषामध्वर्युवेदं बहुलत्वात्कचिदृचां सद्भावेऽपि यजुर्वेद इत्येवाऽऽख्यायते । अध्वर्युवेदत्वं चास्यानादिसिद्धयाज्ञिकसमाख्ययाऽवगन्तव्यम् । अस्मिन्वेदे सामाम्नाता दर्शपूर्णमासेष्टिमन्त्रास्त्रिविधा आध्वर्यवा याजमाना हौत्राश्चेति । “ इषे त्वा ” इत्यादौ प्रपाठके पठिता आध्वर्यवाः । “ सं त्वा सिञ्चामि ” इत्यादौ पठिता याजमानाः । “ सत्यं प्रपद्ये ” इत्यादौ पठिता हौत्राः । एतेषां मध्ये याजमानानां हौत्राणां च चित्रस्थानीयत्वाद्भित्तिस्थानीयानामेवाऽऽध्वर्यवाणामादौ पाठो युक्तः । ते चाप्याध्वर्यवाः “ इषे त्वा ” इत्यादिषु त्रयोदशस्वनुवाकेऽवाम्नाताः । तत्र प्रथमेऽनुवाके वत्सापाकरणार्था मन्त्राः । द्वितीये बर्हिःसंपादनार्थाः । तृतीये दोहनार्थाः । चतुर्थे हविर्निर्वापार्थाः । पञ्चमे ब्रीह्यवघातार्थाः । षष्ठे तण्डुलपेषणार्थाः । सप्तमे कपालोपधानार्थाः । अष्टमे पुरोडाशनिष्पादनार्थाः नवमे वेदिकरणार्थाः । दशमे प्राधान्येनाऽऽज्यग्रहणार्थाः, पसङ्गात्पत्नीसंनहनार्थाः । एकादशे प्राधान्येनेधमसंनहनार्था बर्हिरास्तरणाद्यार्थाश्च । द्वादश आघारार्थाः । अत्र सामिधेनीप्रयाजाज्यभागप्रधानयागादिमन्त्राणां प्राप्तावसरत्वेऽपि तेषां हौत्रत्वात्तानुपेक्ष्योपरितनप्रयोगाङ्गभूता आध्वर्यवाः स्रुग्व्यूहनादिमन्त्रास्त्रयोदशे समाम्नाताः ।

एतत्सर्वं विनियोगसंग्रहकारिणेत्यं संगृहीतम् —

“ ये दर्शपूर्णमासाङ्गमन्त्रा एते समासतः ।

इषेत्वाद्यनुवाकेषु त्रयोदशसु वर्णिताः ॥

वत्सापाकरणं बर्हिर्दोहो निर्वापकण्डने ।

पेषणं च कपालानि पुरोडाशश्च वेदिका ॥

आज्यग्रहेध्मसंनाहावाधारोपरितन्त्रके ।

इत्युक्ता अनुवाकार्थाः प्रतिमन्त्रं क्रियोच्यते ” ॥ इति ।

किमिदं वत्सापाकरणं कथं वा तस्य प्राथम्यामिति चेत्, उच्यते—सन्ति दर्श-
यागे त्रीणि प्रधानानि हवींषि पूर्णमासंयागे च त्रीणि । आग्नेयोऽष्टाकपाल ऐन्द्रं
दध्यैन्द्रं पय इति दर्शयागे । आग्नेयोऽष्टाकपाल आज्येन प्राजापत्य उपांशुया-
गोऽग्नीषोमीय एकादशकपाल इति पौर्णमासे । तत्र प्रतिपदिने दधिहोमे दधिसं-
पादनार्थममावास्यायां रात्रौ गावो दोग्धव्याः । तद्दोहार्थं प्रातःकाले लौकिक-
दोहादूर्ध्वं स्वमातृभिः सह संचरन्तो वत्सा मातृभ्योऽपाकरणीयाः । तदिदं वत्सा
पाकरणं, यथोक्तरीत्या तस्य प्राथम्यं च । तत्र वत्सापाकरणं सद्यश्छिन्नपला-
शशाखया कर्तव्यामिति तच्छेदनाय “ इषे त्वा ” इति मन्त्र आदौ समाम्ना-
यते । तस्य च मन्त्रस्य तच्छेदनाङ्गत्वं ब्राह्मणे द्रष्टव्यम् । अत एव ब्राह्मणो
मन्त्रो ज्ञातव्य इति च्छन्दोगा अधीयते—“ यो ह वा अविदितां र्षेयच्छन्दोदैवत-
ब्राह्मणेन मन्त्रेण यजति याजयति वाऽध्यापयति वा स्थाणुं वच्छति गर्तं वा
पात्यते प्रमीयते वा पापीयान्भवति तस्मादेतानि मन्त्रे विद्यात् ” इति । आर्षेय
ऋषिभिः संबन्धः । अतीन्द्रियार्थद्रष्टारो हि ऋषयः ।

तेषां वेदद्रष्टृत्वं स्मर्यते —

“ युगान्तेऽन्तर्हि तान्वेदान्सेतिहासान्महर्षयः ।

लेभिरे तपसा पूर्वमनुज्ञाताः स्वयंभुवा ” ॥ इति ।

इषेत्वादीनां मन्त्राणां प्रजापतिर्ऋषिः । तथा च काण्डानुक्रमणिकायामुक्तम्—

“ शाखादिं याजमानं च होतृन्हौत्रं च दार्शिकम् ।

तद्विधीन्निर्तुमेवं च नवाऽऽहुः कस्य तद्विदः ” ॥ इति ।

शाखादिः “ इषे त्वा ” इत्यादि प्रपाठकः । याजमानाः “ सं त्वा सि-
ञ्चाभि ” इत्याद्यनुवाकषट्कमन्त्राः । होतारः “ चित्तिः सुक् ” इत्यादयो
मन्त्राः । “ सत्यं प्रपद्ये ” इत्यादिकं दार्शिकं हौत्रम् । तद्विषयः प्रोक्तानां

(भाष्यकारोपोद्घातः)

चतुर्विधमन्त्राणां चत्वारि ब्राह्मणानि । पितृमेधः “ परे युवाऽसम् ” इति । तान्येतानि नव काण्डानि प्रजापतिना दृष्टानि । छन्दोविशेषाश्च वेदाङ्गभूते छन्दोनामके ग्रन्थे द्रष्टव्याः । मन्त्रपदव्याख्यानादेव तत्प्रतिपाद्यार्थरूपा देवता विज्ञायते । ब्राह्मणविशेषस्तु तत्तन्मन्त्रव्याख्यानावसर एवोदाहरियते । यद्यपि मन्त्रविनियोगा ब्राह्मणे सर्वेऽपि नाऽऽम्नातास्तथाऽपि कल्पसूत्रकारैर्ब्राह्मणान्तरपर्यालोचनया ते सर्वेऽभिहिताः । अतो बौधायनादिसूत्रोदाहरणपूर्वकं ब्राह्मणानुसारेण मन्त्रार्थं योजयामः ।

इति भाष्यकारोपोद्घातः ।

कृष्णयजुर्वेदीयतैत्तिरीयसंहिता ।

(तत्र प्रथमाष्टके प्रथमप्रपाठके प्रथमोऽनुवाकः ।)

हरिः ॐ ।

इषे त्वोर्जे त्वां वायवः स्थोपायवः स्थ
देवो वः सविता प्रापयितुं श्रेष्ठतमाय कर्मण
आ प्यायध्वमधिनया देवभागमूर्जस्वतीः
पयस्वतीः प्रजावतीरनमीवा अयक्ष्मा मा
वः स्तेन ईशत माऽघशऽसो रुद्रस्य हेतिः
परि वो वृणक्तु ध्रुवा अस्मिन्गोपतौ स्या-
त बह्नीर्यजमानस्य पशून्पाहि ॥

(इषे त्रिचत्वारिंशत्) ॥

इति कृष्णयजुर्वेदीयतैत्तिरीयसंहितायां प्रथमाष्टके

प्रथमप्रपाठके प्रथमोऽनुवाकः ॥ १ ॥

इषे त्वेति । दर्शयागं चिकीर्षुरमावास्यायां प्रातरग्निहोत्रं हुत्वा दर्शयागार्थं
 “ ममाग्ने वर्चः ” इत्यादिभिर्मन्त्रैर्वह्निषु समिदाधानरूपमन्वाधानं कृत्वा वत्सापा-
 करणार्थमन्त्रेण पलाशशाखां छिन्द्यात् ।

तदाह बौधायनः—“ तामाच्छिनत्तीषे त्वोर्जे त्वा ” इति ।

आपस्तम्बस्तु तदेतदभिधाय मन्त्रभेदपक्षमपि कंचिदाश्रित्य विनियोगभेदमाह—
 “ इषे त्वोर्जे त्वेति तामाच्छिनत्त्यापि वेषे त्वेत्याच्छिनत्त्यूर्जे त्वेति संनमयत्यनुमा-
 र्ष्टि वा ” इति ।

संनमनमृजुरणम् । अनुमार्जनमानुलोम्येन संलग्नधूल्याद्यपनयनम् । सोऽयं
 मन्त्रभेदपक्षो जैमिनिना द्वितीयाध्यायप्रथमपादे स्वीकृतः । तत्र पलाशशाखायाः
 प्राशस्त्यं ब्राह्मणे सामान्नातम्—“ तृतीयस्यामितो दिवि सोम आसीत् । तं गाय-
 त्राहरत् । तस्य पर्णमच्छिद्यत् । तत्पर्णोऽभवत् । तत्पर्णस्य पर्णत्वम् ” (ब्रा०
 का० ३ प्र० २ अ० १) इति । द्युशब्दस्याऽऽकाशे प्रसिद्धत्वात्तत्परित्यागेन
 स्वर्लोकाविवक्षां दर्शयितुमितः पृथिवीत आरभ्य तृतीयस्यां दिवि सोमलता पूर्व-
 मासीदित्युक्तम् । गायत्र्याः सोमाहरणं “ कद्रूश्च वै सुपर्णी च ” [सं० का०
 ६ प्र० १ अ० ६] इत्यनुवाके “ सोमो वै राजा गन्धर्वेष्वसीत् ” इति बह्वृ-
 चब्राह्मणे च प्रपञ्चितम् । तदाहरणाभिघातेन सोमस्य पर्णं भूमौ पतितम् । पक्षि-
 रूपाया गायत्र्याः पक्षः पतित इति केचित् । पतितस्य पलाशरूपेणाऽऽविर्भावा-
 त्तस्य वृक्षस्य पर्णनाम संपन्नम् । न चात्र पर्णस्य कथं वृक्षत्वं संपन्नमिति विस्म-
 यितव्यं विधातुरीश्वरस्याचिन्त्यशक्तित्वात्, अन्यथा बीजाद्वृक्ष इत्यत्रापि क्व
 बीजं क्व वृक्ष इत्यपि विस्मयः केन वार्येत । सर्वत्र पर्णेभ्यो वृक्ष इत्ययमति-
 प्रसङ्गेऽप्रीतिरसंकल्पाभावेन परिहर्तव्यः । स च संकल्पः कार्यैकसमधिगम्यः ।
 तस्माद्वेदार्थे कुतर्केन चोदनीयम् । शाखया वत्सापाकरणं विधत्ते—“ ब्रह्म वै
 पर्णः । यत्पर्णशाखया वत्सानपाकरोति । ब्रह्मणैवैनानपाकरोति ” (ब्रा० का०
 ३ प्र० २ अ० १) इति । यथा जगन्निष्पादकं ब्रह्म प्रशस्तं तथा यागनि-
 ष्पादकस्य पलाशस्य प्रशस्तत्वादब्रह्मत्वेन स्तुतिः । वैश्वदेनार्थयादान्तरोपपा-
 दिता पलाशस्य ब्रह्मसंबन्धप्रसिद्धिः सूच्यते । देवेषु परस्परं ब्रह्मत्त्वं निरूप-
 यत्सु पलाशवृक्षस्तत्त्वमशृगोदित्येतादृशो ब्रह्मसंबन्धः । औगानुवाककाण्डे
 जुह्वाः पर्णमयीत्वाविधिशेषेऽर्थवादे श्रूयते—“ देवा वै ब्रह्मन्वदन्त ।

(वत्सापाकरणार्था मन्त्राः)

तत्पर्ण उपाशृणोत् । सुश्रवा वै नाम । यस्य पर्णमयी जुहूर्भवति । नैर्षां
 श्लोकः शृणोति ” इति । एवं यत्र यत्रार्थवादे प्रसिद्धिसूचका वैश्वदेवहिंसा-
 दयः पठ्यन्ते तत्रैव सति संभवे लौकिकप्रसिद्धिः । अन्यथाऽर्थवादान्तर-
 प्रसिद्धिरिति द्रष्टव्यम् । वत्सापाकरण इव गोप्रस्थापनेऽपि शाखां विनियुङ्क्ते-
 “ गायत्रो वै पर्णः । गायत्राः पशवैः । तस्मात्त्रीणि त्रीणि पर्णस्य पलाशानि ।
 त्रिपदा गायत्री । यत्पर्णशाखया गाः प्रार्पयति । स्वयैवैना देवतया प्रार्पयति ”
 (ब्रा० का० ३ प्र० २ अ० १) इति । पर्णस्य गायत्रीसंबन्धो वेदगम्यः
 सोमाहरणद्वारतः पूर्वमुदाहृतः । अनुमानगम्योऽप्यपरः संबन्धोऽस्ति गायत्रीपादे-
 ष्विव पलाशपर्णेषु त्रित्वावगमात् । पशूनां च गायत्री देवतेत्ययमर्थोऽन्यत्र
 द्रष्टव्यः । छेद्यायां पलाशशाखायां बहुपर्णत्वप्रागग्रत्वादिगुणान्विधत्ते—“ यं
 कामयेतापशुः स्यादिति । अपर्णां तस्मै शुष्काग्रामाहरेत् । अपशुरेव भवति ।
 यं कामयेत पशुमान्स्यादिति । बहुपर्णां तस्मै बहुशाखामाहरेत् । पशुमन्मेवैनं
 कसोति । यत्पावीमाहरेत् । देवलोकमभिजयेत् । यदुदीचीं मनुष्यलोकम् ।
 पाचीमुदीचीमाहरति । उभयोर्लोकयोरभिजित्यै ” (ब्रा० का० ३ प्र० २
 अ० १) इति । यं यजमानमुद्दिश्याध्वर्युः कामयेत । स्पष्टमन्यत् । यथोक-
 शाखाच्छेदने कं मन्त्रं पठेदित्याशङ्क्योदाहरति—“ इषे त्वोर्जे त्वेत्याह ” (ब्रा०
 का० ३ प्र० २ अ० १) इति । अस्मिन्मन्त्रे विनियोगानुसारेण च्छिनन्तीति
 पदमध्याहृत्य वाक्यं पूरणीयम् । इदित्यन्नं सैः प्राणिभिरिष्यमाणत्वात् । ऊर्ध्व-
 लहेतू रसः । “ ऊर्जं बलप्राणनयोः ” इति धातुः । ऊर्ज्यते बलं संपाद्यतेऽ-
 नया रसरूपायेत्यूर्कं । हे पलाशशाखे देवानां भागत्वादध्वर्यं त्वामाच्छिनन्ति ।
 तस्य देवस्य बलप्रदरसायं त्वामाच्छिनन्तीति वाक्यार्थः । मन्त्रद्वितपक्षे विनि-
 योगानुसारेणोर्जे त्वामनुभाज्मीत्यध्याहार्यम् । एतन्मन्त्रस्तावकमर्यवादमाह—“ इष
 मेवोर्जे यजमाने दधाति ” (ब्रा० का० ३ प्र० २ अ० १) इति । एत-
 न्मन्त्रपाठेनाध्वर्युर्भोजनायान्नं बलाय च रसं यजमाने संपादयति । न चात्र
 प्रत्यक्षविरोध आशङ्कनीयः । ग्रावाणः प्लवन्त इत्यादिवदस्यार्थवादस्य प्रशंसा-
 रूपगुणवादत्वाङ्गीकारात् ।

वोयवः स्येति । मन्त्रान्तरे विनियोगमाह बौधायनः—“ तथा वत्सानपाकरोति वायवः स्थोपायवः स्थेति ” इति ।

वान्ति गच्छन्तीति वायवो गन्तारः । उप समीपे यजमानगृहे पुनरायन्त्या-
गच्छन्तीत्युपायवः । हे वत्सास्तृणभक्षणाय प्रथमं मातृसकाशादपेत्य स्वेच्छयै-
वारण्ये गन्तारो भवत । सार्धं पुनर्यजमानगृहे समागन्तारो भवत । अथ वा
वत्सानां परम्परया वायुदेवताकत्वात्तदभेदविवक्षया वायुरूपत्वं ब्रुवन्नध्वर्युस्तद-
क्षार्थं वत्सान्वायुदेवतायै समर्पयति । अनेनैव प्रकारेण मन्त्रस्य पूर्वभागो
ब्राह्मणेन व्याख्यायते—“ वायवः स्येत्याह । वायुर्वा अन्तरिक्षस्याध्यक्षाः ।
अन्तरिक्षदेवत्याः खलु वै पशवः । वायव एवैतान्परिददाति ” (ब्रा० का० ३
प्र० २ अ० १) इति । अध्यक्षा इति वचनैवत्ययः । वायुः स्वप्रचारेणान्त-
रिक्षमधिपतिष्ठति । अन्तरिक्षे च विस्मम्भसंचाराय बहुलमवकाशं प्रयच्छन्वत्साल्लो-
लयति । सेयं प्रत्यक्षप्रतिष्ठिरर्थनादान्तरगतः स्वस्वाभिभावो वाखलुवैशब्दैर्धो-
त्यते । तस्यैव मन्त्रभागस्य प्रकारान्तरेणामिमांश आम्नायते—“ प्र वा एनानेत-
दाकरोति । यदाह । वायवः स्येति ” (ब्रा० का० ३ प्र० २ अ० १)
इति । अध्वर्युरिमं भागमुच्चारयति यदेतेनोच्चारणेन वत्सान्वायुतादात्म्यलक्षण-
प्रकृष्टाकारवतः करोति । उत्तरभागं व्याचष्टे—“ उपायवः स्येत्याह । यजमा
नायैव पशूनुपह्वयते ” (ब्रा० का० ३ प्र० २ अ० १) इति ।

देवो व इति । विनियोगमाह बौधायनः—“ अयैषां मातृः प्रेरयति देवो वः
सविता प्रार्थयतु श्रेष्ठतमाय कर्मण आप्यायध्वमधिनया देहभागमूर्जस्वतीः पयस्वतीः
मजावतीरनमीवा अयक्षमा मा वः स्तेन ईशत माज्वशस्तो रुद्रस्य हेतिः परि
वो वृणक्तिवति ” इति ।

आपस्तम्बस्तु त्रिनेतान्मन्त्रानभिप्रेत्य विनियोगत्रयमाह—“ देवो वः सविता
प्रार्थयत्विति शाखया गोचराय गाः प्रस्थापयति, प्रस्थितानामेकां गां शाखयो-
पस्पृशति दूर्भेर्दमपुञ्जीलैर्वा—आप्यायध्वमिति, रुद्रस्य हेतिः परि वो वृणक्तिवति
प्रस्थिता अनुमन्त्रयते ” इति ।

हे गावः प्रेरको देवोऽन्तर्यामी परमेश्वरोऽत्यन्तश्रेष्ठायेंद्रदधिलूपाय कर्मणे
युष्मानरण्ये घासमर्तुं प्रार्थयतु प्रेरयत्विति प्रथममन्त्रार्थः । तस्य मन्त्रस्य पूर्व-

(वत्सापाकरणार्था मन्त्राः)

भागे स्थितस्य सवितृपदस्य तात्पर्यं व्याचष्टे—“ देवो वः सवितं पार्षयत्वित्याह प्रसृत्यै ” (ब्रा० का० ३ प्र० २ अ० १) इति । प्रेरणायेत्यर्थः । उत्तर-
भागं व्याचष्टे—“ श्रेष्ठतमाय कर्मण इत्याह । यज्ञो हि श्रेष्ठतमं कर्म । तस्मादेव-
माह ” (ब्रा० का० ३ प्र० २ अ० १) इति । द्वितीयमन्त्रस्यायमर्थः—
हेऽघ्निया गावो देवस्येन्द्रस्य दधिरूपं भागमाप्यायध्वं प्रभूतवासभक्षणेन प्रवृद्धं
कुरुत । युष्मानपाहर्तुं स्तेनश्चोरो भेषतश्शको मा भूत् । कीदृशीर्युष्मानत्यन्तरसा
अधिकक्षीरा बह्वपत्याः किमिदोषरहिता रोगान्तरहीनाश्च । अवशस्तो भक्षणा-
दिना तीव्रपापेन घातको व्याधरादिरपि शको मा भूदिति । अस्य मन्त्रस्य प्रथम-
भागे देवभागमिति पदस्य तात्पर्यं व्याचष्टे—“ आप्यायध्वमघ्निया देवभागमि-
त्याह—वर्तेभ्यश्च वा एताः पुरा मनुष्येभ्यश्चाऽऽप्यायन्त । देवेभ्य एवैना इन्द्रो-
याऽऽप्याययेति ” (ब्रा० का० ३ प्र० २ अ० १) इति । यागार्थप्रवृत्तेः
पूर्वं गोप्राप्तेन वत्सभागो मनुष्यभागश्च प्रवृद्धो भवति । ऊर्ध्वं तु क्षीराज्यरूपो
देवान्तरभागो दधिरूप इन्द्रभागश्च प्रवर्धते । एवकारेण मनुष्यभागव्यावृत्तिः ।
द्वितीयं भागमुपपादयति—“ ऊर्जस्वतीः पयस्वतीरित्याह । ऊर्जः हि पयः संभ-
रन्ति ” (ब्रा० का० ३ प्र० २ अ० १) इति । प्रभूतवासभक्षणेन रसाधि-
क्यसंपादनं क्षीराधिक्यसंपादनं च लौकिकदोहे प्रसिद्धमिति हिशब्दस्यार्थः ।
तृतीयभागस्य प्रयोजनमाह—“ प्रजावतीरनमीवा अयक्ष्वा इत्याह प्रजात्यै ” (ब्रा०
का० ३ प्र० २ अ० १) इति । बन्ध्यात्वेन किमिदोषेण रोगान्तरेण च
नास्ति प्रजोत्पत्तिः । तदभावे तु विद्यते । चतुर्थभागस्य प्रयोजनमाह—“ मा वः
स्तेन ईशत माऽवशस्त इत्याह गुण्यै ” (ब्रा० का० ३ प्र० २ अ० १)
इति । चोरव्याधरादेशको गावो रक्षिता भवन्ति । तृतीयमन्त्रस्यायमर्थः—रुद्र-
नामकस्य क्रूरदेवस्याऽऽयुधं युष्मान्परिहरत्विति । एतन्मन्त्रपाठफलमाह—“ रुद्रस्य
हेतिः परि वो वृणक्तिवत्याह । रुद्रादेवैनास्त्रायते ” (ब्रा० का० ३ प्र० २
अ० १) इति ॥

ध्रुवा अस्मिन्निति । बौधायनः—“ ध्रुवा अस्मिन्गोपतौ स्यात् बह्वीरिति
यजमानस्य गृहानभिपर्यावर्तते ” इति ।

हे गावो भवत्यो भवत्स्वामिनि यजमाने त्विरा भवत, प्रीतिदानानन्तराया-

भिर्यजमानं मा त्यजत, अपत्यपरम्परया बह्व्यश्च भवत । ऐतन्मन्त्रपाठं प्रशंसति—“ ध्रुवा अस्मिन्गोपतौ स्यात बह्वीरित्याह । ध्रुवा एवास्मिन्बह्वीः कैरोति ” (ब्रा० का० ३ प्र० २ अ० १) इति ॥

यजमानस्येति । बौधायनः—“ अथैतां शाखामग्नेणाऽऽहवनिधं पर्याहृत्य पूर्व्या द्वारा प्रपाद्य जघनेन गार्हपत्यमग्निष्ठेऽनस्युत्तरार्धे वाऽग्न्यागारस्योद्गूहति यजमानस्य पशून्पाहीति ” इति ।

आपस्तम्बः—“ यजमानस्य पशून्पाहीत्यग्निष्ठेऽनस्यग्न्यगारे वा पुरस्तात्प्रतीचीं शाखामुपगूहति पश्चात्प्राचीं वा ” इति ।

अग्निष्ठमनो व्रीहिरूपस्य हविषो बाहकं शकटम् । मन्त्रपाठप्रयोजनमाह—“ यजमानस्य पशून्पाहीत्याह । पशूनां गोपीथाय । तस्मात्सायं पशव उपसमावर्तन्ते ” [ब्रा० का० ३ प्र० २ अ० १] इति । गोपीथो रक्षणं तस्माच्छाखाया रक्षितत्वाच्छाखाया भूनौ स्थापनं निवार्यते । निवारणं तत्फलं चाऽऽह—“ अनवः सादयाति । गर्भाणां धृत्या अपपादाय । तस्माद्गर्भाः प्रजानामपपादुकाः ” [ब्रा० का० ३ प्र० २ अ० १] इति । उच्चदेशस्थापनं तत्फलं चाऽऽह—“ उपरीव निदधाति । उपरीव हि सुवर्गो लोकः । सुवर्गस्य लोकस्य समष्ट्यै ” [ब्रा० का० ३ प्र० २ अ०] इति । इतिशब्द एवकारार्थः । समष्टिः सम्यगग्याप्तिः ।

अस्मिन्ननुवाके स्थितानां मन्त्राणां विनियोगः संगृह्यते—

“ इषे शाखां छिनत्त्यूर्जे मार्षिं वायेति वत्सकान् ।

अपाकृत्याथ देवो गाः प्रस्थाप्याऽऽप्येति गाः स्पृशेत् ॥

रुद्रस्येत्यभिमन्त्र्यैता ध्रुवेति गृहमाव्रजेत् ।

यजेति शाखोपगूह इत्यष्टावनुवाकगाः ” इति ॥

सूत्रद्वयं ब्राह्मणं च विबोधार्थमुदाहृतम् ।

संदेहस्यापनुत्यर्थं भीमांताऽऽप्यत्र वर्ण्यते ॥

लोके तावद्विचारेण संदेहनिवृत्तिः प्रसिद्धा । वेदेऽपि तत्र तत्र तत्त्वविचारपूर्वकं संदेहापनयनमुपलभामहे । तथा सग्न्युपस्थानविषये विवादे विचारः प्रथमकाण्डे पञ्चम[प्र]पाठके नवमेऽनुवाके श्रूयते—“ उपस्येयोऽग्नी ३ नोपस्थेया ३ इत्याहुर्मनुष्यायेन्वै योऽहरहराहत्यायैनं याचति स इन्वै तमुपाच्छत्यथ को देवानहरह्याविष्यतीति तस्मान्नोपस्थेयोऽथो खल्बाहराशिषे वै कं

[वत्सापाकरणार्था मन्त्राः]

यजमानो यजत इत्येषा खलु वा आहिताग्नेराशौर्यदग्निमुपतिष्ठते तस्मादुपस्थेयः ” इति । अस्यायमर्थः—प्रतिदिनं सायं प्रातरग्निहोत्रमनुष्ठाय “ उप प्रयन्तो अध्व-
रम् ” इत्यादिभिर्मन्त्रैरग्निप्रार्थनलक्षणमुपस्थानं कर्तव्यं न वेति संशयः । न कर्तव्यमिति तावत्पाप्तम् । कुतः, उपस्थानेनाग्नेरुद्रवप्रसङ्गात् । तथा हि—
“ आयुर्दा अग्नेऽस्यायुर्मै देहि वर्चादा अग्नेऽसि वर्चो मे देहि तनूपा अग्नेऽसि तनुवं मे पाहि ” इत्यादिषूपस्थानमन्त्रेष्वायुरादीनि बहूनि याच्यन्ते । तत्र यजमानः स्वल्पं हविर्दत्त्वा बहूनि याचमानः कथमग्निं न बाधेत । लोके हि यः कश्चिद्दरिद्रो मनुष्यो यत्किञ्चिज्जम्बीरफलादिकं मनुष्यायैव राज्ञै प्रतिदिनमुपायनमानीय दत्त्वा तं राजानं प्रति सहस्रसंख्याकधनं याचति । स याचकस्तं राजानं पीडयत्येव । स च राजा तं कुप्यति(?) । यदा मनुष्येष्व-
प्येवं तदा को नामाग्न्यादिदेवानमेयप्रभावात्प्रतिदिनं याचितुं धृष्टो भवेत् । तस्मा-
दग्निर्नोपस्थेय इति पूर्वपक्षे प्राप्ते राजान्तोऽभिधीयते—इदं मे भूयादिदं मे भूया-
दित्येवं स्वाभीष्टमखिलमाशासितुमेव यजमानः प्रजापतिरूपमिममग्निं यजते । आहिताग्नेर्यजमानस्य मन्त्रैरुपस्थानमेवाऽऽशीः । न चात्र हविषोऽल्पत्वं शङ्-
नीयम् । मन्त्रसामर्थ्येन वर्धमानत्वात् । तथा च श्रूयते—“ धान्यमसि धिनुहि देवा-
नित्याह । एतस्य यजुषो वीर्येण । यावदेका देवता कामयते यावदेका । ताव-
दाहुतिः प्रथते । न हि तदस्ति । यत्तावदेव स्यात् । यावज्जुहोति ” (ब्रा०
का० ३ प्र० २ अ० ६) इति । तस्मान्मनुष्याणां क्रयविक्रयाविव यजमान-
देवतयोर्गतिरत्फले विश्रम्भेण व्यवहर्तुं शक्यते ।

अत एव भगवद्गीतायां तृतीयाध्याये कर्मानुष्ठानप्रसङ्गेन स्मर्यते—

“ देवान्भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यथ ” इति ॥

तस्माद्विषो जम्बीरफलादिवैषम्येणोक्तदोषाभावादग्निरुपस्थेय एवेति सिद्धान्तः । एतदेव द्रढयितुं वाक्यशेषे राज्ञ इव देवतायाः कोपप्रसङ्गे नास्तीत्य-
भिप्रेत्य श्रूयते—“ न तत्र जाम्यस्तीत्याहुर्योऽहरहरूपतिष्ठते ” इति । तथा पञ्चमकाण्डस्य पञ्चमप्रपाठके प्रथमानुवाकेऽभिचयनगतस्य कस्मचित्पशोर्देवता-
विशेषो विचारितः—“ वायव्यः कार्याः ३ः प्राजापत्या ३ इत्याहुर्द्वयायं कुर्या-

त्पजापतेरियात् ” इति । तत्रैव तृतीयानुवाके चायमानस्याग्नेरधोमुखत्वमूर्ध्व-
मुखत्वं वेति विचारितम्-“ ब्रह्मवादिनो वदन्ति न्यङ्ङाग्नेश्चेतव्या ३ उत्ताना
३ इति ” । षष्ठकाण्डस्य प्रथमप्रपाठके चतुर्थानुवाके होमो विचारितः-
“ ब्रह्मवादिनो वदन्ति होतव्यं दीक्षितस्य गृहा ३ इ न होतव्या ३मिति” इति ।
तत्रैव नवमानुवाके क्रेतव्ये सोमे पतिततृणादिकमपनेयं न वेति विचारितम् -
“ ब्रह्मवादिनो वदन्ति विचित्यः सोमा ३ न विचित्या ३ इति ” इति । तस्मि-
न्नेव काण्डे तृतीयपाठकेऽष्टमानुवाकेऽध्वर्युयजमानयोः पशुस्पर्शो विचारितः-
“ ब्रह्मवादिनो वदन्त्यन्वारभ्यः पशू ३ नान्वारभ्या ३ इति ” इति । तस्यैव
पञ्चमे प्रपाठके नवमानुवाके सोमयागस्य तृतीयसवने हारियोजननामकग्रहं
प्रति होमो विचारितः-“ तं व्यचिकित्सज्जुहवानी ३ मा हौषा ३ मिति ”
इति । तत्रैव षष्ठप्रपाठके द्वितीयानुवाके देवभागनामकं मुनिं प्रति सात्यहव्य-
नामको मुनिः प्रपच्छ । यज्ञाङ्गे “ देवा गातुविदः ” इत्येतन्मन्त्रहोमे सोमयागं
समापितवानासि यजमाने वेति प्रश्नार्थः । स प्रश्न एवं श्रूयते-“ वासिष्ठो ह सा-
त्यहव्यो देवभागं प्रपच्छ यत्तृञ्जयान्वहुयाजिनोऽयीयजो यज्ञे यज्ञं प्रत्यतिष्ठिषा ३
यज्ञपता ३विति स होवाच यज्ञपताविति ” इति । सप्तमकाण्डस्य प्रथमप्रपाठके
गर्गत्रिरात्रनामकस्य यागस्य दक्षिणारूपे गोसहस्रे चरमधेनोरनुगमनं न वेति वि-
चारितम्-“ सहस्र २ सहस्रतम्यन्वेती ३ सहस्रतमी २ सहस्रा ३मिति ” इति । तत्रैव
पञ्चमप्रपाठके सप्तमानुवाके गवामयनविकृतिरूपस्योत्सर्गिणामयनस्य संबन्धि किं-
चिदहः परित्याज्यं न वेति विचारितम्-“ उत्सृज्यां ३ नोत्सृज्या ३ मिति मीमां-
सन्ते ब्रह्मवादिनस्तदाहुरुत्सृज्यमेवेत्यमावास्यायां च पौर्णमास्यां चोत्सृज्यमित्याहुः”
इति । एवं ब्राह्मणान्तरेऽपि विचारा उदाहरणीयाः । तदेवं वेदवादिनां विचार-
पूर्वकेऽर्थनिर्णये तात्पर्यातिशयदर्शनात्सर्वोऽपि वेदार्थो विचार्य निर्णेतव्य इत्यवग-
म्यते । तथा सति पुनः संशयो नोद्देश्यति । अन्यथा कदाचित्स्वबुद्धौ पूर्वपक्ष-
युक्तिप्रतिभाने सति विपरीतनिर्णयः संशयो वा प्रसज्येत ।

अत एवोक्तम्-

“ धर्मे प्रतीयमाणे हि वेदेन करणात्मना ।

इतिकर्तव्यताभागं मीमांसा पूरयिष्यति ” इति ॥

(वत्सापाकरणार्था मन्त्राः)

स्मृतिरपि—

“ आर्षं धर्मोपदेशं च वेदशास्त्राविरोधिना ।

यस्तेर्केणानुसंधत्ते स धर्मं वेद नेतरः ” इति ॥

आर्षं ब्रह्मज्ञानम् । तस्य जैमिनिबादरायणाभ्यां मीमांसा प्रवर्तिता । येषु वाक्येषु संशयो नास्ति तेऽपि मीमांसया किञ्चिदपूर्वं व्यज्यते ।

अत एव स्मर्यते—

“ यश्च व्याकुरुते वाचं यश्च मीमांसतेऽध्वरम् ।

तावुभौ पुण्यकर्माणौ पङ्क्तिपावनपावनौ ” इति ॥

तस्मादस्माभिस्तत्तदनुवाकेषु संभावितमीमांसोदाह्रियते । प्रथमं तावत्सर्ववेद-
साधारणान्विचारानुदाहरिष्यामः । यदुक्तमलौकिकार्थबोधको वेद इति । तत्र वेदार्थो द्विविधो धर्मो ब्रह्म च । तयोर्धर्मं प्रति विचारितम् -

“ प्रत्यक्षादिभिरप्येष गम्यते विधिनाऽथवा ।

अक्षादीनां प्रमाणत्वान्मेयो धर्मोऽवभासते ॥

वर्तमानैकविषयमक्षं धर्मस्तु भाव्यते ।

अक्षमूलोऽनुमानादिस्तेन विध्येकमेयता ” इति ॥

स्पष्टोऽर्थः ।

ब्रह्मतत्त्वं प्रत्यपि विचारितम्—

अस्त्यन्यमेयताप्यस्य किंवा वेदैकमेयता ।

घटवत्सिद्धवस्तुत्वाद्ब्रह्मान्येनापि मीयते ।

रूपलिङ्गादिराहित्यान्नास्य मान्तरयोग्यता ।

तं त्वौपनिषदेत्यादौ प्रोक्ता वेदैकमेयता ” इति ॥

“ तं त्वौपनिषदं पुरुषं पृच्छामि ” इति याज्ञवल्क्यः शाकल्यं पप्रच्छ ।
तत्रौपनिषत्स्वेवाधिगतः पुरुष औपनिषदः । आदिशब्देन “ नावेदविन्मनुते तं
बृहन्तम् ” इति श्रुतिर्विवाक्षिता । तस्मादलौकिकार्थबोधको वेदः ।

तस्य प्रामाण्यं विचारितम्—

“ वेदवाक्यममानं स्यान्मानं वा नास्य मानता ।

पृथक्संकेतवीक्षायामनपेक्षत्ववर्जनात् ॥

वेदेऽपि लोकवन्त्रैव वाक्यार्थे संगतिः पृथक् ।

ग्रहीतव्या ततो वाक्यं प्रमाणं नैरपेक्ष्यतः ” इति ॥

“अग्निमीळे पुरोहितम् ” “इषे त्वा ” इत्यादिपदानां पृथक्संकेतापेक्षैः स्वार्थैः सह संगतिर्वृद्धव्यवहारैर्गृहीतेति पदार्था बुध्यन्ते । ज्योतिष्टोमादिवाक्यस्य सत्य-ज्ञानादिवाक्यस्य च स्वार्थाभ्यां धर्मब्रह्मभ्यां संगतेरगृहीतत्वादस्ति पृथक्संकेता-पेक्षेत्यनपेक्षत्वलक्षणं प्रामाण्यं नास्तीति चेन्मैवम् । लोके तावद्वादिपदानामेव स्वार्थे संगतिर्गृह्यते न तु गामानयेत्यादिवाक्यानां तथाऽपि वाक्यार्था बुध्यत एव । तद्वद्वेदेऽपि बोधसंभवादस्त्येव नैरपेक्ष्यम् । वृद्धव्यवहारे लौकिकयोरेव पद-पदार्थयोः संगतिर्गृह्यते न तु वैदिकयोरिति शङ्कानिवारयितुं विचार्यते ।

इदं विचारितम्—

“ लोके पदपदार्थौ यौ न तौ वेदेऽथवाऽत्र तौ ।

रूपभेदात्पदं भिन्नमुत्तानादिभिदा स्फुटा ॥

वर्णैकत्वात्पदैकत्वं काचित्की रूपभिन्नता ।

प्रायिकेण पदैक्येन पदार्थैक्यं तथाविधम् ” इति ॥

वैदिकौ पदपदार्थौ लौकिकाभ्यां भिन्नौ । कुतः, रूपभेदात् । ब्राह्मणा इति लौकिकपदस्य रूपं वेदे ब्राह्मणासः पितर इत्यान्नायते । अर्थभेदोऽप्यस्ति । अवाञ्चो लौकिका गावो वहन्ति वेदे तु “ उत्तानां हि देवगवा वहन्ति ” इति श्रुतम् । अत्रोच्यते—य एव लौकिकाः पदपदार्थास्त एव वैदिकाः । कुतः, प्रत्य-भिज्ञानात् । यथा प्रयोक्तृणां पुरुषाणां भेदेऽप्येकैकपुरुषस्य बहुलत्व उच्चार-णभेदेऽपि त एवैते वर्णा इत्यबाधितप्रत्यभिज्ञानाद्वर्णैकत्वं तन्नित्यत्ववादिभिरभ्युप-गतं तथा गवाग्न्यादिपदानां लोकवेदयोरबाधितप्रत्यभिज्ञानात्पदैकत्वम् । काचित्को रूपभेदो बहुतरप्रत्यभिज्ञया बाध्यते । उत्तानवहनाद्यर्थभेदश्च क्वाचित्कः । क्वचिदुत्तानशब्दवहनशब्दयोस्तदर्थयोश्च भेदो नास्ति । तस्माद्वेद पृथग्व्युत्पत्तिर्ना-पेक्षिता । तथा चोक्तम्—

“ लोकावगतसामर्थ्यः शब्दो वेदेऽपि बोधकः ” इति ॥

कर्तृदोषेणाप्रामाण्यं निवारयितुमिदं विचारितम्—

[वत्सापाकरणार्था मन्त्राः]

“ पौरुषेयं न वा वेदवाक्यं स्यात्पौरुषेयता ।

काठकादिसमाख्यानाद्वाक्यत्वाच्चान्यवाक्यवत् ॥

समाख्यानं प्रवचनाद्वाक्यत्वं तु पराहतम् ।

तत्कर्तृनुपलम्भेन स्यात्ततोऽपौरुषेयता ” ॥ इति ।

वाल्मीकीयं वैयासकमित्यादिसमाख्यानाद्रामायणभारतादिकं यथा पौरुषेयं तथा काठकं कौथुमं तैत्तिरीयमित्यादिसमाख्यानाद्वेदः पौरुषेयः । किं च वेद-
वाक्यं पौरुषेयं वाक्यत्वात्कालिदासादिवाक्यवदिति चेन्नैवम् । संप्रदायप्रवृत्त्या स-
माख्यानोपपत्तेः । वाक्यत्वे तु स्तवनुपलब्धिविरुद्धकालात्ययापदिष्टः । यथा व्यास-
वाल्मीकिप्रभृतयोऽत्र तत्तद्ग्रन्थनिर्माणवसरे कैश्चिदुपलब्धा अन्यैरप्यविच्छिन्नसं-
प्रदायेनोपलभ्यन्ते न तथा वेदकर्ता पुरुषः कश्चिदुपलब्धः । प्रत्युत वेदस्य नित्यत्वं
श्रुतिस्मृतिभ्यां पूर्वमुदाहृतम् । परमात्मा तु वेदकर्ताऽपि न लौकिकः पुरुषः ।
तस्मात्कर्तृदोषाभावान्नास्याप्रामाण्यशङ्कः । तेष्वेतेषु विचारेषु ब्रह्मणो मानान्त-
रागोचरत्वं वैयासके शास्त्रे प्रथमाध्यायप्रथमपादे “ शास्त्रयोनित्वात् ” (ब्र०
सू० अ० १ पा० १ सू० ३) इत्यस्य सूत्रस्य द्वितीयवर्णकेऽभिहितम् । अव-
शिष्टं तु जैमिनीये । तत्रापि लोकवेदाधिकरणं प्रथमाध्यायस्य तृतीयपादे । इतर-
त्प्रथमपादे । तस्यैतस्य प्रमाणभूतस्य देवस्य भागद्वयं कल्पसूत्रकारकृतं मन्त्रब्राह्म-
णयोर्वेदनामधेयमिति । तयोर्मध्ये मन्त्रसामान्यस्य मन्त्रविशेषाणामृगादीनां च
लक्षणं द्वितीयाध्यायस्य प्रथमपादे विचारितम्—

“ अहे बुध्निय मन्त्रं म इति मन्त्रस्य लक्षणम् ।

नास्त्यस्ति वाऽस्य नास्त्येतदव्याप्त्यादेरवारणात् ॥

याज्ञिकानां समाख्यानं लक्षणं दोषवर्जितम् ।

तेऽनुष्ठानस्मारकादौ मन्त्रज्ञदं प्रयुञ्जते ” इति ॥

आधानप्रकरण इदमाम्नायते—“ अहे बुध्निय मन्त्रं मे गोपाय ” इति । तत्र
मन्त्रस्य लक्षणं नास्ति । कुतः । अव्याप्त्यतिव्याप्त्योर्वारयितुमशक्यत्वात् ।
विहितार्थस्याभिधायको मन्त्र इत्युक्ते “ वसन्ताय कपिञ्जलानालभेत ” इत्यस्य
मन्त्रस्य विधिरूपत्वादव्याप्तिः । मननहेतुर्मन्त्र इत्युक्ते ब्राह्मणेऽतिव्याप्तिरिति चैनै-
वम् । याज्ञिकसमाख्यानस्य निर्दोषलक्षणत्वात् । तच्च समाख्यानमनुष्ठानस्मारका-

[वत्सापाकरणार्थं मन्त्राः]

दीनां मन्त्रत्वं गमयति । “ उरु प्रथस्व ” इत्यादयोऽनुष्ठानस्मारकाः । “ आग्नि-
भीळे पुरोहितम् ” इत्यादयः स्तुतिरूपाः । ‘ इषे त्वा ’ इत्यादयस्त्वान्ता ।
“ अग्न आयाहि धीतये ” इत्यादय आमन्त्रणोपेताः । एवमन्येऽप्युदाहार्याः ।
ईदृशेष्वत्यन्तविजातीयेषु समाख्यानमन्तरेण नान्यः कश्चिदनुगतो धर्मोऽस्ति
यस्य लक्षणत्वमुच्यते । तस्मात्समाख्यानं मन्त्रलक्षणम् ।

ऋगादिलक्षणे पूर्वोत्तरपक्षावाह—

“ नक्तर्ताममजुषां लक्ष्म सांकर्यादिति शङ्किते ।

पादश्च गीतेः प्रलिष्टपाठ इत्यस्त्वसंकरः ” इति ॥

इदमाम्नायते—अहे बुध्निय मन्त्रं मे गोपाय । यमृषयस्त्रैविदा विदः । ऋचः
सामानि यजूंषि ’ इति । त्रीन्वेदान्विदन्तीति त्रिविदस्त्रिविदां संबन्धिनाऽध्येता-
रस्त्रैविदाः । ते च यं मन्त्रभागमृगादिरूपेण त्रिविदं विदन्ति तं गोषायेति
योजना । त्रिविधानामृकसामयजुषां व्यवस्थितं लक्षणं नास्ति । कुतः । सांकर्यस्य
दुष्परिहार्यत्वात् । अध्यापकप्रसिद्धेऽवृग्वेदादिषु पठितो मन्त्र ऋगादिरिति हि
लक्षणं वक्तव्यम् । तच्च संकीर्णम् । तथा हि—“ अग्नये मथ्यमानायानुब्रूहि ’
“ हविर्धानाभ्यां प्रोक्ष्यमाणाभ्यामनुब्रूहि ” इत्यादीनि यजूंषि ऋग्वेदे सामान्ता-
तानि । “ देवो वः सवितोत्पुनात्यच्छिद्रेण पवित्रेण वसोः सूर्यस्य रश्मिभिः ”
इत्ययं मन्त्रो यजुर्वेदे संप्रविपन्नयजुषां मध्ये पठितः । न च तस्य यजुष्ट्वमस्ति ।
ऋग्युपत्वेन तद्ब्राह्मणे व्यवहृतत्वात् । ‘ सावित्र्यर्चा ’ इति हि ब्राह्मणम् । ‘ एतत्साम
गायन्नास्ते ’ इति प्रतिज्ञाय ‘ हा ३वु हा ३वु ’ इत्यादिकं साम यजुर्वेदे गीतम् ।
‘ आक्षितमासि ’ ‘ अच्युतमासि ’ ‘ प्राणसंशितमासि ’ इति त्रीणि यजूंषि साम-
वेदे साम्नायन्ते । तस्मान्नास्ति लक्षणमिति चेन्न । पादादीनामसंकीर्णलक्षण-
त्वात् । पादेनार्धर्चेन चोपेता वृत्तबद्धा मन्त्रा ऋचः । गीत्युपेता मन्त्राः सामानि ।
वृत्तगीतिवर्जितत्वेन प्रलिष्टपठिता मन्त्रा यजूंषीति व्यवस्थितं लक्षणम् ।

प्रथमाध्यायस्य द्वितीयपादे मन्त्रेष्वन्यद्विचारितम्—

“ मन्त्रा उरु प्रथस्वेति किमदृष्टैकहेतवः ।

यागेषूत पुरोडाशप्रथनादेश्च भासकाः ॥

(वत्सापाकरणार्था मन्त्राः)

ब्राह्मणेनापि तद्भानान्मन्त्राः पुण्यैकहेतवः ।

न तद्भानस्य दृष्टत्वाददृष्टं वरमदृष्टतः ” इति ॥

“ उरु प्रथस्व ” इत्ययं कश्चिन्मन्त्रः । तस्यायमर्थः—भोः पुरोडाश त्वमुरु विपुलं यथा भवति तथा कपालेषु प्रथस्व प्रसरेति । ईदृशा मन्त्रा यागप्रयोगेषु चार्थमाणा अदृष्टमेव जनयन्ति न त्वर्थप्रकाशनाय तदुच्चारणम् । पुरोडाशप्रथ-
नरूपार्थस्य ब्राह्मणवाक्येनापि सिद्धेः । “ उरु प्रथस्वेति पुरोडाशं प्रथयति ”
इति हि ब्राह्मणवाक्यामिति चेत् । नैतद्युक्तम् । अर्थप्रत्यायनस्य दृष्टप्रयोजनस्य
संभवे सति केवलादृष्टस्य कल्पयितुमशक्यत्वात् । तस्माददृष्टमर्थानुस्मरणमेव याग-
प्रयोगे मन्त्रोच्चारणस्य प्रयोजनम् । ब्राह्मणवाक्येमाप्यर्थानुस्मरणसंभवे मन्त्रेणैवा-
नुस्मरणीयमिति यो नियमस्तस्यादृष्टं प्रयोजनमस्तु । ननु मन्त्रस्यानुष्ठेयार्थस्मारक-
त्वं क्वचिदनुपपन्नम् । तथा हि—“ दिवो वा विष्णवुत वा पृथिव्या महो वा वि-
ष्णवुत वाऽन्तरिक्षादस्तौ पृणस्व बहुभिर्बसव्यैराप्रयच्छ दक्षिणादौत सव्यात् ”
इत्यस्मिन्मन्त्रे धनमाशास्त इत्यर्थः प्रतीयते । अनुष्ठेयार्थस्तु शकटस्थापनायाऽऽ-
धारभूतकाष्ठस्थापनम् । तत्तु ब्राह्मणेन विधीयते—“ दिवो वा विष्णवुत वा पृथि-
व्या इत्याशीर्षद(शीःपर)चर्चा दक्षिणस्य हविर्धानस्य मेथीं निहन्ति ” इति ।
नायं दोषः । अस्याधिकरणस्य लिङ्गविनियोगविषयत्वात् । उदाहृतस्तु मन्त्रः
श्रुत्या विनियुज्यते ।

द्वितीयाध्यायस्य प्रथमे पादे मन्त्रेष्वन्यद्विचारितम् ।

“ देवांश्च याभिर्यजत इत्याख्यातं तु मन्त्रगम् ।

विधायकं न वाऽन्येन समत्वात्तद्विधायकम् ॥

यच्छब्दादेः क्षीणशक्तिर्न विधिस्त्रिविधं ततः ।

आख्यातमभिधानं च प्रधानगुणकर्मणी । इति ॥

अयं मन्त्र आम्नायते—“ देवांश्च याभिर्यजते ददाति च ज्योतिताभिः स-
चते गोपतिः सहः ” इति । अयमर्थः—गोपतिर्यजमानो याभिर्गोभिर्देवान्यजते
याश्च गा ब्राह्मणेभ्यो ददाति चिरमेव ताभिः सह परलोकेऽवतिष्ठत इति । तत्र
यथा ब्राह्मणगतमाख्यातपदं प्रधानगुणकर्मणोरन्यतरस्य विधायकं तथा मन्त्रग-
तमपीति चेन्मैवम् । यच्छब्दादिना विधिशक्तेः क्षीणत्वात् । सति हि यच्छब्दे

(वत्सापाकरणार्था मन्त्राः)

तस्य वाक्यस्यानुवादकत्वं प्रतीयते न तु विधायकत्वम् । यच्छाब्दादेरित्यादि शब्देनाऽऽमन्त्रणोत्तमपुरुषादयः । “ वायवः स्थोपायवः स्थ ” इत्यामन्त्रणम् । “ अग्नये जुष्टं निर्वपामि ” इत्युत्तमपुरुषः । तस्मादाख्यातस्य प्रधानकर्मविधायकत्वं गुणकर्मविधायकत्वं चेत्येवं द्वौ विधौ प्रकारौ न भवतः किंत्वभिधायकत्वमिति तृतीयोऽपि प्रकारः । ततो मन्त्रगतमाख्यातं न विधायकम् । प्रधानगुणकर्मणोस्तु लक्षणं वक्ष्यते । एवमेतैर्विचारैरयं निर्णयः प्रकृते संपन्नः । “ इषे त्वोर्जे त्वा ” “ ब्रह्मविदान्नोति परम् ” इतिकाण्डद्वयप्रतिपाद्यार्थो न मानान्तरगम्यः । काण्डद्वयगतवाक्यस्य नास्ति पृथक्संकेतापेक्षा । तत्रत्यौ पदपदार्थौ लौकिकावेव । तद्वाक्यं च न पौरुषेयम् । अभियुक्तसमाख्यानं मन्त्रस्य लक्षणम् । प्रस्लिष्टपाठो मन्त्रविशेषस्य यजुषो लक्षणम् । निर्दोषत्वान्मन्त्रस्य स्वार्थानुष्ठानकाले स्वार्थस्मारकत्वं प्रयोजनम् । मन्त्रगतं च वायवः स्थ सविता प्रार्थयतु, इत्यादिकं न विधायकमिति ।

इत्थं मन्त्रे सामान्यं विचार्य विशेषो विचार्यते—

“ इषे त्वादिर्मन्त्र एको भिन्नो वैकः क्रियापदे ।

असत्यर्थास्मारकत्वादेकादृष्टस्य कल्पनात् ॥

छेदने मार्जने चेतौ विनियुक्तौ क्रियापदे ।

अध्याहृते स्मारकत्वान्मन्त्रभेदोऽर्थभेदतः ” इति ॥

“ इषे त्वोर्जे त्वा ” इत्यत्र क्रियापदाभावेन “ उरु पथस्व ” इति मन्त्रवदर्थस्मारकत्वाभावाददृष्टार्थत्वे सत्येकादृष्टकल्पने लाघवादेक एव मन्त्र इति चेन्मैवम् । शास्त्रान्तरे “ इषे त्वेत्याच्छिनत्त्यूर्जे त्वेत्यनुमार्ष्टि ” इति विनियोगभेदश्रवणात् । तदनुसारेणैषे त्वेत्याच्छिनत्त्यूर्जे त्वेत्यनुमार्ष्टि क्रियापदेऽध्याहृते सति क्रियाभेदाद्भिन्नोऽर्थं मन्त्रः ।

अथ ब्राह्मणविषयविचाराः । तल्लक्षणं द्वितीयाध्यायप्रथमपादे विचारितम्--

“ नास्त्येतद्ब्राह्मणेत्यत्र लक्षणं विद्यतेऽथवा ।

नास्तीयन्तो वेद भागा इति क्लृप्तेरभावतः ॥

मन्त्रश्च ब्राह्मणं चेति द्वौ भागौ तेन मन्त्रतः ।

अन्यद्ब्राह्मणमित्येतद्भवेद्ब्राह्मणलक्षणम् ” इति ॥

(वत्सापाकरणार्थं मन्त्राः)

चातुर्मास्येष्विदमाम्नायते—“ एतद्ब्राह्मणान्येव पञ्च हवींषि ” इति । तत्र ब्राह्मणस्य लक्षणं नास्ति । कुतः । वेदभागानामियत्तानवधारणेन ब्राह्मण-
भागेष्वन्यभागेषु च लक्षणस्याव्याप्त्यतिव्याप्त्योर्निराकर्तुमशक्यत्वात्, इति चेन्न ।
भागद्वयाङ्गीकारेण मन्त्रव्यतिरिक्तो भागो ब्राह्मणमिति लक्षणस्य निर्दोषत्वात् ।
ननु ब्रह्मयज्ञप्रकरणे मन्त्रब्राह्मणव्यतिरिक्ता इतिहासादयोऽपि भागा आम्नायन्ते—
“ यद्ब्राह्मणानीतिहासपुराणानि कल्पान्गाथा नाराशांसीः ” इति । मैवम् ।
विप्रपरिव्राजकन्यायेन ब्राह्मणायद्यवान्तरभेदानामेवेतिहासादीनां प्रथमभिधानात् ।
‘ देवासुराः संयत्ता आसन् ’ इत्यादय इतिहासाः ‘ इदं वा अग्रे नैव
किंचनाऽऽसीत् ’ ‘ न द्यौर्गासीत् ’ इत्यादिकं जगतः प्रागवस्थामुपक्रम्य सर्ग-
प्रतिपादकं वाक्यजातं पुराणम् । कल्पास्त्वारुणकेतुकचयनप्रकरणे समाप्तायते—
‘ इति मन्त्राः, कल्पोऽत ऊर्ध्वं, यदि बलिः हरेत् ’ इति । अग्निचयने ‘ यम-
गाथाभिः परिगायति ’ इति विहिता मन्त्रविशेषा गाथाः । मनुष्यवृत्तान्तप्रति-
पादिका ऋचो नाराशंस्यः । तस्मान्मन्त्रब्राह्मणव्यतिरिक्तभागाभावाल्लक्षणं सुस्थि-
तम् । तच्च ब्राह्मणं द्विविधं विधिरूपमर्थवादरूपं चेति । ‘ यत्पर्णशाखा
वत्सानपाकरोति ’ इति विधिः । ‘ तृतीयस्यामितो दिवि सोम आसीत् ’
इत्यादिकोऽर्थवादः ।

तत्र विधेः प्रामाण्यं प्रथमाध्याये प्रथमपादे प्रतिपादितम् -

“ अबोधको बोधको वा न तावद्बोधको विधिः ।

शक्तेरलौकिके धर्मे ग्रहणं दुर्घटं यतः ॥

समभिव्याहते धर्मे शक्तिग्रहणसंभवात् ।

बोधकस्य विधेर्मात्वमनपेक्षतया स्थितम् ॥ ” इति ।

धर्मो नामानुष्ठानजन्यापूर्वं तद्धेतुर्यागा वा । तस्यालौकिकत्वेन गवाद्यर्थवद्बृ-
द्धव्यवहाराविषयत्वात्संगतिग्रहणं नास्ति । ततो विधेरबोधकत्वादप्रामाण्यामीति
चेन्नैवम् । प्रसिद्धार्थैः पर्णशाखादिपदैः समभिव्याहृतस्यापाकरोतीति पदस्यापूर्व-
पर्यवसायिन्यर्थे शक्तिग्रहणसंभवात् । यथा प्रभिन्नकमलोदरे मधुकरो मधूनि
पिबतीत्यत्र मधुकरशब्दस्यार्थमजानान इतरपदार्थानामर्थमवगत्य तत्समभिव्या-
हारात्कमलमध्यगते मधुपानं कुर्वति भ्रमरे मधुकरशब्दस्य शक्तिं गृह्णाति तद्वत् ।

अतो बोधकत्वान्मूलप्रमाणानपेक्षत्वाच्च विधिः स्वत एव प्रमाणम् । न च ' वत्सानपाकरोति ' इत्यत्र विधायकानां लिङ्गलोटत्वप्रत्ययानामभावादविधित्वमिति शङ्कनीयम् । कत्वङ्गोपवीतवदपूर्वार्थत्वे सति पञ्चमलकाराश्रयणेन विधित्वसंभवात् ।

एतच्च तृतीयाध्यायस्य चतुर्थपादे विचारितम्—

‘ उपव्यानेऽनुवादो वा विधिर्वाऽऽद्यो यतः स्मृतौ ।

प्राप्तं मैवमपूर्वत्वात्कतौ लेटा विधीयते ’ ॥ इति ।

दर्शपूर्णमासप्रकरणे कत्वङ्गत्वेन वस्त्रस्योपवीतत्वमाप्नोते—‘ देवानामुपव्ययते देवलक्ष्ममेव तत्कुरुते ’ इति । तदिदं वाक्यमुपवीतत्वस्यानुवादकं वा विधायकं वेति संशयः । ‘ नित्योदकी गित्ययज्ञोपवीती ’ इति स्मृत्या प्राप्तत्वाद्विधायकानां लिङ्गादीनामभावाच्चानुवादकमिति प्राप्ते ब्रूमः—पुरुषार्थस्य स्मृत्या प्राप्तावपि कत्वर्थस्य प्राप्त्यभावात्पञ्चमलकारेण दर्शपूर्णमासाङ्गत्वा विधीयत इति राद्धान्तः । तेनैव न्यायेन ‘ वत्सानपाकरोति ’ इत्ययं न प्रथमलकारः किंतु पञ्चमलकारः । तस्य च विधायकत्वं ‘ लिङ्गर्थे लेट् ’ (पा० सू० अ० ३ पा० ४ सू० ७) इतिसूत्रसिद्धम् । नन्वेवमपि ‘ यत्पर्णशाखया ’ इत्यनुवादत्वगमकेन यच्छब्देन विधिशक्तिप्रतिपातः ‘ देवाश्च याभिर्यजते ’ इत्यादिवादिति चेन्मैवम् । उपरिधारणन्यायेन यच्छब्दस्य बाधितत्वात् ।

स च न्यायस्तस्मिन्नेव पादेऽभिहितः--

“ धारयत्युपरिष्ठाद्धि देवेभ्य इति संस्तवः ।

विधिर्वाऽऽद्यो धृतेः पित्र्ये प्रोक्तायाः पूर्ववत्स्तुतिः ॥

ऊर्ध्वं विधारणं प्राप्तं समिधो नान्यमानतः ।

अतो हिशब्दसंत्यागादपूर्वार्थो विधीयते ” इति ।

प्रेताग्निहोत्रे श्रूयते---अधस्तात्समिधं धारयन्नुद्रवेदुपरिष्ठाद्धि देवेभ्यो धारयति ’ इति । अत्र पित्र्यं हविर्होतुं हस्ते धारयन्त्यदा मन्त्रं पठति तदानीमुद्धृतस्याधस्तात्समिधं धारयेत्, इति याद्विधीयते तदेहिषिकेनोपरिधारणेन स्तूयते । कुतः । हिशब्दानुवादत्वप्रतीतेः । तत्रत्ये पूर्वाधिकरणे --प्राची-

(वत्सापाकरणार्थं मन्त्राः)

नावीती दोहयेद्यज्ञोपवीती हि देवेभ्यो दोहयति ये पुरादञ्चो दर्भास्तान्दाक्षिणा-
ग्रान्स्तृणीयात् ” इत्यस्मिन्नुदाहरणद्वये यज्ञोपवीतित्वोदगग्रत्ववाक्ययोर्हि शब्दय-
च्छब्दयुक्तयोर्विधायकत्वमपोद्यार्थवादत्वं निर्णीतं तद्वदत्रापि प्राप्ते ब्रूमः—
विषमो दृष्टान्तः । दैविके यज्ञोपवीतित्वोदगग्रत्वयोर्मानान्तरप्राप्तत्वाद्धिशब्दय-
च्छब्दावबाधित्वा तत्रार्थवादत्वं वक्तुमुचितम् । उपरिधारिणे त्वप्राप्तत्वाद्धिशब्दं
परित्यज्य विधेरवाभ्युपगन्तव्यः । एवं सति वत्सापाकरणस्याप्यपूर्वार्थत्वाद्य-
च्छब्दपरित्यागेन विधिरैव युक्तः । ननु लोके सायं दोहार्थिभिः प्रातर्वत्सा
गोभ्योऽपाक्रियन्तेऽतो लोकत एव प्राप्तवान्न वत्सापाकरणं विधेयमिति चेन्नै-
वम् । अवघातवन्नियमापूर्वहेतुत्वेन विधेयत्वात् ।

अवघातन्यायश्च द्वितीयाध्यायस्य प्रथमपादे वर्णितः—

“ अवघातादिनाऽपूर्वमुत्पाद्यं विद्यते न वा ।

यजत्यादिवदस्त्येव वाक्यवैयर्थ्यमन्यथा ॥

दृष्टे तुषविमोकेऽस्ति नापूर्वं द्रव्यतन्त्रता ।

स्याद्यजत्यादिवैषम्यं नियमापूर्वकद्वयः ” इति ॥

यथा “ समिधो यजति ” इत्यत्र यागजन्यमपूर्वमस्ति तथा “ व्रीहीनव-
हन्यात् ” इत्यत्रापि तदभ्युपेयमन्यथा विधिवाक्यवैयर्थ्यप्रसङ्गादिति चेन्न ।
दृष्टे संभवत्यदृष्टकल्पनस्यान्याय्यत्वात् । न चात्र यजत्यादिविधिसाम्यमस्ति,
गुणकर्मत्वेनावघातस्य द्रव्यतन्त्रत्वात् । यागस्तु प्रधानकर्म । अयं च कर्मणां
भेदो जैमिनिना सूत्रत्रयेण स्पष्टीकृतः—“ तानि द्वैधं गुणप्रधानभूतानि । यैस्तु
द्रव्यं चिकीर्ष्यते गुणस्तत्र प्रतीयेत तस्य द्रव्यप्रधानत्वात् । यैस्तु द्रव्यं न
चिकीर्ष्यते तानि प्रधानभूतानि द्रव्यस्य गुणभूतत्वात् ” इति । यैस्तु कर्मभि-
र्द्रव्यमुत्पादयितुं संस्कर्तुं वेष्यते तेषु कर्मसु गुणत्वम् । कुतः । तस्य कर्मणो द्रव्य-
प्रधानत्वात् । द्रव्यं प्रधानमस्येति बहुव्रीहिः । “ यूपं तक्षति ” “ आहवनी-
यमादधाति ” इत्यादौ यूपाहवनीयादि द्रव्यमुत्पादयितुमिष्यते । “ व्रीहीनवहन्ति ”
“ तण्डुलान्पिनाष्टि ” इत्यत्र व्रीह्यादि द्रव्यं संस्कर्तुमिष्टम् । “ आज्येन प्रयाजा
इज्यन्ते ” इत्यादिषूक्तवैपरीत्यात्प्रधानकर्मत्वम् । अतो यजतिवैषम्यान्नावघा-
तोऽपूर्वजनकः । न च विधिवाक्यवैयर्थ्यं नखविदलनादिनाऽपि तण्डुलनिष्प-
त्तिसंभवे सत्यवघातेनैव तण्डुला निष्पादनीया इति तन्नियमजन्यमपूर्वं बोधयितुं
विधेरपेक्षितत्वात् । तद्वच्छास्त्रीयापाकरणेनैव सायं दोहः संपादनीय इति
नियमविधिरस्तु । उक्तेषु विधिसामान्यविचारेणेते निर्णयाः संपन्नाः—विधिर-

लौकिककर्मबोधकः । पञ्चमलकाराश्रयणेन विधायकत्वम् । अपात्तार्थं यच्छ-
ब्दादयो न विधिबाधकाः । संस्कारकर्म दृष्टार्थसंभवेऽपि नियमापूर्वार्थमपीति ।

शाखाहरण एव चतुर्थाध्याये विचारितं किञ्चिद्वितीयपादे--

“ प्राचीमाहरतीत्यत्र दिक्शाखा वाऽस्तु दिक्श्रुतेः ।

आहार्यत्वं दिशो नास्ति शाखा तेनोपलभ्येते ” इति ॥

“ यत्प्राचीमाहरेत् ” इति वाक्ये प्राचीशब्देन मुख्या दिग्विवक्षितेति
चेन्न । दिश आहर्तुमशक्यत्वेन दिक्संबन्धिन्याः शाखाया उपलक्षणीयत्वात् ।

तस्मिन्नेव पादेऽन्यद्विचारितम् ।

“ शाखां छित्त्वोपवेषं च मूले कुर्वीत शाखया ।

नुदेद्वत्सान्कपालानि स्थापयेदुपवेषतः ॥

द्वयं प्रयोजनं छित्तेर्वत्सापाकृतिरेव वा ।

आद्योऽग्रमूलयोरत्र विभज्य विनियोगतः ॥

उपवेषं करोतीति साकाङ्क्षोऽन्यार्थमूलतः ।

पूर्यतेऽतोऽनुनिष्पादी स तस्माद्युज्यतेऽन्तिमः ” इति ॥

इदमांनायते--“ मूलतः शाखां परिवास्थोपवेषं करोति ” इति । अस्याय-
मर्थः--येयम् “ इषे त्वा ” इति मन्त्रेणावच्छिन्ना शाखा तां पुनर्मूले छित्त्वा
तं मूलभागमुपवेषं कुर्यादिति । अत्र तयोर्मूलाग्रयोः पृथग्विनियोग आम्नायते--
“ उपवेषेण कपालान्युपदधाति शाखया वत्सानपाकरोति ” इति । अत्र कपा-
लोपधानं वत्सापाकरणं चेत्युभयं शाखाछेदनस्य प्रयोजकम् । कुतः । अग्र-
लयोः साम्येन विभज्य विनियोगात्, इति चेन्मैवम् । उपवेषं करोतीत्ययं
विधिरुपवेषस्य प्रकृतिद्रव्यमपेक्षते । सा चापेक्षा मूलेन पूर्यते । तच्च मूलं शाखा-
र्थम् । “ इषे त्वोर्जे त्वेति तामाच्छिनत्ति ” इत्यत्र च्छिन्नायाः समूलायाः
शाखायाः सौकर्यार्थं परिवासनवाक्येन पुनर्मूलापादानकं छेदनं श्रूयते । न
चासति मूले मूलापादानकं छेदनं संभवति । तस्माच्छाखार्थमेव मूलं न तूपवे-
षार्थम् । अतोऽन्यार्थमूलानुनिष्पन्नोपवेषेण क्रियमाणं कपालोपधानं न शाखा-
छेदनस्य प्रयोजकं, किंतु वत्सापाकरणमेव तत्प्रयोजकम् । तथा सति यत्र
शाखायाः प्रथमच्छेदनेनैव सौकर्यं संपद्यते तत्रोपवेषसिद्धये पुनः प्रयत्नेन मूलं
न संपादनीयं, किंतु लौकिकेन केनचित्काष्ठेन कपालान्युपधेयानीति विचारस्य
फलं सिद्धम् ।

(वत्सापाकरणार्था मन्त्राः)

ब्राह्मणे विविभागस्य सामान्यविशेषविचाराः प्रकाशिताः ।

अथार्थवादविचाराः प्रदर्शयन्ते—

‘ वायुर्वा इत्येवमादेरर्थवादस्य मानता ।

न विधेयेऽस्ति धर्मो किं किं वाऽसौ तत्र विद्यते ॥

विध्यर्थवादशब्दानां मिथोपेक्षापरिक्षयात् ।

नास्त्येकवाक्यता धर्मे प्रामाण्यं संभवेत्कृतः ॥

विध्यर्थवादौ साकाङ्क्षौ प्राशस्त्यपुरुषार्थयोः ।

तेनैकवाक्येता तस्माद्वादानां धर्ममानता ’ इति ॥

काम्यपशुकाण्डे विध्यर्थवादौ श्रूयते—‘ वायव्यं श्वेतमालभेत भूतिकामः ’ इति विधिः । ‘ वायुर्वै लेपिष्ठा देवता ’ इत्यर्थवादः । तत्र वायव्यादिशब्दा अर्थवादशब्दनैरपेक्षेणैव विशिष्टमर्थं विदधते । अर्थवादशब्दाश्चेतरनैरपेक्षेणैव शीघ्रगामिदेवतालक्षणं सिद्ध्यर्थमाचक्षते । अत एवैकवाक्यत्वाभावान्नास्त्यर्थवादानां धर्मे प्रामाण्यामिति चेन्न । एदेकवाक्यत्वाभावेऽपि वाक्यैकवाक्यत्वात् । विधिवाक्येन पुरुषप्रवृत्तिसिद्धये स्तावकमर्थवादवाक्यमपेक्ष (क्षय) ते । अर्थवादवाक्यस्यापि पुरुषार्थपर्यवसानाय विधिवाक्यापेक्षा । अतो वाक्ययोः परस्परमन्वयादेकवाक्यत्वे सति विविभागवदर्थवादभागेऽपि धर्मे प्रामाण्यम् । अनेनैव न्यायेन ‘ तृतीयस्यामितो दिवि सोम आसीत् ’ इत्याद्यर्थवादस्य ‘ यत्पर्जशाखया वत्तानपाकरोति ’ इत्येतद्विभिस्तावकत्वौद्विधिगम्ये नियमापूर्वं प्रामाण्यमस्ति । नन्वर्थवादस्य विधिस्तावकत्वं कचिद्व्यभिचरति ‘ प्राचीमुदीचीमाहरति । उभयोर्लोकयोरभिजित्यै ’ इत्यत्र फलविधिप्रतिमानादिति चेन्नैवम् । औदुम्बराधिकरणन्यायेन स्तावकत्वात् ।

स च न्यायस्तस्मिन्नेव पादेऽभिहितः—

‘ ऊर्जोऽवरुद्ध्या इत्येष विधिवन्निगदो न किम् ।

यूपौदुम्बरतां स्तौति स्तौति वा तद्विधित्तया ॥

चतुर्थ्या फलतामानाद्यूपौदुम्बरता फलम् ।

ऊर्जोऽवरोधं कथयन्कथं स्तुतिपरो भवेत् ॥

अस्तुतौदुम्बरत्वस्याविधानात्कस्य तत्फलम् ।

अर्थद्वैवे वाक्यभेदस्तेन स्तावक एव सः ’ इति ॥

इदमाप्नायते—‘ औदुम्बरो यूपो भवत्यूर्गो उदुम्बर उर्कं शव ऊर्जैवास्मा ऊर्जं पशूनाप्नोत्यूर्जोऽवरुद्ध्यै ’ इति । अत्रावरोधवाक्येन किं फलमेव

विधीयते किंवा यूपौदुम्बरत्वमपि स्तूयते । नाऽऽद्यः । औदुम्बरत्वाविध्यभावेन तत्फलकथनायोगात् । न चात्रौदुम्बरत्वस्य प्रत्यक्षो विधिरस्ति । लिङाद्यश्रवणात् । अतः स्तुत्यैवात्र विधिरुन्नेतव्यः । न चात्र स्तुतिमङ्गलं करोषि । न द्वितीयः । अर्थभेदेनाऽऽवृत्तिलक्षणवाक्यभेदापत्तेः । तस्मादूर्गवरोधः स्तावकः । तद्वदुभय-लोकाभिजयेनाप्यैशानदिकप्रवृद्धापेक्षणादिभिः(?)प्रवृत्ता शाखा विधानाय स्तूयते । तदेवं वेदसामान्यताद्विशेषयोर्मन्त्रब्राह्मणयोर्मन्त्रविशेषाणामृगादीनां ब्राह्मणविशेषयोर्विध्यर्थवादयोश्चापेक्षिताः सामान्यविशेषविचारा अस्मिन्ननुवाक उदाहृताः । वक्ष्यमाणानुवाकेष्वपि ते सर्वे यथायोगमुदाहरणीयाः ।

उदाहृत्यात्र भीमांसां प्रकृतिप्रत्ययस्थितिम् ।

अर्थं व्याकरणे सिद्धं बोद्धुं तत्प्रक्रियोच्यते ॥

न च व्याकरणप्रामाण्ये तत्प्रयोजने वा विवादितव्यम् । तत्प्रामाण्यस्य स्मृति-पादे निर्णीतत्वात् । तत्प्रयोजनस्य च कात्यायनेनाभिहितत्वात् ।

तथा हि-

“ गोगाव्यादिषु साधुत्वे प्रयोगे वा न कश्चन ।

नियमोऽत्रास्ति वा नास्ति व्याकृतेर्मूलवर्जनात् ॥

साधूनेव प्रयुज्जीत गवाद्या एव साधवः ।

इत्यस्ति नियमः पूर्वपूर्वव्याकृतिमूलतः ” इति ॥

निर्मूलत्वेन विगीतत्वादयः पूर्वपक्षहेतवोऽप्युपलक्ष्यन्ते-

‘ निर्मूलत्वाद्धिगीतत्वाद्दैफल्याद्देदबाधनात् ।

पूर्वापरविरोधाच्च नास्य प्रामाण्यसंभवः ’ ॥

इति हेतव उक्ताः ।

व्याकरणस्य पौरुषेयत्वान्मूलप्रमाणमपेक्षितम् । अत एव बुद्धादिवाक्यानां प्रामाण्यं दूषितम्-

‘ प्रायेणानृतवादित्वात्पुंसां भ्रान्त्यादिसंभवात् ।

चोदनानुपलब्धेश्च श्रद्धामात्रात्प्रमाणता ’ इति ॥

न तावत्प्रत्यक्षं मूलं गवादिशब्दा एव साधवो न गाव्यादिशब्दाः । साधूनेव प्रयुज्जीत नापशब्दानित्यर्थद्वयस्य केनापीन्द्रियेण ग्रहीतुमशक्यत्वात् । योगिप्रयक्षस्यातीन्द्रियत्वात्तदग्राहकत्वमिति चेन्न ।

(वत्सापाकरणार्था मन्त्राः).

“ यत्रास्यातिशयो दृष्टः स स्वार्थानतिलङ्घनात् ।

अयोग्यं नेन्द्रियग्राह्यं न रूपे श्रोत्रवृत्तिता ” ॥

इत्याचार्योक्तेः ।

विगीतत्वमपि व्याकरणे बहुश्रु उपलभ्यते । अनादिसिद्धेऽभिप्रेत्युक्तव्यवहारे गृहीतसंगतिका गवादिशब्दा एव साधव इति भगवतो मतम् । पाणिनिस्तु शास्त्र-स्याऽऽमूलचूडं तद्विपरीतानेव शब्दाञ्जगौ । ‘ अइउण् ’ ‘ वेङ्ङिति ’ ‘ स्तो-श्रुनाश्चः ’ ‘ घुना घुः ’ इत्यादिप्रयोगात् । न च धर्मार्थकाममोक्षादिषु किञ्चित्फलं व्याकरणस्य पश्यामः । वेदस्तु प्रयत्नेन व्याकरणं बाधते ‘ तस्माद्-ब्राह्मणेन न म्लेच्छितवै नापभाषितवै म्लेच्छो ह वा एष यदपशब्दः ’ इति । परस्परविरोधश्च भूयानस्ति त्रिमुनि व्याकरणमित्यभ्युपगच्छन्ति । यत्पाणिनिना प्रयुक्तम् ‘ इन्धिभवतिभ्यां च ’ (पा०सू० १।२।६) ‘ कर्मवत्कर्मणा तुल्यक्रियः ’ (पा०सू० ३।१।८७) इति, तत्कात्यायनो दूषयति—‘ इन्ध्वेश्छन्दोविषयत्वान्द्रवो बुको नित्यत्वात्ताभ्यां लिटः किद्वचनानर्थक्यं, सिद्धं तु प्राक्तनकर्मत्वात् ’ इति । क्वचित्तु पाणिनिना स्वीकृतं स्वयमेव दूष्यते—‘ तदशिष्यं संज्ञाप्रमाणत्वा-त् ’ (पा०सू० १।२।५३) इति । तस्मान्न व्याकरणं प्रमाणमिति प्राप्ते ब्रूमः—न तावदिदं निर्मूलं पूर्वव्याकरणानागेव मूलत्वात् । सन्ति हि तानि, पाणिनिनैव तत्तन्मतानामुदाहृतत्वात् । ‘ तृषिमृषिकृषेः काश्यपस्य ’ (पा०सू० १-२-२५) ‘ ऋषो भारद्वाजस्य ’ (पा०सू० ७-२-६३) ‘ त्रिपमृतिषु शाकटायनस्य ’ (पा०सू० ८-४-५०) ‘ लोपः शाकल्यस्य ’ (पा०सू० ८-३-१९) ‘ ओतो गार्ग्यस्य ’ (पा०सू० ८-३-२०) इति सुदाहृतम् । तत्तद्व्याकरणानां पूर्वपूर्व-व्याकरणमूलवेऽपि बीजाङ्कुरवदनादित्वेन मूलक्षयाभावान्नानवस्थादोषः । न च ‘ वेङ्ङिति ’ ‘ इत्यादेरपशब्दत्वं ’ सांकेतिकानामपि गवादिपदवत्स्वविषये सुशब्दत्वात् । अन्यथा बबरः प्रावाहगिरिकामयत ’ इत्यादेरपशब्दः स्यात् । नापि निष्फलत्वम् । एकः शब्दः सम्यग्ज्ञातः सुप्रयुक्तः स्वर्गे लोके कामधु-ग्भवति ’ इति साधुशब्दावगमतत्प्रयोगाभ्यां धर्मोत्पत्तिश्रवणात् । नापि वेद-बाधः, न म्लेच्छितवै ’ इत्यादेर्गाव्याद्यपशब्दविषयत्वादिनाऽप्युपपत्तेः । नानुध्यायाद्ब्रह्मशब्दान्वाचो विग्लापनं हि तत् ’ इति निषेधः समाधिनिष्ठ-ब्रह्मयोगिविषयः । नापि परस्परविरोधः । उकानुकदुरुक्तचित्तरूपां वार्तिकं कुर्यातः कात्यायनस्य कवित्कविद्वययितुमुच्यते । नापि स्वीकृत्याहतिः । पूर्वोत्तरप-क्षाभिप्रायेण तदुपन्यासात् । तस्मात्प्रमाणभूतव्याकरणानुसारेण गवादिशब्दा एव

[वत्सापाकरणार्था मन्त्राः]

साधवस्तानेव प्रयुज्जीतेति नियमद्वयं सिद्धम् । प्रकृतिप्रत्ययविभागोऽपि ज्ञातव्य इत्यनेनवाभिप्रायेण वेदे तत्र तत्र शब्दनिर्वचनमुदाह्रियते । तथा हि ब्राह्मणे प्रथमकाण्डे प्रथमपपाठके श्रूयते—प्रजापती रोहिण्यामग्निमसृजत । तं देवा रोहिण्यामादधत । ततो वै ते सर्वान्रोहानरोहन् । तद्रौहिण्यै रोहिणित्वम् ' इति । तत्रैव तृतीयेऽनुवाके प्रजापतिं प्रस्तुत्य श्रूयते—स वराहो रूपं कृतोप-
न्यमज्जत् । स पृथिवीमव आच्छत् । तस्या उपहत्योदमज्जत् । तत्पुष्करपर्णेऽ-
प्रथयत् । यदप्रथयत् । तत्पृथिव्यै पृथिवित्वम् । अभूद्वा इदमिति । तद्भूम्यै
भूमित्वम् ' इति । एवं सर्वत्रोदाहार्यम् । व्याकरणपूर्वकस्य पदार्थज्ञानस्यावश्यं-
भावित्वादेव देवैः प्रार्थित इन्द्रो व्याकरणं निर्मते । एतच्च षष्ठकाण्डे चतुर्थपपा-
ठके ऐन्द्रवायवग्रहब्राह्मणे श्रूयते—वाग्वै पराच्यव्याकृताऽवदत्ते देवा इन्द्रमब्रु-
वन्निमां नो वाचं व्याकुर्विति । सोऽब्रवीद्वरं वृणै मह्यं चैवैष वायवे च सह गृह्यता
इति । तस्मादैन्द्रवायवः सह गृह्यते तामिन्द्रो मध्यतोऽवक्रम्य व्याकरोत्तस्मादियं
व्याकृता वागुच्यते ' इति । पराची प्रकृतिप्रत्ययविभागरहिता । मध्यतोऽ-
वक्रम्य विभागं कृतेत्यर्थः । आथर्वणिकास्तु ऋग्वेदादिव्याकरणमपि वेदि-
तव्यमित्यामनन्ति—दे विधे वेदितव्ये इति ह स्म यद्ब्रह्मविदो वदन्ति
परा चैवापरा च । तत्रापरा ऋग्वेदो यजुर्वेदः सामवेदोऽथर्ववेदः शिक्षा कल्पो
व्याकरणं निरुक्तं छन्दो ज्योतिषमिति । अथ परा यया तदक्षरमधिगम्यते ,
इति । कात्यायनोऽपि व्याकरणप्रयोजनान्युदाजहार—' इति रक्षोहागमलघ्वसंदेहाः
प्रयोजनम् ' इति । स्वरवर्णविपर्ययस्वरूपो विष्णो वेदस्य मा भूदिति व्याकरणेन
वेदो रक्षणीयः । विष्णवे तु बाधं पठन्ति—

“ मन्त्रो हीनः स्वरतो वर्णतो वा मिथ्या प्रयुक्तो न तमर्थमाह ।

स वाग्वज्रो यजमानं हिनास्ति यथेन्द्रशत्रुः स्वरतोऽपराधात् ” ॥ इति ।

इद्वस्त्वष्टुः पुत्रं विश्वरूपाय जघानेति त्वष्टा सोमयागे नेन्द्रमुपाह्वयत् । इन्द्रश्च
यज्ञविघ्नं कृत्वा बलात्सोमं पीत्वा जगाम । अवाशिष्टेन सोमरसेनेन्द्रस्याभिचारं
कर्तुं (त्वष्टा) ' स्वाहेन्द्रशत्रुर्धर्धस्व ' इत्यनेन मन्त्रेणाजुहोत् । तत्र शत्रुश-
ब्दो घातकमाचष्टे । भो उत्पत्स्यमानपुरुषेन्द्रस्य घातकस्तं वर्धस्वेति विवक्षित्वा
मन्त्रमुच्चारितवान् । तदानीं तत्पुरुषसमासत्वादन्तोदात्तेन भावितव्यम् । प्रमादा-
त्स्वनेनाऽऽद्युदात्तो मन्त्रः प्रयुक्तः । स च स्वरो बहुव्रीहौ समासे लभ्यः । तत-
श्चेन्द्रो घातको यस्येत्यर्थे पर्यवसानादिन्द्रेण वधो वृत्र उदपद्यत । तस्माच्च

[वत्सापाकरणार्था मन्त्राः]

वेदस्य रक्षा कर्तव्या । तथा प्रकृतौ दर्शपूर्णमासेष्टौ 'अग्नये जुष्टं निर्वपामि' इति मन्त्र आम्नातः । स च विहृतावैन्द्राग्नेष्टावतिदिष्टः । तत्र कर्मसमवेतार्थप्रकाशनायाम्निपदं परित्यज्य 'इन्द्राग्निभ्यां जुष्टं निर्वपामि' इत्युहनीयः । स चोहो व्याकरणानभिज्ञेन कर्तुमशक्यः । तथा 'वेदोऽध्येयो ज्ञेयश्च' इत्यागमेन ज्ञेयत्वं विहितम् । तच्च प्रकृतिप्रत्ययादिनिर्णयं विना न संभवति । तथा बृहस्पतिनाऽध्याप्यमान इन्द्रो दिव्यं वर्षसहस्रमधीयानोऽपि यदा शब्दानामन्तं न जगाम तदानीमिन्द्रादिभिर्धातुप्रातिपदिकप्रत्ययादेशादिरूपा उपायाः कल्पिताः । उपायमन्तरेण सर्वे शब्दाः कथं ज्ञातुं शक्यन्ते । तथा 'स्थूलपृषतीमालभेत' इत्यत्र स्थूला चासौ पृषती चेति विग्रहे पशुशरीरगतं स्थौल्यमुक्तं भवति, स्थूलानि पृषन्ति यस्यामित्यत्रः शरीरगतवर्णविशेषरूपाणां विन्दूनां स्थौल्यमुक्तं भवतीत्ययं संदेहः स्वरनिर्जयमन्तरेण नापैति । तस्माद्रक्षो-
हादीनि पञ्च प्रयोजनानि । तस्मात्प्रमाणत्वात्सप्रयोजनत्वाच्च व्याकरणमारब्धव्यम् ।

इषेत्वेत्यादिशब्दानां प्रक्रियां शब्दसंग्रहे ।

अवोचं स्वरमात्रं तु वैशद्याय पुनर्बुवे ॥

इषि प्रातिपदिके गत इकारः 'फिषोऽन्त उदात्तः' (फि० पा० सू० १ । १) इत्युदात्तः । फिडिति प्रातिपदिकसंज्ञा । इषित्यत्र षकारस्यान्ति-
मत्वेऽपि 'स्वरविधौ व्यञ्जनमविद्यमानवद्भवति' इत्युक्तत्वादिकार एवान्तिमः ।
इकारस्य सुप्त्वात् 'अनुदात्तौ सुप्तिता' (पा० सू० ३-१-४) इत्यनुदात्तत्वे
प्राप्ते तदपवादः 'सावेकाचस्तृतीयादिर्विभक्तिः' (पा० सू० ६-१-१६८)
इति । सप्तमीबहुवचने परतः स्थिते यत्प्रातिपदिकमेकाचकं तस्मादुत्तरा तृतीया-
दिर्विभक्तिरुदात्ता भवति । 'अनुदात्तं पदमेकवर्जम्' (पा० सू० ६-१-१५८)
उदात्तः स्वरितो वा यस्य वर्णस्य विधीयते तं वर्जयित्वा शिष्टं पदमनुदात्तं
भवति । तत्रास्मिन्पद एकारस्योदात्तत्वविधानादिकारोऽनुदात्तः । नन्विकारस्यापि
पूर्वमुदात्तत्वं विहितं ततस्तं वर्जयित्वा विभक्तेरनुदात्तत्वमस्ति चेन्न । प्रथमतः
प्रातिपदिकस्वरेऽवस्थिते सति पश्चाद्विधीयमानत्वेन विभक्तिस्वरस्य प्रबलत्वात् ।
सति शिष्टस्वरो बलवानिति हि पर्यादा । तस्मादनुदात्तादिकमुदात्तान्तमिष
इति पदम् । त्वेति पदमनुदात्तम् । युष्मच्छब्दस्याऽऽष्टमिकापादादावादेशत्वात् ।
'अनुदात्तं सर्वमपादादौ' (पा० सू० ८-१-१८) इति हि तत्रानुवर्तते ।
संहितायामुदात्तादेकारादुत्तरत्वेन तस्य 'उदात्तादनुदात्तस्य स्वरितः'

(पा० सू० ८-४-६६) इति स्वरितत्वम् । ततः स्वरितान्तमिदं वाक्यम् । एवमूर्जे त्वेति वाक्यं योज्यम् । तयोर्वाक्ययोः संहितायाम् ' आद्गुणः ' (पा० सू० ६-१-८७) इत्योकारे गुणे स्वरिते प्राप्ते ' पूर्वत्रासिद्धम् ' (पा० सू० ८-१-१) इति स्वरितत्वासिद्ध्याऽनुदात्तयोः पूर्वोत्तरवर्णयोः स्थाने विहित ओकारोऽनुदात्तः । तस्यादात्तादुत्तरत्वेन स्वरितत्वे प्राप्ते तदपवादः ' उदात्तस्वरितपरस्य सन्नतरः ' (पा० सू० १-२-४०) इति । यस्मादनुदात्तात्परत उदात्तः स्वरितो वा वर्तते तस्यानुदात्तस्यातिनीचोऽनुदात्तो भवति । एतावता यथाम्ना-
नमिषे त्वोर्जे त्वेति सिद्धम् । ' उणादीन्यव्युत्पन्नानि प्रातिपदिकानि ' इति मते वायुशब्दस्य फिट्स्वरेणान्तोदान्तत्वादवांशष्ठ आकारोऽनुदात्तः । विभक्तेः सुप्त्वादनुदात्तत्वे सत्युदात्तादुत्तरत्वेन स्वरितत्वम् । स्थशब्दस्य ' तिङ्ङितिङः ' (पा० सू० ८-१-२८) इति (निघातः) । अतिङन्तात्परं तिङन्तं निहन्यते । निघातो नामानुदात्तः । ' स्वरितात्संहितायामनुदात्तानाम् ' (पा० सू० १ २-३९) इति स्थशब्दगतस्यानुदात्तस्य स्वरितादुत्तरत्वेनैकश्रुतिर्भवति । तां प्रचय इत्या-
चक्षतेऽध्यापकाः । एवमुपायवः स्थेति वाक्यं योज्यम् । तयोर्वाक्ययोः संहिताया-
मोकारः प्रचयः । प्रचयानुदात्तयोरुभयोः स्थाने विहितस्यापि द्वैरूप्यस्य युगपदसंभवात्पर्यायेण तथातथात्वे स्थानिवद्भावादवैकस्मिन्पक्षे प्रचयः
पक्षान्तरे तु स्थानिवद्भावादनुदात्तत्वे स्वरितात्संहितायामिति प्रचयः । पाशब्दस्य सन्नतरत्वम् । देवशब्दस्य फिट्स्वरेणान्तोदात्तत्वात्संहितायामोकारोऽप्युदात्तः । युष्मच्छब्दादेशश्चानुदात्तः । संहितायां स्वरितः । ' चितः ' (पा० सू० ६ । १ । १६३) चित्प्रत्यययुक्तस्य समुदायस्यान्त उदात्तः स्यात् । ततः सवितृ-
शब्दे तृच्प्रत्ययस्य चकारेत्त्वात्सवितृपदस्य कृदन्तत्वेन प्रातिपदिकत्वाद्वाऽन्तो-
दात्तत्वम् । संहितायां सेत्यस्य प्रचयः । विशब्दस्योदात्तपरत्वादिकारः सन्नतरः ।
' उपसर्गाश्चाभिर्वर्जम् ' अभिव्यातिरिक्ता उपसर्गाश्चाऽऽद्युदात्ता इति प्रशब्द उदात्तः । अर्पयत्वित्यस्य निघाते ' एकादेश उदात्तेनोदात्तः ' (पा० सू० ८ । २ । ५) उदात्तेन सह य एकादेशः स उदात्तः स्यादिति सवर्णदोर्व उदात्तः । तस्मादुत्तरेषां स्वरितप्रचयौ । तुशब्दस्य संहितायां सन्नतरत्वम् । श्रेष्ठतमाये-
त्यत्र ' ज्जित्यादिर्नित्यम् ' (पा० सू० ६ । १ । ९७) जिति निति च प्रत्यये परतः पूर्वस्याऽऽदिरुदात्तः स्यादिति श्रेष्ठशब्दगतस्ये-
ष्ठप्रत्ययस्य निच्चाच्छ्रेष्ठशब्दस्याऽऽदिरुदात्तः । छेत्यस्यानुदात्तस्वरितौ । तमपः पिच्चाद्विभक्तेः सुप्त्वाच्चानुदात्तत्वे सति पश्चात्प्रचयसन्नतरत्वं पूर्ववत् ।

(वत्सापाकरणार्था मन्त्राः)

‘ नब्विषयस्यानिसन्तस्य ’ इत्यन्तव्यतिरिक्तस्य नपुंसकलिङ्गविषयस्य प्रातिपादिकस्याऽऽदिरुदात्तः स्यादित्यनेन कर्मशब्दस्याऽऽदेरुदात्तः । इतरयोर्यथायोगमनुदात्ते सति स्वरितप्रचयौ सन्नतरत्वं च पूर्ववत् । आप्यायध्वामेत्यत्रोपसर्ग उदात्तः । शिष्टस्यानुदात्तत्वे सति स्वरितप्रचयौ । ‘ आमन्त्रितस्य च ’ (पा० सू० ८-१ १९) पदादुत्तरस्य च संबोधनान्तस्य सर्वस्यानुदात्तः स्यादिति आधिनयाशब्दस्य निघाते सति संहितायां पूर्वाभ्यां प्रचयाभ्यां सह प्रचयः । देवभागशब्दे ‘ सपासस्य ’ (पा० सू० ६-१-२२३) इत्यन्तोदात्ते सति विभक्त्या सहैकादेशस्वरः । संहितायामाद्यौ द्वौ प्रचयौ । तृतीयः सन्नतरः । ऊर्जःपयःशब्दयोर्नपुंसकत्वादाद्युदात्तत्वम् । मनुषो ङोपश्च पित्त्वादनुदात्तत्वम् । ततो यथायोगं स्वरितप्रचय-सन्नतराः । प्रजाशब्दे प्रातिपादिकमन्तोदात्तं टाबनुदात्तस्तपोरेकादेश उदात्तः । शेषं पूर्ववत् । ‘ नञ्सुभ्याम् ’ (पा० सू० ६-२-१७२) बहुव्रीहिसमासे नञ्सु इत्येताभ्यामुत्तरस्य पदस्यान्त उदात्तः स्यादित्यनमीवायक्ष्मशब्दयोरन्तोदात्तत्वे सति शेषमुन्नेयम् । न चात्र समासस्येत्यन्तोदात्तत्वं सिध्यति । ‘ बहुव्रीहौ प्रकृत्या पूर्वपदम् ’ (पा० सू० ६-२-१) इत्युक्तपूर्वपदप्रकृतिस्वरत्वमपवादितुं नञ्सुभ्यामिति सूत्रस्यापेक्षितत्वात् । निपाता आद्युदात्ता इति माशब्द उदात्तः । व इत्येतत्पूर्ववत् । स्तेनशब्दस्य फिट्स्वरः । ईशतेत्यस्य निघातः । मेति पूर्ववत् । अवेन क्रौर्येण शंसो विशसनं वधो यस्य सोऽग्रमघशंसः । ततो बहुव्रीहिस्वरेणाघ इत्यन्तोदात्तः । रुद्रेहेतिशब्दयोः फिट्स्वरः । परिशब्दो निपातत्वादाद्युदात्तः । वो वृणक्तिवतिशब्दावनुदात्तौ । ध्रुवशब्दस्य फिट्स्वरे सति टाप्प्रत्ययेन विभक्त्या सहैकादेशस्वरः । अस्मिन्नित्यत्र विभक्तेः ‘ सावेकाचः ’ (पा० सू० ६-१-१६८) इत्युदात्तत्वम् । गोपतावित्यत्र ‘ पत्यावैश्वर्ये ’ (पा० सू० ६-२-१८) (इति) ऐश्वर्यायै पतिशब्दे परतः पूर्वपदस्य प्रकृतिस्वरत्वं भवति । ततो गोशब्दस्योदात्तत्वे सति शिष्टस्यानुदात्तस्वरितप्रचयाः । स्यावेत्यस्य निघातप्रचयौ । बह्वीरिति । ङोष्पत्यस्योदात्तत्वे सवर्णदीर्घोऽप्युदात्तः । यजमानस्येत्यत्र ‘ धातोः ’ (पा० सू० ६-१-१६२) धातोरन्त उदात्तः स्यादिति जकारात्पूर्वाकार उदात्तः । शपः पित्त्वादनुदात्तत्वम् । शानचः ‘ चितः ’ (पा० सू० ६-१-६३) इत्यन्तोदात्तत्वे प्राप्तिरपवादः ‘ तास्यनुत्तेन्द्रि-दुपदेशाल्लसार्वधातुकमनुदात्तमहन्विडोः ’ (पा० सू० ६-१-१८६) तासि-प्रत्ययादनुदात्तेतो धातोर्ङितो धातोरकारोपदेशाच्चोत्तरस्य लकारस्य स्थाने विहितं

(वत्सापाकरणार्था मन्त्राः)

यत्सार्वधातुकं तदनुदात्तं भवति हनुङ् अपह्नवे, इङ् अध्ययने, इत्येतौ धातू वर्ज-
यित्वा । अत्र शबन्तस्य यजेत्यस्यादुपदेशत्वात्तदुत्तरः शानजनुदात्तः । पशूनि-
त्यत्र फिट्स्वर एकादेशस्वरश्च । पाहीत्यस्य निघाते सति स्वरितप्रचयौ ।

संबन्धश्च श्रुतिव्याख्यामीमांसाव्याकृतिस्वरैः ।

चतुष्प्रकारैराद्योऽयमनुवाकः समापितः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-
यसंहिताभाष्ये प्रथमकाण्डे प्रथमप्रपाठके प्रथमोऽनुवाकः ॥ १ ॥

(अथ प्रथमाष्टके प्रथमप्रपाठके द्वितीयोऽनुवाकः) ।

यज्ञस्य॑ घोषदा॑सि॒ प्रत्युष्ट॑ रक्षः॒ प्रत्युष्टा॑
अरा॑तयः प्रेयम॑गाद्विष॑णा ब॒र्हिरे॑च्छ॒ मनु॑ना
कृता॑ स्वधया॒ वित॑ष्टा॒ त आ॑व॒हन्ति॑ क॒वयः॑
पु॒रस्ता॑द्दे॒वेभ्यो॑ जुष्टमि॒ह बा॑र्हि॒रास॑दे॒ दे॒वानां॑
परि॑पूतमा॑सि॒ वर्ष॑वृ॒द्धमा॑सि॒ दे॒वब॑र्हि॒र्मा त्वाऽ-
न्व॒द्भ्या तिर्य॑क्पर्व॒ ते रा॑ध्यासमा॒च्छेत्ता॒ ते मा
रि॑षं दे॒वब॑र्हिः शत॑वल्शं॒ वि रो॑ह स॒हस्र॑वल्शाः
[१] वि॒ वय॑रु॒हेम॑ पृथि॒व्याः संपृ॑चः पाहि
सुसं॑भृता॒ त्वा सं भ॑रा॒म्यदि॑त्यै रा॒स्नाऽसी॑-
न्द्रा॒ण्यै संन॑हनं॒ पूषा॑ ते॒ ग्रन्थि॑ ग्र॒थ्नातु॑ स ते
माऽऽ॒स्थादि॑न्द्रस्य॒ त्वा बा॑हुभ्यामुद्यच्छे॒ बृह॑-
स्पते॑र्मू॒र्ध्ना ह॑रा॒म्युर्व॑न्तरि॒क्षम॑न्विहि॒ दे॒वंग॑-
ममा॑सि ॥

(सहस्रवल्शा अष्टात्रिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके द्वितीयोऽनुवाकः ॥ २ ॥

(बर्हिंराहरणम्)

(अथ प्रथमकाण्डे प्रथमप्रपाठके द्वितीयोऽनुवाकः) ।

प्रथमोऽनुवाके वत्सापाकरणमुक्तम् । द्वितीये बर्हिंराहरणमुच्यते । तयोरनुक्रमे पाठः प्रमाणमिति भीमांसिष्यते । पौर्णमास्यां सांनाय्याभावे वत्सापाकरणाभावा-
 दन्वाधानस्यानन्तरममावास्यायामसनंयतोऽपि बर्हिरेव प्रथमं संपादनीयम् । अत
 एव बौधायनः—‘ यद्यु वै न संनयति बर्हिः प्रतिपदेव भवति ’ इति । अस्मि-
 न्ननुवाके यज्ञस्य घोषदसीत्ययमाद्यो मन्त्रः । ब्राह्मणेन तु तस्मात्पूर्वमन्यो मन्त्रः
 शाखान्तरादिन्यायेन व्याख्यातस्तस्य विनियोगमाह बौधायनः—‘ अथ जघनेन
 गार्हपत्यं तिष्ठन्नसिद्धं वाऽश्वपशूँ वाऽऽदत्ते देवस्य त्वा सवितुः प्रसवेऽश्विनोर्बा-
 हुभ्यां पूष्णो हस्ताभ्यामादद इति ’ इति । आपस्तम्बः—‘ उत्तरेण गार्हपत्यम-
 सिद्धोऽश्वपशूँनडुत्पशूँर्वा विहितो भवति देवस्य त्वा सवितुः प्रसव इत्यसिद्धमश्व-
 पशूँ वाऽऽदत्ते तूष्णीमनडुत्पशूँम् ’ इति । असिद्धो दर्भच्छेदनसाधनं शस्त्रम् ।
 पशूँः पार्श्वगतात्स्थिखण्डम् । तच्च तीक्ष्णवारत्वाल्लवनसमर्थम् । मन्त्रार्थस्तु—भो
 लवनसाधन भेरकस्य देवस्य भेरणे सति देवतासंवाग्निभ्यां बाहुभ्यां हस्ताभ्यां च
 त्वां स्वी करोमीति । मणिबन्धादधस्तनौ बाहू उपरितनौ हस्तौ । अत्र ब्राह्म-
 णम्—‘ देवस्य त्वा सवितुः प्रसव इत्यश्वपशूँमादत्ते प्रसूतौ । अश्विनोर्बाहुभ्या-
 नित्याह । अश्विनौ हि देवानामध्वर्यु आस्ताम् । पूष्णो हस्ताभ्यामित्याह यत्तै ’
 (ब्रा० का० ३ प्र० २ अ० २) इति । यतिर्नियतिः । यद्यद्यज्ञसाधनमुपा-
 देयं तत्सर्वं पोषकस्य देवस्य हस्ताभ्यामेवेति नियमः । अध्वपशूँना सह बर्हिः
 प्राप्तुं गच्छेदिति सार्यवादेन वाक्येन विधिरुन्नीयते, ‘ यो वा ओषधीः पर्वशो
 वेद । नैमाः स हिनस्ति । प्रजापतिर्वा ओषधीः पर्वशो वेद । स एता न हि-
 नस्ति । अध्वपशूँ बर्हिरेच्छेति । प्रजापत्यो वा अध्वः सयोनित्वाय । ओषधी-
 नामहिंसायै ’ (ब्रा० का० ३ प्र० २ अ० २) इति । प्रजापत्यक्षिपरि-
 णामोऽव इत्यश्वमेधविगौ श्रूयते—‘ प्रजापतेरक्ष्यश्वयत् । तत्परापत् । तदश्वोऽ-
 भवत् । यदश्वयत् । तदश्वस्याश्वत्वम् ’ इति । ततोऽध्वस्य प्रजापत्यत्वात्प्रजापते-

श्वोषधीषु तत्तत्पर्वाभिज्ञत्वेन पर्वणोः संघौ छेतुं प्रवृत्तस्य पर्वभञ्जकत्वाभावेनाश्व-
पर्षा प्रजापतिरूपया दर्भच्छेदे हिंसा न भवतीति । द्रव्यान्तरपरित्यागेनाश्वपर्शु-
स्वीकारस्तद्योनिभूतप्रजापतिसाहित्यार्थम् । अस्ति च तत्साहित्यं कारणस्य का-
र्येऽनुगतत्वात् । तस्मात्प्रजापतिद्वारेण कर्तुर्हिंसादोषाभाव उपपद्यते ।

यज्ञस्येति । अश्वपर्वमिमन्त्रणे प्रथममन्त्रं विनियुङ्क्ते बौधायनः—‘ आदा-
याभिमन्त्रयते यज्ञस्य घोषदसीति ’ इति ।

आपस्तम्बस्तु ब्रूते—‘ यज्ञस्य घोषदसीति गार्हपत्यमभिमन्त्र्य ’ इति ।

घोषदिति धनस्य नाम । भो अश्वपर्शो त्वं यज्ञस्य साधनं द्रव्यमसि । भो
गार्हपत्येति वा योजनीयम् । अत्र ब्राह्मणम्—‘ यज्ञस्य घोषदसीत्याह । यज-
मान एव रयिं दधाति ’ (ब्रा० का० ३ प्र० २ अ० २) इति । रयिं धनम् ।

प्रत्युष्टमिति । बौधायनः—‘ गार्हपत्ये प्रतितपाति प्रत्युष्टं रक्षः प्रत्युष्टा
अरातय इति ’ इति ।

आपस्तम्बस्तु ‘ प्रत्युष्टं रक्षः प्रत्युष्टा अरातय इत्याहवनीये गार्हपत्ये वाऽ-
सिद्धं प्रतितपाति न पर्शुम् ’ इति ।

अस्मिँल्लवनसाधने निगूढं रक्षसामथ्य वैरिणां च स्वरूपमत्यन्तं दग्धं भवतु ।
मन्त्रप्रयोजनमाह—‘ प्रत्युष्टं रक्षः प्रत्युष्टा अरातय इत्याह । रक्षसामपहत्यै ’
(ब्रा० का० ३ प्र० २ अ० २) इति ।

प्रेयमगादिति । बौधायनः—‘ आहवनीयमभिपैति प्रेयमगाद्विषणा बर्हि-
रच्छ मनुना कृता स्वधया वितष्टा त आवहन्ति करयः पुरस्ताद्देवेभ्यो जुष्टमिति
इति । स एव मन्त्रशेषं पृथग्विनियुङ्क्ते—‘ इह बर्हिंरासद् इति वेदिं प्रत्यवेक्ष-
ते ’ इति ।

आपस्तम्बस्तु कृत्स्नमन्त्रस्यैकमेव विनियोगमाह—‘ प्रेयमगादित्युक्तवोर्वन्तरि-
क्षमन्विहीति प्राचीमुदीचीं वा दिशमभिमन्त्रय यतः कुतश्चिदर्भमयं बर्हिंराहरति ’
इति ।

इयमश्वपर्शुर्विद्यारूपत्वेनाभिज्ञानवती बर्हिंराप्तुं गच्छति । कीदृशी सा ।
प्रजापतिरूपेण मनुना स्वचक्षुषो निर्मिता । अश्वभक्षिताचलक्षणया स्वधया
विशेषेण तीक्ष्णकृता । यस्मात्ते पूर्वं कवयो विद्वांसोऽनुष्ठातारः पूर्वस्या दिशो
बर्हिंरानयन्ति तस्मादियं प्रागगच्छति । हविर्भुग्भ्यः प्रियं बर्हिंरिह वेद्यामासा-

(बर्हिराहरणम्)

दधितव्यम् । अस्य मन्त्रस्य प्रथमभागे पदार्थं तात्पर्यं चाऽऽह—‘ प्रेयमगाद्धिषणा बर्हिरच्छेत्याह । विद्या यै धिषणा । विद्ययैवैनदच्छेति ” [ब्रा० का० ३ प्र० २ अ० ३] इति । द्वितीयभागस्यार्थं श्रुत्यन्तरप्राप्तिद्धिमनुमानप्राप्तिद्धिं चाऽऽह—“ मनुना कृता स्वधया वितष्टेत्याह । मानधी हि पशुः स्वधाकृता ” [ब्रा० का० ३ प्र० २ अ० २] इति । अन्तेनास्थयाद्युपचयोऽन्वयव्यतिरेकसिद्धः । तृतीयभागे पदार्थं पुरस्ताच्छब्दतात्पर्यं चाऽऽह—‘ त आवहन्ति कवयः पुरस्तादित्याह । शुश्रुवात्सो यै कवयः । यज्ञः पुरस्तात् । सुखत एव यज्ञमारभते ’ (ब्रा० का० ३ प्र० २ अ० २) इति । होमाधारस्याऽऽहवनीयस्य पूर्वदिक्स्थत्वाद्यज्ञः पुरस्ताद्वर्तत इत्युच्यते । तच्छब्दपाठेन पुरस्तादेव यज्ञ आरब्धो भवति । अपि च तत्पाठे दिगन्तरप्रयुक्तं यैकल्यं नास्तीत्याह—‘ अथो यदेतदुक्त्वा यतः कुतश्चाऽऽहरति । तत्पाच्या एव दिशो भवति ’ (ब्रा० का० ३ प्र० २ अ० २) इति । चतुर्थभाग आसाद इत्यस्य तात्पर्यमाह—‘ देवेभ्यो जुष्टमिह बर्हिरासद् इत्याह । बर्हिषः समृद्धयै । कर्मणोऽनपराधाय ’ [ब्रा० का० ३ प्र० २ अ० २] इति । आसादधितव्यामित्युक्ते यावद्वेद्यास्तरणस्य युक्तं पर्याप्तं तावतः सूचितत्वादेतत्तादोच्चारणं समृद्धयै संपद्यते । ततो न्यूनत्वलक्षणः कर्मणोऽपराधो न भविष्यति ।

देवानामिति । बौधायनः—‘ दर्भस्तम्बं गृह्णीते यावन्तमलं प्रस्तरणाय मन्यते देवानां परिषूतमसीत्यथैनमूर्ध्वमुन्मार्ष्टि वर्षवृद्धमसीति ’ इति ।

आपस्तम्बस्तु द्वयोरेकमन्त्रत्वमभिनेतैकमेव विनियोगमाह—“ देवानां परिषूतमसि वर्षवृद्धमसीति दर्भान्परिषौति ” इति ।

भो दर्भजात त्वं देवानामर्थे परिगृहीतमसि न तु मया स्वगृहाच्छादनाद्यर्थमतो न मे लवनदोषोऽस्ति । वर्षेण पुनर्वृद्धितमवात्तवापि न हानिः । परिगृहीतस्य सर्वस्य देवार्थत्वं न त्वेकदेशस्येत्येवं मन्त्रामिषायं दर्शयति—‘ देवानां परिषूतमसीत्याह । यदा इदं किंच । तद्देवानां परिषूतम् ’ [ब्रा० का० ३ प्र० २ अ० २] इति । अपि च यथा लोके कश्चिद्भृत्यो राजनियोगाद्यभिषु गत्वा बलाद्गृह्यमाणं दधिक्षीरादिद्रव्यं वस्तुमत्तमाय राज्ञे न तु मदर्थमिति प्रजानामग्रे प्रतिप्रोच्य निर्भयः सर्वथेदं हरिष्यामीति ब्रूते तद्वदिदमित्याभिषायान्तरमाह—

‘ अथो यथा वस्यसे प्रतिनोच्याऽऽहेदं करिष्यामीति । एवमेव तदध्वर्युर्देवेभ्यः प्रतिनोच्य बर्हिर्दाति । आत्मनोऽहिंसायै ’ (ब्रा० का० ३ प्र० २ अ० २) इति । स्तम्बस्य स्वीकार्यस्यैकत्वं कृत्स्नलवनं च विवक्षे—‘ यावतः स्तम्बान्पारिदिशेत् । यत्तेषामुच्छिद्येयात् । अति तद्यज्ञस्य रेचयेत् । एकं स्तम्बं पारिदिशेत् । तत्सर्वं दायात् । यज्ञस्थानतिरेकाय ’ (ब्रा० का० ३ प्र० २ अ० २) इति । यज्ञस्य संबन्धि यद्द्रव्यं तस्य यज्ञाद्बहिर्भावेऽतिरेकः स त्वयुक्तः । अकृष्टपच्यानां दर्भादीनां तटाकाद्युदकमनपेक्ष्य वर्षेण वृद्धिः प्रसिद्धेत्याह । वर्षवृद्धा वा ओषधयः ’ (ब्रा० का० ३ प्र० २ अ० २) इति ॥

देवबर्हिरिति । बौधायनः—‘ असिदेनोपयच्छति देवबर्हिर्मा त्वाऽन्वङ्मा तिर्षक्पर्वं ते राध्यासमिति ’ इति ॥

विनियोगद्वयमाहाऽऽपस्तम्बः—‘ देवबर्हिर्मा त्वाऽन्वङ्मा तिर्यगिति संयच्छति पर्वं ते राध्यासमित्यसिदमाधिनिदधाति ’ इति ।

हे देवबर्हिस्त्वाऽन्वगापि मा हिंसिषं तिर्यगपि मा हिंसिषं किंतु ते तव पर्वं पुनःप्ररोहस्थानमाधिनष्टं यथा स्यात्तथा तंदादयामि । हिंसाया अन्वक्तवं दैर्घ्येण द्वेधीभावः । तिर्षकत्वं ह्रस्वानां खण्डानां सादनम् । बर्हिषो देवसंबन्धस्तादर्थ्यरूप इत्यभिप्रायमाह—‘ देवबर्हिरित्याह । देवेभ्य एवैनत्करोति ’ (ब्रा० का० ३ प्र० २ अ० २) इति । निषेधो दोषपरिहारायेत्याह—‘ मा त्वाऽन्वङ्मा तिर्यगित्याहाहिंसायै ’ (ब्रा० का० ३ प्र० २ अ० २) इति । पुनःप्ररोहसमृद्धयर्थं पर्वसादनमित्याह—‘ पर्वं ते राध्यासमित्याहर्द्धयै ’ (ब्रा० का० ३ प्र० २ अ० २) इति ॥

आच्छेत्तेति । बौधायनः—‘ आच्छिन्नात् आच्छेत्ता ते मा रिषमिति ’ इति ।

तद्वदापस्तम्बोऽपि । इत ऊर्ध्वं यत्र द्वयोर्निषेधाभावस्तत्रान्यतरस्यैव विनियोग उदाहरिष्यते । हे देवबर्हिस्त्वाहमाच्छेत्ताऽपि मन्त्रसामर्थ्यान्मा हितव्यम् । अत्र मा रिषमित्येषं मन्त्रं पठत्सादर्थ्याभिज्ञस्य च स्वकीयं किमपि न विनश्यतीत्याह—“ आच्छेत्ता ते मा रिषमित्याह । नास्माऽऽत्मनो मीयते । य एवं वेद ” (ब्रा० का० ३ प्र० २ अ० २) इति ॥

(बर्हिाहरणम्)

देववर्हिः शतेति । कल्पसूत्रम्—‘ देववर्हिः शतवल्शं विरोहेत्यालवानभिमृ-
शति ’ इति ।

लूनावशिष्टमूलान्यालवाः । शतवल्शमनन्तशाखम् । बर्हिषः पुत्रादिवदुपका-
रकत्वात्तत्प्ररोहार्थं यत्नः पुत्रोत्पत्तये भवतीति व्याचष्टे—‘ देववर्हिः शतवल्शं वि-
रोहेत्याह । प्रजा वै बर्हिः । प्रजानां प्रजननाय ’ (ब्रा० का० ३ प्र० २
अ० २) इति ॥

सहस्रवल्शा इति । कल्पः—‘ सहस्रवल्शा वि वयं रुहेमेत्यात्मानं प्रत्य-
भिमृशति ’ इति ।

मन्त्रस्याऽऽशीः परत्वं स्पष्टमित्याह—‘ सहस्रवल्शा वि वयं रुहेमेत्याह ।
आशिषमेवैतामाशास्ते ’ (ब्रा० का० ३ प्र० २ अ० २) इति ।

पृथिव्या इति । कल्पः ‘ पृथिव्याः संपृचः पाहीत्यनधो निदधाति ’ इति ।
भोस्तृणकाष्ठाद्याधार पृथिव्या संपर्कादिमं दर्भं रक्ष । द्रव्यान्तरस्योपरि स्था-
पने प्रयोजनमाह—‘ पृथिव्याः संपृचः पाहीत्याह प्रतिष्ठित्यै ’ (ब्रा० का० ३
प्र० २ अ० २) इति । यदि लूनमिमं दर्भं पृथिव्यां निदध्यात्तदानीमुच्छिष्टा-
दिस्पर्शेन त्याज्यत्वे सति दर्भोऽप्रतिष्ठितः स्यात् । पूर्वं प्रस्तरारूपस्य दर्भमुष्टेः
समन्त्रकलवनं प्रपञ्चितम् । इदानीं मुष्ट्यन्तराणां मन्त्रमन्तरेणैव लवनं
विधत्ते—‘ अयुङ्क्तायुङ्क्तामुष्टील्लुनाति । मिथुनत्वाय प्रजात्यै ’ (ब्रा० का० ३ प्र०
अ० २) इति । अयुङ्क्त्वं युग्मरूपसमसंख्याराहित्यम् । अत्र विषमसंख्यांक्षाणां
बहुविधत्वादशेषार्थसंग्रहार्था वीप्सा, तान्पक्षान्दर्शयति बोधायनः—‘ तूष्णीमत
ऊर्ध्वमयुजो मुष्टील्लुनाति त्रीन्वा पञ्च वा सप्त वा नवैकादश वा ’ इति । अमन्त्रक-
लवने ब्राह्मणान्तरमुदाजहाराऽऽपस्तम्बः—प्रस्तरमेव मन्त्रेण दाति तूष्णीमितरदिति
वाजसनेयकम् ’ इति । समन्त्रकामन्त्रकयोश्च लवनयोर्द्वित्वेन मिथुनत्वं तेन च
लौकिकस्त्रीपुरुषरूपमिथुनस्मरणान्तद्वाराऽऽत्मप्रजोत्पत्तये लवनद्वयं संपद्यते ।

सुसंभृतेति । अथ दर्भमयं शुल्वं भूपौ प्रसार्य तस्मिन्लूना मुष्टयो निधात-
व्याः । तत्र पाठक्रमादर्थक्रमो बलीयानिति न्यायेन मन्त्रद्वयस्य व्यत्यासेन विनि-
योगः कल्पे दर्शितः—

‘ अदित्यै रास्नाऽऽसीत्युदगग्रं वितत्य सुसंभृता त्वा संभरामीति तस्मिन्निध-
नाति संभृत्य ’ इति ।

हे रज्जो त्वं भूमेः काञ्ची गुणस्थानीया रशनाऽसि । हे दर्ममुष्टिसमुदाय
त्वां सुष्ठु संग्रहीतुं योग्यया रशनया संगृह्णामि । ब्रह्मणं तु पाठक्रमेणैव व्या-
चष्टे—“ सुसंभृता त्वा संभरामोत्याह । ब्रह्मणेवैनत्संभराति । अदित्यै रास्नाऽऽ-
सीत्याह । इयं वा अदितिः । अस्या एवैनद्रास्नां करोति ’ (ब्रा० का० ३
प्र० २ अ० २) इति । दर्ममयत्वेन प्रशस्तत्वादृज्जोर्ब्रह्मत्वम् । एनदर्मजातम् ।
एनदेनां रशनाम् ।

इन्द्राण्या इति । कल्पः—‘ इन्द्राण्यै संनहनामेति संनह्यति ’ इति ।

शुल्बमूलाग्रयोर्मैखलारूपं बन्धनं संनहनम् । तस्येन्द्राणीप्रियत्वं विशदयति—
‘ इन्द्राण्यै संनहनमित्याह । इन्द्राणी वा अग्रे देवतानां समनह्यत । साऽऽ-
ध्नीत् कृद्ध्यै संनह्यति ’ (ब्रा० का० ३ प्र० २ अ० २) इति । येय-
मिदानीमिन्द्राणीन्द्रपत्नी देवतानां मध्ये श्रेष्ठा वर्तते सा पूर्वस्मिञ्जन्मानि शतसं-
ख्याकान्कतूननुतिष्ठता यजमानेन तत्तत्कृतौ योक्त्रेण बद्धाऽभूत्तद्बन्धनसामर्थ्या-
दिन्द्राणीत्वरूपां समृद्धिं प्राप्तवती । तस्मात्समृद्ध्यर्थमेवाध्वर्युर्दर्मैः संनह्येत् । किं-
च बर्हिषः प्रजारूपत्वादिदं संनहनं प्रजानामपरावापाय भवति । तस्माद्ब्रह्मसृ-
ष्टावपि प्रजा धमनीभिर्व्याप्ता जायन्त इत्याह—‘ प्रजा वै बर्हिः । प्रजानामप-
रावापाय । तस्मात्स्नावसंतताः प्रजा जायन्ते ’ (ब्रा० का० ३ प्र० २ अ०
२) इति ।

पूषा त इति । कल्पः—‘ पूषा ते ग्रन्थि ग्रथनात्विति ग्रन्थि करोति ’
इति ।

हे संनद्धरज्जो तव ग्रन्थि पोषको देवः करोतु । हे दर्भेति वा योज्यम् । देव-
ताविवक्षायां पूषशब्दस्यैव प्रयोगेऽभिप्रायमाह—‘ पूषा ते ग्रन्थि ग्रथनात्वि-
त्याह । पुष्टिमेव यजमाने दधाति ’ (ब्रा० का० ३ प्र० २ अ० २) इति ।

स ते मेति । कल्पः—‘ स ते माऽऽस्थादिति पुरस्तात्प्रत्यञ्चं ग्रन्थिमुपगूहति
पश्चात्प्राञ्चं वा ’ इति ।

हे दर्भं तव निर्बन्धकारी स रज्जुग्रन्थिश्चिरं मा तिष्ठतु । दर्भोपद्रवपरि-
हाररूपनिषेवफलमाह—‘ स ते माऽऽस्थादित्याहाहिंसायै ’ (ब्रा० का०
३ प्र० २ अ० २) इति । गूहनं विधत्ते—‘ पश्चात्प्राञ्चामुपगूहति । पश्चाद्वै

(बर्हिंराहणम्)

प्राचीनः रेतो धीयते । पश्चादेवास्यै प्राचीनः रेतो दधाति ' (ब्रा० का० ३ प्र० २ अ० २) इति । तं ग्रन्थिशेषं रज्जोरग्रतो द्विगुणीकृत्य रज्जुवेष्टन-
स्थानात्पश्चादाकृष्य यथा प्रागग्रं भवति तथोपगूहेत् । पुरुषोऽपि पश्चादवस्थाय
प्राचीनः रेतः सिञ्चति । तस्माददृष्टं गूहनमपत्यार्थियजमानार्थं रेतःसिञ्चन-
रूपेण पर्यवस्यति ।

इन्द्रस्येति । कल्पः—' इन्द्रस्य त्वा बाहुभ्यामुद्यच्छ इत्युद्यच्छते ' इति ।

इन्द्रशब्दप्रयोगेणेन्द्रदत्तस्य सामर्थ्यस्य सिद्धिं दर्शयति—' इन्द्रस्य त्वा बाहु-
भ्यामुद्यच्छ इत्याह । इन्द्रियमेव यजमाने दधाति ' (ब्रा० का० ३ प्र० २
अ० २) इति ।

बृहस्पतेरिति । कल्पः—' बृहस्पतेर्मूर्ध्ना हरामीति शीर्षान्नाधिनिधत्ते ' इति ।
प्राशस्त्याद्ब्रह्मत्वेन बृहस्पतिं स्तौति—' बृहस्पतेर्मूर्ध्ना हरामीत्याह । ब्रह्म वै
देवानां बृहस्पतिः । ब्रह्मणैवैनद्धरति ' (ब्रा० का० ३ प्र० २ अ० २) इति ।

उर्वन्तरिक्षमिति । कल्पः—' एत्युर्वन्तरिक्षमन्विहीति ' इति ।

एत्यागच्छेदित्यर्थः । हे दर्भं विस्तीर्णत्वादन्तरिक्षं गमनायानुकूलमतस्त्वं
गच्छ । इहीत्यस्य शब्दस्य विवक्षां दर्शयति—' उर्वन्तरिक्षमन्विहीत्याह गत्यै '
(ब्रा० का० ३ प्र० २ अ० २) इति ।

देवंगममिति । कल्पः—' एत्योत्तरेण गार्हपत्यमनधः सादयति देवंगममसी-
ति ' इति ।

असीत्यस्याभिप्रायमाह—' देवंगममसीत्याह । देवानेवैनद्रमयति ' (ब्रा०
का० ३ प्र० २ अ० २) इति । पलाशशाखाया इव बर्हिषो भूमौ स्थापनं
निषिध्योच्चप्रदेशस्थापनं विधत्ते—' अनधः सादयति । गर्भाणां धृत्या अपपा-
दाय । तस्माद्गर्भाः प्रजानामप्रपादुकाः । उपरीव निदधाति । उपरीव हि सुवर्गो
लोकः । सुवर्गस्य लोकस्य समष्ट्यै ' (ब्रा० का० ३ प्र० २ अ० २)
इति ।

अत्र विनियोगसंग्रहः—

यज्ञस्येत्यग्निमामन्त्र्य प्रत्यु दात्रस्य तापनम् ।

मेयं जपति देवानां दर्भसीमाऽथ मुष्टितः ॥

देवेति दर्भान्संयम्य पर्वं संस्थाप्य दात्रकम् ।
 आच्छेच्छिन्द्यादेव मूलं स्पृशेत्स्वं च सहेत्यतः ॥
 पृथिव्युपर्यवस्थाप्यादित्यै रज्जुं प्रसारयेत् ।
 सुसंभृद्दर्भाः संभार्या इन्द्राण्या इति बन्धनम् ॥
 पूषा ग्रन्थिः स ते गूह इन्द्रोद्यम्य बृहस्पतेः ।
 मूध्न्याधायोर्वेत्य चोर्ध्वं स्थापयेद्देवमित्यतः ।
 अनुवाके द्वितीयेऽस्मिन्नुक्ता एकोनविंशतिः ॥

अथ मीमांसा—

तत्र पाठस्यानुक्रमे प्रामाण्यमित्ययमर्थः पञ्चमाध्यायस्य प्रथमपादे विचारितः—

“ प्रयाजेषु क्रमो नास्ति विद्यते वा न विद्यते ।

श्रुत्यर्थाभावतो मैवं क्रमः पाठान्नियम्यते ” इति ।

यथा “अध्वर्युर्गृहपतिं दीक्षयित्वा ब्रह्माणं दीक्षयति । तत उद्गातारं ततो हो-
 तारम् ” इत्यत्र क्त्वाश्रुत्या पञ्चमीश्रुत्या च क्रमः प्रतीयते । न तथा प्रयाजेषु
 श्रुतिरस्ति । ‘ समिधो यजति ’ तनूनपातं यजति ’ इत्यत्र समिद्यागतनूनपाद्या-
 गयोः क्रमवाचिनः शब्दस्यादर्शनात् । यथा वा ‘ अग्निहोत्रं जुहोति ’
 ‘ यवागूं पचति ’ इत्यत्र यवाग्वा होमसाधनत्वेन पूर्वभावित्वमार्थिकं न तथा
 समिद्यागस्येतरयागसाधनत्वमस्ति । अतोऽर्थापत्तेरप्यभावान्नास्ति क्रम इति
 चेत् । मैवम् । वाक्यपाठेन प्रतीतस्य क्रमस्य बाधकाभावेनाभ्युपेयत्वात् ।
 अनेनैव न्यायेन प्रथमद्वितीयाभ्यामनुवाकाभ्यामुक्तयोर्वित्सापाकरणबर्हिःसंपादनयोः
 क्रमो द्रष्टव्यः ।

पाठादर्थक्रमो बलीयानित्येतदपि तत्रैव विचारितम्—

“ अग्निहोत्रं जुहोतीति यवागूं पचतीति च ।

क्रमः पाठादर्थतो वा पाठात्सर्वत्र दर्शनात् ॥

होमद्रव्यसमुत्पत्त्यै पूर्वं पाकोऽवगम्यते ।

यवाग्वेति श्रुता होमद्रव्यताऽतोऽर्थतः क्रमः ॥ इति ।

‘ यावाग्वाऽग्निहोत्रं जुहोति ’ इति होमद्रव्यत्वं श्रुतम् । अनेनैव न्यायेन
 ‘ अदित्यै रास्नाऽसि ’ इति मन्त्रेण रज्जुप्रसारणं पूर्वभावि ‘ सुसंभृता त्वा
 संभरामि ’ इति मन्त्रेण दर्भसंभरणं पश्चाद्भावीति द्रष्टव्यम् ।

(बर्हिषाहरणम्)

धिषणा बर्हिरच्छेत्यादौ बर्हिःशब्दार्थो विचारितः प्रथमाध्यायस्य चतुर्थपादे—

“ बर्हिराज्यपुरोडाशशब्दाः संस्कारवाचिनः ।

जात्यर्था वा शास्त्ररूढेस्ते स्युः संस्कारवाचिनः ॥

जातिं त्यक्त्वा न संस्कारे प्रयुक्ता लोकवेदयोः ।

विनाऽपि संस्कृतिं लोके दृष्टत्वाज्जातवाचिनः ” ॥ इति ।

दर्शपूर्णमासयोः श्रूयते—‘ बर्हिर्लुनात्याज्यं विलापयति पुरोडाशं पर्यभि-
करोति ’ इति । तत्र बर्हिराज्यादिशब्दानां शास्त्रे सर्वत्र संस्कृतेष्वेव तृणादिषु
प्रयोगात्पीत्वादिशब्देषु शास्त्रीयरूढिप्राबल्यस्योक्तत्वाद्युपाहवनीयादिशब्दवत्सं-
स्कारवाचिनो बर्हिरादिशब्दा इति चेत् । भैवम् । अन्वयव्यतिरेकाभ्यां जातिवाचि-
त्वात् । यत्र यत्र बर्हिरादिशब्दप्रयोगस्तत्र तत्र जातिरित्यस्या व्याप्तेर्लोके वेदे
च नास्ति व्यभिचारः । संस्कारव्याप्तेस्तु लौकिकप्रयोगे व्यभिचारो दृश्यते ।
क्वचिद्देशविशेषे लौकिकव्यवहारे जातिमात्रमुपजीव्य विना संस्कारं ते शब्दाः
प्रयुज्यन्ते । बर्हिरादाय गावो गताः, गव्यमाज्यं, पुरोडाशेन मे माता प्रहेलकं
ददातीति । तस्माज्जातिवाचिनः । विचारप्रयोजनं तु बर्हिषा यूपावटमवस्तृणाती-
त्यत्र विना संस्कारेणाऽऽस्तरणसिद्धिः ।

अथ व्याकरणम्—

यज्ञस्येत्यत्र फिट्स्वरशेषानुदात्तसुबनुदात्तस्वरिताः । घोषदित्यत्र फिट्स्व-
रानुदात्तसन्नतराः । असीत्यत्र निघातस्वरितप्रचयसन्नतराः । अथ विशेषमेव
वदामः—प्रत्युष्टमित्यत्र ‘ समासस्य ’ (पा० ६ । १ । २२३) इत्यन्तो-
दात्तत्वे प्राप्ते तदपवादेनाव्ययपूर्वपदप्रकृतिस्वरत्वं प्राप्तम् । तस्याप्यपवादः ‘ गति-
कारकोपपदात्तु ’ (पा० ६ । २ । १३९) तत्पुरुषसमासे गतेः कारका-
दुपपदाच्चोत्तरं कृतप्रत्ययान्तं पदं प्रकृतिस्वरं भवतीत्युत्तरपदप्रकृतिस्वरत्वे प्राप्ते
तस्याप्यपवादः ‘ गतिरनन्तरः ’ (पा० ६ । २ । ९) कर्मवाचिनि कान्त
उत्तरपदे परतः प्रत्यासन्नः पूर्वभाविगतिसंज्ञकः शब्दः प्रकृतिस्वरो भवतीति ।
प्रतिशब्दस्योपसर्गाश्चाभिवर्जमित्याद्युदात्तः प्रकृतिस्वरः । रक्ष इत्यत्र नन्विषयस्ये-
त्याद्युदात्तः । रातयो धनस्य दातारस्ताद्विपरीता अरातयो धनापहारिणः शत्रवः ।
‘ तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः ’ (पा० ६ । २ ।

२) तत्पुरुषसमासे तुल्यार्थतृतीयान्तं सप्तम्यन्तमुपमानवाचकमव्ययं द्वितीयान्तं कृत्यप्रत्ययान्तं च यत्पूर्वपदं तत्प्रकृतिस्वरं भवतीति पूर्वपदस्य प्रकृतिस्वरत्वम् । तच्च समासस्वरस्यापवादः । नञश्च निपाता आद्युदात्ता इति आद्युदात्तः । धिषणेत्यत्र ' पृषोदरादीनि यथोपदिष्टम् ' (पा० ६-३-१०९) इति मध्योदात्तत्वम् । बर्हिःशब्दस्येतन्तत्वेन ननुसकस्वराभावेन फिट्स्वर एव । अच्छेति निपातस्वरः मनुनाशब्दो ' वृषादीनां च ' (पा० ६-१-२०३) इत्याद्युदात्तः । वितष्टेति प्रत्युष्टवत् । पुरस्तादित्यत्र ' आद्युदात्तश्च ' (पा० ३-१-३) यः प्रत्ययः स आद्युदात्तो भवतीत्यस्तातिप्रत्ययस्याऽऽदिरुदात्तः । जुष्टशब्दस्य ' नित्यं मन्त्रे ' (पा० ६-१-२१०) इति मन्त्रविषये ' जुष्टार्पिते च च्छन्दसि ' (पा० ६-१-१०९) इति जुष्टार्पितशब्दौ नित्यमाद्युदात्तौ भवत इत्याद्युदात्तत्वम् । इहशब्दे हप्रत्यय उदात्तः । आसद् इत्यत्र आसादयितव्यमित्यस्मिन्कृत्यप्रत्ययस्यार्थे विहितस्य केन्प्रत्ययस्य निच्चात्सद् इत्येतत्पदमाद्युदात्तम् । ततः समासान्तोदात्तत्वं बाधित्वा तत्पुरुषे पूर्वपदप्रकृतिस्वरत्वे प्राप्ते तदपवादो गवेरुच्चारस्य कृदन्तस्य प्रकृतिस्वरत्वम् । परिष्वमित्यत्र परिशब्दो निपातत्वादुदात्तः । षूतशब्दः ' पू प्रेरणे ' इत्यतो धातोरुत्पन्नः कप्रत्ययान्तः । ' धातोः ' (पा० ६-१-१६२) धातोरन्त उदात्तः । कप्रत्ययोऽपि ' आद्युदात्तश्च ' (पा० ३-१-३) इत्युदात्तः । सति शिष्टत्वादयमेव शिष्यते । ततः ' समासस्य ' (पा० ६-१-२२३) इत्यन्तोदात्तत्वे प्राप्ते तदपवादत्वेन तत्पुरुषे तुल्यार्थेति सूत्रेणाव्ययपूर्वपदप्रकृतिस्वरत्वं प्राप्तं तदपवादो गतिकारकेति सूत्रेण कृदुत्तरपदप्रकृतिस्वरत्वे प्राप्ते तन्निवार्य ' गतिरनन्तरः ' (पा० ६-२-४९) इति पूर्वपदप्रकृतिस्वरत्वे प्राप्ते तदपवादः ' परेरभितोभावि मण्डलम् ' (पा० ६-२-१८२) परिशब्दादभितोभाव्यर्थवाचकं पदं मण्डलपदं चान्तोदात्तं स्यात् (इति) । परितोऽभितः सर्वतः सूतं स्वीकृतमिति हि तस्य पदस्यार्थ इति । वर्षवृद्धमित्यत्र कारकादुत्तरस्य कृदन्तस्य प्रकृतिस्वरत्वे प्राप्ते तदपवादः ' तृतीया कर्मणि ' (पा० ६-२-४८) कर्मवाचिनि कान्त उत्तरपदे तृतीयान्तं पूर्वपदं प्रकृतिस्वरं स्यात् (इति) । देवबर्हिःइत्यत्र पष्ठाध्यायोक्तेन ' आमन्वितस्य च ' (पा० ६-१-१९८) इति सूत्रेणाऽऽद्युदात्तः । पूर्वानुवाकगतस्याग्निः इत्यस्य पदात्परत्वेनाष्टमाध्यायोक्तेन

[दोऽनार्था मन्त्राः]

‘आमान्वितस्य च’ (पा० ८-१-१९) इति सूत्रेण निवातः । इह तु वा-
क्यादित्वान्न पदात्परत्वम् । आच्छेत्तेति कृदुत्तरपदप्रकृतिस्वरः । ‘शतवल्श’-
मित्यत्र बहुव्रीहौ प्रकृत्या पूर्वपदम् । [पा० ६-२-१] इति पूर्वादप्रकृ-
तिस्वरत्वम् । शतशब्दस्य फिट्स्वरः । सहस्रशब्दः पृषोदरादित्थान्मध्योदात्तः ।
पृथिवीशब्दे ङीष्ः प्रत्ययस्वरः । ‘उदात्तायणो हल्पूर्वात्’ (पा० ६-१-१७४)
उदात्तस्य स्थाने यो यणहल्पूर्वस्तस्मादुत्तरस्य नदीसंज्ञकस्य प्रत्ययस्याजादिवि-
भक्तेश्चोदात्तस्वरत्वं स्यात् । संपृच इत्यत्र क्तिप्प्रत्ययान्तात्वेन कृदुत्तरपदप्रकृतिस्व-
रत्वम् । तद्वत्सुसंभृतेति शब्देऽपि । दितिः खण्डिता न दितिरदितिः । तत्पुरुषे
तुल्यार्थेत्यव्ययपूर्वपदप्रकृतिस्वरः । रास्त्राशब्दो वृषादिः । इन्द्राण्या इत्यत्रोदात्तायण
इति विभक्तिरुदात्ता । सनहनमित्यत्र ‘लिति’ (पा० ६-१-१९३) इत्संज्ञकल-
कारोपेते प्रत्यये परतः पूर्वमुदात्तं स्यात् । नक्षत्रिधातोरुपरि ल्युट्प्रत्ययस्यानादे-
शोऽपि लिङ्भवति । ततः कृदुत्तरपदप्रकृतिस्वरत्वम् । इन्द्रशब्दो वृषादिः । बृह-
स्पतेरित्यत्र ‘उभे वनस्पत्यादिषु युगम्’ (पा० ६-२-१४०) वनस्पत्यादिषु
समासेषु पूर्वोत्तरपदे युगमत्प्रकृतिस्वरे भवतः । बृहच्छब्दः पतिशब्दश्च वृषादिः ।
मूर्ध्नेत्यत्र ‘अनुदात्तस्य च यत्रोदात्तलोपः’ (पा० ६-१-१६१) इति
विभक्तिरुदात्ता । अन्तरिक्षशब्दः पृषोदरादिः । सर्वत्रागतिक आद्युदात्तो वृषादिः ।
अतिकमध्योदात्तः पृषोदरादिरिति द्रष्टव्यम् । देवंगममित्यत्र प्रातिपदिकत्वात्स-
मासत्वात्कृदुत्तरपदत्वाद्वाऽन्तोदात्तत्वम् ।

इति श्रीमत्सायणाचार्यविरचिते मातृवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डे प्रथमप्रपाठके

द्वितीयोऽनुवाकः ॥ २ ॥

[अथ प्रथमाष्टके प्रथमप्रपाठके तृतीयोऽनुवाकः] ।

शुन्धं ध्वं दैव्याय कर्मणे देवयज्यायै मात-
रिष्वनो घर्मोऽसि द्यौरसि पृथिव्यासि विश्व-
धाया असि परमेण धाम्ना दृहस्व मा ह्वार्व-
सूनां पवित्रमसि शतधारं वसूनां पवित्रमसि

सहस्रधारः हुतः स्तोको हुतो द्रप्सोऽग्नये
बृहते नाकाय स्वाहा द्यावाथिवीभ्याः सा
विश्वायुः सा विश्वर्यचाः सा विश्वकर्मा सं
पृच्यध्वमृतावरीरुर्भिणीर्भधुमत्तमामन्द्रा धनस्य
सातये सोमेन त्वाऽऽ तनचमीन्द्राय दाधि
विष्णो हव्यः रक्षस्व ॥

(सोमेनाद्यौ च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके तृतीयोऽनुवाकः ॥ ३ ॥

(अथ प्रथमकाण्डे प्रथमप्रपाठके तृतीयोऽनुवाकः) ।

द्वाभ्यामनुवाकाभ्याममावास्यायामहानि यत्कर्तव्यं तदुक्तम् । तृतीयेन रात्रौ
कर्तव्यो दोह उच्यते । आदौ तावद्ब्राह्मणेन तर्हिषः कालो विधीयते—“ पूर्वे-
द्युरिध्मावर्हिः करोति । यज्ञमेवाऽऽरम्य गृहीत्वोपवसति ” (ब्रा० का० ३ प्र०
२ अ० ३) इति । यद्यपि दर्शपूर्णमासेष्टिः प्रतिपदि कर्तव्या तथाऽपि पर्वण्ये-
वेध्मं बर्हिश्च संपादयेत् । तावता यज्ञः प्रारब्ध एव भवति । न केवलं प्रारब्धः
किंतु देवताश्च गृहीत्वा तासां समीपे निवासः कृतो भवति । अनेन देवतापरिग्रह-
स्यापि पूर्वेद्युरेव काल इति सूच्यते । तत्प्रकारस्तु याजमानकाण्डे वक्ष्यते ।
इध्ममन्त्रास्तु “ यत्कृष्णो रूपं कृत्वा ” इत्येवमादयः । ते चान्यत्राऽऽम्नातत्वा-
त्तत्रैव व्याख्यास्यन्ते । अथ दोहनार्थं कुम्भीद्वयं विधत्ते—‘ प्रजापतिर्यज्ञमसृजत ।
तस्योखे अस्त्रस्तेताम् । यज्ञो वै प्रजापतिः । यत्सांनाय्योखे भवतः । यज्ञस्यैव
तदुखे उपधात्यमस्रस्ताय ’ (ब्रा० का० ३ प्र० २ अ० ३) इति । यज्ञो
दर्शोष्टिः । सांनाय्यमिति दधिपयसोर्नाम । यज्ञसंचान्धिन्योः कुम्भयोर्नामे यज्ञस्य
नष्टत्वात्सष्टुः प्रजापतेरपि नाशः कुम्भयोः संपादने यज्ञस्य संपादितत्वात्प्रजापतेरे-
वाविनाशायैतत्संपद्यते । यदुखे भवत इति यदस्ति तत्तेनोखासंपादनेनेति योज्यम् ।

(दोहनार्था मन्त्राः)

शुन्धध्वमिति । बौधायनः—‘ उत्तरेण गार्हपत्यं तृणानि सस्तीर्य तेषु चतुष्टयं संसादयति दोहनं पवित्रं सांनाय्यतपन्यौ स्थाल्याविति, अथैनान्यद्भिः प्रोक्षति शुन्धध्वं दैव्याय कर्मणे देवयज्याया इति त्रिः । इति ।

आपस्तम्बः—सांनाय्यपात्राणि प्रक्षाल्योत्तरेण गार्हपत्यं दर्भान्सस्तीर्य द्वंद्वं न्यश्चि पात्राणि प्रयुनक्ति कुम्भीं शाखापवित्रमभिधानीं निदाने दारुपात्रं दोहनमयस्पात्रं दारुपात्रं वा पिधानार्थमग्निहोत्रहवणीमुपवेपं पर्णवल्कं च तृणं च, शुन्धध्वं दैव्याय कर्मण इति त्रिः प्रोक्षति, इति ।

हे पात्राणि देवयज्यात्मने दैव्याय कर्मणे शुन्धध्वं शुद्धानि भवत । विशेषेण प्रयोजनमाह—‘ शुन्धध्वं दैव्याय कर्मणे देवयज्याया इत्याह । देवयज्याया एवैनानि शुन्धति ’ (ब्रा० का० ३ । प्र० २ । अ० ३) इति । शोधयतीत्यर्थः । तेन दानवतादिरूपं स्मार्तमपि कर्म दैविकमस्ति तन्मा भूदिति विशेषणम् ।

मातरिश्वन इति । बौधायनः—‘ अथ जघनेन गार्हपत्यमुपविश्योपवे-
षेणोदीचोऽङ्गरान्निरूहति मातरिश्वनो घर्मोऽसीति तेषु सांनाय्यतपनमिधिश्रयति
द्यौरसि पृथिव्यासि विश्वधाया असि परमेण धाम्ना दृश्हस्व मा ह्वारिति ’ इति ।

आपस्तम्बस्त्वेकमन्त्रत्वमाश्रित्याह—‘ मातरिश्वनो घर्मोऽसीति तेषु कुम्भी-
मिधिश्रयति ’ इति ।

हे कुम्भ वायोः संचारस्थानप्रदानेन दीपको योऽन्तरिक्षलोकस्तद्रूप-
स्त्वमसि । ततोदरेऽप्यन्तरिक्षसद्भावात् । किंच द्युलोकजन्यवृष्ट्युदकाद्भूलोकस्थ
मृत्तिकायाश्च संपादितत्वेन लोकद्वयरूपोऽसि । किंच विशदेन बहुक्षीरधारण-
सामर्थ्येन विश्वधारकवृष्टिरूपोऽसि । ततो दृढो भव भग्नो मा भूः । यथोक्तार्थो
ब्राह्मणेन विशदी क्रियते—मातरिश्वनो घर्मोऽसीत्याह । अन्तरिक्षं वै मातरिश्वनो
घर्मः । एषां लोकानां विधृत्यै । द्यौरसि पृथिव्यसीत्याह । दिवश्च हेषा पृथि-
व्याश्च संभृता । यदुखा । तस्मादेवमाह । विश्वधाया असि परमेण धाम्नेत्याह ।
वृष्टिर्वै विश्वधायाः । वृष्टिमेवावरुन्धे । दृश्हस्व मा ह्वारित्याह धृत्यै, (ब्रा०
का० ३ प्र० २ अ० ३) इति । द्यौरसि पृथिव्यसीति द्वयोर्लोकवाचक-
शब्देनोपात्तत्वात्साहचर्येण घर्मशब्देऽन्तरिक्षपरे सति कुम्भे त्रयाणां लोकानां

विशेषेण धारणं सिध्यति । विश्वधाया इत्युच्चारणाद्वृष्टेरवरोधः स्वाधीनता भवति ।

वसूनामिति । कल्पः—‘ तस्यां प्राचीनाग्रं शाखापवित्रं निदधाति वसूनां पवित्रमसि शतधारं वसूनां पवित्रमसि सहस्रधारमिति ’ इति ।

भोः शाखापवित्रं कुम्भीमुखेऽवस्थापितं त्वं प्राणनिवासहेतूनां वसूनां पवित्रं शोधकमसि । त्वद्व्यवधानेन तृणपर्णादीनां क्षीरेण सह कुम्भ्यां पततां प्रतिबध्यमानत्वात् । न च क्षीरमप्येवं प्रतिबध्येतेति शङ्कनीयम् । सूक्ष्मैः पवित्रच्छिद्रैः कुम्भ्यां पतन्तीनां शतसहस्रसंख्यानां क्षीरधारणां सद्भवात् । शोधकत्वमादत्तुं वसूनां पवित्रमसीति द्विरुक्तिः । वसुशब्दार्थं षष्ठ्यभिप्रेतं संबन्धविशेषं चाऽऽह—‘ वसूनां पवित्रमसीत्पाह । प्राणा वै वसवः । तेषां वा एतद्भागधेयम् । यत्पवित्रम् । तेभ्य एवैनत्करोति ’ (ब्रा० का० ३ प्र० २ अ० ३) इति धनवाचिना वसुशब्देनेह विवक्षितानां क्षीरावयवानां प्राणनिवासलक्षणजीवनहेतुत्वात्प्राणरूपात्वम् । शोधकं पवित्रमिति यदस्ति तत्प्राणानामेव संबन्धि । कुतः । प्राणार्थमेव हि सर्वो जनः पिपीलिकामक्षिकाद्यपनयनेन क्षीरशोधनं करोति । शतसहस्रशब्दसूचितमर्थमाह—‘ शतधारः सहस्रधारमित्याह । प्राणेष्वेवाऽऽयुर्दधाति सर्वत्वाय ’ (ब्रा० का० ३ प्र० २ अ० ३) इति । शतायुर्भव सहस्रायुर्भवेत्येवमाशीर्वादो लोके प्रसिद्धः । स चापमृत्युपरिहारेणाऽऽयुषः कात्स्न्याय संपद्यते । गुणत्रयविशिष्टं पवित्रं विधत्ते—‘ त्रिवृतपलाशशाखायां दर्भमयं भवति ’ (ब्रा० का० ३ प्र० २ अ० ३) इति । क्रमेण त्रीनर्थवादानाह—‘ त्रिवृद्वै प्राणः । त्रिवृतमेव प्राणं मध्यतो यजमाने दधाति । सौम्यः पर्णः सयोनित्वाय । साक्षात्पवित्रं दर्भाः ’ (ब्रा० का० ३ प्र० २ अ० ३) इति । प्राणापानव्याननाम कैरूध्वाधोमध्यवृत्तिः अक्षणैरवान्तरभेदैः प्राणवायोस्त्रिवृत्त्वम् । कार्ये पलाशे कारणस्य सोपस्यानुगतियोनिसहितत्वम् । तदर्थमेवात्र पलाशशाखायामादरः । दर्भास्तु साक्षादेव शुद्धिहेतवो न तु द्रव्यान्तरसंपादनेन । एतच्च संध्यावन्दनादिशास्त्रेषु प्रसिद्धम् । शाखापवित्रस्य निर्माणप्रकारः सूत्रे दर्शितः ‘ त्रिवृदर्भमयं पवित्रं कृत्वा वसूनां पवित्रमसीति शाखायां शिथिलमवतृजति मूले मूला-

(दोहनार्था मन्त्राः)

न्यग्नेऽग्राणि न ग्रन्थिं करोति ' इति । तस्य शाखापवित्रस्य कालभेदेन कुम्भीमुखे स्थापनप्रकारभेदं विधत्ते—' प्राक्सायमधिनिदधाति । तत्पाणापानयो रूपम् । तिर्यक्प्रातः । तद्दर्शस्य रूपम् । दार्श्यं ह्येतदहः । अन्नं वै चन्द्रमाः । अन्नं प्राणाः । उभयमेवोपैत्यजामित्वाय । तस्मादयं सर्वतः पवते ' (ब्रा० का० ३ प्र० २ अ० ३) इति । अमावास्यादिने सायंदोहे कुम्भ्या उपरि-शाखापवित्रं प्रागग्रं पश्चान्भूलं निदध्यात् । तथा सति प्राणापानसदृशं भवति । प्राणवायुः पूर्वरूपे मुखद्वारे निःसरति । अपानवायुः पश्चिमरूपेऽधोद्वारे मलं निःसारयति । तस्मादस्ति सादृश्यम् । प्रतिपदि प्रातर्दोहे तिर्यङ्निदध्यात् । प्रागग्रत्वस्य दीर्घतादुदगग्रत्वं तिर्यक्त्वम् । तच्च दर्शनविषयेण चन्द्रेण सदृशम् । दृश्यते हि शुक्लपक्षे द्वितीयादिषु दक्षिणोत्तरवर्तिशृङ्गद्वयोपेतश्चन्द्रमाः । यद्यपि प्रतिपदि न दृश्यते तथाऽप्येकया कलया चन्द्रेत्पत्तेः शास्त्रसिद्धत्वेन दर्शनयोग्यत्वादेतदहश्चन्द्रदर्शनसंबन्धि भवति । न च चन्द्रप्राणरूपत्वे प्रयोजनाभावः । तयोरन्नरूपत्वेन सप्रयोजनत्वात् । ओषधीरनुगृह्णानश्चन्द्रमास्तद्द्वारेणान्नं भवति । प्राणस्याप्यन्नेनोपचीयमानत्वाच्चत्वम् । तर्ह्युभयोरपि कालयोः प्रागग्रत्वमेवास्तु तावतैवान्नत्वसिद्धेरिति चेत् । मैवम् । अनालस्याय विलक्षणयोः प्रागग्रत्वोदगग्रत्वयोः कर्तव्यत्वात् । यस्मादालस्यमवश्यं त्याज्यं तस्मादेवायं वायुरनलसः सर्वेषु देशेषु कालेषु पवते ।

हुत इति । बौधायनः—' दोह्यमानामनुमन्त्रयते हुतः स्तोको हुतो द्रप्सोऽग्नये बृहते नाकाय स्वाहा द्यावापृथिवीभ्यामिति ' इति ।

आपस्तम्बस्तु दुग्धस्य क्षीरस्य कुम्भ्यां शाखापवित्रे सेचनकाले बहिः पततां बिन्दूनामभिमन्त्रणे मन्त्रं विनियुङ्क्ते—' हुतः स्तोको हुतो द्रप्स इति विष्णुषोऽनुमन्त्रयते ' इति ।

अल्पो बिन्दुः स्तोकः पौढो बिन्दुर्द्रप्सः । तदुभयं नाकनाम्ने स्वर्गवासिने पौढायाग्नये हुतमस्तु । तथा द्यावापृथिवीभ्यामपि स्वाहा हुतमस्तु । अत्र हुतशब्दप्रयोगाद्धविष्ट्वेन प्रतितिष्ठति । ततः स्कन्देशो न भवतीत्याह—' हुतः स्तोको हुतो द्रप्स इत्याह प्रतितिष्ठत्यै । हविषोऽस्कन्दाय । न हि हुतं स्वाहाकृत्यं स्कन्दति ' (ब्रा० का० ३ प्र० २ अ० ३) इति । हविषोऽग्नौ प्रक्षिप्तत्वं

(दोहनार्था मन्त्राः)

हुतत्वम् । देवतोद्देशपूर्वकत्यागवाचकस्वाहाशब्दप्रयोगेण विषयीकृतत्वं स्वाहाकृत-
 तत्वम् । न च स्वाहाकारमन्तरेण हविष्पक्षोपो नास्तीति शङ्कनीयम् । वषट्का-
 रेणापि तत्प्रक्षेपात् । अत एव वाजसनेयिनो वाग्देवोरुपास्तौ समामनन्ति—‘ तस्यै
 द्वौ स्तनौ देवा उपजीवन्ति स्वाहाकारं च वषट्कारं च ’ (बृ० ५-८-१) इति ।
 विकल्पश्च तयोः शास्त्रे चिन्तितः । एवं च सति द्विधाऽपि देवतानामुपयुक्तयो-
 र्हुतस्वाहाकृतयोर्नास्ति नाशदोषः । न खलु लोके कश्चिदपि भुक्तमन्नं नष्टमिति
 ब्रूते । नाकीयविप्लवां होममुपपादयति—‘ दिवि नाको नामाग्निः । तस्य विप्रोषो
 भागधेयम् । अग्नये बृहते नाकायेत्याह । नाकमेवाग्निं भागधेयेन समर्धयति ’
 (ब्रा० का० ३ प्र० २ अ० ३) इति । नाकस्य भागः कथं द्यावापृथिवीभ्यां
 दत्त इत्याशङ्क्य न तयोर्नाकवद्भोक्तृत्वं किंतु स्थित्याधारत्वेन पालक-
 त्वमित्याह—‘ स्वाहा द्यावापृथिवीभ्यामित्याह । द्यावापृथिव्योरवैनत्प्र-
 तिष्ठापयति ’ (ब्रा० का० ३ प्र० २ अ० ३) इति । सपवित्रे
 कुम्भे क्षीरसेचनं विधत्ते—‘ पवित्रवत्यानयति । अपां चैवोषधीनां च रसः सः
 सृजति । अथो ओषधीष्वेव पशून्प्रतिष्ठापयति ’ (ब्रा० का० ३ प्र० २
 अ० ३) इति । वर्षधाराभिरागतानामपां रसो दर्भः । गोभिर्भक्षितानामोषधीनां
 रसः क्षीरम् । तदुभयमत्र संसृष्टं भवत्येव । किंच दर्भोपलक्षितास्वोषधीषु
 क्षीरोपलक्षितान्पशून्प्रतिष्ठापयत्येव । दोहनकाले कुम्भीस्पर्शनपूर्वकं मौनं विधत्ते--
 ‘ अन्वारभ्य वाचं यच्छति । यज्ञस्य धृत्यै ’ (ब्रा० का० ३ प्र० २ अ०
 ३) इति । पवित्रधारणं विधत्ते--‘ धारयन्नास्ते । धारयन्त इव हि दुहन्ति ’
 (ब्रा० का० ३ प्र० २ अ० ३) इति । लोके दोग्धारो वामहस्तेन वा जानु-
 भ्यां वा पात्रं धारयन्त एव दुहन्ति । तथा पवित्रं धारयन्नेवाऽऽसीत् । कुम्भी-
 स्पर्शपवित्रधारणयोर्विकल्पः सूत्रे दर्शितः--‘ कुम्भमिन्वारभ्य वाचं यच्छति । प-
 वित्रं वा धारयन्नास्ते ’ इति । गां दुग्ध्वा कुम्भीं प्रति क्षीरमानयन्तं दोग्धारं
 पृच्छेदिति विधत्ते--‘ कामधुक्ष इत्याहाऽऽनृतीयस्यै (यत्र इमे लोकाः । इमा-
 नेव लोकान्प्रजमानो दुहे ’ (ब्रा० का० ३ प्र० २ अ० ३) इति । वि-
 द्यमानानां गवां मध्ये कां गां दुग्धवानसि । सोऽयं प्रश्नस्तृतीयलोकपर्यन्तः ।
 गोभूरादिलोकरूपत्वाद्गवां त्रित्वेन लोकत्रयदोहो लभ्यते । दोग्धुत्तरं विधत्ते--

(दोहनार्था मन्त्राः)

‘ अमूमिति नाम गृहणाति । भद्रमेवाऽऽप्तां कर्माऽऽविष्करोति ’ (ब्रा० का० ३ प्र० २ अ० ३) इति । अमूमित्यङ्गुल्या निर्दिश्य तदीयं व्यावहारिकं नाम गृह्णीयात् । सन्ति हि गवां व्यवहाराय तत्तत्स्वामिभिः संकेतितानि गङ्गा-यमुनासरस्वतीत्यादीनि नामानि । तत्तन्नामग्रहणाद्बहुक्षीरप्रदानलक्षणमासां भद्रं कर्माऽऽविष्कृतं भवति । अथवा मन्त्रद्वयमच्छिद्रकाण्डे समाम्नातम्—‘ कामधुक्षः प्र णो ब्रूहीन्द्राय हविरिन्द्रियम् ’ इति । ‘ अमूं यस्यां देवानां मनुष्याणां पयो हितम् ’ इति च । तयोरत्र प्रश्नोत्तरवाक्याभ्यां प्रतीकग्रहणमस्तु । आप-स्तम्बेन तयोः पठितत्वात् ।

सा विश्वायुरिति । कल्पः ‘ अथ पुरस्तात्प्रत्यगानयन्तं पृच्छति कामधुक्ष इति । अमूमितीतरः प्रत्याह । तामनुमन्त्रयते सा विश्वायुरिति । द्वितीयमानयन्तं पृच्छति कामधुक्ष इति । अमूमित्येवेतरः प्रत्याह । तामनुमन्त्रयते सा विश्वव्यचा इति । तृतीयमानयन्तं पृच्छति कामधुक्ष इति । अमूमित्येवेतरः प्रत्याह । तामनुमन्त्रयते सा विश्वकर्मैति ’ इति ।

विश्वं कृत्स्नमायुर्यस्याः सा विश्वायुः । विश्वस्य व्यचो व्याप्तिर्यस्याः सा विश्वव्यचाः । विश्वानि कर्माणि यस्याः सा विश्वकर्मा । पृथिव्यन्तरिक्षद्युलोकाभिमानिदेवतानां क्रमेणोक्तगुणोपेतत्वात्तदभेदेन गावः स्तूयन्त इत्यमुं मन्त्राभिप्रायं दर्शयति—‘ सा विश्वायुः सा विश्वव्यचाः सा विश्वकर्मैत्याह । इयं वै विश्वायुः । अन्तरिक्षं विश्वव्यचाः । असौ विश्वकर्मा । इमानेनैताभिर्लोकान्यथा पूर्वं दुहे ’ (ब्रा० का० ३ प्र० २ अ० ३) इति । दुग्ध इत्यर्थः । किंच बहुक्षीरप्रदानेन संतुष्टो विश्वायुष्ट्वादिकमाशीर्वादिं प्रयुङ्क्त इत्यभिप्रायान्तरमाह—‘ अथो यथा प्रदाने पुण्यमाशास्ते । एवमेवैना एतदुपस्तौति । तस्मात्प्रादादित्युनीय बन्दमाना उपस्तुवन्तः पशून्नुहन्ति ’ (ब्रा० का० ३ प्र० २ अ० ३) इति । यथा लोके प्रभूतं धनं दत्तवते राज्ञे चिरं जीवेत्याशीर्वादिं पुरोधाः करोति । एवमेवैतेन मन्त्रेण गाः स्तौति । यस्माच्छास्त्रीयदोहने स्तुतिराम्नायते तस्मात्त्रौकिकदोहनेऽपि प्रभूतं क्षीरं पूर्वद्युरदादिति निश्चित्य हस्तेन बन्दमाना वाचा मम माता मम भगिनीत्येवं गाः स्तुवन्तो दुहन्ति । एतत्काण्ड-

(दोहनार्थो मन्त्राः)

गतेषु मन्त्रेष्वनाम्नातं कंचिन्मन्त्रमुत्पाद्य विनियुङ्क्ते—‘ बहु दुग्धीन्द्राय देवेभ्यो हविरिति वाचं विसृजते । यथादेवतमेव प्रसौति । दैव्यस्य च मानुषस्य च व्यावृत्त्यै ’ (ब्रा० का० ३ प्र० २ अ० ३) इति । हे दोग्धस्त्वभिन्द्राय तदनुचरेभ्यश्च देवेभ्यः पर्याप्तं बहु क्षीरं संपादायितुं विसृज्य उत्तरा गा दुग्धि । तत्र समन्त्रकं गोत्रयदोहनमिन्द्रार्थममन्त्रकभितरगोदोहनं तदीयानुचरेभ्य इति यथादेवतत्वं प्रभूतत्वेन मानुषदोहनाव्यावृत्तिः । कल्पे त्वाच्छिद्रकाण्डोक्त एव तत्समानार्थो मन्त्रो विनियुक्तः—‘ बहु दुग्धीन्द्राय देवेभ्यो हव्यमाप्नायतां पुनः । वत्सेभ्यो मनुष्येभ्यः पुनर्दोहाय कल्पतामिति त्रिवाचं विसृजेत् ’ इति । ब्राह्मणेऽप्येतस्यैव मन्त्रस्य प्रतीकमस्तु । अर्थतो निर्देशाच्चविरिति पदं पाठभेदः । मन्त्रावृत्तिं विधत्ते—‘ त्रिराह । त्रिपत्या हि देवाः ’ (ब्रा० का० ३ प्र० २ अ० ३) इति । त्रिरुक्ते सत्यत्वबुद्धिर्येषां ते त्रिपत्याः । मौनं कुम्भीस्पर्शनं च विनैव तिसृभ्योऽधिका गा दोहयोदिति विधत्ते—‘ अवाचं यमोऽनन्वारभ्यो-त्तराः । अपारिमितमेवावरुन्वे ’ (ब्रा० का० ३ प्र० २ अ० ३) इति । उत्तरासामपि गवां दोहने बहुदेवसहितायेन्द्रायापारिमितं क्षीरं संपादितं भवति । तूष्णीमुत्तरा दोहायित्वेत्यमन्त्रकदोहनं कल्पे दर्शितम् । पूर्वपक्षत्वेन दारुपात्रं निषेधति—‘ न दारुपात्रेण दुहात् । अग्निवद्वै दारुपात्रम् । यद्दारुपात्रेण दुहात् । यातयाम्ना हविषा यजेत ’ (ब्रा० का० ३ प्र० २ अ० ३) इति । मन्यनेनाभिव्यञ्जमानोऽग्निः पूर्वं गूढो दारुणि वर्तत इत्यग्निसहिं दारुपात्रं तत्रत्येनाग्निना क्षीरस्य स्वीकृतत्वाच्चविधो गतरसत्वम् । सिद्धान्तरूपत्वेन तत्पात्रं विधत्ते—‘ अयो खल्माहुः । पुरोडाशमुखानि वै हवींषि । नेतु इतः पुरोडाशः हविषो यामोऽस्तीति । कामनेव दारुपात्रेण दुहात् ’ (ब्रा० का० ३ प्र० २ अ० ३) इति । पूर्वं निषेधवादिनो हविषस्तत्त्वं न जानन्ति । अतस्तद्व्यावृत्त्यर्थमथोशब्दः । अभिज्ञास्त्वेवमाहुः । लोके तावदपूपौदनादीनां क्षुब्धवर्तकत्वेन माधान्यं दृष्टं दधिक्षीरादीनां तु सहकारित्वमेव । ततो यागेष्वापि पुरोडाशचरुमांसान्येव सारवन्ति हवींषि न तु पुरोडाशादर्वाचीनस्य क्षीरादिहविषः कश्चित्सारोऽस्ति योऽग्निना स्वी क्रियेत । तस्माद्दारुपात्रदोहनं न विरुध्यत इति । ‘ यदुपर्युपरि शिरो हरेत् । प्राणान्विच्छिन्यात् । अवोऽधः शिरो हरति ’ इत्यादाविव नेत इतः पुरोडाशाभिति धीप्ता द्वितीया च चरुपुरोडाशादत्यन्तमर्वाचीनस्थे-

(दोहनार्था मन्त्राः)

त्यर्थे । पुनरप्यन्यं पूर्वपक्षमाह—शूद्र एव न दुह्यात् । असतो वा एष संभूतः । यच्छूद्रः । अहविरेव तदित्याहुः । यच्छूद्रो दोग्धीति ') ब्रा० का० ३ प्र० २ अ० ३) इति । असतोऽधमावयवात्पादाज्जातः । राद्धान्तमाह—‘ अग्निहोत्रमेव न दुह्याच्छूद्रः । तद्धि नोत्पुनन्ति । यदा खलु वै पवित्रमत्येति । अथ तद्धविरिति ' (ब्रा० का० ३ प्र० २ अ० ३) इति । अग्निहोत्रहविष उत्पवनाभावान्नास्ति शूद्रस्पर्शशुद्धिः । इदं तु हविरुत्पवनस्य त्रिरावृत्त्या पवित्रमतिशयेन प्राप्नोतीति शुद्धमेव ।

संपृच्यध्वमिति । कल्पः—दोहनेऽप आनीय संक्षालनमानयति संपृच्यध्वमृतावरीरुर्मिणीर्मधुमत्तमा मन्द्रा धनस्य सातये ' इति ।

ऋतशब्देन सत्यवाचिना जलेऽवश्यंभाविक्षालनसामर्थ्यमुपलक्ष्यते । हे सामर्थ्यवत्थ आपो यूयं कुम्भीगतेन क्षीरेण संपृक्ता भवत । कीदृशो यूयम् । ऊर्मि-मत्पेनात्यन्तमाधुर्येण हर्षहेतुत्वेन च क्षीरसदृश्यः । किमर्थः संपर्कः, सांताप्यलक्षणधनलाभार्थः । सामर्थ्योर्मिमाधुर्यगुणोपन्यासादत्र रससंपर्को विवक्षितः । न तु द्रव्यसंपर्कमात्रमित्याह—‘ संपृच्यध्वमृतावरीरित्याह । अपां चैवौषधीनां च रसः ससृजति । तस्मादपां चौषधीनां च रसमुपजीवामः ' (ब्रा० का० ३ प्र० २ अ० ३) इति । दोहमात्रक्षालनेन स्वादुतपोऽपां रसः । कुम्भीगतक्षीरस्वरूपमेव गोभिर्भक्षितानामोषधीनां रसः । तद्रसद्वयं कुम्भ्यां संसृष्टम् । यस्मादुभयमेलनं प्रशस्तं तस्माद्वयं सर्वं तदुभयमुपजीवामः । एतच्च लोकप्रसिद्धम् । छन्दोगास्तूभययोपजीवनं विशदीकृत्याऽऽमनन्ति—‘ अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति या मध्यमस्तन्मांसं योऽणिष्ठस्तन्मनः । आपः पीतास्त्रेधा विधीयन्ते तासां यः स्थविष्ठो धातुस्तन्मूत्रं भवति यो मध्यमस्तल्लोहितं योऽणिष्ठः स प्राणः ' (छा० ६ । ५ । १) इति । धनलाभोक्तिप्रयोजनं दर्शयति—‘ मन्द्रा धनस्य सातये इत्याह । पुष्टिमेव यजमाने दधाति ' (ब्रा० का० ३ प्र० २ अ० ३) इति ।

सोमेनेति । कल्पः—‘ अथैनत्तप्तोदगुद्वास्य शीतं कृत्वा तिरःपवित्रं दध्नाऽऽतनक्ति सोमेन त्वाऽऽनचमिन्द्राय दधीति ' इति ।

हे क्षीर दधित्वेण सोमेन त्वामातनचिमि । तेनाऽऽतञ्चनेन निष्पन्नं दधीन्द्राय होष्यते । नन्वत्र सोमशब्देन मुख्यं परित्यज्य कुतो दध्युपलक्ष्यते । ब्राह्म-

णान्तरबलादिति ब्रूमः । तत्र ह्यातश्चनद्रव्यविशेषैर्देवताविशेषाणां प्रीतिं ब्रुवती
 श्रुतिर्दध्न इन्द्रमियत्वं दर्शयति—‘ यत्पूतीकैर्वा पर्णवल्कैर्वाऽऽतञ्च्यात्सौम्यं तद्य-
 त्कलै राक्षसं तद्यत्तण्डुलैर्वैश्वदेवं तद्यदातञ्चने मानुषं तद्यदध्ना तत्सेन्द्रं तद-
 ध्नाऽऽतनक्ति सेन्द्रत्वाय ’ इति । अत्राऽऽतञ्चने मुख्यं दधिशब्दं परित्यज्य
 गौणस्य सोमशब्दस्योपादाने प्रयोजनमाह—‘ सोमेन त्वाऽऽतच्मिन्नाय दधी-
 त्याह । सोममेवैनत्करोति ’ (ब्रा० का० २ प्र० २ अ० ३) इति । सांनार्यस्य
 सोमिकरणं प्रयोजनं तस्यापि प्रयोजनमाह—‘ यो वै सोमं भक्षयित्वा संवत्सरः
 सोमं न पिबति । पुनर्भक्ष्योऽस्य सोमपीथो भवति । सोमः खलु वै सांनार्यम् ।
 य एवं विद्वान्सांनार्यं पिबति । अपुनर्भक्ष्योऽस्य सोमपीथो भवति ’ (ब्रा० का०
 ३ प्र० २ अ० ३) इति । सोमपीथः पातव्यत्वेन विहितः सोम इत्यर्थः ।
 आग्निष्टोममनुष्ठाय संवत्सरमपि बाह्यः यः सोमयागं न करोति तेनावश्यमसौ
 कर्तव्यः । ‘ वसन्ते ज्योतिषा यजेत ’ इति तद्विधानात् । यदि द्रव्या-
 भावादिनिमित्तेन न प्रतिषेधेत तदा तद्भावनया सोमीकृतं सांनार्यं पिबतस्तद्वै-
 कल्यं परिह्रियते । अस्ति ह्यनुष्ठातृमशकस्य सर्वत्र भावनया तत्पूर्तिः । अत एव
 बृहदारण्यके सृष्टिप्रकरणे ब्रह्मचारिणो गार्हस्थ्यधर्मं वाञ्छतस्तदसंभवे सत्युपा-
 सनया तत्पूर्तिरान्नायते—‘ एकाकी कामयते जाया मे स्यादथ प्रजायेयाथ वित्तं
 मे स्यादथ कर्म कुर्वीथोति स यावदप्येतेषामेकैकं न प्राप्नोत्यकृत्स्न एव तावन्म-
 न्यते तस्यो कृत्स्नता मन एवास्याऽऽमा वाग्जाया प्राणः प्रजा चक्षुर्मानुषं वित्तं
 चक्षुषा हि तद्विन्दते श्रोत्रं दैवः श्रोत्रेण हि तच्छृणोत्यात्मैवास्य कर्माऽऽत्मना हि
 कर्म करोति ’ (बृ० १-४-१७) इति । नात्ना देहः । वेदगम्यं मन्त्रादिकं
 दैवं वित्तम् । अतः सोमभावनया वैकल्यपरिहारो युज्यते । कुम्भ्याः पिधानाय
 पात्रविशेषं विधत्ते—‘ न मृन्मयेनापिदध्यात् । यन्मृन्मयेनापिदध्यात् । पितृदेव-
 त्यः स्यात् । अयस्पात्रेण वा दारुपात्रेण वाऽपिदधाति । तद्धि सदेवम् ’ (ब्रा०
 का० ३ प्र० २ अ० ३) इति । पितृणां मृत्पात्रमुदकुम्भश्चाद्धादौ तिद्धम् ।
 दारुपात्रस्य सदेवत्वं दोहनपात्रावगतं मन्त्रान्तरद्वा । तत्रैवमान्नायते—‘ अमृन्मयं
 देवपात्रं यज्ञस्याऽऽयुषि प्रयुज्यताम् ’ इति । अयस्पात्रस्याप्येतद्द्रव्यम् ।
 पिधानपात्रस्य सोदकत्वं विधत्ते—‘ उदन्वद्भवति । आपो वै रक्षोघ्नीः । रक्ष-

(दोहनार्था मन्त्राः)

सामपहत्यै ' [ब्रा० का० ३ प्र० २ अ० ३] इति । स्वाभिमानिदेवतामुखेनापां रक्षोघ्नत्वम् । पिधानाय मन्त्रमुत्पाद्य व्याचष्टे—' अदस्तमसि विष्णवे त्वेत्याह । यज्ञो वै विष्णुः । यज्ञायैवैनदस्तं करोति ' (ब्रा० का० ३ प्र० २ अ० ३) इति । अदस्तमनुपक्षिणम् । कल्पे तु प्रतीकमिदमित्यभिप्रेत्याच्छिद्रकाण्डमन्त्रो विनियुक्तः—' अथैनदुदन्वता कश्सेन चमसेन वाऽपिदधाति । अदस्तमसि विष्णवे त्वा यज्ञायपिदधाम्यहम् । अद्भिररिक्तेन पात्रेण याः पूताः परिशेरते ' इति । प्रथमपक्षे हे सांनाय्य विष्णवे त्वाऽपिदधामित्यध्याहारः ।

विष्णो इति । कल्पः—' अथैतदुपरीव निदधाति यत्र गुप्तं मन्यते विष्णो हव्यं रक्षस्वेति ' इति ।

अत्र रक्षणार्थमेव विष्णुसंबोधनं न त्विन्द्रवज्रविःस्वीकारायेत्यमुमपिपायं विशदयति—' विष्णो हव्यं रक्षस्वेत्याह गुप्त्यै ' [ब्रा० का० ३ प्र० २ अ० ३] इति । शाखाबर्हिषोरिव सांनाय्येऽपि विधत्ते—' अनधः सादयति । गर्भाणां धृत्या अपपादाय । तस्माद्गर्भाः प्रजानामप्रपादुकाः । उपरीव निदधाति । उपरीव हि सुवर्गो लोकः । सुवर्गस्य लोकस्य समष्ट्यै ' (ब्रा० का० ३ प्र० २ अ० ३) इति ।

अत्र विनियोगसंग्रहः—

‘ शुन्ध सांनाय्यपात्राणि प्रोक्ष्य मातेति कुम्भिकाम् ।

संस्थाप्याग्नौ वसू शाखापवित्रं तत्र निक्षिपेत् ॥ १ ॥

हुत बिन्दून्सेति गाश्च दुग्धास्तिस्रोऽभिमन्त्रयेत् ।

संपृ संक्षालनं क्षिप्त्वा सोमं दध्नाऽऽतनक्ति हि ।

विष्णोऽनधो दधात्यस्मिंस्तृतीये दश वर्णिताः ॥ २ ॥

अथ मीमांसा—

तत्र तृतीयाध्यायस्य तृतीयपादे विचारितम्—

‘ शुन्धध्वमिति मन्त्रोऽयं पौरोडाशिकशोधने ।

सांनाय्यपात्रशुद्धौ वा प्रथमोऽस्तु समाख्यया ॥

पौरोडाशिकमित्यत्र प्रकृत्या तद्धितेन वा ।

संनिध्यनुक्तितः कल्प्यः क्लृप्तत्वाच्चरमः क्रमात् ' इति ।

‘ शुन्धध्वं दैव्याय कर्मणे ' इत्ययं मन्त्रः पौरोडाशिकमिति याज्ञिकैः समाख्याते काण्डे पठितत्वात्समाख्यया पुरोडाशकाण्डोक्तानामुल्लखलजुह्वादीनां

[दोहनार्थं मन्त्राः]

शोधनेऽङ्गमिति चेत् । मैवम् । पौरोडाशिकमिति समाख्यायां प्रकृतिः पुरोडाश-
मात्रमभिधत्ते । तद्धितप्रत्ययश्च तत्संबन्धिकाण्डम् । न चैतावता पुरोडाशपात्राणां
मन्त्रसंनिधिः प्रत्यक्षो भवति, किंत्वर्थापत्त्या कल्प्यते । यद्युक्तः संनिधिर्न स्या-
त्तदा मन्त्रग्रन्थस्य पौरोडाशिकसमाख्या न स्यात् । न ह्यग्नावसंहितानामपि त्वा-
दिमन्त्राणामग्रेयकाण्डसमाख्या भवति । संनिहितानां तु 'युञ्जानः प्रथमम्'
इत्यादिमन्त्राणां भवत्येषा समाख्या । तस्मात्काण्डसमाख्यायां संनिधिं परिकल्प्य
तत्संनिध्यन्यथानुपपत्त्या परस्पराकाङ्क्षास्त्वं पौरोडाशिकपात्रप्रकरणं कल्पयित्वा
तद्द्वारा वाक्यलिङ्गश्रुतीः कल्पयित्वा तथा श्रुत्या विनियोग इति समाख्याया
विप्रकर्षः । सांनार्यपात्राणां शोधनमन्त्रसंनिधिस्तु प्रत्यक्षः । इध्माबर्हिःसंपाद-
नस्य मुष्टिनिर्वापस्य चान्तरालं सांनार्यपात्राणां देशः । उक्तमन्त्रश्चेध्माबर्हि-
निर्वापविषययोर्मन्त्रानुवाकयोर्मध्यमेऽनुवाके पठ्यते । तेन च प्रत्यक्षसं-
निधिना प्रकरणादीनां चतुर्णामेव कल्पनात्संनिधिः संनिकृष्यते । तस्मात्क्रमेण
समाख्यां बाधित्वा सांनार्यपात्रशोधनशेषो मन्त्र इत्ययं चरमः पक्षोऽभ्युपेतव्यः ।
तस्मिन्नेवाध्याये षष्ठपादे विचारितम्-

‘शाखाच्छेदादयो दोहधर्माः सायं व्यवस्थिताः ।

प्रातश्च सन्ति वा सायं स्थानात्ते पूर्ववत्स्थिताः ॥

आनर्थक्यप्रतिहतिः पूर्ववच्चैव विद्यते ।

बलिनोऽतः प्रकरणात्प्रातर्दोहेऽपि सन्ति ते ” इति ।

दर्शपूर्णमासप्रकरणे पलाशशाखाच्छेदनं तथा शाखया वत्सापाकरणमित्यादयो
दोहधर्माः समाम्नाताः । दोहौ च द्वौ विद्येते । अमावास्यायां रात्रावेको दोहः ।
प्रतिपदि प्रातरपरो दोहः । तत्र पूर्वन्यायेन स्थानबलात्प्राथमिके सायंदोहे प्रथ-
मश्रुतास्ते धर्मा व्यवतिष्ठन्त इति चेत् । मैवम् । वैषम्यात् । पूर्वत्र हि सोमे विश-
सनादिधर्माणामनन्वयात्प्रकरणमानयार्थक्यप्रतिहतम् । अतोऽग्निषोमयिषशौ स्थान-
बलात्ते धर्मा व्यवस्थिताः । इह तु नास्त्यानर्थक्यप्रतिहतिः । ततः प्रकरणेन
स्थानं बाधित्वा द्वयोर्दोहयोस्ते धर्मा अभ्युपेयाः ।

दशमाध्यायस्याष्टमे पादे विचारितम्-

‘स्वाहेत्युक्तिर्दर्विहोमे संहारः स्यान्न वाऽग्निमः ।

पूर्वन्यायान्न तन्मन्त्रे स्वाहाकाराविधित्वतः ॥

[दोहनार्था मन्त्राः]

विधित्वेऽपि नियत्यै स्यान्न व्यत्यासवषट्कृती ।

होमान्तरे वषट्कारस्वाहाकारविकल्पनम् ” इति ॥

अनारभ्य श्रूयते—“वषट्कारेण स्वाहाकारेण वा देवेभ्योऽन्नं प्रदीयते” इति ।
दर्विहोमविशेषे श्रूयते—“पृथिव्यै स्वाहाऽन्तरिक्षाय स्वाहा ” इति । तत्र पूर्वा-
धिकरणे यथाऽनारभ्यविहितस्य साप्तदश्यस्य प्राकराणिकेन साप्तदश्याविधिनोप-
संहारे सति विकृत्यन्तरे साप्तदश्यं नास्ति तथेहाप्यनारभ्यवादेन विहितस्य स्वाहा-
कारस्य दर्विहोमप्रकरणपठितमन्त्रगतेन स्वाहाशब्देनोपसंहारे सति होमान्तरेषु
नास्ति स्वाहाकार इति प्राप्ते ब्रूमः—“पृथिव्यै स्वाहा ” इति मन्त्रपाठोऽयम् ।
न त्वत्र स्वाहाकारोऽनारभ्याधीतब्राह्मणवाक्येनैव विधीयते । न खलु “यमा-
दित्या अश्शुमाप्याययन्ति” इत्यादियाज्यामन्त्रगतादित्यादिशब्दाः कस्यचि-
दर्थस्य विधायका दृष्टाः । यथा सिद्धार्थवाचकादित्यशब्दो न विधत्ते यथा
वा क्रियावाचित्वेऽपि वर्तमानार्थं आप्याययन्तीति न विधायकस्तथा वैदिकह-
विर्विषयो देवस्य दत्तमित्यास्मिन्नर्थे वर्तमानः स्वाहाशब्दो नोच्चारणं विदधाति ।
तथा सत्युपसंहार्योपसंहारकमेरेकविषयत्वशङ्काया अप्यभावान्नास्त्येवात्र पूर्व-
न्यायः । ननु प्रकरणादिना मन्त्रस्य होम विनियुक्तत्वात्स्वाहाकारविधिरर्था-
लभ्यत इति चेन्, एवमपि ब्राह्मणवाक्येन पक्षे प्राप्तः स्वाहाकारो नियम्यते—
अस्मिन्नप्युपहोमे स्वाहाकारेणैवान्नं प्रदीयत इति । ततः पाक्षिको वषट्कारोऽर्था-
न्निवर्तते । किंच पुरस्तात्स्वाहाकारा वा अन्ये देवा उपरिष्ठात्स्वाहाकारा अन्य
इति ब्राह्मणोक्तन्यायेन स्वाहा पृथिव्या इत्यपि पाठः पक्षे प्राप्नोति । तत्र
“पृथिव्यै स्वाहा ” इत्येव पठोदिति नियम्यते । अर्थाद्व्यत्यासो निवर्तते ।
तस्मादविधित्वविधित्वयोरुपसंहाराभावेन होमान्तरेष्वनारभ्य विहितो वषट्कार-
स्वाहाकारविकल्पः सुस्थितो भवति । एवं च सति “हुतः स्तोत्रः ” “स्वाहा
द्यावापृथिवीभ्याम् ” इति मन्त्रांशाभ्यां सूचितस्य स्वाहाकारविकल्पस्य न कदा-
चिदप्यनुपपत्तिः ।

प्रथमाध्यायस्य द्वितीयपादे किञ्चिद्विचारितम्—

“तेन ह्यन्नमिति प्रोक्तो वादो हेतुरुत स्तुतिः ।

हिना श्रुता हेतुताऽतः शूर्पादन्यच्च साधनम् ॥

शूर्पसाधनता श्रौती नाश्रौतैः सा विकल्प्यते ।

अतो निरर्थको हेतुः स्तुतिस्तु स्यात्प्रवर्तिका ” इति ॥

इदमाम्नायते -- “ शूर्पेण जुहोति तेन ह्यन्नं क्रियते ” इति । अयमर्थवादो विधेयशूर्पे हेतुत्वेनान्वेति । हिशब्दस्य हेतुवाचित्वात् । यस्मादन्नसाधनं तस्माच्छूर्पेण होतव्यमित्युक्ते यद्यदन्नसाधनं दर्वीपिठरादिकं तेन सर्वेण होतव्यमिति लभ्यते । ततः पिठरादयः शूर्पेण सह विकल्प्यन्त इति प्राप्ते ब्रूमः -- शूर्पस्य होमसाधनत्वं श्रौतं तृतीयया तदवगमात्पिठरादीनां त्वानुमानिकमतोऽसमानबलत्वान्न विकल्पो युक्तस्ततो हेतुर्व्यर्थः । स्तुतिस्तु प्ररोचनायोपयुक्ता । तस्मात्स्तुतित्वेनान्वयः । अनेनैव न्यायेन प्रकृतेऽपि ‘ अग्निहोत्रमेव न दुष्टाच्छूद्रः । तद्धि नोत्पुनन्ति ” इत्यत्र हिशब्दस्य हेतुत्वाद्यत्र यत्र नास्त्युत्पन्नं तत्र तत्र शूद्रस्पर्शो निषिद्ध इति व्याप्तौ सत्यामुत्पन्नरहितानां ब्रूहिषवादीनां कदाचिच्छूद्रेण स्पृष्टानां यागयोग्यत्वं न स्यादिति पूर्वः पक्षः । तद्धि नोत्पुनन्तीत्यस्यार्थवादस्य स्तावकत्वेन हेतुप्रतिपादकत्वाभावान्नोको दोष इति राख्यानः ।

अथ व्याकरणम्—

शुन्धध्वमित्यत्र धातुरुदात्तः । शप्प्रत्ययः पित्त्वादनुदात्तः । अनुपदेशादुत्तरं लसार्वधातुकमप्यनुदात्तम् । दैव्यशब्दो यञन्तत्वे न ज्जित्यादिरित्याद्युदात्तः । मातरिश्वशब्दो धिषणेतिवन्मध्योदात्तः । घर्मेऽसीत्योकारस्योदात्तानुदात्तयोरोकाराकारयोः स्थाने पतितत्वादेशस्वरेण नित्यमुदात्तत्वे प्राप्ते तदपवादः “ स्वरितो वाऽनुदात्तेऽपदादौ ” (पा० ८-२-६) उत्तरपदस्याऽऽदावनुदात्ते परत उदात्तानुदात्तयोर्य एकदेशः स विकल्मेन स्वरितः स्यादित्योकारः स्वरितः । पृथिव्यसीत्यत्र “ उदात्तस्वरितयोर्यणः स्वरितोऽनुदात्तस्य ” (पा० ८-२-४) उदात्तस्य वा स्वरितस्य वा स्थाने यो यणतस्मादुत्तरस्यानुदात्तस्य स्वरितः स्यादित्यकारः स्वरितः । विश्वस्य धायो धारणं यस्या वृष्टेः सा विश्वधाया । तत्र पूर्वपदप्रकृतिस्वरः प्राप्तः । विश्वशब्दश्च स्वत आद्युदात्तः । विश्वे देवा ऋतावृध इत्यादौ दर्शनात् । इह तु “ बहुव्रीहौ विश्वं संज्ञायाम् ” (पा० ६-१-१०६) इति विश्वमित्येतत्पूर्वपदमन्तोदात्तम् । परमशब्दो नपुंसकलिङ्गोऽपि नित्यनपुंसकत्वाभावात्किट्स्वरेणान्तोदात्तः । दृश्स्वेत्यत्र पृथग्वाक्यत्वेन पदात्परत्वाभावान्न निघातः । किंतु धातुस्वरशप्स्वरलसार्वधातुकस्वराः । परमेग धाम्ना दृश्स्वेत्येकवाक्यत्वेऽपि दृश्स्व मा ह्याथेति समुच्चयविवक्षया चकारस्य लुप्त्वात्वेन “ चादि-

(दोहनार्था मन्त्राः)

लोपे विभाषा ' (८-१-६३) इति निघातस्य विकल्पो द्रष्टव्यः । वसुशब्दो वृषादिः । पवित्रमित्यत्र ' पुवः संज्ञायाम् ' (पा० ३-२-१८५) इति पूङ्घा-
तोरित्रप्रत्यये सतीकार उदात्तः । शतधारशब्दः शतवल्शशब्दवत् । द्रप्सोऽग्नय
इत्यत्र घर्मोऽसीतिवदोकारः स्वरितः । बृहन्महतोरुपसंख्यानमिति बृहच्छब्दादुत्त-
रस्या अजादिविभक्तेरुदात्तत्वम् । कं सुखमकं दुःखं तन्न विद्यते यस्यासौ नाकः
पूर्वपदप्रकृतिस्वरः । स्वाहाशब्दो निपातः । द्यावापृथिवीशब्दस्य ' देवताद्वन्द्वे च ' (पा० ६-२-१४१) इत्युभयपदप्रकृतिस्वरत्वादाद्यन्तावुदात्तौ । विश्वधाया
इतिवद्विधायुरित्यादयः । ऋतावरीरामन्त्रितत्वान्निघातः । ऊर्मिशब्दस्य फिट्स्वरः ।
ङीबनुदात्तः । मधुशब्दो वृषादिः । मतुप्तमपावनुदात्तौ । धनशब्दो नपुंसकस्वरः ।
सोमेन्द्रविष्णुशब्दा वृषादिगताः । हवस्य होमस्य योग्यं हव्यं प्रत्ययस्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमपपाठके

तृतीयोऽनुवाकः ॥ ३ ॥

[अथ प्रथमाष्टके प्रथमपपाठके चतुर्थोऽनुवाकः] ।

कर्मणे वां देवेभ्यः शकेयं वेषाय त्वा प्रत्यु-
ष्टं रक्ष प्रत्युष्टा अरांतयो धूरांसि धूर्व धूर्वन्तं
धूर्व तं योऽस्मान्धूर्वति तं धूर्वयं वयं धूर्वा-
मस्त्वं देवानामासि सस्त्रितमं पप्रितमं जुष्टतमं
वह्नितमं देवहूतममह्नुतमासि हविर्धानं ह-
ह्रस्व मा ह्वामित्रस्य त्वा चक्षुषा प्रेक्षे मा मेर्मा
सं विक्थ्या मा त्वा (१) हिंसिषमुरु वाताय
देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्यामग्नये जुष्टं निर्वापाम्यग्नीषोमाभ्यामिदं

देवानामिदमुं नः सह स्फात्यै त्वा नारात्यै सु-
वरमि वि ख्येषं वैश्वानरं ज्योतिर्दृष्टं हन्तां दुर्या
द्यावापृथिव्योरुर्वन्तरिक्षमन्विह्यदित्यास्त्वोषस्थं
सादयाम्यग्ने हव्यं रक्षस्व [२] ॥

(मा त्वा पट्त्वारिंशच्च)

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके चतुर्थोऽनुवाकः ॥ ४ ॥

(अथ प्रथमकाण्डे प्रथमप्रपाठके चतुर्थोऽनुवाकः)

अनुवाकत्रयेण पर्वदिनकर्तव्यं समापितमुत्तरैर्दशभिरनुवाकैः प्रतिपाद्दिनकर्तव्य-
मभिधातव्यम् । तत्र प्रथमं तावदस्मिन्चतुर्थेऽनुवाके हविर्निर्वापोऽभिधीयते ।

कर्मण इति । बौधायनः—‘ अथ प्रातर्हुतेऽग्निहोत्रे हस्तौ संमृशते कर्मणे
वां देवेभ्यः शक्येयमिति ’ इति ।

आपस्तम्बः—‘ कर्मणे वां देवेभ्यः शक्येयमिति हस्ताववनिज्य ’ इति ।

हे हस्तौ देवानां संबन्धिने कर्मणे प्रक्षालितौ युवां प्रयोक्तुं शक्तो भूयासम् ।
विनाऽपि प्रक्षालनं लौकिकशक्तेः सद्भावाच्छास्त्रीयशक्त्यर्थो मन्त्रः प्रक्षालनहेतु-
रित्यभिप्रेत्याऽऽह—‘ कर्मणे वां देवेभ्यः शक्येयमित्याह शक्यै ’ (ब्रा० का० ३
प्र० २ अ० ४) इति । कंचिन्मन्त्रमुत्पाद्य तृणास्तरणे विनियुङ्क्ते—‘ यज्ञस्य
वै संततिमनु प्रजाः पशवो यजमानस्य संतायन्ते । यज्ञस्य विच्छित्तिमनु प्रजाः
पशवो यजमानस्य विच्छिद्यन्ते । यज्ञस्य संततिरासि यज्ञस्य त्वा संतत्यै स्तृणामि
संतत्यै त्वा यज्ञस्येत्याहवनीयात्संतनोति । यजमानस्य प्रजायै पशूनां संतत्यै ’
(ब्रा० का० ३ प्र० २ अ० ४) इति । यज्ञस्य त्वा संतत्या इत्येषां पदाना-
मादरार्थेन द्विरभ्यासेन भूमिर्यथा न दृश्यते तथा स्तरणीयमिति सूच्यते । अत
एवान्यत्राऽऽम्नातम्—‘ अनतिदृष्टं स्तृणाति ’ इति । स्तरणप्रदेशस्याऽऽद्यन्तौ
कल्पे दर्शितौ—‘ गार्हपत्यात्प्रक्रम्य संततामुलपराजीं स्तृणात्याहवनीयात् ’ इति ।
उलपराजिस्तृणाविशेषः । प्रणयनं विधत्ते—‘ अपः प्रणयति ’ (ब्रा० का०
३ प्र० २ अ० ४) इति । तत्प्रकारः कल्पे दर्शितः—‘ अथोत्तरेण

(हविर्निर्वापार्थं मन्त्राः)

गार्हपत्यमुपविश्य कश्चं वा चमसं वा प्रणीताप्रणयनमानीय तस्मिन् स्तिरःपवित्र-
मप आनयन्नाह ब्रह्मन्त्रपः प्रणेष्यामि यजमान वाचं यच्छेति प्रसूतः समं प्राणै-
र्धारयमाणो विपिश्वन्हत्वोत्तरेणाऽऽहवनीयं दर्भेषु सादयित्वा ” इति । प्रणयन-
विधेरर्थवादमाह -“ श्रद्धा वा आपः । श्रद्धामेवाऽऽरभ्य प्रणीय प्रचरति ” (ब्रा०
का० ३ प्र० २ अ० ४) इति । अपां श्रद्धाजनकत्वेन श्रद्धास्वरूपमुपचर्यते ।
तज्जनकत्वं च श्रुत्यन्तरे सामानातम् “ आपो हास्मै श्रद्धां संनमन्ते पुण्याय
कर्माणे ” इति । दृश्यते च स्नानाचमनोपेतस्य श्रद्धातिशयः । पूर्वोक्तमेव प्रणयन-
विधिं पुनः पुनरनूय बहुधा स्तौति-“ अपः प्रणयति । यज्ञो वा आपः । यज्ञ-
मेवाऽऽरभ्य प्रणीय प्रचरति । अपः प्रणयति । वज्रो वा आपः । वज्रमेव
भ्रातृव्येभ्य प्रहृत्य प्रणीय प्रचरति । अपः प्रणयति । आपो वै रक्षोघ्नीः ।
रक्षसामपहत्यै । अपः प्रणयति । आपो वै देवानां प्रियं धाम । देवानामेव प्रियं
धाम प्रणीय प्रचरति । अपः प्रणयति । आपो वै सर्वा देवताः देवता एवाऽऽ-
रभ्य प्रणीय प्रचरति ” (ब्रा० का० ३ प्र० २ अ० ४) इति । यज्ञो
यथाऽभीष्टस्वर्गसाधनं तद्वदपामभीष्टधीत्यादिताधनत्वाद्यज्ञत्वम् । प्रणीताभिरग्निः
पिष्टस्य संयवनं प्रचरणम् । यथा वज्रो वैरिणं वारयति तद्वदापः शत्रुं वारयन्ति ।
रक्षोघ्नीत्वं पुरैवोक्तम् । वृष्ट्युदकस्य देवप्रियधाम्नो द्युलोकादुत्पन्नत्वाद्वापं तद्धा-
मत्वम् । देवास्तावदग्निं प्रविश्य तद्धावं प्राप्ताः । तथा च श्रूयते-“ देवासुराः
संयत्ता आसन् । ते देवा बिभ्यतोऽग्निं प्राविशन् । तस्मादाहुरग्निः सर्वा देवता
इति ” इति । स चाग्निरप्सु प्रविष्टः । “ स निलायत । सोऽपः प्राविशत् ”
इति श्रुतेः । तस्माद्वापं सर्वदेवतात्मम् । ब्राह्मणान्तराद्वा तथात्वं द्रष्टव्यम् ।

वेपायेति । कल्पः-“ आदत्ते दक्षिणेनाभिहोत्रहवणीं सव्येन शूर्पं वेपाय
त्वेति ” इति ।

तदेतदुभयं यज्ञायुधमध्यपाति । तानि यज्ञायुधान्यत्रैवमाम्नातानि-स्फ्यश्च
कपालानि चाभिहोत्रहवणी च शूर्पं च कृष्णाजिनं च शम्या चोल्लखलं च
मुसलं च दृषच्चोपला चैतानि वै दश यज्ञायुधानि ” इति । तेषां प्रयोगप्रकार-
स्तत्रैव दर्शितः-“उत्तरेण गार्हपत्याहवनीयौ दर्भान्सस्त्वर्थिं द्वंद्वं न्यञ्चि पात्राणि
प्रयुनक्ति दशापराणि दश पूर्वाणि स्फ्यश्च कपालानि चेति यथासामानातमप-

राणि प्रयुज्य सुवं जुहूमुपभृतं ध्रुवां वेदं पात्रीमाज्यस्थालीं प्राशित्रहरणमिडापात्रं
प्रणीताप्रणयनमिति पूर्वाणि तान्युत्तरेणावशिष्टान्यत्वाहार्थस्थालीं मदन्तीमुपवेपं
प्रातर्दोहपात्राणीति प्रणीताप्रणयनं पात्रसंसादनात्पूर्वमेके समापनन्ति ” इति ।
तत्राग्निहोत्रहवण्यादाने शाखान्तरमन्त्र उदाहृतः—“ वानस्पत्याऽसि दक्षाय
त्वेत्यग्निहोत्रहवणीमादत्ते ” इति । तस्माद्वेषाय त्वेति मन्त्रेण शूर्पमादत्ते । वेपो
व्याप्तिमान्यज्ञस्तदर्थं भोः शूर्पं त्वामाददे । अत्रार्थावबोधकाल एव वाक्यपूर्तये
पदाध्याहारः । अनुष्ठानकाले तु न लौकिकं पदमध्याहर्तव्यम् । अनाम्नातस्यो-
हादिवदमन्त्रत्वात् । अवबुद्धस्यार्थस्य वाक्यैकदेशेनापि संस्कारोद्बोधे साति
स्मृत्युत्पत्तेः । अमन्त्रत्वादेव तद्द्वारकस्मृत्या नास्त्यदृष्टं किञ्चित् । सूर्याय जुष्टं
निर्वपामीत्यूहादीनमन्त्रानपि प्रयुज्यते । अन्यथाऽग्नये जुष्टमित्येव याम्नातस्यैव
प्रयोगे सौर्यकर्मसमवेतस्यार्थस्य स्मृत्यभावप्रसङ्गात् । शूर्पस्य यज्ञार्थत्वं निर्वा-
पावघातादौ प्रसिद्धमित्याह—“ वेपाय त्वेत्याह । वेपाय ह्येनमादत्ते ” (ब्रा०
का० ३ प्र० २ अ० ४) इति ।

प्रत्युष्टमिति । कल्पः--“ प्रत्युष्टं रक्षः प्रत्युष्टा अरातय इत्याहवनीये
गार्हपत्ये वा प्रतितप्य ” इति ।

व्याचष्टे--“ प्रत्युष्टं रक्षः प्रत्युष्टा अरातय इत्याह । रक्षसामपहत्यै ”
(ब्रा० का० ३ प्र० २ अ० ४) इति ।

धूरसीति । कल्पः--“ जघनेन गार्हपत्यमग्निष्ठमनो भवति तस्यैत्योत्तरां
युगधुरमभिमृशति धूरसि धूर्ध्वं धूर्ध्वं तं योऽस्मान्धूर्वाति तं धूर्ध्वं यं वयं
धूर्वाम इति ” इति ।

ब्रीहिरूपहविर्धारकशकटसंचन्विनो युगस्य बलीवर्धहनप्रदेशे कथिद्धिस-
कोऽग्निः शास्त्रदृष्टोऽस्ति तं प्रार्थयते--भो बह्वे त्वं हिंसकोऽसि । ततः पापरूपं
हिंसकं विनाशय । किञ्च यो राक्षसादियार्गावघ्नेनास्माञ्जिवांसाति तमपि
विनाशय । यं वाऽऽलस्यादिरूपं वैरिणं वयं धूर्वामो जिवांतामस्तमपि विना-
शय । बह्व्याधारभूताया युगधुरः संस्पर्शं विधत्ते--“ धूरसीत्याह । एष वै
धूर्योऽग्निः । तं यदनुपस्पृश्यातीयात् । अध्वर्युं च यजमानं च प्रदहेत् उपस्पृ-
श्यात्येति । अध्वर्योश्च यजमानस्य वाप्रदाहाय ” (ब्रा० का० ३ प्र० २

(हविर्निर्वापार्था मन्त्राः)

अ० ४) इति । तं धूर्वेति वाक्ययोः पौनरुक्त्यभ्रमं निवारयति—“ धूर्वं तं योऽस्मान्धूर्वति तं धूर्वं यं वयं धूर्वामि इत्याह । द्वौ वाव पुरुषौ । यं चैव धूर्वति । यथैनं धूर्वति । तावुभौ शुचाऽर्पयति ” (ब्रा० का० ३ प्र० २ अ० ४) इति । शोकेन योजयतीत्यर्थः ।

त्वं देवानामिति । कल्पः—“अनोऽभिमन्त्रयते त्वं देवानामासि सस्नितमं पपि-
तमं जुष्टतमं वह्नितमं देवहूतममहूरुतमासि हविर्धानं दृश्हस्व मा ह्वारिति ” इति ।

भोः शकट त्वं देवानां संचन्धि भवसि । ततः शुद्धतमं ब्रोहिभिः पूर्णतमं
पियतमं हविषो वाहकृतमं देवानामाह्वतृतमं चासि । किंच ब्रीहिभारापादितव-
क्तवरहितं हविषो धारकमस्यतो दृढं भव भग्ने मा भूः । मन्त्रस्य प्रथमभागे स्पष्टा-
र्थत्वं दर्शयति—“ त्वं देवानामसि सस्नितमं पपितमं जुष्टतमं वह्नितमं देवहूतम-
मित्याह । यथायजुरेवैतत् ” (ब्रा० का० ३ प्र० २ अ० ४) इति । मन्त्रपदैर्योऽर्थो
यथा प्रतीयते स तथैव न त्वत्र कश्चिद्विवक्षाविशेषोऽस्ति । द्वितीयभावे ब्रीहि-
भारपयुक्तं शैथिल्यं वार्यत इत्याह—“ अहूरुतमासि हविर्धानमित्याहानात्तै ”
(ब्रा० का० ३ प्र० २ अ० ४) इति । तृतीयभागे स्वयमप्यारोढुं
शकटस्य धैर्यं संपाद्यत इत्याह—“ दृश्हस्व मा ह्वारित्याह धृत्यै ” (ब्रा० का० ३
प्र० २ अ० ४) इति । अत एवाऽऽपस्तम्ब उत्तरस्य भागस्य मन्त्रान्तरत्वम-
भिप्रेत्याऽऽह—“अहूरुतमासि हविर्धानमित्यारोहति ” इति ।

मित्रस्येति । कल्पः—“ अय पुरोडाशीयान्प्रेक्षते मित्रस्य त्वा चक्षुषा
प्रेक्षे मा भेषां संविक्रया मा त्वा हिंस्रिषामिति ” इति ।

हे ब्रीहिसमूह जगन्मित्रस्य सूर्यस्य चक्षुषा त्वामवलोकयामि न तु वैरिचक्षुषा ।
ततो मा भेषीर्माऽत्र कम्पिष्ठाः । अहं तु त्वां न मारयामि । अनुकूलोऽयमिति
बुद्ध्युत्पादनाय मित्रशब्दप्रयोग इत्याह—“ मित्रस्य त्वा चक्षुषा प्रेक्ष इत्याह
मित्रत्वाय ” (ब्रा० का० ३ प्र० २ अ० ४) इति । भयकम्पयोरपि हिंसा-
वान्तरभेदत्वमभिप्रेत्याऽऽह—“मा भेषां संविक्रया मा त्वा हिंस्रिषमित्याह हिं-
सायै ” (ब्रा० का० ३ प्र० २ अ० ४) इति ।

उर्विति । कल्पः—“ उरु वातायेति परिणाहमपच्छाद्य ” इति ।

हे करिष्यमाणद्वार त्वमेतेन पिधानभूततृणाद्यनयनेन वायुप्रवेशार्थं विस्तीर्णं

(हविर्निर्वापार्थं मन्त्राः)

भव । वायुप्रवेशे प्रयोजनमाह--“ यद्वै किं व वातो नाभिवाते । तत्सर्वं वरुण-
दैवत्यम् । उरु वातायेत्याह । अवारुणमेवैनत्करोति ” (ब्रा० का० ३ प्र० २
अ० ४) इति । यद्द्रव्यमावृतत्वेन वायुर्न स्पृशति तस्य सर्वस्याऽऽवरको वरुणः
स्वामी । तच्च स्वामित्वं वायुना निवर्त्यते ।

देवस्येति । कल्पः--“ अथ निर्वपति । देवस्य त्वा सवितुः प्रसवेऽश्विनो-
र्बाहुभ्यां पूष्णो हस्ताभ्यामग्नये जुष्टं निर्वपामाति ” इति ।

तत्प्रकारः सूत्रे दर्शितः--“ शूर्पे पवित्रे निधाय तस्मिन्नाग्निहोत्रहवर्ण्यौ
हवींश्चि निर्वपति तथा वा पवित्रवत्या ” इति ।

व्याचष्टे--“ देवस्य त्वा सवितुः प्रसव इत्याह प्रसूत्यै । अश्विनोर्बाहुभ्या-
मित्याह । अश्विनौ हि देवानामध्वर्यु आस्ताम् । पूष्णो हस्ताभ्यामित्याह यत्यै ।
अग्नये जुष्टं निर्वपामीत्याह । अग्नय एवेनाञ्जुष्टं निर्वपति ” (ब्रा० का० ३
प्र० २ अ० ४) इति । एनान्वीहीन्प्रियं हविर्यथा भवति तथा निर्वपति ।
आवृत्तिं विधत्ते--“ त्रिर्यजुषा । यत्र इमे लोकाः । एषां लोकानामाप्त्यै ।
तूष्णीं चतुर्थम् । अग्निरमितमेवावरुन्धे ” (ब्रा० का० ३ प्र० २ अ० ४)
इति ।

अग्नीषोमाभ्यामिति । आपस्तम्बः--“ एवमुत्तरं यथादेवतमग्नीषोमाभ्या-
मिति पौर्णमास्याम् ” इति ।

तदिदं स्पष्टी चकार बोधायनः--“ एतामेव प्रतिपदं कृत्वाऽग्नीषोमाभ्यामिति
पौर्णमास्यामिन्द्राय वैमृधयेति चेन्द्राग्निभ्यामित्यमावास्यायामसंनयत इन्द्रायेति
संनयतो महेन्द्रायेति वा यदि महेन्द्रयाजी भवति ” इति ।

देवस्य त्वेत्येतमेव भागमुपक्रमं कृत्वा जुष्टं निर्वपामीत्युपसंहारं कृत्वा तयो-
र्मध्येऽग्नीषोमाभ्यामिति प्रयोक्तव्यम् । एतत्सर्वमभिप्रेत्याऽऽह--“ स एवमेवानुपूर्वः
हवींश्चि निर्वपति ” (ब्रा० का० ३ प्र० २ अ० ४) इति ।

इदमिति । कल्पः--“ इदं देवानामिति निरुक्तानभिमृशतीदमु नः सहेत्यव-
शिष्टान् ” इति ।

शूर्पे निरुक्तमिदं देवानामेव स्वमिदं तु शकटस्थं देवैः साहितानामस्माकं स्वं
यागान्तराणामस्माभिः करिष्यमाणत्वाद्भोक्ष्यमाणत्वाच्च । भागयोरसांकर्षाय मन्त्र-

[हाविर्निर्वापार्था मन्त्राः]

द्वयमित्याह—‘ इदं देवानामिदमु नः सहेत्याह व्यावृत्तये ’ [ब्रा० का० ३ प्र० २ अ० ४] इति ।

स्फात्या इति । कल्पः—‘ स्फात्यै त्वा नारात्या इति निरुप्तानेवाभिमन्त्र्य ’ इति ।

हे हविरभिवृद्धयै त्वामभिमन्त्रयामि । तत्राभिवर्धनमदानाय न भवति किंतु देवेभ्यो दातुमेव । सोऽयं मन्त्रो हविषोऽवस्कन्दनेन क्षयो मा भूदित्येवं रक्षार्थं इत्याह—‘ स्फात्यै त्वा नारात्या इत्याह गुप्त्यै ’ (ब्रा० का० ३ प्र० २ अ० ४) इति ।

सुवरिति । बौधायनः—‘ अथाऽऽहवनीयमीक्षते सुवराभि विरुषेण वैश्वानरं ज्योतिरिति ’ इति ।

आपस्तम्बस्तु मन्त्रभेदमभिप्रेत्याऽऽह—‘ सुवराभि विरुषेषमिति सर्वं विहारमनु-बीक्षते वैश्वानरं ज्योतिरित्याहवनीयम् ’ इति ।

स्वर्गसाधनत्वेन स्वर्गरूपं सर्वयागप्रदेशमभितो विशेषेण पश्यामि । आहवनीयाग्निं स्वर्गप्रकाशकज्योतिःस्वरूपं पश्यामि । शकटस्योपरिभागे परितः कटवोष्ठिते तमस्विनि प्रदेशेऽवस्थितस्य बहिरवलोकनमप्यपेक्षितमित्याह—‘ तमसीव वा एषोऽन्तश्चरति । यः परीणहि । सुवराभि विरुषेण वैश्वानरं ज्योतिरित्याह । सुवरे-वाभि विपश्यति वैश्वानरं ज्योतिः ’ [ब्रा० का० ३ प्र० २ अ० ४] इति ।

दृश्हन्तामिति । बौधायनः—‘ अथ गृहानन्वीक्षते दृश्हन्तां दुर्या द्यावापृथिव्योरिति ’ इति । आपस्तम्बाः—‘ दृश्हन्तां दुर्या द्यावापृथिव्योरिति प्रत्यवरुक्ष ’ इति ।

इहलोकपरलोकयोरस्मद्गृहा दृढी भवन्तु । अदाढ्यशङ्कायाः सद्भावाद्दाढ्यमाशंसनीयमित्याह—‘ द्यावापृथिवी हविषि गृहीत उदवेपेताम् । दृश्हन्तां दुर्या द्यावापृथिव्योरित्याह । गृहाणां द्यावापृथिव्योर्धृत्यै ’ (ब्रा० का० ३ प्र० २ अ० ४) इति । गृहीतहविष्कः किंवादिश्य यक्ष्यतीत्यज्ञानालोकयोर्भयेन कम्पः प्राप्तः । दृश्हन्तामित्युक्ते सत्येतद्विनाश उद्देश्यो न भवतीति निश्चयाद्धैर्यं भवति ।

(हविर्निर्वीपार्थ मन्त्राः)

उर्विति । कल्पः ‘ उर्वन्तरिक्षमन्विहीति हरति ’ इति ।

व्याचष्टे—‘ उर्वन्तरिक्षमन्विहीत्याह गत्यै ’ (ब्रा० का० ३ प० २ अ० ४) इति ।

अदित्या इति । कल्पः—‘ एत्योत्तरेण गार्हपत्यमुपसादयत्यदित्यास्त्वोपस्थे सादयामीति ’ इति ।

अदितिशब्दस्य भूमिरर्थ इत्याह—‘ अदित्यास्त्वोपस्थे सादयामीत्याह । इयं वा अदितिः । अस्या एवैनदुपस्थे सादयति ’ (ब्रा० का० ३ प० २ अ० ४) इति ।

अग्न इति । कल्पः—‘ गार्हपत्यमभिमन्त्रयते —अग्ने हव्यः रक्षस्वेति’ इति । अत्र हविषो रक्षामात्रं विवक्षितमित्याह—‘ अग्ने हव्यः रक्षस्वेत्याह गुण्यै ’ (ब्रा० का० ३ प० २ अ० ४) इति ।

अत्र विनियोगसंग्रहः—

कर्मणे हस्तयोः शुद्धिर्वेषा शूर्पपरिग्रहः ।

प्रत्युष्टमिति संतप्य धूः स्पृशेच्छकटे धुरम् ॥ १ ॥

त्वमीषां संस्पृशेद्दृष्टं शकटं त्वधिरोहाति ।

उर्वन्तर्धिमपच्छाद्य मित्रेति हविरीक्षते ॥ २ ॥

देवेति निर्वपेदग्नीत्यपि पूर्वानुषञ्जनात् ।

इदं निरुप्ततच्छेषौ स्पृशेत्स्फात्यभिमन्त्रणम् ।

सुवर्षिहारं वीक्ष्याथ वैश्वा पूर्वान्निवीक्षणम् ।

दृष्ट्वावरुह्योरु गच्छेदादि भूमौ हि सादयेत् ।

अग्नेऽभिमन्त्रणं मन्त्रा उक्ता एकोनविंशतिः ॥ ४ ॥

अथ मीमांसा—

तत्र केचित्सामान्यविचारा उच्यन्ते । यद्यपीषे त्वेत्यत्रैवैते वक्तव्यास्तथाऽपि सर्वत्र संचारव्युत्पत्तये तत्तदनुवाकेषु वर्ण्यन्ते ।

द्वादशाध्यायस्य तृतीयपादे विचारितम्—

‘ अनध्याये मन्त्रपाठः कृतौ नास्त्यस्ति वा न सः ।

तत्पाठस्य निषिद्धत्वादास्ति तत्रानिषेधतः ” इति ॥

(हविर्निर्वारिष्यन् मन्त्राः)

“ पर्वणि नाध्येतव्यम् ” इति निषिद्धत्वादनध्यायेषु क्रतुप्रयोगे मन्त्रपाठो नास्तीति चेत्, भैवम् । निषेधस्य ग्रहणार्थाध्ययनविषयत्वात्क्रतुप्रयोगे तदभावात् । अन्यथा प्रतिपद्येवेष्टेर्वहितत्वेन मन्त्रपाठाभावे तदध्ययनमनर्थकं स्यात् । तस्मात्प्रतिपदि “ कर्मणे वाम् ” इत्यादयो मन्त्राः पठितव्याः ।

तत्रैवान्यद्विचारितम्—

“ स्वरो मन्त्रे भाषिकः किं स्यात्पावचनिकोऽथवा ।

ब्राह्मणोक्तेरादिमोऽन्यस्तदुक्तेर्लक्षणत्वतः ” इति ॥

तच्चक्षेत्रीयब्राह्मणस्वरो भाषिक इत्युच्यते । तदुक्तमाचार्यैः—

“ छन्दोगा बह्वृचाश्चैव तथा वाजसनेयिनः ।

उच्चनीचस्वरं प्राहुः स वै भाषिक उच्यते ” इति ।

सोऽयं भाषिकः क्रतौ मन्त्रेषु प्रयोक्तव्यः । कुतः । ब्राह्मणोक्तत्वात् । मन्त्रस्य लिङ्गविनियोज्यतया स्वरविशेषविधानायैव ब्राह्मणे मन्त्र उपादीयत इति प्राप्ते ब्रूमः—न हि ब्राह्मणे मन्त्रः पठ्यते, किंतु प्रवचनप्रसिद्धस्वराद्युपेतं मन्त्रकाण्डोत्पन्नं मन्त्रमुपलक्षयितुं तदुपलक्षणसमर्थानि मन्त्रोपक्रमसदृशानि कानिचिदक्षराण्युच्चार्यन्ते, यथा—‘ इमामगृष्णनरशनामृतस्येत्यथाभिधानीमादत्ते ’ इति । एतमेवामिषायं धोतयितुं क्वचिच्छब्दान्तरेणोपलक्ष्यते, यथा—“ सावित्राणि जुहोति प्रसूतै ” इति । यत्र लिङ्गसिद्धो विनियोगस्तत्र ब्राह्मणमनुवादकमस्तु । तस्मात्पावचनिकः स्वरः क्रतौ कर्मणे वामित्यादिमन्त्राणां प्रयोक्तव्यः ।

तत्रैवान्यद्विचारितम्—

“ ब्राह्मणोत्पन्नमन्त्रस्य त्रैस्वर्यं भाषिकोऽथवा ।

आद्योऽन्यमन्त्रवन्मैवं स्वरान्तरविवर्जनात् ” इति ॥

“ वानस्पत्योऽसि ” इत्ययं मन्त्रो ब्राह्मण एवोत्पन्नः । तस्याप्यन्यमन्त्रवत्पावचनिकस्वर इति चेत् । भैवम् । मन्त्रकाण्डे तदपाठेन तत्स्वराभावात् । तस्माद्भाषिकस्वरः । यद्यपि “ यज्ञस्य संततिः ” इति तैत्तिरीयब्राह्मणोत्पन्नो मन्त्रस्त्रैस्वर्येणाऽऽम्नायते तथाऽपि “ सोमाय राज्ञे क्रीताय मोक्षमाणायानुब्रूहि ” इत्येवमादीनां बह्वृचब्राह्मणोत्पन्नमन्त्राणामयं भाषिकः स्वरः ।

अन्यदापि तत्रैव चिन्तितम्—

“ यदा कदाचिन्मन्त्रान्ते वा कर्मानियमाद्भवेत् ।

आद्यो मैवं कृत्स्नजन्यस्मृतेरङ्गत्वतोऽन्तिमः ” इति ।

[हविर्निर्वीपार्था मन्त्राः]

“ इषे त्वां ” इति मन्त्रः शाखाछेदे करणम् । “ इमामगृभ्णन् ” इति रशनादाने । तत्र संशयः—किं मन्त्रादौ कर्म कर्तव्यं किंवाऽगृभ्णन् रशनामित्येवं-विधस्य कर्मप्रकाशकमन्त्रस्योच्चारणकाले किंवा यस्य कस्याचित्पदस्ये च्चारण-काल आहोस्विन्मन्त्रान्तेऽथवा ततोऽपि किञ्चिद्विलम्बेनेति । तत्र नियामकाभावाद्यदा कदाचिदिति प्राप्ते ब्रूमः—कृतस्नमन्त्रजन्यमर्थस्मरणं कर्मणोऽङ्गम् । तच्च मन्त्र-समाप्तेः पूर्वं नोदेति । विलम्बे तूत्पन्नं विनश्यतीति परिशेषात् “ कर्मणे वाम् ” इत्यादिमन्त्रान्ते कर्म संनिपतेत् ।

तृतीयाध्यायस्य प्रथमपादे विचारितम्--

“ हस्तौ द्वाववनेनिके स्तृणात्युलपराजिकाम् ।

दर्भास्तरण एवाङ्गं हस्तशुद्धिरुताखिले ॥

तन्मात्राङ्गत्वमत्र स्यादानन्तर्यात्मकात्क्रमात् ।

लिङ्गप्रकरणाभ्यां तु सर्वानुष्ठानशेषता ” इति ॥

दर्शपूर्णमासयोः श्रूयते--“ हस्ताववनेनिके । उलपराजीः स्तृणाति ” इति । वेद्यामास्तरितुं संपादितः स्तम्भ उलपराजी । तत्र हस्तशुद्धिदर्भास्तरणवाक्ययोनै-रन्तर्येण पाठात्क्रमप्रमाणेन हस्तशुद्धिरास्तरणमात्रस्याङ्गमिति चेन्नैवम् । अवने-जनं हस्तसंस्कारः । संस्कृतौ च हस्तौ सर्वानुष्ठानयोग्यावित्येतादृशं सामर्थ्यं लि-ङ्गम् । प्रकरणं च दर्शपूर्णमासयोः स्फुटम् । अतः प्रबलाभ्यां लिङ्गप्रकरणाभ्यां क्रमबाधात्सर्वशेषो हस्तशुद्धिः । अयं न्यायो वाग्यमेऽपि द्रष्टव्यः ।

चतुर्थाध्यायस्य तृतीयपादे चिन्तितम्--

“ मृन्मये प्रणयेत्कामी नित्येऽप्येतदुतेतरत् ।

आकाङ्क्षा संनिधित्वास्ति तस्मान्नित्येऽपि मृन्मयम् ॥

कामार्थत्वादयोग्यत्वं सामान्यविहितेन च ।

आकाङ्क्षाया निवृत्तत्वाच्चित्तार्थभितरद्भवेत् ” इति ॥

अपः प्रणयतीति प्रकृत्य श्रूयते--“ मृन्मयेन प्रतिष्ठाकामस्य प्रणयेत् ” इति (तत्रापां प्रणयनस्य नित्येऽपि प्रयोगे मृन्मयपात्रमेव साधनम् । कुतः । नित्येऽपि पात्रस्याऽऽकाङ्क्षितत्वात् । न च लोकासिद्धं किञ्चित्पात्रमुपादीयत इति वाच्यम् । श्रौते कर्मण्यश्रुताच्छ्रुतस्य संनिहितत्वादिति प्राप्ते ब्रूमः-

(हविर्निर्वापार्था मन्त्राः)

कामार्थं मृन्मयमान्नातम् । तच्च सति कामे योग्यम् । न हि पाक्षिकं कामं निमित्तीकृत्य प्रवृत्तं नित्यस्य योग्यं भवति । पात्राकाङ्क्षा तु सामान्यतो विहितेन निवर्तते । “ अपः प्रणयति ” इति हि पात्रमनुपन्यस्य विहितम् । तच्चान्यथाऽनुपपत्त्या पात्रं सामान्येनाऽऽक्षिपति । तस्मान्नित्यप्रयोगे तत्काम्यं मृन्मयं नान्वेति । किंत्वितरत्पात्रं किंचिदुपादेयम् । “ चमसेनापः प्रणयेत् ” इति नित्ये पात्रं विधीयत इति चेत्तर्हि कृत्वाचिन्ताऽस्तु ।

द्वितीयाध्यायस्य प्रथमपादे चिन्तितम्--

“ देवस्य त्वेति मन्त्रस्य भिन्नत्वमथैकता ।

ऐक्यप्रयोजकस्यात्र दुर्बोधत्वेन भिन्नता ॥

विभागे सति साकाङ्क्षस्यैकार्थत्वं प्रयोजकम् ।

तस्माद्वाक्यैक्यमेतेन यजुरन्तोऽवधार्यते ” इति ॥

दर्शपूर्णमासयोरान्नायते--“ देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्रे जुष्टं निर्वपामि ” इति । तत्र वाक्यानि भिन्नानि भवितुमर्हन्ति । कुतः । एकत्वनियामकस्य दुर्बोधत्वात् । अर्थैक्यं वाक्यैक्ये प्रयोजकमिति चेन्न । एकस्मिन्पदेऽतिव्याप्तेः । पदसमूहस्य वाक्यत्वे समूहानामत्र बहूनां संभवाद्वाक्यं नावधार्यत इति प्राप्ते ब्रूमः--यद्विभागे साकाङ्क्षमविभागे चैकार्थं तदेकं वाक्यमिति नियामकम् । विभागे साकाङ्क्षमित्येवोक्तेऽतिव्याप्तिः स्यात् । “ स्योनं ते सदनं करोमि धृतस्य धारया सुशेवं कल्पयामि तस्मिन्त्सीदामृते प्रतितिष्ठ व्रीहीणां मेव सुमनस्यमानः ” इत्यत्र तस्मिन्त्सीदेत्यादिपदसमूहस्य साकाङ्क्षत्वमस्त्यतस्तद्व्यवच्छेत्तुमेकार्थमित्युक्तम् । न हि तत्रैकार्थत्वमस्ति । पूर्वसमूहस्य सदनकरणमर्थः । उत्तरसमूहस्य पुरोडाशप्रतिष्ठापनमर्थः । स्योनं समीचीनं सुशेवं सुष्ठु सेवितुं योग्यामिति प्रथमवाक्यस्यार्थः । व्रीहीणां मेध व्रीहिसारभूत पुरोडाशेत्यर्थः । अत्र द्वयोः समूहयोर्वाक्यद्वयत्वमुभयवादिसिद्धं तदेकार्थमित्यनेन वार्यते । एकार्थमित्युक्तेऽतिव्याप्तिः । भगो वां विभजतु पूषा वां विभजत्वित्यनयोर्भिन्नामन्त्रत्वेन संमतयोः पदसमूहयोस्तात्पर्यविषयस्य द्रव्यविभागरूपस्यार्थस्यैकत्वात्तद्व्यवच्छेत्तुं विभागे साकाङ्क्षमित्युक्तम् । प्रकृतेऽग्नये जुष्टमित्यादिसमूहे पृथक्कृते पूर्वा देवस्य त्वेति समूहो न निराकाङ्क्षः । एकीकृते तु कृत्स्नस्यैक एवार्थो निर्वापः । एतेनैकवाक्यत्वनिर्णयेनानियतपरिणामस्य यजुषोऽवसानं निश्चेतुं शक्यम् ।

तत्रैवान्यद्विचारितम्—

“ या ते अग्ने रजेत्यध्याहारो यद्वाऽनुषञ्जनम् ।

तनूरित्यन्यशेषत्वादध्याहारोऽत्र लौकिकः ॥

वेदाकाङ्क्षा पूरणीया वेदेनेत्यनुषञ्जनम् ।

अन्यशेषोऽपि बुद्धिस्थो लौकिकस्तु न तादृशः ” इति ॥

ज्योतिष्टोम उपसङ्क्षोभेष्वेवमान्नायते—“ या ते अग्नेऽध्याशया तनूर्वर्षिष्ठा गह्वरेष्टोमं वचो अपावधीं त्वेषं वचो अपावधीं स्वाहा । या ते अग्ने रजाशया । या ते अग्ने हराशया ” इति । अयमर्थः—अयसा रजतेन हिरण्येन च निर्मिता अग्नेस्तिष्ठस्तनवः । तास्वाद्या येयमुक्ता साऽतिशयेन प्रवृद्धा गह्वरे तीक्ष्णद्रव्ये लोहेऽवस्थिता तथा तन्वा क्षुत्पिपासे गोवधाद्युपपातकं वीरहत्यादिकं च महापातकं हृत्वनस्मीति । तथा च ब्राह्मणम्—“ उग्रं वचो अपावधीं त्वेषं वचो अपावधीं स्वाहेति । अशनवापिपासे ह वा उग्रं वचः । एनश्च वैरहतं च त्वेषं वचः ” इति । तत्र स्वाहान्तः प्रथमो मन्त्रः संपूर्णवाक्यत्वान्निराकाङ्क्षः । द्वितीयतृतीयमन्त्रयोराकाङ्क्षां पूरयितुमुचितो लौकिको वाक्यशेषोऽध्याहृतव्यः । न हि तनूर्वर्षिष्ठेत्यादिभागस्तयोस्त्वेतुं योग्यः । तस्य प्रथममन्त्रशेषत्वादिति भाते ब्रूमः—वैदिकयोर्मन्त्रयोराकाङ्क्षा वैदिकेनैव वाक्यशेषेण पूरणीया । ततस्तनूर्वर्षिष्ठेत्यादिभागे उत्तरयोर्मन्त्रयोरनुषज्यते । यद्यप्यसावन्यशेषस्तथाऽपि बुद्धिस्थः सन्कल्पनीयादध्याहारात्संनिरूप्यते । तस्मादनुषङ्गः कर्तव्यः । एवं च सति प्रकृतेऽप्यग्नीषोमाभ्यामित्यस्मिन्मन्त्रे देवस्य त्वेत्यादिपूर्वभागो जुष्टमित्याद्युत्तरभागश्चानुषञ्जनीयः ।

नवमाध्यायस्य प्रथमपादे चिन्तितम्—

“ सवित्रश्रियाद्युहनीयं न वाऽर्थः संगतस्ततः ।

ऊहो नाविकृतस्यैव निर्वापान्वयसंभवात् ” इति ॥

“ देवस्य त्वा सवितुः प्रसवे ” इत्यस्मिन्नेव मन्त्रे सवित्रश्रिपूषशब्दाः कर्मसंगतं देवतारूपमर्थमभिधातुमर्हन्ति । तथा सति दृष्टप्रयोजनलाभात् । अग्निश्च कर्मसमवेता देवता । ततः कयाचिदपि व्युत्पत्त्या सवित्रादिशब्दैरग्निरभिधीयताम् । अथोच्यतेऽग्निशब्देनैवाग्नेरभिधानात्पुनस्तदभिधानं व्यर्थम् । किंच देवतान्तरेषु रूढास्ते शब्दा नाग्निमभिदध्युरिति । एवं तर्हि तास्तिष्ठो

(हविर्निर्वापार्था मन्त्राः)

देवता अग्निना सह कर्मणि विकल्प्यन्ताम् । ततः पाकृतस्य मन्त्रस्य विकृति-
ष्वतिदेशे सति सवित्रादिशब्दस्थाने तत्तदेवतावाचकशब्द ऊहनीय इति प्राप्ते
ब्रूमः—नात्रोहः कर्तव्यः । कुतः । अविकृतस्यैव मन्त्रस्य निर्वापशेषत्वेनान्व-
यसंभवात् । न हि प्रकृतावाग्निना सह सवित्रादिदेवतानां विकल्पो वाक्यभेदा-
दिदोषप्रसङ्गात् । तस्मान्निर्वापस्तावकानां सवित्रादिशब्दानां कर्मण्यसमवेतार्थ-
त्वान्नास्त्यूहः ।

तत्रैवान्यच्चिन्तितम्—

“ तत्राग्निशब्दो नोहः स्यादूहो वा स्तावकत्वतः ।

सवित्रादिवदाद्यो नो समवेतार्थवर्णनात् ” इति ॥

तस्मिन्पूर्वोक्त एव मन्त्रेऽग्नये जुष्टमित्ययमग्निशब्दो विकृतिषु नोहनीयः ।
कुतः । देवतान्तरवाचिसवित्रादिशब्दवदग्निशब्दस्याप्यत्र निर्वापस्तावकत्वेन पाठ-
दिति प्राप्ते ब्रूमः—विषमो दृष्टान्तः । कर्मण्यसमवेतार्थाः सवित्रादिशब्दाः ।
अग्निशब्दस्त्वाग्नेये कर्मणि समवेतमर्थं ब्रूते । नन्वत्र जुष्टशब्दोऽसमवेतार्थः ।
निर्वापात्पूर्वं हविषो जुष्टत्वाभावात् । तद्योगादग्निशब्दोऽपि तथा स्यादिति चेत् ।
मेवम् । जुष्टं यथा भवति तथा निर्वपामीति क्रियाविशेषणत्वेन भविष्यज्जोषण-
परत्वे सति समवेतार्थत्वात् । तस्मात्सूर्यधागे सूर्याय जुष्टं निर्वपामीत्येवमूहनीयम् ।
एवं च सति प्रकृतेऽपीन्द्राय वैमृधायेत्याद्यूहः कर्तव्यः ।

द्वितीयाध्यायस्य प्रथमपादे चिन्तितम्—

“ ऊहप्रवरनाम्नां किं मन्त्रताऽस्त्यथवा न हि ।

मन्त्रस्तदेकवाक्यत्वान्न तल्लक्षणवर्जनात् ” इति ॥

“ अग्नये जुष्टं निर्वपामि ” इत्यस्य सौर्यचरौ सूर्याय जुष्टमित्येवं पदान्तर-
प्रक्षेप ऊहः । अदीक्षिष्टायं ब्राह्मण इत्यस्य मन्त्रस्य शेषत्वेन प्रयोगकाले देव-
दत्तोऽयामिति ब्राह्मणनामधेयविशेषं पठन्ति । तथा वरणमन्त्रेषु—आङ्गिरसबार्हस्प-
त्यभारद्वाजगोत्रं ब्राह्मणं त्वा वृणीमह इति प्रवरं पठन्ति । एतेषामूहप्रवरनामधेया-
नां मन्त्रत्वमस्ति । कुतः । मन्त्रेण सहैकवाक्यत्वात्, इति चेन्मेवम् । याज्ञिकप-
सिद्धिरूपस्य मन्त्रलक्षणस्योहादावभावात् । न ह्यध्येतार ऊहादीन्मन्त्रकाण्डेऽधी-
यते । तस्मान्नास्ति मन्त्रत्वम् । तथा सतीन्द्राय वैमृधाय जुष्टमित्याद्यूहस्य मन्त्र-
त्वाभावात्स्वरवैकल्येऽपि मन्त्रो हीन इत्यादिनोक्तो दोषो न भविष्यति । तदेवं
मन्त्रसंभाविता विचारा दर्शिताः ।

अथ व्याकरणम्-

कर्मणे वामित्यादिशब्देषु नविषयस्येत्यादिकं पूर्वोक्तं यथायोगमनुसंधेयम् ।
 वेषशब्दो वृषादिः । प्रथमद्वितीययोर्धूर्वशब्दयोर्वाक्यादित्वेन पदात्परत्वं नास्तीति
 निघाताभावः । तृतीयस्य तं धूर्वेत्येवं पदादुत्तरत्वादस्ति निघातः । योऽस्मान्धूर्व-
 ति यं धूर्वाम इत्यनयोर्थच्छब्दयोगान्निघातो निषिद्धः । “ निपातैर्यद्यदिहन्तकु-
 विन्नेच्चेच्चणक्चिद्यत्रयुक्तम् ” (पा० ८-१-३) एतैर्यदादिभिर्युक्तं न निहन्य-
 ते । सस्त्रिपमिशब्दयोः क्तिन्प्रत्यस्य निच्चादाद्युदात्तः जुष्टशब्दो गतः । वह्नि-
 शब्दो वृषादिः । देवानाह्वयतीति देवहूरित्यत्र तत्पुरुषे तुल्यार्थेति द्वितीयान्तपूर्व-
 पदप्रकृतिस्वरः प्राप्तः । स च रुदुत्तरपदप्रकृतिस्वरेण बाध्यते । अहूरुतमित्यव्य-
 यपूर्वपदप्रकृतिस्वरः । हविर्धानमित्यत्र ल्युट्प्रत्ययात्पूर्वस्य थाशब्दस्योदात्तत्वात्स-
 मासे रुदुत्तरपदप्रकृतिस्वरः । दृःहस्वेति गतम् । प्रेक्ष इत्यत्रोत्तरपदादेरनुदात्तत्वेऽ-
 पि स्वरितो वाऽनुदात्त इत्यस्य विकल्पितत्वादेकादेश इत्युदात्तः । मा भेरित्यत्र
 चादिलोपसूत्रेण निघातस्य विकल्पितत्वाद्धातुस्वरः । वातशब्दो वृषादिः । सवि-
 तुरित्यत्र मातिपदिकान्तोदात्तस्य विभक्त्या सहैकादेशे सत्युकार उदात्तः । प्रसव
 इत्यत्र सुधातोरप्प्रत्यये सति तस्य पित्वाद्धातुस्वर एव शिष्यते । ततः समासे
 रुदुत्तरपदप्रकृतिस्वरे प्राप्ते तदपवादः “ थाथवज्जकाजवित्रकरणाम् ” (पा० ६-
 २-१४४) गतेः कारकादुपपदाच्चोत्तरेषां थादीनामष्टानां प्रत्ययानामन्त उदात्तः
 स्यात् । पूषण इत्यत्रानुदात्तस्य च यत्रेति विभक्तिरुदात्ता । अग्नीषोमाम्यामित्य-
 श्मिशब्दस्यान्तोदात्तत्वात्सोमशब्दस्य चाऽऽद्युदात्तत्वात्समासे देवताद्वन्द्वे चेति युगप-
 दुभयोः प्रकृतिस्वरत्वम् । उशब्दस्यानुदात्तत्वं स्वरादिपाठे निपातितम् । सहशब्द-
 स्य निपातत्वाभावेन फिट्स्वरः । स्फात्या इत्यत्र स्फायीधातोर्ण्यन्तादुत्तरस्य क्ति-
 न्प्रत्ययस्य निच्चेन स्फाशब्दस्योदात्तत्वप्राप्तावप्युदात्तस्य णिचो लुप्तत्वादुदात्तानि-
 वृत्तिस्वरेण क्तिन्नुदात्त इति उदात्तयण इति विभक्तिरुदात्ता । अरातिशब्दस्य
 नञ्तपुरुषत्वादव्ययपूर्वपदप्रकृतिस्वरत्वम् । सुवरिति वृषादिः । अभीति फिट्स्वरः ।
 वीत्युपसर्गस्वरः । दृःहन्तामित्यत्र वाक्यादित्वान्निघाताभावः । द्यावापृथिव्योरि-
 त्यत्रोदात्तयण इति विभक्तिरुदात्ता । उपस्थशब्दः पृषोदरादिः ॥

(ब्रीह्यवधातार्था मन्त्राः)

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-
संहिताभाष्ये प्रथमकाण्डे प्रथमप्रपाठके चतुर्थोऽनुवाकः ॥ ४ ॥

(अथ प्रथमाष्टके प्रथमप्रपाठके पञ्चमोऽनुवाकः) ।

दे॒वो वः॑ स॒वितो॑त्पु॒नात्वा॑च्छि॒द्रेण॑ प॒वित्रेण॑ व॒सोः
सूर्य॑स्य र॒श्मिभि॑रापो॒ दे॒वीर॑ग्रेपु॒वो अ॒ग्रेगु॑वोऽ-
ग्रं इ॒मं य॒ज्ञं न॑य॒ताग्रे॑ य॒ज्ञप॑तिं धत्त यु॒ष्मानि॑-
न्द्रोऽवृ॑णीत वृ॒त्रतू॑र्ये' यू॒यमि॑न्द्रमवृ॒णीध्वं॑ वृ॒त्र-
तू॑र्ये प्रोक्षि॑ताः स्था॒ग्नये॑ वो जुष्टं प्रोक्षा॒म्यग्नी॑-
षोमा॑भ्यां शु॒न्धध्वं॑ दै॒व्याय॑ कर्मणे दे॒वय॑ज्या-
या अ॒वधू॑तः रक्षोऽ॒वधू॑ता अ॒रात॑योऽदि॒त्यास्त्व॑-
ग॒सि प्र॑ति॒ त्वा [१] पृ॒थि॒वी वै॒त्वधि॑ष॒वण॑-
म॒सि वा॒नस्प॑त्यं प्रति॒ त्वाऽदि॒त्यास्त्व॑ग॒वैत्व॑मे॒स्तनू॑
रा॒सि वा॒चो वि॑स॒र्जनं॑ दे॒ववी॑तये त्वा गृ॒ह्णाम्य॑द्रि॒-
रा॒सि वा॒नस्प॑त्यः स इ॒दं दे॒वेभ्यो॑ ह॒व्यः सु॒शमि॑
शमि॑ष्वेष॒मा व॑दोर्ज॒मा व॑दद्यु॒मद॑दत्त व॒यः संघा॑तं
जे॒ष्म वर्ष॑वृ॒द्धम॑सि॒ प्रति॑ त्वा वर्ष॑वृ॒द्धं वे॒त्तु परा॑-
पू॒तः रक्षः॑ परा॒पूता॑ अ॒रात॑यो रक्ष॑सां भा॒गोऽसि॑
वा॒युर्वो॑ वि वि॒नक्तु॑ दे॒वो वः॑ सा॒विता॑ हि॒रण्य॑पाणिः
प्रति॑ गृ॒ह्णातु॑ (२)

(त्वा भाग एकादश च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके पञ्चमोऽनुवाकः ॥ ५ ॥

(अथ प्रथमकाण्डे प्रथमपपाठके पञ्चमोऽनुवाकः) ।

चतुर्थानुवाके व्रीहिनिर्वापः प्रोक्तो निरुप्ते तुषस्य रक्षोभागत्वात्तदपनयनार्थोऽ-
वघातः पञ्चमोऽनुवाकेऽभिधीयते । प्रोक्षितानामेव व्रीहिणामत्रावघातयोग्यत्वात्प्रो-
क्षणस्य चोत्पूतोदकसाध्यत्वादुत्पवनमन्त्रस्य चाङ्गभूतस्याङ्गिन्युत्पवने साकाङ्क्ष-
त्वादुत्पवनमन्त्रव्याख्यानात्प्रागेवोत्पवनं विधत्ते—‘ इन्द्रो वृत्रमहन् । सोऽपः ।
अभ्यन्त्रियत् । तासां यन्मेध्यं यज्ञियञ् सदेवमासीत् । तदपोदक्रामत् । ते दर्भा
अभवन् । यद्भैरप उत्पुनाति । या एव मेध्या यज्ञियाः सदेवा आपः । ताभि-
रैवैना उत्पुनाति ’ (ब्रा० का० ३ प्र० २ अ० ५) इति । इन्द्रेण हतस्य
वृत्तस्योदकाभिमुख्येन मृतत्वादुदकस्य सारं निर्गतम् । तच्च सारं द्विविधं दैवं
मानुषं च । तत्र मलप्रक्षालनोपयुक्तं मानुषम् । दैवं च द्विविधं स्नानादिना पाप-
शोधकं प्रोक्षणादिना द्रव्यशोधकं च । तदुभयमत्र मेध्ययज्ञियशब्दाभ्यां विवक्षि-
तम् । तच्च निर्गत्य भूमौ दर्भरूपेणाऽऽविर्बभूव । तस्माद्भैरुत्पुनीयात् । दर्भ-
संख्यां विधत्ते—‘ द्वाभ्यामुत्पुनाति । द्विपाद्यजमानः प्रतिष्ठित्यै ’ (ब्रा० का०
३ प्र० २ अ० ५) इति । अनेन विधीयमानद्वित्वेन विरोधात्पूर्वास्मिन्वाक्ये
दर्भैरिति बहुवचनं जात्यभिप्रायं व्याख्येयम् । यजमानो ह्येकेन पादेनोत्तिष्ठन्प्र-
तिष्ठां न लभते । द्वाभ्यां तु लभते । ततो दर्भद्वित्वमपि प्रतिष्ठित्यै भवति ।

देव इति । कल्पः—अथैतस्यामेव स्रुचि तिरःपवित्रमप आनीयोदीचीनाग्राभ्यां
पवित्राभ्यां त्रिरुत्पुनाति देवो वः सवितोत्पुनात्वाच्छिद्रेण पवित्रेण वसोः सूर्यस्य
रश्मिभिरिति पच्छः ’ इति ।

अत्र स्रुक्शब्देन निर्वापहेतुरग्निहोत्रहवणी विवक्षिता । सशूकायामग्निहोत्रह-
वण्यामप आनीयेत्यन्यत्राभिधानात् । हे आपोऽध्वर्युहृदयेऽवस्थितः प्रेरकोऽन्तर्यामी
युष्मानूर्ध्वं पुनातु । केन साधनेन । आदित्यरूपत्वभावनावलादच्छिद्रेण दर्भ-
पवित्रेण । पुनरपि केन । जगन्निवासहेतोः सूर्यस्य रश्मित्वेन भावितैर्दर्भावयवैः ।
यथोक्तं मन्त्रार्थं विशदयति—‘ देवो वः सवितोत्पुनात्वात्तित्याह । सवितृप्रसूत
एवैना उत्पुनाति । अच्छिद्रेण पवित्रेणेत्याह । असौ वा आदित्योऽच्छिद्रं पवि-
त्रम् । तेनेवैना उत्पुनाति । वसोः सूर्यस्य रश्मिभिरित्याह । प्राणा वा आपः ।
प्राणा वसवः । प्राणा रश्मयः । प्राणैरेव प्राणान्त्संपृणाति ’ (ब्रा०
का० ३ प्र० २ अ० ५) इति । उदकेनाऽऽप्यायिताः प्राणा इत्यपां

(वीह्यवधातार्था मन्त्राः)

प्राणत्वम् । आदित्याद्याधिष्ठातृदेवतानुग्रहैश्चक्षुरादीनां प्राणानां देहे वासितत्वाद्-
सुशब्दाभिधेयानां देवतानुग्रहाणां प्राणत्वम् । आदित्यरश्मीनां प्राणव्यवहारोप-
कारित्वात्प्राणत्वम् । ततः सूर्यरूपप्राणत्वेन भावितैर्दर्भप्राणैः सहोदकरूपाः प्राणा
उत्पवनकाले संपृक्ता भवन्ति । मन्त्रस्य सवितेत्यनेन लिङ्गेन यत्सावित्रत्वं यच्च
पादबद्धत्वाद्ग्रूपत्वं तदुभयमत्र सप्रयोजनमित्याह—“ सावित्रियचां । सवितृ-
प्रसूतं मे कर्मासदिति । सवितृप्रसूतमेवास्य कर्म भवति । पच्छो गायत्रिया त्रिष्व-
मृद्धत्वाय ” (ब्रा० का० ३ प्र० २ अ० ५) इति । ममेदं कर्म निखिलं
सावित्रा प्रेरितमस्त्वित्यभिप्रेत्य सावित्रमन्त्रेणोत्पुनीयात् । तेन तत्तथैव संपद्यते ।
ऋग्रूपत्वेन तत्रत्यं छन्दो ज्ञातुं शक्यते । छन्दसश्चात्र लक्षणतो गायत्रीत्वाद्वा-
यत्र्याश्च त्रिपाच्चात्पतिपादमुत्पवने सति त्रिरावृत्त्या शुध्यति । अतिशयेन कर्मफलं
समृद्धं भवति । आवृत्तिप्रकारः सूत्रे दर्शितः—“ देवो वः सवितोत्पुनात्विति
प्रथममच्छिद्रेण पवित्रेणेति द्वितीयं वतोः सूर्यस्य रश्मिभिरिति तृतीयम् ” इति ।

आप इति । बौधायनः—“ अथैना उन्महयन्नुपोत्तिष्ठति आपो देवीरग्रेषुवो
अग्रेषुवोऽग्र इमं यज्ञं नयताग्रे यज्ञार्तिं धत्तुं युष्मानिन्द्रोऽवृणीत वृत्रतूर्यं यूयमि-
न्द्रमवृणीध्वं वृत्रतूर्यं इत्यङ्गिरेवापः प्रोक्षिताः स्थेति त्रिः ” इति ।

आपस्तम्बस्तु मन्त्रैक्यमभिप्रेत्याऽऽह—“ आपो देवीरग्रेषुव इत्यभिमन्त्र्य ”
इति ।

हे जलदेव्यो यूयमिमं यज्ञमविघ्नेन परिसमाप्तिं नयत । यजमानं च स्वर्गं
प्रापयत । कीदृश्य आपः । शुद्धिहेतूनां दर्भादीनामपि प्रोक्षणेन शोधकत्वादग्रे
पुनस्तीत्यग्रेषुवस्तेन यज्ञं समापयितुं समर्थाः । पुनः कीदृश्यः । प्रवाहरूपेण
शीघ्रगामित्वाद्भ्रतृभ्यो मनुष्यादिभ्योऽप्यग्रे गच्छन्तीत्यग्रेषुवः । तेन यजमानं
स्वर्गं नेतुं समर्थाः । किंच वृत्रासुरवधे युष्माकभिन्द्रस्य च परस्परमपेक्षा
जाता । तत इन्द्रसमाना यूयं किं नाम कर्तुमसमर्थाः । अस्य मन्त्रस्य पूर्वभागे
तत्रत्यशब्दस्वरूपमेवापि महिमानमभिरावृत्त्या स्पष्टयति । ततोऽत्र किञ्चिद्ग्या-
ख्येयं नास्तीत्याह—“ आपो देवीरग्रेषुवो अग्रेषुव इत्याह । रूमेवाऽऽसा-
मेतन्महिमानं व्याचष्टे ” (ब्रा० का० ३ प्र० २ अ० ५) इति । मध्य-
मभागे प्रार्थितं कार्यमापो नोपेक्षन्त इत्याह—“ अग्र इमं यज्ञं नयताग्रे यज्ञप-

तिमित्याह । अग्र एव यज्ञं नयन्ति । अग्रे यज्ञपतिम् ” (ब्रा० का० ३ प्र० २ अ० ५) इति । ब्राह्मणान्तरप्रसिद्धं परस्परसापेक्षत्वमेवं तृतीयभागे दर्शयतीत्याह-“ युष्मानिन्द्रोऽवृणीत वृत्रतूर्ये यूयमिन्द्रमवृणीध्वं वृत्रतूर्ये इत्याह । वृत्रं ह हनिष्यन्निन्द्र आपो वज्रे । आपो हेन्द्रं वज्रिरे । संज्ञामेवाऽऽसमेतत्सामानं व्याचष्टे ” (ब्रा० का० ३ प्र० २ अ० ५) इति । आपो वज्र इति च्छन्दसो दीर्घः । वृत्राद्धीतायेन्द्राय प्रजापतिर्वज्रमग्निः प्रक्षाल्य ददावित्यसाविन्द्रस्योदकापेक्षत्वप्रसिद्धिर्वृत्रं हेतिशब्देन सूच्यते । अत एव श्रूयते-“ तस्मादिन्द्रोऽविमेतत्स प्रजापतिमुपाधावच्छत्रुर्मेऽजनीति तस्मै वज्रं सिक्त्वा प्रायच्छदेतेन जहीति तेनाभ्यायत ” इति । प्रक्षालितस्यापि वज्रस्येन्द्रेण प्रयोज्यत्वादपामिन्द्रापेक्षेत्येषा प्रसिद्धिरापो हेत्यत्र हशब्देन सूच्यते । आपो मम सहकारिण्य इत्येतादिन्द्रस्य सन्यग्ज्ञानम् । इन्द्रोऽस्माकं सहकारीत्येतदुक्तदेवतानां सम्यग्ज्ञानम् । तामेतामपां संज्ञामिन्द्रेण समानां मन्त्रः प्रख्यापयति । दीर्घव्यत्याससंछान्दसः । मन्त्रपाठ एवापां प्रोक्षणमित्याह-“ प्रोक्षिताः स्येत्याह । तेनाऽऽपः प्रोक्षिताः ” (ब्रा० का० ३ प्र० २ अ० ५) इति । अग्निर्ह्येव हवींषि प्रोक्षति । ब्रह्मणाऽप इध्मावर्हिः प्रोक्षति ” इति श्रुत्यन्तरम् । ब्रह्मणाऽभिमन्त्रणमन्त्रेणेत्यर्थः ।

अग्रय इति । अग्रये वो जुष्टं प्रोक्षाम्यग्नीषोमाभ्यामित्यस्य शेषं पूरयित्वा विनियोगः कल्पे दर्शितः-“ अथ पुरोडाशीयान्प्रोक्षति देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्रये वो जुष्टं प्रोक्षाम्यग्नीषोमाभ्याममुष्णा अमुष्मा इति यथादेवतं त्रिः ” इति ।

इदमेव तात्पर्यं दर्शयति-“ अग्रये वो जुष्टं प्रोक्षाम्यग्नीषोमाभ्यामित्याह । यथादेवतमेवैनान्प्रोक्षति (ब्रा० का० ३ प्र० २ अ० ५) इति । आवृत्तिं विधत्ते-“ त्रिः प्रोक्षति । त्र्यावृद्धि यज्ञः । अथो रक्षसामपहत्यै ” (ब्रा० का० ३ प्र० २ अ० ५) इति । तिस्र आवृत्तयो यस्य यज्ञस्यासौ त्र्यावृत् । त्रिः प्रथमामन्वाह त्रिरुत्तमानित्यादिश्रौतप्रसिद्धिं हिशब्दो द्योतयति । रक्षोघ्नत्वमपामसंलुप्तम् ।

शुन्धध्वमिति । कल्पः-“ उत्तानानि पात्राणि कृत्वा प्रोक्षति शुन्धध्वं दैव्याय कर्मणे देवयज्याया इति त्रिः ” इति ।

(ब्रह्मवधातार्था मन्त्राः)

पूर्ववद्व्याचष्टे—“ शुन्धध्वं देव्याय कर्मणे देवयज्याया इत्याह । देवयज्याया एवैनानि शुन्धति । त्रिः प्रोक्षति । त्रावृद्धि यज्ञः । अथो मेध्यत्वाय ” (ब्रा० का० ३ प्र० २ अ० ५) इति । मेध्यत्वं यज्ञार्हत्वम् ।

अवधूतमिति । कल्पः—“ कृष्णाजिनपादायावधूतः रक्षोऽवधूता अरातय इत्युत्करे त्रिरवधूनोति ” इति ।

अवधूतं विनाशितम् । प्रत्युद्यमिति वद्व्याचष्टे—“ अवधूतः रक्षोऽवधूता अरातय इत्याह । रक्षसामपहत्यै ” (ब्रा० का० ३ प्र० २ अ० ५) इति ।

अदित्य इति । कल्पः—“ अथ हैतत्पुरस्तात्प्रतीचीनग्रीवमुत्तरलोमोपस्तृणात्यदित्यास्त्वगसि प्रति त्वा पृथिवी वेत्तिवति ” इति ।

हे कृष्णाजिन त्वं भूदेवतायास्त्वक्स्वरूपमिति । ततो भूमिस्त्वां प्रतिगृह्ये मदीयेयं त्वगित्येवं जानातु । मन्त्रस्योक्तार्थपरत्वं दर्शयति—“ अदित्यास्त्वगसीत्याह । इयं वा अदितिः । अस्या एवैनत्तचं करोति । प्रति त्वा पृथिवी वेत्तिवत्याह प्रतिष्ठित्यै ” (ब्रा० का० ३ प्र० २ अ० ५) इति । यदि स्वकीयत्वग्रूपेण न स्वी कुर्यात्तदानीमपसारयेत् । ततो न प्रतितिष्ठेत् । अतः प्रतिष्ठार्थोऽयं स्वीकारः । देशादिगुणविशिष्टमास्तरणं विधत्ते—“ पुरस्तात्प्रतीचीनग्रीवमुत्तरलोमोपस्तृणाति मेध्यत्वाय । तस्मात्पुरस्तात्प्रत्यञ्चः पशवो मेवमुपतिष्ठन्ते । तस्मात्प्रजा मृगंग्राहुकाः ” (ब्रा० का० ३ प्र० २ अ० ५) इति । यस्मादाहवनीर्यस्य पूर्वभागे कृष्णाजिनं पश्चिमशिरस्कमूर्ध्वलोमकमास्तृतं तस्मात्तादृशा एव सन्तो यूरे बद्धाः पशवो यज्ञं सेवन्ते । यस्मादयं पशुभिः सेव्यो यज्ञस्तस्मादेव प्रत्यवायभयरहिताः सत्यः प्रजा यज्ञार्थं मृगग्रहणशीला भवन्ति । कृष्णाजिनस्याऽऽदरे हेतुं ब्रुवंस्ताद्विशिष्टमववातं विधत्ते—“ यज्ञो देवेभ्यो निलायत । कृष्णो रूपं कृत्वा । यत्कृष्णाजिने हविरध्ववहन्ति । यज्ञादेव तद्यज्ञं प्रयुङ्क्ते । हविषोऽस्कन्दाय ” [ब्रा० का० ३ प्र० अ० ५] इति । यज्ञपुरुषः केनापि निमित्तेन देवेभ्यो विमुखोऽगात्तदा तिरोधाय स्वयं कृष्णमृगो भूत्वा तदीयत्वरूपात्मनः संपूर्णं कृतवान् । ततः कृष्णाजिनस्योपरि हविरध्ववहन्तीति यदिति तेन यज्ञशरीरात्कृष्णाजिनादादाय हवीरूपो यज्ञः प्रयुक्तो भवति । किञ्चिदधः पतितमपि विहितत्वात्कृष्णाजिनेनावरुद्धत्वाद्धविरस्कन्नेव भवति ।

अधिषवणमिति । कल्पः—“ तस्मिन्लुखलमधिवर्तयत्याधिषवणमासि वान-
स्पत्यं प्रति त्वाऽदित्यास्त्वग्नेत्त्विति ” इति ।

हे उलूखल त्वमधिषवणस्यावघातस्याऽऽधारभूतं वनस्पतिजन्यं चासि । तादृशं
त्वां कृष्णाजिनरूपेयं भूमेस्त्वक्प्रतिगृह्य मदीयामिति जानातु । अवघाताधारं क-
र्तुमधिषवणाविशेषणमित्याह—“ अधिषवणमासि वानस्पत्यमित्याह । अधिषवणमे-
वैनत्करोति ” (ब्रा० का० ३ प्र० २ अ० ५) इति । अविरोधेन संबन्धा-
येयमाशीरित्याह—“ प्रति त्वाऽदित्यास्त्वग्नेत्त्वित्याह सप्तत्वाय ” (ब्रा० का०
३ प्र० २ अ० ५) इति । सप्तः संबन्धवान् पिञ्जबन्धन इत्यस्माद्धातोरुत्प-
न्नत्वात् ।

अग्नेरिति । कल्पः—“ तस्मिन्पुरोडाशीयानावपत्यग्नेस्तनूरासि वाचो विस-
र्जनं देवधीतये त्वा गृह्णामीति ” इति ।

भोः पुरोडाशीयब्रीहिसमूह त्वमग्नेः शरीरमसि । यतो दाक्षं काष्ठमिव त्वां
स्वीकृत्योदराभिराहवनीयाग्निश्चोपचितवपुर्भवति । किंच, वाचः प्रवृत्तिकारणमसि ।
त्वंदीयरसेनोपचिताया वाचः शब्दोच्चारणे प्रवृत्तत्वात् । अत ईदृशं त्वां देवम-
क्षणायोलूखले प्रक्षिपामि । यथोक्तं मन्त्रार्थं दर्शयति—“ अग्नेस्तनूरसीत्याह ।
अग्नेर्वा एषा तनूः । यदोषधयः । वाचो विसर्जनमित्याह । यदा हि प्रजा
ओषधीनामश्नन्ति । अथ वाचं विसृजन्ते । देवधीतये त्वा गृह्णामीत्याह । देव-
ताभिरेवैनत्समर्पयति ” (ब्रा० का० ३ प्र० २ अ० ५) इति । देवैर्भाक्षि-
तत्वे सति “ यावदेका देवता कामयते यावदेका । तावदाहुतिः प्रथते ” इति
न्यायेनाभिवृद्धिः ।

अद्रिरिति । कल्पः—“ मुसलमवदधात्याद्रिरासि वानस्पत्यः स इदं देवेभ्यो
हव्यं सुशमि शमिष्वेति ” इति ।

हे मुसलपदार्थं त्वं वनस्पतिजन्योऽपि दाढर्थेन पाषाणोऽसि स त्वं देवार्थ-
मिदं हव्यं भक्षणविरोध्युग्रतुषापनयनेन सुष्ठु शान्तं यथा भवति तथा शमय ।
एतदेवाभिप्रेत्याऽऽह—“ अद्रिरासि वानस्पत्य इत्याह । ग्रावाणमेवैनत्करोति । स
इदं देवेभ्यो हव्यं सुशमि शमिष्वेत्याह शान्त्यै ” (ब्रा० का० ३ प्र० २
अ० ५) इति । मन्त्रमुत्पाद्य लिङ्गसूचितं विनियोगं प्रकटयति—“ हविष्कृदे-
हीत्याह । य एव देवानां हविष्कृतः । तान्हयति । विह्वयति । त्रिषत्या हि
देवाः ” (ब्रा० का० ३ प्र० २ अ० ५) इति ।

(ब्रीह्यवघातार्था मन्त्राः)

इषमिति । कल्पः—“ अथ दृषदुपले वृषारवेणोच्चैः समाहन्ति -इषमा वदोर्जमा वद द्युमद्वदत वयं संघातं जेष्मेति ” इति ।

तत्प्रकारोऽन्यत्र स्पष्टीकृतः—“ आग्नीध्रोऽश्मानमादायेषमावदेति दृषदुपले समाहन्ति द्विर्दृषदि स्रुदुपलायां त्रिः संचारयन्ववकृत्वः संपादयति ” इति ।

हे पाषाण हविःस्वरूपमिदमन्नं तदीयं स्वादुतरं रसं च यजमान आनेष्य-
तीति देवेभ्यो वद । हे यज्ञायुधानि सर्वाणि यूयं रसाभिव्यक्तिमदिदं हविरिति
देवेभ्यो वदत । वयं त्वनेन पाषाणघोषेणाविनीतं वैरिसंवातं जेष्म । अनेन
मन्त्रेणेष्टप्राप्तिमनिष्टपरिहारं च दर्शयति—“ इषमा वदोर्जमा वदेत्याह । इषमेवोर्जं
यजमाने दधाति । द्युमद्वदत वयं संघातं जेष्मेत्याह । भ्रातृव्याभिभूत्यै ” (ब्रा०
का० ३ प्र० २ अ० ५) इति । उपाख्यानेन भ्रातृव्याभिभूतिं द्रढयति—
“ मनोः श्रद्धा देवस्य यजमानस्यासुरघ्नी वाक् । यज्ञायुधेषु प्रविष्टाऽऽसीत् ।
तेऽसुरा यावन्तो यज्ञायुधानामुद्वदतामुपाशृण्वन् । ते पराभवन् । तस्मात्स्वानां
मध्येऽवसाय यजेत । यावन्तोऽस्य भ्रातृव्या यज्ञायुधानामुद्वदतामुपाशृण्वन्ति ।
ते पराभवन्ति ” (ब्रा० का० ३ प्र० २ अ० ५) इति । श्रद्धालुत्वेन
यागं कुर्वतो मनोः प्रभावादिदं सर्वं संपन्नम् । ततो ज्ञातीनामनुकूलानां प्रतिकूलानां
च मध्ये य इमं वृत्तान्तं निश्चित्य श्रद्धालुर्यजेत तस्य भ्रातृव्याः पराभवन्ति ।
पैषमन्त्रमुत्पाद्य विनियोगं तात्पर्यं च दर्शयति—“ उच्चैः समाहन्त वा अह
विजित्यै । वृद्धं एषामिन्द्रियं वीर्यम् । श्रेष्ठ एषां भवति ” (ब्रा० का० ३
प्र० २ अ० ५) इति । हे आग्नीध्र त्वदीयहस्तगत्येन पाषाणेन दृषदुपलायु-
ग्ममुच्चैस्ताडनीयमिति मन्त्रार्थः । तं मन्त्रमध्वर्युः पठेत् । स च पाषाणध्वनिर्विज-
याय भवति । यजमानश्चैषां वैरिणामिन्द्रियं बलं च विनाशयति । स्वयं चैषां
ज्ञातीनां मध्ये श्रेष्ठो भवति ।

वर्षवृद्धमिति । कल्पः—“ अवहत्य वितुषान्कृत्वोत्तरतः शूर्पमुपयच्छति
वर्षवृद्धमसीति ” इति ।

हे शूर्प वर्षवृद्धं वेणुनिष्पन्नतया त्वमपि वर्षवृद्धमसि ।

प्रतीति । कल्पः—“ तस्मिन्पुरोडाशीयानुद्वपति प्रति त्वा वर्षवृद्धं वेत्त्विति ”
इति ।

हे ब्रीहिसमूह वर्षवृद्धं त्वां स्वकीयत्वेन शूर्पं प्रतिमन्यताम् । मन्त्रद्वये वृद्ध-

शब्देन समृद्धिर्द्योत्यत इत्याह—“ वर्षवृद्धमसि प्राति त्वा वर्षवृद्धं वेत्स्वित्याह । वर्षवृद्धा वा ओषधयः । वर्षवृद्धा इषीकाः समृद्धयै ” (ब्रा० का० ३ प्र० २ अ० ५) इति । इषीका वेणवः ।

परापूतमिति । कल्पः—“ अथोदङ्पर्यावृत्य परापुनाति परापूतः रक्षः परापूता अरातय इति ” इति ।

रक्षसोऽत्र प्रसङ्गमुपन्यस्य मन्त्रं व्याचष्टे—“ यज्ञः रक्षाःस्यनुप्राविशन् । तान्यस्ना पशुभ्यो निरवादयन्त तुषैरोषधीभ्यः । परापूतः रक्षः परापूता अरातय इत्याह । रक्षसामपहत्यै ” (ब्रा० का० ३ प्र० २ अ० ५) इति । देवाः पशुयागेषु रुधिरं तद्भागत्वेन बहिस्त्यक्त्वा पशुयागेभ्यो रक्षांसि निष्कासितवन्तस्तुषत्यागेन चौषध्युपलक्षितेभ्यः ।

रक्षसामिति । कल्पः—“ मध्यमे पुरोडाशकपाले तुषानोप्य रक्षसां भागोऽसीत्यधस्तात्कृष्णाजिनस्योपवपत्युत्तरमपरमवान्तरदेशं हस्तेनोपवपतीति बह्वृचब्राह्मणम् ” इति ।

निष्कासनार्थं भागप्रदानमिति दर्शयति—“ रक्षसां भागोऽसीत्याह । तुषैरेव रक्षाः सि निरवदयते ” (ब्रा० का० ३ प्र० २ अ० ५) इति । विधत्ते—“ अप उपस्पृशति मेध्यत्वाय ” (ब्रा० का० ३ प्र० २ अ० ५ इति ।

वायुरिति । कल्पः—“ वायुर्वो वि विनक्तिवति विविच्य ” इति ।

हे तण्डुला वो युष्मान्वायुः कणेभ्यः पृथक्करोतु शुद्धचापादकत्वेन वा वायावादर इत्याह “ वायुर्वो वि विनक्तिवत्याह । पवित्रं वै वायुः । पुनात्येवैनान् ” (ब्रा० का० ३ प्र० २ अ० ५) इति ।

देव इति । कल्पः—“ देवो वः सविता हिरण्यपाणिः प्रतिगृह्णात्विति पात्र्यां तण्डुलान्प्रस्कन्दयित्वा ” इति ।

हिरण्यमङ्गुलीयकं पाणौ यस्यासौ हिरण्यपाणिः । अन्तरिक्षात्पततां वर्षोपलादीनामिवोच्चस्थानस्थिताच्छूर्पात्पततां तण्डुलानाभितस्ततः पाते सत्यप्रतिष्ठितत्वेन हविर्विनाशो मा भूदित्यभिप्रेत्य सवितुः प्रतिग्रह इत्याह—“ अन्तरिक्षादिव वा एते प्रस्कन्दन्ति ये शूर्पात् । देवो वः सविता हिरण्यपाणिः प्रतिगृह्णात्वित्याह प्रतिष्ठित्यै । हविषोऽवस्कन्दाय ” (ब्रा० का० ३ प्र० २ अ० ५)

(वीहवधातार्था मन्त्राः)

इति । प्रैषमन्त्रमुत्पादयति—“ त्रिष्फली कर्तवा आह । व्यावृद्धि यज्ञः । अथो मेध्यत्वाय ” (ब्रा० का० ३ प्र० २ अ० ५) इति । हे यजमानपत्नि त्वया तण्डुलास्त्रिवारं फलीकर्तव्याः । श्वेत्याच्छादकतुषापनयनं फलोत्तरणम् ।

अत्र विनियोगसंग्रहः—

देवो व उत्पुनात्यंशैस्त्रिभिरापोऽनुमन्त्रयेत् ।

अग्नयेऽग्नी हविः प्रोक्ष्य शुन्वोक्षेद्यागपात्रकम् ॥ १ ॥

अव चर्मोत्करे धुत्वा ह्यदित्याश्वर्मसंस्तुतिः ।

अध्युलूखलमादध्मादग्नेस्तत्र हविः क्षिपेत् ॥ २ ॥

अद्रिर्मुसलमादत्त इषं दृषदि वादनम् ।

वर्षशूर्पमुपोह्यात्र प्रति त्वा हविरावपेत् ॥ ३ ॥

परा व्रीहीन्परापूय रक्षसामिति चर्मणः ।

अधस्तुषं कपालेन क्षिपेद्वायुर्विविच्यते ॥

देवः क्षिपेद्धविः पात्र्यां मन्त्राः सप्तदशेरिताः ॥ ४ ॥

अथ मीमांसा ।

तृतीयाध्यायस्य द्वितीयपादे चिन्तितम्—

“ हविष्कृदेहीति मन्त्रात्त्रिरवघ्नन्समाह्वयेत् ।

विनियोगोऽवघाते स्यादाह्वाने वाऽवघातके ।

ऐन्द्रीवन्मन्त्रमाह्वानं गौणं हन्तिर्वृथान्यथा ॥

पाठेन प्रापितं त्रित्वं ह्वयतेरुपचारगीः ॥

त्रिरभ्यासो विधातव्यो नित्यप्राप्तेरभावतः ।

हन्तिना लक्ष्यते कालः प्राप्तोऽसौ ह्वयतिस्तथा ।

विनियोगे वाक्यभेदो लिङ्गदाह्वानशेषता ।

नैन्द्रीन्यायः श्रुत्यभावाद्धर्निर्न्यायेन मुख्यगः ” इति ॥

दर्शपूर्णमासयोः श्रूयते—“ हविष्कृदेहीति त्रिरवघ्नन्नाह्वयति ” इति । देवानामर्थे या हविः संपादयति सा हविष्कृत्, तामेनां संबोध्याध्वर्युरेहीति ब्रूते । तथा चायं मन्त्रो ब्राह्मणेन व्याख्यायते—“ हविष्कृदेहीत्याह । य एव देवानां हविष्कृतः । तान्हयति ” इति । तमिमं मन्त्रमुच्चार्याध्वर्युस्त्रिवारमवघातं कुर्वन्नाह्वयतीत्यर्थः । अनेन वाक्येन मन्त्रोऽवघाते विनियुज्यते न त्वाह्वाने । एहीत्ये-

तन्मन्त्रगतं पदमाह्वाने समर्थं न त्ववघात इति चेत् । न । तस्यावघातलक्षक-
त्वात् । यथा पूर्वोदाहृत्यायामेन्द्रामृचीन्द्रशब्दो गौणस्तद्वदेहीति पदं मन्त्रगतत्वे-
नावघाते गौणं भविष्यति । अन्यथा मन्त्रब्राह्मणयोराह्वानपरत्वाच्छ्रूयमाणमवघ-
निति पदमनर्थकं स्यात् । प्राप्तमवघातमुद्दिश्य तत्र मन्त्रस्य त्रित्वस्य च विधौ
वाक्यभेद इति चेत् । न । त्रित्वस्य प्राप्तत्वेनानुवादकत्वात् । कस्यांचिच्छाखा-
यामयं मन्त्रो मन्त्रकाण्डे त्रिवारमभ्यस्याऽऽप्नातः । हवयतिपदं त्वेहीतिवदवघा-
तपरतयोपचारेण नेयमिति प्राप्ते ब्रूमः—त्रिरभ्यासस्य नित्यवत्प्राप्तिः पाठमात्रेण
न सिध्यति । कस्यांचिच्छाखायां द्विःपाठात्कस्यांचित्सकृत्पाठात् । अतोऽसौ
नित्यवद्विधीयते । न चावघननित्यस्य वैयर्थ्यं तस्य काललक्षकत्वात् । काल-
स्यापि विधौ वाक्यभेद इति चेन्न । प्राप्तत्वात् । न ह्यवघाते सहायाह्वानमन्य-
स्मिन्काले भवति । ततोऽर्थप्राप्तः कालः । आह्वानमपि मन्त्रसामर्थ्यादेव प्राप्त-
त्वान्न विधेयम् । न हेहीति मन्त्रपाठ आह्वानमन्तरेणोपपद्यते । मन्त्रव्याख्यानं
चोदाहृतम् । तत्रायं वाक्यार्थः संपन्नः—अवघातकाले यदाह्वानं तस्य त्रिर-
भ्यासः कर्तव्य इति । अत एव शास्त्रान्तरे विस्पष्टमाह्वानानुवादेनाभ्यासो विधी-
यते—“ त्रिहर्वयति । त्रिषत्या हि देवाः ” इति । एवं सति मन्त्रस्यापि विनि-
योगे वाक्यभेदः स्यात् । लिङ्गेन त्वाह्वाने विनियुज्यो नावघाते । न चैन्द्री-
न्यायोऽत्र प्रसरति । तृतीयाश्रुत्यभावात् । बर्हिर्देवसदनं दामीत्यत्रोक्तेन तु न्यायेन
मुख्य एवाऽऽह्वाने लिङ्गेन मन्त्रविनियोगो न त्ववघातरूपे गौणाह्वाने । तस्या-
न्नावघातशेषोऽयं मन्त्रः ।

द्वादशाध्यायस्य द्वितीयपादे चिन्तितम्—

“ सवनीये पुरोडाशे स्यादाहूतिर्हविष्कृतः ।

न वाऽतिदेशात्स्यान्मैवं पश्चाह्वानात्मसक्तितः ” इति ॥

सवनीयपुरोडाशस्याऽऽग्नेयपुरोडाशविकृतित्वात्मकृतिवद्विकृतिः कर्तव्येत्यति-
देशेन हविष्कृदाह्वानं तत्र कर्तव्यमिति चेत् भैवम् । पशौ कृतेन हविष्कृदा-
ह्वानेन तत्कालीने पुरोडाशेऽपि प्रसङ्गसिद्धत्वात् । यद्यप्यौषधार्थं हविष्कृदा-
ह्वानं पशौ नास्ति तथाऽप्येषा कृत्वाचिन्ता ।

तत्रैवान्यच्चिन्तितम्—

“ अस्त्याहूतिश्चरौ सौम्ये नास्ति वा पशुपाकतः ।

निवृत्तत्वादस्ति भैवमनिवृत्तेः पुरोत्थितेः ” इति ॥

(वीह्यवघातार्था मन्त्राः)

तृतीयसवनीये सौम्यचर्वादिदृष्टेषु हविष्कृदाह्वानं पुनः कर्तव्यं पशावाहूताया-
स्तस्याः पशुपाके निवृत्तत्वात्, इति चेत् । भैवम् । प्रकृतौ पत्नीसंयाजेभ्य ऊर्ध्वं
हविष्कृतः पत्न्या उत्थानकालत्वेन पशावपि ततः पूर्वं निवृत्त्यभावात् । तस्मात्त-
त्कालीनेषु सौम्यचर्वादिषु नास्ति पुनराह्वानम् ।

एकादशाध्यायस्य प्रथमपादे चिन्तितम्—

“ अवघातः सकृद्भूयो वा सकृद्विधिसिद्धितः ।

दृष्टा तण्डुलनिष्पत्तिस्तदन्तोऽभ्यस्यतामयम्, इति ॥

व्रीहीनवहन्तीत्यत्र सकृन्मुसलवातमात्रेण विधिप्रयुक्तस्यापूर्वस्य सिद्धेर्नास्त्या-
वृत्तिरिति चेत् । भैवम् । तण्डुलनिष्पत्तेर्दृष्टप्रयोजनत्वेन तत्पर्यन्तस्याभ्यासस्याश्रुत-
स्यापि कल्पनीयत्वात् । एवं तण्डुलपेषणादावपि द्रष्टव्यम् ।

तत्रैवान्यच्चिन्तितम् ।

‘ सर्वौषधावघातः किमावर्त्यः सकृदेव वा ।

आवृत्तिः पूर्ववन्मैवं दृष्टार्थस्यात्र वर्जनात्, इति ॥

अग्निचयने श्रूयते—‘ औदुम्बरमुखल २ सर्वौषधस्य पूरयित्वाऽवहन्त्यथैतदु-
पदधाति, इति । अत्रादृष्टमात्रप्रयोजनत्वात्सकृदेवावघातः ।

एकादशाध्यायस्य चतुर्थपादे चिन्तितम् -

‘ अवघातार्थमन्त्रः किमसकृत्सकृदेव वा ।

प्रहारभेदादावृत्तिः कर्मैक्येन(ण) सकृद्भवेत्, इति ।

अवरक्षो दिवः सपत्नं वध्वासमित्यवहन्तीत्यवघाते विहितो मन्त्र आवर्त-
नीयः । कुतः । अवघातस्य प्रहाररूपत्वात् । प्रहाराणां च भिन्नत्वात्, इति प्राप्ते
ब्रूमः--तण्डुलनिष्पत्तिपर्यन्तत्वेनाऽऽक्षिप्तप्रहाराभ्यासयुक्तस्यावघातस्यैकत्वात्तत्र वि-
नियुक्तस्यावघातोपक्रमे सकृदेव पाठः ।

तत्रैवान्यच्चिन्तितम्—

‘ नानाधीजेषु तन्मन्त्रः सकृद्भूयोऽथवा सकृत् ।

चिकीर्षैक्यात्मयोगाणां भिन्नत्वादसकृद्भवेत्, इति ॥

राजसूये नानाधीजेषुसमुदाये श्रूयते—‘ अग्नये गृहपतये रुडाशमष्टाकपालं
निर्वपति कृष्णानां व्रीहीणः २ सोमाय वनस्पतये श्यामाकं चरुम्, इत्यादि । तत्र
सोऽवघातमन्त्रः सकृदेव वक्तव्यः । कुतः । सर्वावघाताविषयायामेकस्यां चिकी-

(ब्रह्मवघातार्था मन्त्राः)

र्षायां प्रवृत्तत्वात् , इति प्राप्ते ब्रूमः—समन्त्रोऽवघातश्चोदकातिदेशेन बीजेषु युज्य-
ते । तत्तद्बीजेषु तण्डुलनिष्पत्तौ स कृतार्थः संपन्नः । पुनर्बीजान्तरे तण्डुलनिष्प-
त्तये समन्त्रस्यावघातस्य प्रयोक्तव्यत्वादसकृन्मन्त्रपाठः ।

दशमाध्यायस्य प्रथमपादे चिन्तितम्—

“ अवघातः कृष्णलानामस्ति नो वाऽस्ति पाकवत् ।

प्रत्यक्षोक्त्या चरेत्पाकमवघाते तु नास्ति सा ’ इति ॥

विकृतिरूपाणां काम्येष्टीनां काण्डे पठ्यते—‘ प्राजापत्यं घृते चरुं निर्वपेच्छ-
तकृष्णलमायुष्कामः ’ इति । कृष्णलशब्दः सुवर्णशकलवाची । प्रकृतौ व्रीहीनव-
हन्तीति पुरोडाशहेतूनां व्रीहीणामवघातो विहितः । सोऽत्र चरुहेतूनां कृष्णलानां
चोदकवशादस्ति नो वेति संशयः । अस्तीति पूर्वपक्षप्रतिज्ञा । वितुषीकरणं
तत्कृतचरूपकारः । लुप्तेऽप्युपकारे तत्सत्तायां पाकवदिति निदर्शनम् । लुप्तेऽपि
विक्लेदनोपकारे पाकः प्रतिवादिनौऽभिमतः । तद्गदवघातोऽप्यस्तु । घृते श्रपयतीति
प्रत्यक्षोक्त्या पाकोऽभ्युपगतः । अवघाते तु सोक्तिर्नास्तीति वैषम्यादवघातो
नास्ति ।

नवमाध्यायस्य प्रथमपादे चिन्तितम्—

‘ अवघाते व्रीहिरूपविवक्षोत न वा श्रुतेः ।

आद्यः साधनतामात्रमवर्ज्यत्वाद्विवक्ष्यते ’ इति ॥

व्रीहीनवहन्तीत्यत्र व्रीहीणां स्वरूपं श्रूयमाणत्वाद्विवक्षितम् । तथा सति ने-
वारश्चरुर्भवतीत्यत्र नीवारानामव्रीहित्वादवघातो नास्तीत्युहो नाऽऽरभ्येत । प्राकृ-
तानामवघातविषयाणां व्रीहीणां परित्यागेन व्रीहेस्थानेऽवघातविषयत्वेन नीवा-
राणां प्रयोग ऊहः । यदा व्रीहिष्वेव नियतोऽवघातो व्रीहिनिवृत्तौ निवर्तते तदा
कुत ऊहावसर इति प्राप्ते ब्रूमः—व्रीहिस्वरूपविवक्षायामपि व्रीहिगतोऽपूर्वसाधन-
त्वाकारो न वर्जयितुं शक्यः । अन्यथाऽवघातवैयर्थ्यापत्तैः । ततोऽपूर्वसाधन-
त्वाकारोऽवश्यं विवक्षितव्यः । तत्र व्रीहिरूपस्यापि विवक्षायां गौरवं स्यात् ।
तदविवक्षायां तु नीवारानामपि विहितत्वेनापूर्वसाधनत्वाकारसंज्ञावादवघातविष-
यत्वेनोहः सिध्यति ।

तत्रैवान्यच्चिन्तितम्—

‘ मुसलाद्युक्षणं हृत्यै स्यादपूर्वाय बोक्तितः ।

आद्यः प्रकरणादन्त्यो व्यर्थं तत्स्यादिहान्यथा ’ इति ॥

(कीदृशवधातार्था मन्त्राः)

‘ प्रोक्षिताभ्यामुलूखलमुसलाभ्यामवहन्ति ’ इति श्रूयते । तत्र प्रोक्षणमुलूखलमुस-
लद्रव्यद्वाराऽवधातार्थम् । कुतः । वाक्येन तच्छेषत्वपंतीतेरिति चेत् । भैवम् ।
प्रकरणेनापूर्वशेषत्वावगमात् । न च वाक्यं प्रकरणाद्वितीय इति वाच्यम् । अपूर्व-
शेषत्वाभावे वैयर्थ्यप्रसङ्गात् । पूर्वपक्षे यत्रावधातस्तत्रैव प्रोक्षणम् । तथा सति
नैर्ऋतचरौ कृष्णानां व्रीहीणां नखानिर्भिन्नानामिति श्रुतेषु नखेषु प्रोक्षणं नोह्यते ।
सिद्धान्ते त्वपूर्वस्य प्रयोजकत्वादस्ति तत्रोहः । तदेवमवधातसंयद्धा विचारा
उदाहृताः ।

अथ व्याकरणम्—

देवो व इत्यादिषु स्वरो गतः । अच्छिद्रेणेत्यत्र बहुव्रीहिपक्षे ‘ नञ्सुभ्याम् ’
(पा० ६-२-१७२) इत्युत्तरपदान्तोदात्तः प्राप्नोति । ततस्तत्पुरुष एव कर्तव्यः ।
छिद्रं छेदनोपेतं न भवतीत्यच्छिद्रं तत्राव्ययपूर्वपदप्रकृतिस्वरत्वम् । पवित्रशब्दे
प्रत्ययस्वरः । वसुसूर्यशब्दौ वृषादी । आप इत्यत्र वाक्यादित्वा नाऽऽप्तान्वितनि-
घातः । देवीरित्यादीनां सोऽस्ति । यज्ञपविमित्यत्र ‘ पत्यावैश्वर्ये ’ (पा० ६-
२-१८) इति पूर्वपदप्रकृतिस्वरः । वृत्रसूर्यते हिंस्यतेऽस्मिन्निति वृत्रसूर्य युद्धम् ।
तूरीधातोः स्वार्थण्यन्तस्याजन्तत्वेन ‘ अचो यत् ’ (पा० ३-१-९७) इति
यत्प्रत्यये सति प्रत्ययस्वरं बाधित्वा ‘ तित्स्वरितम् ’ (पा० ६-८१) इति
स्वरिते प्राप्ते तदपवादः ‘ यतोऽनामः ’ (पा० ६-१-२१३) नौशब्दव्यतिरि-
क्तस्य यत्प्रत्ययान्तस्याऽऽदिरुदात्तो भवति । ततो वृत्रेत्युपपदसद्भावात्तमासान्तोदा-
त्तत्वं बाधित्वा ‘ गतिकारकोपपदात्कृत् ’ (पा० ६-२-१३९) इत्युत्तरपद-
प्रकृतिस्वरत्वम् । प्रोक्षिता इत्यत्र ‘ गतिरनन्तरः ’ (पा० ६-२-४९) इति
पूर्वपदप्रकृतिस्वरत्वम् । अवधूतमित्यत्रापि तद्वत् । अधिषवणमित्यत्र सवनश-
ब्दस्य ल्युट्प्रत्ययान्तत्वेन ‘ छिति ’ [पा० ६-१-१९३] इति प्रत्ययात्पूर्व-
पदस्थोदात्तत्वे सति समासे कृदुत्तरपदप्रकृतिस्वरत्वम् । वानस्पत्यमित्यत्र वनस्पते-
र्विकार इत्यस्मिन्नर्थे विहितस्ताद्वितप्रत्यय उदात्तः । वाच इत्यत्र ‘ तावेकाचः ’
[पा० ६-१-१६८] इति विभक्तिरुदात्ता । अधिषवणवाद्विसर्जनम् । देववीतय
इत्यत्र दासीभारादित्वात् ‘ दासीभाराणां च ’ [पा० ६-२-४२] इति सूत्रां-
शेन पूर्वपदप्रकृतिस्वरे सति समासस्वरो बाध्यते । सुशमीत्यत्रोत्तरपदस्य प्रत्यय-
स्वरेणान्तोदात्तत्वात्कृदुत्तरपदत्वेनापि तथैव प्राप्तौ ‘ परादिश्छन्दसि बहुलम् ’

(तण्डुलपेषणार्थं मन्त्राः)

[पा० ६-२-१९९] इत्युत्तरपदाद्युदात्तत्त्वम् । द्युमदित्यत्र मनुषः पित्वादनु-
दात्तत्वे प्राप्ते तदपवादः ' ह्रस्वनुङ्भ्यां मनुप् ' [पा० ६-१-१७६] ह्रस्वा-
न्तादन्तोदात्तानुडागमाच्चोत्तरो मत्बुदात्तः स्यात् । अवधूतवत्परापूतम् । हिरण्य-
पाणिरित्यत्र बहुव्रीहित्वात्पूर्वपदस्वरः । हिरण्यशब्दश्चाद्युदात्तेषु निपातितः ।

इति श्रीमत्सायणाचार्यविरचिते माधवीये वेदार्थप्रकाशे रुग्णयजुर्वेदीय-

तैत्तिरीयसंहिताभाष्ये प्रथमकाण्डे प्रथमप्रपाठके

पञ्चमोऽनुवाकः ॥ ५ ॥

[अथ प्रथमाष्टके प्रथमप्रपाठके षष्ठोऽनुवाकः] ।

अवधूत॑ रक्षोऽधूता॑ अरा॑तयोऽदित्या॑स्त्व-
गांसि॑ प्रति॒ त्वा पृथि॒वी वै॒तु दि॒वः स्क्म॑न्नि-
रांसि॑ प्रति॒ त्वाऽदित्या॑स्त्वग्वै॒तु धिष॑णाऽसि
पर्व॑त्या प्रति॒ त्वा दि॒वः स्क्म॑न्निर्वै॒तु धिष॑-
णाऽसि॑ पार्व॒तेयी॑ प्रति॒ त्वा पर्व॑तिर्वै॒तु दे॒वस्य॑
त्वा सवि॑तुः प्र॒सवे॑ऽश्विनो॒वाहु॑भ्यां, पू॒ष्णो
हस्ता॑भ्यामधि॒ वपा॑मि धान्य॑मासि धिनु॒हि
दे॒वान्प्रा॑णाय॒ त्वाऽप्रा॑नाय॒ त्वा व्या॑नाय॒ त्वा
दीर्घा॑मनु॒ प्रासि॑तिमायुषे धां दे॒वो वः॑ सवि॒ता
हिर॑ण्यपाणिः प्रति॒ गृह्णा॑तु ॥ १ ॥

(प्राणाय॑ त्वा पञ्चदश च)

इति रुग्णयजुर्वेदीयतैत्तिरीयसंहितायां प्रथमाष्टके

प्रथमप्रपाठके षष्ठोऽनुवाकः ॥ ६ ॥

(अथ प्रथमाष्टके प्रथमप्रपाठके षष्ठोऽनुवाकः) ।

पञ्चमोऽनुवाके व्रीहवघात उक्तः । अवहतानां च तण्डुलानां पेषणात्पा-
कपालोपधानस्य निष्प्रयोजनत्वेन तदुपधानात्पूर्वं षष्ठे पेषणमभिधीयते ।

(तण्डुलपेषणार्था मन्त्राः)

अवधूतमिति । कल्पः—“ अथ पोक्षितेषु त्रिष्फलीकृतेषु तथैव कृष्णाजिनमवधूनोत्पूध्वग्रीवमुदगावृत्यावधूतः रक्षोऽवधूता अरातय इति त्रिरथैनतुरस्तात्पतीचीनग्रीवमुत्तरलोमोपस्तृणात्पदित्यास्त्वगासि प्रति त्वा पृथिवी वेत्त्विति ” इति ।

पूर्ववद्व्याचष्टे—“ अवधूतः रक्षोऽवधूता अरातय इत्याह । रक्षसामपहत्यै । अदित्यास्त्वगासीत्याह । इयं वा आदितिः । अस्या एवैनत्त्वचं करोति । प्रति त्वा पृथिवी वेत्त्वित्याह प्रतिष्ठित्यै । पुरस्तात्पतीचीनग्रीवमुत्तरलोमोपस्तृणाति मेध्यत्वाय । तस्मात्पुरस्तात्पत्यञ्चः पशवो मेधमुपतिष्ठन्ते । तस्मात्पजा मृगंग्राहुकाः । यज्ञो देवेभ्यो निलायत । कृष्णो रूपं कृत्वा । यत्कृष्णाजिने हविराधिपिनाष्टि । यज्ञादेव तद्यज्ञं प्रयुङ्क्ते । हविषोस्कन्दाय ” (ब्रा० का० ३ प्र० २ अ० ६) इति । अवघातस्येवात्र पेषणस्य विशिष्टविधिः ।

दिव इति । कल्पः—“ तस्मिन्नुदीचीनकुम्बाः शम्यां निदधाति दिवः स्कम्भनिरसि प्रति त्वाऽदित्यास्त्वग्वेत्त्विति ” इति ।

गदया समानाकारो व्यामार्धपरिमितः काष्ठविशेषः शम्या । तां कृष्णाजिनस्योत्पूध्वग्रीवीचीनशिरस्कां निदध्यात् । सा च पेषणहेतोर्दृषदः पश्चाद्भागधारणेन तद्भागस्यौन्नत्यं करोति । हे शम्ये त्वं द्युलोकस्य धारयिष्यसि । तस्मात्कृष्णाजिनरूपाया भूमेस्त्वगियं त्वामभिमन्यताम् । शम्याया द्युलोकाधारत्वमुपपादयति—“ द्यावापृथिवी सहाऽऽस्ताम् । ते शम्यामात्रमेकमहर्व्येताः शम्यामात्रमेकमहः । दिवः स्कम्भनिरसि प्रति त्वाऽदित्यास्त्वग्वेत्त्वित्याह । द्यावापृथिव्योर्वीत्यै ” (ब्रा० का० ३ प्र० २ अ० ६) इति । प्रजापतिना सृष्टे द्यावापृथिव्यौ पूर्वं जतुकाष्ठवत्परस्परं संश्लिष्टे अभूताम् । ते पश्चादेकस्मिन्दिने शम्याप्रमाणेन परस्परं वियुक्ते अभूताम् । प्रतिदिनं तथेति विवक्षया वीप्सोक्ता । तयोः पुनः संश्लेषे यागस्यावकाशो न स्यात् । ततो विश्लेषार्था दिवः स्कम्भनिरित्युच्यते ।

धिषणेति—कल्पः—तस्यां प्राचीं दृषदगध्युहति धिषणाऽसि पर्वत्या प्रति त्वा दिवः स्कम्भनिर्वेत्त्विति ” इति ।

हे पेषणसाधनभूते दृषद्रूपे त्वं पेषुमभिज्ञतया धिषणाऽसि दृढतया पर्वतावस्थानमर्हसि । तादृशीं त्वां द्युलोकधारिका शम्याऽभिमन्यताम् । सेयं

(तण्डुलपेषणार्था मन्त्राः)

दृषद्दृढतया लोकद्वयधारणाय कल्पत इत्याह—“ धिषणाऽसि पर्वत्या प्रति त्वा दिवः स्कम्भनिर्वेत्त्वित्याह । द्यावापृथिव्योर्विधृत्यै ” (ब्रा० का० ३ प्र० २ अ० ६) इति ।

धिषणेति । कल्पः—“ दृषद्युपलमध्यूहति धिषणाऽसि पार्वतेयी प्रति त्वा पर्वतिर्वेत्त्विति ” इति ।

पूर्ववत् । पर्वतिः पर्वतसंबन्धिनी दृषत् । तथैव व्याचष्टे—“ धिषणाऽसि पार्वतेयी प्रति त्वा पर्वतिर्वेत्त्वित्याह । द्यावापृथिव्योर्विधृत्यै ” (ब्रा० का० ३ प्र० २ अ० ६) इति ।

देवस्येति । बौधायनः—“ तस्यां पुरोडाशीयानुद्वपति देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्नये जुष्टमधिवपाम्यग्नीषोमाभ्याममुष्मा अमुष्मा इति यथादेवतमधिवपति धान्यमसि धिधुहि देवानिति ” इति ।

आपस्तम्बस्तु धान्यमसीत्यनेन सहैकमन्त्रतामाश्रित्याऽऽह—“ देवस्य त्वेत्यनुद्वत्याग्नये जुष्टमधिवपामीति यथादेवतं दृषदि तण्डुलानधिवपति त्रिर्यजुषा तूष्णीं चतुर्थम् ” इति ।

अत्र वाक्यपूरणायाग्नय इत्यादिकमध्याहतमतो यथाम्नातमेवानुद्य व्याचष्टे—“ देवस्य त्वा सवितुः प्रसव इत्याह प्रसूत्यै । अश्विनोर्बाहुभ्यामित्याह । अश्विनौ हि देवानामध्वर्यु आस्ताम् । पूष्णो हस्ताभ्यामित्याह यत्यै । अधिवपामीत्याह । यथादेवतमेवैनानधिवपति ” (ब्रा० का० ३ प्र० २ अ० ६) इति । देवान्प्रीणयेति यदुक्तं तस्य नास्त्यनुपपत्तिः, आहुतीरूपस्य धान्यस्याल्पत्वेऽपि मन्त्रसामर्थ्येन तदभिवृद्धेरित्याह—“ धान्यमसि धिनुहि देवानित्याह । एतस्य यजुषो वीर्येण । यावदेका देवता कामयते यावदेका । तावदाहुतिः प्रथते । न हि तदस्ति । यत्तावदेव स्यात् । यावज्जुहोति ” (ब्रा० का० ३ प्र० २ अ० ६) इति । वीप्सा सर्वत्रानुगमार्था । यदि द्रव्यं यावज्जुहोति तावदेव देवान्प्राप्नुयात्, तदा कथमिदमल्पं देवान्प्रीणयेदित्याशङ्क्येत, न तु तावदेवेति नियमोऽस्ति । किंतु यावत्काम्यते । तावत्प्रवर्धते । ततः संभवत्येव प्रीणनम् ।

प्राणायेति । बौधायनः—“ पिबति प्राणाय त्वाऽपानाय त्वा व्यानाय त्वेति ” इति ।

(तण्डुलपेषणार्थं मन्त्राः)

ऑपस्तम्बेः--“ प्राणाय त्वेति प्राचीमुपलां प्रोहत्यपानाय त्वेति प्रतीचीं व्यानाय त्वेति मध्यदेशे व्यवधारयति प्राणाय त्वाऽपानाय त्वा व्यानाय त्वेति संततं पिनाष्टि ” इति ।

उच्छ्रवासानिःश्वासतत्संधिगता वृत्तयः प्राणापानव्यानाः । अथ यः प्राणापानयोः संधिः स व्यान इति श्रुत्यन्तरात् । हे हविर्वृत्तित्रयं यजमाने चिरं स्थापयितुं त्वां पिनाष्टि । एतदेव दर्शयति--“ प्राणाय त्वाऽपानाय त्वेत्याह । प्राणानिव यजमाने दधाति ” (ब्रा० का० ३ प्र० २ अ० ६) इति ।

दीर्घामिति । बौधायनः--“ अथ बाहू अन्ववेक्षते दीर्घामिनु प्रसितिमायुषे धामिति ” इति ।

आपस्तम्बः-- प्राचीमन्ततोऽनुप्रोह्य ” इति ।

प्रसितिः प्रबन्धः कर्मसंतानः । यजमानस्याऽऽयुरभिवृद्ध्यर्थमिमामविच्छिन्नकर्मसंततिहेतुरुत्पामुपलां धारितवानस्मि । तदेतदाह--दीर्घामिनु प्रसितिमायुषे धामित्याह । आयुरेवास्मिन्दधाति ” (ब्रा० का० ३ प्र० २ अ० ६) इति ।

देव इति । कल्पः-- देवो वः सविता हिरण्यपाणिः प्रति गृह्णात्स्विति लृष्णाजिने पिष्टानि प्रस्कन्दयति ” इति ।

पूर्ववद्वाचष्टे--“ अन्तरिक्षादिव वा एतानि प्रस्कन्दन्ति । यानि दृषदः । देवो वः सविता हिरण्यपाणिः प्रति गृह्णात्स्वित्याह प्रतिष्ठित्यै । हविषोऽस्कन्दाय ” (ब्रा० का० ३ प्र० २ अ० ६) इति । पत्नीं दासीं वा प्रति पैषमन्त्रमुत्पाद्य व्याचष्टे--“ असंवपन्तो पिष्पाणूनि कुरुतादित्याह मेध्यत्वाय ” (ब्रा० का० ३ प्र० २ अ० ६) इति । तथा च सूत्रितम्--असंवपन्ती पिष्पाणूनि कुरुतादिति संप्रेष्यति दासी पिनाष्टि पत्नी वाऽपि वा पत्न्यवहति शूद्रा पिनाष्टि ” इति । हे दासि तण्डुलेष्वन्यद्रव्यं किमप्यप्रवेशयन्ती पेषणं कुरु । तानि च पिष्टानि सूक्ष्माणि कुरु । तमिमं प्रैषमध्वर्युः पठेत् । पिष्टस्य सूक्ष्मत्वे पुरोडाशद्वारा यज्ञयोग्यता भवति ।

अथ विनियोगसंग्रहः--

“ अवेति पूर्ववत्तत्र शम्यां स्थापयते दिवः ।

धिषणा द्वे तथाऽश्मानौ देवेत्याधिवपेद्धविः ॥ १ ॥

पाणयेति विधिः पिष्ट्वा दीर्घेत्यन्त उपोहति ।

देवोऽजिने स्कन्दयेत प्रोक्ता एकादश त्विह ॥ २ ॥ इति ।

अथ मीमांसा ।

यद्यप्यत्र विशेषाकारेण विचारा बहवो नोपलभ्यन्ते तथाऽपि सामान्यविचाराः पूर्वोक्ता अनुसंधेयाः । इषे त्वेत्यत्र वाक्यपूर्तये यथाऽध्याहारस्तथैवाधिवपामीत्यत्राप्यग्नये जुष्टमित्यादिकमध्याहर्तव्यम् । अध्याहृतस्य चानाम्नातत्वेनामन्त्रत्वादूहादिष्विव स्वराद्यपराधो नास्ति । किंच नवमाध्यायस्य प्रथमपादे चिन्तितम्—

“ नोह्य ऊह्योऽथवा धान्यशब्दो नासङ्गतोक्तिः ।

ऊह्यो लक्षणयार्थस्य गोपानस्येव संगतेः ” इति ॥

दृषदि पेषणाय तण्डुलावापेऽयं मन्त्रो विहितः— धान्यमसि धिनुहि देवानिति । सोऽयं धान्यशब्दोऽसमवेतार्थं ब्रूते निस्तुषाणां तण्डुलानां धान्यशब्दार्थत्वाभावात् । तदयं सवित्रादिशब्दवन्नोहनीय इति चेत् । मैवम् । लक्षणावृत्त्या धान्यशब्दस्य तण्डुलरूपेऽर्थे समवेतत्वात् । यथा गावः पीयन्त इत्यत्र मुख्यवृत्त्यभावेऽपि नासमवेतार्थत्वं लोका वर्णयन्ति किंतु पयो लक्षयित्वाऽर्थं समवेतमेव प्रतीयन्ति तद्वत् । तस्माच्छाक्यानामयने षट्त्रिंशत्संवत्सरे धान्यशब्द ऊहनीयः । तत्र ह्येवाम्नायते—संस्थितेऽहनि गृहपतिर्मृगयां याति, स तत्र यान्मृगान्हन्ति, तेषां तरसा सवनीयाः पुरोडाशा भवन्तीति । तत्र दृषदि पेषणाय मांसमावपन्मांसमसि धिनुहि देवानित्येवं मन्त्रमूहेत् । न च धान्यशब्दवल्लक्षको मृगशब्द ऊहे प्रयोक्तव्य इति वाच्यं, लक्षणावृत्तेः प्रकृतावार्थिकत्वेनातिदेशानर्हत्वात् । तस्मान्मांसमित्येव धान्यशब्दस्यो हः ।

अथ व्याकरणम्—

अवधूतमित्यादयो गताः । पर्वत्येत्यस्य पर्वतमर्हतीत्यस्मिन्नर्थे छन्दोविषये तकारराहित्यस्य यप्रत्ययस्य विधानात्प्रत्ययस्वरः । पार्वतेयीत्यत्र डीषुदात्तः । पर्वतिरित्यत्र तदर्हतीत्यस्मिन्नर्थे छान्दस इकारप्रत्ययोऽप्युदात्तः । धान्यशब्दस्य तिल्याशिक्यमर्त्यकाश्मर्यधान्यकन्याराजन्यमनुष्याणामित्यन्तस्वारित्वम् । धिनुहित्यत्र “ सेर्हापिच्च ” [पा० ३-४-८७] इति सिपः स्थान आदि-

[कपालोपधानार्था मन्त्राः]

एस्य हिशब्दस्य पितृनिषेधात्प्रत्ययस्वरः । यद्यपि विकरणप्रत्ययस्योकारस्य स्वरः सतिशिष्टस्तथाऽपि व्यत्ययो द्रष्टव्यः । असितिमित्यत्र छदुत्तरपदप्रकृति-
स्वरे प्राप्ते तदपवादः “ तादौ च निति कृत्यतौ ” (पा० ६-२-५०) तुम-
त्ययव्यतिरिक्ते तकारादौ निति कृति प्रत्यये परतः पूर्वपदं प्रकृतिस्वरं भवति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय
तैत्तिरीयसंहिताभाष्ये प्रथमकाण्डे प्रथमप्रपाठके षष्ठोऽनुवाकः ॥ ६ ॥

(अथ प्रथमाष्टके प्रथमप्रपाठके सप्तमोऽनुवाकः) ।

धृष्टिरसि ब्रह्म यच्छापाग्नेऽग्निमामादं जाहि
निष्क्रव्यादं सेधाऽऽ देवयजं वह निर्दग्धं
रक्षो निर्दग्धा अरातयो ध्रुवमसि पृथिवीं
दृहःहाऽऽयुहं प्रजां दृहं सजातानस्मै यज-
मानाय पर्यूह धर्मस्यन्तरिक्षं दृहं प्राणं
दृहं पापानं दृहं सजातानस्मै यजमानाय पर्यूह
धरुणमसि दिवं दृहं चक्षुः [१] दृहं श्रोत्रं
दृहं सजातानस्मै यजमानाय पर्यूह धर्मांसि
दिशो दृहं योनिं दृहं प्रजां दृहं सजाता-
नस्मै यजमानाय पर्यूह चितः स्थ प्रजामस्मै-
रयिमस्मै सजातानस्मै यजमानाय पर्यूह भृगू-
णामङ्गिरसां तपसा तप्यध्वं यानि धर्मे कपा-
लाभ्युपचिन्वन्ति वेधसः । पूष्णस्तान्यपि व्रत
इन्द्रवायू वि मुञ्चताम् [२] ॥

(चक्षुरष्टाचत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठके सप्तमोऽनुवाकः ॥ ७ ॥

(अथ प्रथमकाण्डे प्रथमप्रपाठके सप्तमोऽनुवाकः)

षष्ठानुवाके पेषणमुक्तम् । यद्यप्यनन्तरं पुरोडाशो निष्पादनीयस्तथाऽप्यत-
पेषु कपालेषु पुरोडाशस्य श्रपयितुमशक्यत्वात्सप्तमे कपालोपधानमभिधीयते ।

धृष्टिरिति । कल्पः—“ धृष्टिरसि ब्रह्म यच्छेत्युपवेपमादाय ” इति ।

पलाशशाखामूले छिन्नः प्रादेशपरिमित उपवेषः । हे उपवेष त्वमङ्गाराणां
धर्षणे समर्थोऽसि । अतो ब्रह्मशब्दोदितं पुरोडाशरूपं देवानं प्रयच्छ । धृष्टि-
शब्दो धैर्यद्योतनायेत्याह—“ धृष्टिरसि ब्रह्म यच्छेत्याह धृत्यै ” (ब्रा० का०
३ प्र० २ अ० ७) इति ।

अपाग्न इति । कल्पः—“ अपाग्नेऽग्निमामादं जहीति गार्हपत्यादाहवनी-
याद्वा प्रत्यश्चवङ्गारौ निर्वर्त्य निष्कव्यादं सेधोति तयोरन्यतरमुत्तरमपरमवान्त-
रदेशं वा निरस्याऽऽदेवयजं वहेति दाक्षिणमवस्थाप्य ” इति ।

हे गार्हपत्याग्ने योऽग्निः शास्त्रीयं पाकमन्तरेणाऽऽप्तं द्रव्यमस्ति न तु पाकार्थ-
स्थापितस्य पाकं करोति तमपनय मारय । यश्च लौकिकं मांसमस्ति तमपि
निषेधय । यस्त देवान्यजाति तमावह । यथोक्तस्याग्न्यानयनस्य कपालोपधा-
नार्थतां दर्शयन्प्रशंसति—“ अपाग्नेऽग्निमामादं जहि निष्कव्यादं सेधाऽऽदेव-
यजं वहेत्याह । य एवाऽऽमात्क्रव्यात् । तमपहत्य । मध्येऽग्नौ कपालमुपदधाति ”
(ब्रा० का० ३ प्र० २ अ० ७) इति ।

निर्दग्धमिति । निर्दग्धं रक्षो निर्दग्धा अरातयो ध्रुवमस्ति पृथिवीं
दृष्ट्वाऽऽयुद्धं प्रजां दृष्ट्वा सजातानस्ते यजमानाय पर्थूहेत्येतयोर्भन्वयोरर्थक्रेण
विनियोगः कल्पे दर्शितः—“ ध्रुवमस्तीति तस्मिन्मध्यमं पुरोडाशकपालमुपदधाति
निर्दग्धं रक्षो निर्दग्धा अरातय इति कपालेऽङ्गारमत्याधाय ” इति ।

हे कपाल त्वं दृढमस्यतः पृथिव्यादीन्दृढी कुरु । अस्य यजमानस्य ज्ञाती-
न्परितः सेवकान्कुरु । अस्मिन्कपालेऽवस्थितं रक्षो निःशेषेण दग्धम् । आम्ना-
नक्रेण निर्दग्धमन्त्रमादौ व्याचष्टे—“ निर्दग्धं रक्षो निर्दग्धा अरातय इत्याह ।
रक्षास्त्येव निर्दहति ” (ब्रा० का० ३ प्र० २ अ० ७) इति । कपाला-
नामुपधानं विधत्ते—“ अग्निवत्युपदधाति । अस्मिन्नेव लोके ज्योतिर्वत्ते ”
(ब्रा० का० ३ प्र० २ अ० ७) इति । योक्ताङ्गारयुक्ते प्रदेशे कपा-
लमुपदध्यात् । कपालोपर्यन्यस्याङ्गारस्य स्थापनं विधत्ते—“ अङ्गारमविवर्त-

[कपालोपधानार्था मन्त्राः]

याति । अन्तरिक्ष एव ज्योतिर्धत्ते ' (ब्रा० का० ३ प्र० १ अ० ७) इति ।
कपालस्याध ऊर्ध्वं च स्थिताभ्यामङ्गराभ्यां लोकद्वयस्य ज्योतिर्धत्ते ततोऽग्न्य-
र्ध्वमङ्गरस्य स्थापनासंभवाद्दिवो ज्योतिर्न स्यादिति न शङ्कनीयमित्याह—
' आदित्यमेवामुष्मिँल्लोके ज्योतिर्धत्ते ' (ब्रा० का० ३ प्र० २ अ० ७)
इति । एतद्वृत्तान्तज्ञानं प्रशंसति—' ज्योतिष्मन्तोऽस्मा इमे लोका भवन्ति । य
एवं वेद ' (ब्रा० का० ३ प्र० २ अ० ७) इति ।

धर्त्रमिति । बोधायनः—' अथ पूर्वार्धमुपदधाति धर्त्रमस्यन्तरिक्षं दृ२ह प्राणं
दृ२हापानं दृ२ह सजातानस्मै यजमानाय पर्यूहेत्यथ परार्धमुपदधाति धरुणमसि
दिवं दृ२ह चक्षुर्दृ२ह श्रोत्रं दृ२ह सजातानस्मै यजमानाय पर्यूहेत्यथ दक्षिणार्ध-
मुपदधाति धर्मासि दृशो दृ२ह योनिं दृ२ह प्रजां दृ२ह सजातानस्मै यजमानाय
पर्यूहेत्यथ पूर्वार्धमुपदधाति चितः स्थ प्रजामस्मै राधिमस्मै सजातानस्मै यजमानाय
पर्यूहेति ' इति ।

आपस्तम्बः—' धर्त्रमसीति पूर्वं द्वितीयं सःस्पृष्टं धरुणमसीति पूर्वं तृतीय-
मिति धर्मासीति सप्तमं चितः स्येत्यष्टमम् ' इति ।

तत्र धर्त्रधर्मधरुणशब्दा धारकत्वं ब्रुवन्तो दृढत्वं लक्षयन्ति । हेऽष्टमकपाल
त्वमुपाचितरूपोऽसि । ततो यजमानस्य प्रजादिकं परितः संपादय । प्रजादेः
प्रत्येकमुपचयविवक्षया पृथग्नाक्यत्वं धोतयितुमस्मा इति पदस्याऽऽवृत्तिः । चितः
स्थेति बहुवचनमादरार्थम् । क्रमेण मन्त्रान्वयाचष्ट—' ध्रुवमसि पृथिवीं दृ२हेत्याह ।
पृथिवीमेवैतेन दृ२हति । धर्त्रमस्यन्तरिक्षं दृ२हेत्याह । अन्तरिक्षमेवैतेन दृ२हति ।
धरुणमसि दिवं दृ२हेत्याह । दिवमेवैतेन दृ२हति । धर्मासि दिशो दृ२हेत्याह ।
दिश एवैतेन दृ२हति ' (ब्रा० का० ३ प्र० २ अ० ७) इति । उपसंहर-
ति—' इमानेवैतैर्लोकान्दृ२हति ' (ब्रा० का० ३ प्र० २ अ० ७) इति ।
एतद्वेदं प्रशंसति—' दृ२हन्तेऽस्मा इमे लोकाः प्रजया पशुभिः । य एवं वेद ' (ब्रा० का० ३ प्र० २ अ० ७) इति । सर्वत्र विधेयार्थं केनापि प्रकारेण
स्तुत्वा श्रद्धोत्पादनीयेति व्युत्पादयितुं कपालोपधानं बहुधा स्तौति । तत्रायमेकः
प्रकारः—' त्रीण्यग्रे कपालान्युपदधाति । त्रय इमे लोकाः । एषां लोकानामाप्यै ' [ब्रा० का० ३ प्र० २ अ० ७] इति । मध्यमपूर्वापरकपालगतं त्रित्वमपि
प्रशस्तम् । अथापरः प्रकारः—' एकमग्रे कपालमुपदधाति । एकं वा अग्रे कपालं

(कपालोपधानार्थं मन्त्राः)

पुरुषस्य संभवति । अथ द्वे । अथ त्रीणि । अथ चत्वारि । अथाष्टौ । तस्मा-
दष्टाकपालं पुरुषस्य शिरः ' (ब्रा० का० ३ प्र० २ अ० ७) इति । प्रथमं
ध्रुवमसीत्येकं कपालमुपधीयते । ततो धर्ममसीत्यनेन सह द्वे । धरुणमसीत्येन
सह त्रीणि । धर्मासीत्यनेन सह चत्वारि । ततः केषांचिन्मते चितः स्थेत्यनेनैवो-
परितनानि चत्वारित्यष्टौ भवन्ति । पुरुषस्यापि गर्भे प्रथमं शिरोरूपमखण्डं
कपालमुत्पद्यते । पश्चात्क्रमेण रेखाभिरष्टधा भिद्यते । कपालेषु संख्यां स्तुत्वा तदु-
पधानं स्तौति—' यदेवं कपालान्युपदधाति । यज्ञो वै प्रजापतिः । यज्ञमेव प्रजा-
पतिः संस्करोति । आत्मानमेव तत्संस्करोति । तत्संस्कृतमात्मानम् । अमु-
ष्मिँल्लोकेऽनुपैरति ' (ब्रा० का० ३ प्र० २ अ० ७) इति । उपधानेन कपा-
लेषु संस्कृतेषु तद्द्वारा तत्साध्यो यागः संस्कियते । यज्ञद्वारा तत्स्रष्टुः प्रजापतेः
संस्कारः । तेन कपालयज्ञप्रजापतिसंस्कारेण तेषां संस्कृतत्वाद्यजमानः स्वयं संस्कृतो
भवति । तं च संस्कृतं स्वर्गे लोके गच्छन्तमनु फलदानाय यज्ञः प्रजापतिरूप-
धारी कश्चिद्देवो गच्छति । अपरः प्रकारः—' यदष्टावुपदधाति । गायत्रिया तत्सं-
मितम् । यन्त्रव । त्रिवृता तत् । यद्दश । विराजा तत् । यदेकादश । त्रिष्टुभा
तत् । यद्द्वादश । जगत्या तत् । छन्दःसंमितानि स उपदधत्कपालानि इमाँल्लो-
काननुपर्वं दिशो विधृत्यै दृष्ट्वहति । अथाऽऽयुः प्राणान्प्रजां पशून्यजमाने दधाति ।
सजातानस्मा अभितो बहुलान्करोति ' (ब्रा० का० ३ प्र० २ अ० ७) इति ।
त्रिवृच्छब्दः स्तोमवाची । स च स्तोम उपास्मै गायता नर इत्याद्याग्भिर्नवाभिः सं-
पद्यते । छन्दःशब्दश्च स्तोममप्युपलक्षयति । गायत्रीविराट्त्रिष्टुब्जगतीनां चाष्टत्वा-
द्यक्षरसंख्या प्रसिद्धा । तथा संख्यया छन्दःसादृश्यम् । नन्वत्राऽऽग्नेयस्याष्टौ कपा-
लान्यग्नीषोमीयस्य चैकादश न तु नवादिसंख्या लभ्यत इति चेद्वाढम् । तथाऽपि
संख्याऽन्यत्र विद्यमाना प्रसङ्गादिह स्तूयते । त्रयोदशादिसंख्या न काप्यस्ति ।
एकादिका सप्तपर्यन्ता संख्याऽन्यत्रास्तीति चेत्तर्हि तस्या अप्यनेन न्यायेन स्तुति-
रुच्येया । ईदृशानि कपालान्युपदधानोऽध्वर्युरनुक्रमेण पृथिव्यादिलोकान्प्रागादिदि-
शश्च दृढी करोति । लोकबुद्ध्या कपालानां स्थापितत्वात् । अत इदमुपधानं
लोकबुद्ध्यै भवति । किंचाऽऽऽपुरादोन्भ्रातृपुत्रांश्च यजमाने संपादितवान्भवति ।

(कपालोपधानार्था मन्त्राः)

क्रमप्राप्ते मन्त्रे स्पष्टार्थत्वं दर्शयति—‘ चितः स्थेत्याह । यथायजुरेवैतत् ’ (ब्रा० का० ३ प्र० २ अ० ७) इति ।

भृगूणामिति । कल्पः—‘ भृगूणामङ्गिरसां तपसा तप्यध्वामिति वेदेन कपाले-
ष्वङ्गारानध्यूय ’ इति ।

हे कपालानि देवतातपोरूपेणानेनाग्निना तप्तानि भवत । इममेवार्थं दर्शयति -
‘ भृगूणामङ्गिरसां तपसा तप्यध्वमित्याह । देवतानामेवैनानि तपसा भवति ’ (ब्रा० का० ३ प्र० २ अ० ७) इति ।

यानीति । अयं मन्त्रो यद्यपि यागसमाप्तौ पठनीयस्तथाऽपि कपालप्रसङ्गा-
दिहाऽऽम्नातः । तद्विनियोगः सूत्रे दर्शितः—‘ यानि घर्मे कपालानीति चतुष्पदयर्चा
कपालानि विमुच्य संख्यायोद्वासयति संतिष्ठेते दर्शपूर्णमासौ ’ इति ।

अध्वर्युरूपा वेधसो यानि घर्मे कपालान्यादीप्ते बह्वौ ध्रुवमसीत्यादिमन्त्रैरुप-
स्थापितवन्तः । पूजार्थं बहुवचनम् । तादृशान्यपि कपालानि विमोक्तुं समर्थावि-
न्द्रवायू पोषकस्य यजमानस्य यागरूपे व्रते समाप्ते सति विमुञ्चताम् । अनेकगुण-
विशिष्टं विमोक्तं विधत्ते—‘ तानि ततः संस्थिते । यानि घर्मे कपालान्युपचिन्व-
न्ति वेधस इति चतुष्पदयर्चा विमुञ्चति । चतुष्पादः पशवः । पशुष्वेवोपरिष्ठात्प्र-
तितिष्ठति ’ (ब्रा० का० ३ प्र० २ अ० ७) इति ।

अत्र विनियोगसंग्रहः—

‘ धृष्टिरादायोपवेषमपाङ्गरौ वियोजयेत् ।

निष्कापसारयेदेकमा देवान्यं तु शेषयेत् ॥ १ ॥

ध्रुवं कपालमाधाय निर्दाङ्गारं तथोपरि ।

ध्वेन द्वितीयं धरुणं तृतीयं धर्मं सप्तमम् ॥ २ ॥

चितोऽष्टमं भृगू तेषु सर्वेष्वङ्गाररोपणम् ।

यानि स्वकाले संप्राप्ते कपालानि विमुञ्चति ॥

अनुवाके सप्तमेऽस्मिन्नुक्ता द्वादश मन्त्रकाः ॥ ३ ॥ ” इति ।

अथ मीमांसा ।

चतुर्थाध्यायस्य प्रथमपादे चिन्तितम्—

‘ अरणं तुषवापश्च कपालस्य प्रयोजकौ ।

उत अरणमेवाऽऽद्यो वापार्थत्वात्तृतीयया ॥

पुरोडाशकपालेति नाम्ना स्याच्छ्रूपाणार्थता ।

प्रयुक्तस्य प्रयुक्तिर्नो तस्य वापे प्रसञ्जनम् ॥ इति ॥

कपालेषु श्रपयतीति श्रपणं पुरोडाशस्य श्रुतम् । तथा पुरोडाशकपालेन तुषानुपवपतीति कपाले तुषधारणं श्रुतम् । ते च तुषाः सकपाला रक्षसां भागोऽसीति मन्त्रेण कृष्णाजिनस्याधस्तादवस्थापनीयाः । तत्र श्रपणं यथा कपालसं-पादनस्य प्रयोजकं तथा तुषवापोऽपि प्रयोजकः । एकहायन्योते तृतीयया यथा गोः क्रयार्थत्वं तथा कपालेनेति तृतीयया कपालस्य तुषवापार्थत्वावगमादिति चेन्मैवम् । नात्र कपालमात्रस्य तुषोपवापसाधनत्वं श्रुतं किं तर्हि यत्कपालं पुरोडाशश्रपणायोपात्तमासादितं च तस्यैव कपालस्य साधनत्वम् । एतच्च पुरो-डाशकपालेनेति सविशेषणनाम्ना तद्विधानादवगम्यते । तथा सति प्रथमं श्रप-णेन कपालं प्रयुज्यते । न च प्रयुक्तस्य पुनस्तुषवापेन प्रयुक्तिः संभवति । तस्मा-च्छ्रूपाणेनैव प्रयुक्तं कपालं तुषोपवापेऽपि प्रसङ्गात्सिध्यति । ईदृशमेवाङ्गत्वं तृतीयाश्रुत्या बोध्यते ।

अथ व्याकरणम्—

धृष्टिशब्दः किन्प्रत्ययान्तत्वादाद्युदात्तः । आमाच्छब्दे कृत्स्वरः । तथैव देवयज्ञशब्दः । निर्दग्धमीति प्रत्युष्टवत् । सजातानित्यत्र समानं जातं जन्म येषां ते सजाताः । ‘ वा जाते ’ (पा० ६-२-१७१) जातशब्द उत्तर-पदे बहुव्रीहौ समासे विकल्पेनान्तोदात्तो भवति । भृग्वङ्गिरःशब्दौ वृषादी । उपाचिन्वन्तीत्यत्र यानीत्यनेन यच्छब्दयोगान्निघाताभावः । विकरणप्रत्ययस्व-रस्य सति शिष्टस्याप्यबलीयस्त्वेन ‘ उदात्तयणः ’ (पा० ६-३-१७४) इत्युपरितनस्याकारस्योदात्तः । पूष्ण इत्यत्र ‘ अनुदात्तस्य च यत्रोदात्त-लोपः ’ (पा० ६-१-१६१) इति विभक्तिरुदात्ता । इन्द्रवायू इत्यत्र ‘ देवताद्वन्द्वे च ’ (पा० ६-२-१४१) इत्युभयपदप्रकृतिस्वरत्वे प्राप्ते तदप-वादः—‘ नोत्तरपदेऽनुदात्तादावपृथिवीरुद्रषूपमन्थिषु ’ (पा० ६-२-१४२) अनुदात्तादौ पृथिव्यादिव्यतिरिक्त उत्तरपदे देवताद्वन्द्वस्वरो न भवति । ततः समासस्येत्यन्तोदात्तः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-संहिताभाष्ये प्रथमकाण्डे प्रथमप्रपाठके सप्तमोऽनुवाकः ॥ ७ ॥

(पुरोडाशनिष्पादनार्था मन्त्राः)

[अथ प्रथमाष्टके प्रथमप्रपाठकेऽष्टमोऽनुवाकः] ।

सं व॒पामि॒ समा॒पो अ॒द्भिर॑ग॒मत् स॒मोर्ब॑ध॒यो
र॒सेन॑ स॒ रे॒वती॒र्ज॒गती॒भिर्म॑धु॒मती॒र्म॑धु॒मती॒भिः
सृ॒ज्यध्व॑म॒द्भ्यः प॒रि प्र॒जाताः॑ स्थ॒ सम॒द्भिः
पृ॒च्यध्वं॑ ज॒नय॑त्यै त्वा सं यौ॒म्य॒ग्नये॑ त्वाऽ॒ग्नी॒
षो॒माभ्यां॑ म॒खस्य॑ शि॒रोऽसि॑ घ॒र्मोऽसि॑ वि॒श्वा॒
यु॒रुरु॑ प्र॒थस्वो॑रु ते य॒ज्ञपा॑तिः प्र॒थतां॑ त्वचं
गृ॒ह्णा॒ष्वान्तरि॑त॒ रक्षो॑ऽन्तरि॑ता अ॒रात॑यो दे॒व॒
स्त्वा स॒विता॑ श्र॒पय॑तु व॒र्षिष्ठे॑ अ॒धि ना॑केऽ॒
ग्निस्ते॑ त॒नुवं॑ मा॒गति॑ धा॒ग॒ग्ने ह॒व्य र॑क्ष॒स्व सं॒
ब्र॒ह्मणा॑ पृ॒च्यस्वै॒क॒ताय॑ स्वाहा॒ द्वि॒ताय॑ स्वाहा॒
त्रि॒ताय॑ स्वाहा॒ [१] ।

(सविता द्वाविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
प्रथमप्रपाठकेऽष्टमोऽनुवाकः ॥ ८ ॥

(अथ प्रथमकाण्डे प्रथमप्रपाठकेऽष्टमोऽनुवाकः)

सप्तमे कपालोपधानमुक्तं ततस्तप्तेषु कपालेषु लब्धावसरत्वादष्टमे पुरोडाश-
श्रपणमभिधीयते ।

समिति । संवपामीत्यस्याऽऽम्नातस्य मन्त्रस्य शेषं पूरयित्वा विनियोगः
कल्पे दर्शितः—‘ अथोत्तरेण गार्हपत्यमुपविश्य वाचंयमस्तिरःपवित्रं पात्र्यां कृष्णा-
जिनात्पिष्टानि संवपति देवस्य त्वा सवितुः प्रसवेऽश्विनोर्बाहुभ्यां पूष्णो हस्ता-
भ्या मग्नये जुष्टं संवपाम्यग्नीषोमाभ्याममुष्मा अमुष्मा इति ’ इति ।

अपेक्षितस्थाने प्रयोक्तव्य इत्येतमर्थं दर्शयितुमेव निर्वापपेषणयोर्देवस्य त्वोति
मन्त्रो द्विराम्नातः । अत्रानाम्नातमप्यनेनैवामिपाद्येण व्याचष्टे—“ देवस्य त्वा

सवितुः प्रसव इत्याह प्रसूतै । अधिनोर्बाहुभ्यामित्याह । अधिनौ हि देवानाम-
ध्वर्यु आस्ताम् । पूष्णो हस्ताभ्यामित्याह यतै । संवपामीत्याह । यथादेवतमे-
वैनानि संवपति ” (ब्रा० का० ३ प्र० २ अ० ८) इति ।

समाप इति । बौधायनः—“ प्रणीताभ्यः स्तुवेणोपहत्य वेदेनोपयम्य पाणिं
चान्तर्धायैवं मदन्तीभ्यस्ता उभयोरानीयमानाः प्रतिमन्त्रयते समापो अद्भिरगमत
समोषधयो रसेन स२ रेवतीर्जगतीभिर्मधुमतीर्मधुमतीभिः सृज्यध्वामिति ” इति ।

पूर्वं चमसे संगृहीता आपः प्रणीताः । तप्ता आपो मदन्त्यः । आपस्तम्बेन
तु प्रणीतामात्रेऽयं मन्त्रो विनियुक्तः ‘ स्तुवेण प्रणीताभ्य आदाय वेदेनोपयम्य
समापो अद्भिरगमतेति पिष्टेष्वाणयति ’ इति । प्रणीता आपो मदन्तीभिरद्भिः
संगच्छन्ताम् । पिष्टरूपा ओषधयो द्विविधोदकरसेन संगच्छन्ताम् । किंच हे
आपो यूयं सर्वसस्याभिवृद्धिहेतुत्वात्तद्द्वारा धनवत्यः स्वभावतो माधुर्यवत्यश्च ।
ओषधयोऽपि जङ्गमरूपपश्वभिवृद्धिहेतुतया पशुरूपधनयुक्ताः स्वभावसिद्धस्वादुत्वेन
माधुर्यवत्यश्च । ततः पिष्टरूपाभिस्ताभिरौषधीभिः संसृष्टा भवत । मन्त्रस्य पूर्व-
भागे जलौषधिसंगमस्य फलमाह—‘ समापो अद्भिरगमत समोषधयो रसेनेत्याह ।
आपो वा ओषधीर्जिन्वन्ति । ओषधयोऽपो जिन्वन्ति । अन्या वा एतासामन्या
जिन्वति । तस्मादेवमाह ’ (ब्रा० का० ३ प्र० २ अ० ८) इति । जिन्व-
न्ति प्रीणयन्ति । यद्यप्यचेतनानामपामोषधीनां च नास्ति प्रीतिस्तथाऽपि पुरो-
डाशरूपेण देवमियहेतुत्वात्तदुपचारः । न हि केवलेन जलेन पिष्टेन वा पुरोडाशः
संभवति किंत्वन्योन्यमेलनरूपेण प्रीणनेन । यस्पात्तासामपामोषधीनां च मध्येऽन्या
आपोऽन्या ओषधीः प्रीणयन्ति । अन्याश्चौषधयोऽन्या आः प्रीणयन्ति ।
तस्मान्मन्त्रः समोषधयो रसेनेत्येवं ब्रूते । उत्तरभागे माधुर्यसंपादनं फलमाह—
“ स२ रेवतीर्जगतीभिर्मधुमतीर्मधुमतीभिः सृज्यध्वामित्याह । आपो वै रेवतीः ।
पशवो जगतीः । ओषधयो मधुमतीः आः ओषधीः पशून् । तानेवास्मा एकत्रा
स२सृज्य । मधुमतः करोति (ब्रा० का० ३ प्र० २ अ० ८) इति ।

अद्भ्य इति । बौधायनः—‘ अथानुपरिप्लावयत्यद्भ्यः परि प्रजाताः स्थ
समद्भिः पृच्यध्वमिति ’ इति ।

(पुरोडाशनिष्पादनार्था मन्त्राः)

आपस्त्वम्बः—‘अद्भ्यः परि प्रजाता इति तप्ताभिरनुपरिप्लाव्य’ इति ।

परिप्लावनं पिष्टस्य सर्वत आर्दीकरणम् । हे पिष्टरूपा ओषधयो यूयं पूर्व-
मद्भ्य उत्पन्नाः स्थ । ततोऽद्याप्यद्भिः संपृक्ता भवत । मन्त्रेण परिप्लावनं
विधत्ते—‘अद्भ्यः परि प्रजाताः स्थ समद्भिः पृच्यध्वमिति पर्याप्लावयति ।
यथा सुवृष्ट इमामनुविसृत्य । आप ओषधीर्बहयन्ति । तादृगेव तत्’ (ब्रा०
का० ३ प्र० २ अ० ८) इति । यथा पर्जन्ये सुवृष्टे सत्यापो भूमिमनुपवि-
श्यौषधीर्वर्धयन्ति तथाविधमिदं परिप्लावनं जलेन पिष्टे सर्वतः प्लाविते सति
पुरोडाशनिष्पत्तेः ॥

जनयत्या इति । कल्पः—‘सं यौति जनयत्यै त्वा सं यौमीति’ इति ।

हे परिप्लावित पिष्ट त्वां हस्ताङ्गुलिमर्दनेन सम्यङ्मिश्री करोमि । एतच्च
यजमानस्य शुक्रशोणितमिश्रणेनैव प्रजोत्पत्तये संपद्यते । एतदेव विशदयति—
‘जनयत्यै त्वा सं यौमीत्याह । प्रजा एवैतेन दाधार’ (ब्रा० का० ३ प्र० २
अ० ८) इति ।

अग्नय इति । कल्पः—‘संयुत्य व्यू (व्यु) ह्याभिमृशत्वग्नये त्वाऽग्नीषोमाभ्याम-
मुष्मा अमुष्मा इति यथादेवतम्’ इति ।

त्वामहं स्पृशामीति शेषः । असांकर्यं मन्त्रद्वयप्रयोजनमित्याह—‘अग्नये
त्वाऽग्नीषोमाभ्यामित्याह व्यावृत्तै’ (ब्रा० का० ३ प्र० २ अ० ८) इति ।

मखस्येति । कल्पः—‘पिण्डं करोति मखस्य शिरोऽसीति’ इति ।

विशदीकृत्य व्याचष्टे—‘मखस्य शिरोऽसीत्याह । यज्ञो वै मखः । तस्यैत-
च्छिरः । यत्पुरोडाशः । तस्मादेवमाह’ (ब्रा० का० ३ प्र० २ अ० ८)
इति ।

घर्म इति । कल्पः—‘घर्मोऽसि विश्वायुरित्याग्नेयं पुरोडाशमष्टासु कपालेष्व-
विश्रयत्येवमुत्तरमुत्तरेषु’ इति ।

हे पुरोडाश त्वं तप्तकपालावस्थानेन दीप्तो देवतायोग्यत्वेन कृत्स्नायुःप्रद-
श्वासि । विश्वमायुर्यस्येति बहुव्रीहेरायुष्प्रदस्त्वमित्येवान्नाथ इत्याह—‘घर्मोऽसि
विश्वायुरित्याह । विश्वमेवाऽऽयुर्यजमाने दधाति’ (ब्रा० का० ३ प्र० २
अ० ८) इति ।

[पुरोडाशनिष्पादनार्था मन्त्राः]

उर्विति । कल्पः—‘ उरु प्रथस्वोरु ते यज्ञपतिः प्रथतामिति पुरोडाशं प्रथ-
यन्सर्वाणि कपालान्यभिप्रथयत्यतुङ्गमनपूर्वाकृतिं कूर्मस्येव प्रतिकृतिमथशफमानं
करोति ’ इति ।

हे पुरोडाश त्वं बहु यथा भवति तथा विस्तीर्णो भव । त्वदीयो यजमानोऽपि
प्रजादिभिः प्रथितोऽस्तु । यज्ञपतेर्विस्तारं दर्शयति—‘ उरु प्रथस्वोरु ते यज्ञपतिः
प्रथतामित्याह । यजमानमेव प्रजया पशुभिः प्रथयति ’ (ब्रा० का० ३ प्र० २
अ० ८) इति ।

त्वचमिति । कल्पः—‘ त्वचं गृह्णीष्वेत्याद्भिः श्लक्ष्णी करोत्यनभिक्षारयन् ’
इति ।

हे पुरोडाश त्वमाद्भिः श्लक्ष्णीभूतां त्वचं स्वी कुरु । निम्नोन्नतभावपरिहारेण
त्वक्सादृश्ये सति पुरोडाशः सदेहो भवतीत्याह—‘ त्वचं गृह्णीष्वेत्याह । सर्वमेवेन
सतनुं करोति ’ (ब्रा० का० ३ प्र० २ अ० ८) इति । श्लक्ष्णीकरणं वि-
धत्ते—‘ अथाप आनीय परिमाणं । मांस एव तत्त्वचं दधाति । तस्मात्त्वचा
मांसं छन्नम् ’ (ब्रा० का० ३ प्र० २ अ० ८) इति । तत्तेन मार्जनेन
पिष्टरूपे मांस एव श्लक्ष्णत्वरूपत्वचं स्थापयति । ततो लोके साऽपि तथा दृश्यते ।

अन्तरितामिति । कल्पः—‘ अन्तरितं रक्षोऽन्तरिता अरातय इति सर्वाणि
हवीऽपि त्रिः पर्याग्निं कृत्वा ’ इति ।

दैर्घ्यभिः पुरोडाशस्य परितो रक्षसां संशोधनं पर्याग्निकरणम् । अनेन पर्य-
-ग्निकरणेन राक्षसजातिव्यवहिता । शत्रवोऽपि व्यवहिताः । तदेतद्विधत्ते—‘ चर्मो वा
(एषोऽशान्तः । अर्धमासेऽर्धमासे प्रवृज्यते । यत्पुरोडाशः । स ईश्वरो यजमानश्च
शुचाऽपदहः । पर्याग्निं करोति । पशुमेवैनमकः । शान्त्या अमदाहाय ’ (ब्रा०
का० ३ प्र० २ अ० ८) इति । पुरोडाशो योऽस्ति स एव दीप्यमानोऽग्नि-
भूत्वा कदाचिदपि न शाम्यति । प्रतिपक्षं तप्तकपालैः संतप्यमानत्वात् । स च
तापेन यजमानं प्रदग्धुं समर्थः । तत्र पशुप्रचारेण पर्याग्निकरणेन पुरोडाशे पशौ
कृते सति प्रदीप्ताग्निरूपपरित्यागेन शान्तो भूत्वा यजमानं न प्रदहति । आवृत्तिं
विधत्ते—‘ त्रिः पर्याग्निं करोति । व्यावृद्धिं यज्ञः । अथो रक्षसामपहत्यै ’ (ब्रा०
का० ३ प्र० २ अ० ८) इति । मन्त्रं व्याचष्टे—‘ अन्तरितं रक्षोऽन्तरिता

(पुरोडाशनिष्पादनार्था मन्त्राः)

अरातय इत्याह । रक्षसामन्तर्हित्यै ' (ब्रा० का० ३ प्र० २ अ० ८) इति ।

देव इति । बौधायनः—' पुरोडाशः श्रपयति देवस्त्वा सविता श्रपयतु वर्षिष्ठे अधि नाकेऽग्निस्ते तनुवं माशति धागिति ' इति ।

आपस्तम्बो मन्त्रमेदमाह—' देवस्त्वा सविता श्रपयत्वित्युत्मुकैः प्रतितपत्यग्निस्ते तनुवं माशति धागिति दधैराभिच्वलयाति ' इति ।

हे पुरोडाश प्रवृद्धे नाकनाम्यभौ त्वामधिश्रित्य सविता देवः पक्वं करोतु । अयमाग्निस्तव शरीरस्य भस्नीभावरूपमतिदाहं मा करोतु । सवितृपदस्य नाकपदस्य माशतिधागित्यस्य चाभिभाषमाह—पुरोडाशं वा अधिश्रितः रक्षास्याजिघासन् । दिवि नाको नामाग्नी रक्षोहा । स एवास्माद्रक्षाः स्वपाहन् । देवस्त्वा सविता श्रपयत्वित्याह । सवितृमसूत एवैतः श्रपयति । वर्षिष्ठे अधि नाक इत्याह । रक्षसामपहत्यै । अग्निस्ते तनुवं माशति धागित्याहानतिदाहाय ' (ब्रा० का० ३ प्र० २ अ० ८) इति ।

अग्न इति । बौधायनः—'गार्हपत्यमभिमन्त्रयतेऽग्ने हव्यः रक्षस्वेति' इति ।

आपस्तम्बस्तु पूर्वमन्त्रस्यैव शेषं मन्यते । पूर्ववद्वाचष्टे—' अग्ने हव्यः रक्षस्वेत्याह गुप्त्यै ' (ब्रा० का० ३ प्र० २ अ० ८) इति । आग्नीध्रं प्रति प्रैषमन्त्रमुत्पाद्य व्याचष्टे—' अविदहन्तः श्रपयतेति वाचं विसृजते । यज्ञमेव हवींष्यभिव्याहृत्य प्रतनुते । पुरोरुचमविदाहाय श्रुत्यै करोति ' (ब्रा० का० ३ प्र० २ अ० ८) इति । संपन्नकाले यो वाङ्मनियमस्तमिदानीं परित्यजेत् । विशेषेण दाहो भस्नीभावस्तं परित्यज्य सम्यक्पाकं श्रपणं कुरुत । अत एवाऽऽम्नायते—' यो विदग्धः स नैर्ऋतो योऽशृतः स रौद्रो यः शृतः स सदेवस्तस्मादविदहता शृतं कृत्यः सदेवत्वाय ' इति । अविदहन्त इति बहुवचनं पूजार्थम् । अस्मिन्काले वाग्विमोके सति यज्ञमेवाभिलक्ष्य तत्रापि प्रधानभूतानि हवींष्यभिलक्ष्य वाचमुच्चार्य यज्ञं विस्तारितवान्भवति । किंच विशेषेण दाहनिवृत्त्यै सम्यक्पाकगुणसिद्धये चैनं प्रैषमुच्चारयन्हविःस्वीकारात्पुरैव देवेभ्यो रुचिं कृतवान्भवति । पुरोडाशाच्छादनं विधत्ते—' मस्तिष्को वै पुरोडाशः । तं यन्नामिवासयेत् । आविर्मस्तिष्कः स्यात् । अमिवासयति । तस्माद्गुहा मस्तिष्कः ' (ब्रा० का० ३ प्र० २ अ० ८) इति । मस्तिष्कः शिरस्यव-

(पुरोडाशनिष्पादनार्था मन्त्राः)

स्थितो मेदसः खण्डो गुहा गूढ आच्छादित इत्यर्थः । छादनयोग्यं द्रव्यं विधत्ते—
 ‘ भस्मनाऽभिवासयति । तस्मान्मासेनास्थि छन्नम् ’ (ब्रा० का० ३ प्र० २
 अ० ८) इति । यस्मान्मेदःस्थानीयः पुरोडाशो मांसस्थानीयेन भस्मनाऽऽ-
 च्छादितस्तस्माच्छोकेऽप्यास्थिसंश्लिष्टं मेदो मासेन च्छन्नं भवति । पुरोडाशस्यो-
 परि भस्मनोऽध्युहने साधनं विधत्ते—‘ वेदेनाभिवासयति । तस्मात्केशैः शिर-
 श्छन्नम् ’ (ब्रा० का० ३ प्र० २ अ० ८) इति । दर्भमुष्टिनिर्मितो वेदि-
 संमार्जनहेतुर्वेदः तस्मिन्दर्भाणां केशैः साम्यम् । एतद्वेदनं प्रशंसति—‘ अखल-
 तिभावुको भवति । य एवं वेद ’ (ब्रा० का० ३ प्र० २ अ० ८) इति ।
 केशरहितशिरोयुक्तः खलतिस्तद्भवनशीलो न भवति ।

समिति । कल्पः—‘ सं ब्रह्मणा पृच्यस्वेति वेदेन पुरोडाशे साङ्गारं भस्मा-
 ध्यूहति ’ इति ।

हे पुरोडाश मन्त्रेण संपृक्तो भव । समन्त्रकत्वप्रकाशकं मन्त्रमन्वयव्यातिरेका-
 काभ्यां व्याचष्टे—‘ पशोर्वै प्रतिमा पुरोडाशः । स नायजुष्कमभिवस्यः । वृथेव
 स्यात् । ईश्वरा यजमानस्य पशवः प्रमेतोः । सं ब्रह्मणा पृच्यस्वेत्याह । प्राणा
 वै ब्रह्म । प्राणाः पशवः । प्राणैरेव पशून्तसंपृणक्ति । न प्रमायुका भवन्ति ’
 (ब्रा० का० ३ प्र० २ अ० ८) इति । पर्याग्निकरणेन पुरोडाशस्य पशूक-
 तत्वात्पशोश्च मन्त्रसंस्कार्यत्वाद्यजुषा विनाऽभिवासनमनर्थकं स्यात् । न केवलं
 वैयर्थ्यं किंतु यजमानस्य पशवश्च मर्तुं समर्था भवन्ति । सोऽयं व्यातिरेकः । उक्त-
 दोषपरिहाराय मन्त्रेण संपृच्यस्वेत्येवमयं मन्त्रो ब्रूते । तत्र संपर्कप्रतियोगी मन्त्रः
 पशून्मरणात्पालयतीति प्राणस्वरूपः । पशवश्च प्राणाधारत्वात्प्राणस्वरूपाः । अतो
 योग्यत्वात्संपर्के सति पशवो मरगशीला न भवन्ति । सोऽयमन्वयः । मन्त्रेण
 यथा संपर्कस्तथा भस्मनाऽपि संपर्को युक्त एवेत्याह—‘ यजमानो वै पुरोडाशः
 प्रजा पशवः पुरीषम् । यदेवमभिवासयति । यजमानमेव प्रजया पशुभिः समर्थ-
 यति ’ (ब्रा० का० ३ प्र० २ अ० ८) इति । पुरीषं भस्म ।

एकतायेति । कलः—‘ अत्रैत्पात्रीसंक्षालनं गार्हपत्याङ्गारेणाभितप्य हत्वाऽ-
 न्तर्वेदि प्रतीचीनं तिसृषु लेखासु निनयत्येकताय स्वाहा द्विताय स्वाहा त्रिताय
 स्वाहेति ’ इति ।

(पुतोडाशनिष्पादतार्था मन्त्राः)

तेभ्य इदं पात्रीप्रक्षालनोदकं हुतमस्तु । एकतादीनामुत्पत्तिप्रकारमाह—‘ देवा वै हविर्भूत्वाऽब्रुवन् । कस्मिन्निदं श्रक्ष्यामह इति । सोऽग्निरब्रवीत् । मयि तनूः संनिधद्ध्वम् । अहं वस्तं जनायिष्यामि । यस्मिन्श्रक्ष्यध्व इति । ते देवा अग्नौ तनूः संन्यदधत । तस्मादाहुः । अग्निः सर्वा देवता इति । सोऽङ्गरेणापः । अभ्यपातयत् । तत एकतोऽजायत । स द्वितीयमभ्यपातयत् । ततो द्वितोऽजायत । स तृतीयमभ्यपातयत् । ततस्त्रितोऽजायत । यदद्भयोऽजायन्त । तदाप्यानामाप्यत्वम् । यदात्मभ्योऽजायन्त । तदात्म्यानामात्म्यत्वम् ’ (ब्रा० का० ३ प्र० २ अ० ८) इति । देवाः पूर्वं ब्रीह्यवातादिना हविः संपाद्य बीजवधादिपापलेः कस्मिन्पुरुषे मार्जनीय इति विचार्याग्निरचनेन स्ववीर्यमग्नौ स्थापितवन्तः । ततः सोऽग्निः सर्वदेववीर्यधारिणाऽङ्गरेणाब्देवतामभिलक्ष्य तद्बीर्यमपातयत् । तस्मादुत्पन्नानामेकतादिनामकानां देवविशेषाणामापो मातरो देवा आत्मानः पितर इत्याप्यनामकत्वमात्म्यनामकत्वं च युक्तम् । स च लेपः परम्परया ब्रीह्यवातिनि पुरुषे पर्यवसित इत्याह—‘ ते देवा आप्येष्वमृजत । आप्या अमृजत सूर्याभ्युदिते । सूर्याभ्युदितः सूर्याभिनिम्रुक्ते । सूर्याभिनिम्रुकः कुनखिनि । कुनखी श्यावदति । श्यावदन्नग्निदिधिषौ । अग्निदिधिषुः परिवित्ते । परिवित्तो वीरहाणि । वीरहा ब्रह्महणि । तद्ब्रह्महणं नात्यच्यवत ’ (ब्रा० का० ३ प्र० २ अ० ८) इति । आप्या एकतादयः । उदयास्तमयकालयोः सुप्तौ पुरुषावभ्युदिताभिनिम्रुकौ । तथा चोक्तम्—

“ सुप्ते यस्मिन्नस्तमेति सुप्ते यस्मिन्नुदेति च ।

अंशुमानभिनिम्रुक्ताभ्युदितौ तौ यथाक्रमम् ” इति ।

नखवक्तृत्वं दन्तमालिन्यं चात्र रोगविशेषरूपम् । ज्येष्ठापामनूढायां कनिष्ठा-मूढ्वाऽवस्थितोऽग्निदिधिषुः । ऊढवति कनिष्ठे सति विवाहरहितो ज्येष्ठः परिवित्तः । वीरस्य क्षत्रियस्य हन्ता वीरहा । ब्राह्मणस्य हन्ता ब्रह्महा । एतेष्वाप्यानामेकतादीनां देवानां पापलेपमार्जनायैव सृष्टत्वात्तेषु तन्मार्जनमुचितम् । सूर्याभ्युदितादीनां ब्रह्महन्तानां पापप्रणवत्त्वान्निम्नगामिनो जलस्येव लेवस्यापि तेषु प्रवाहो युक्तः । ब्रह्महत्यायाः पाशाधिक्यतारतम्यविश्रान्तिभूमित्वाल्लेपो ब्रह्महणं नातिक्रामति । प्रक्षालनोदकस्य लेखात् नु निनयनं विधत्ते—‘ अन्तर्वेदि निनयत्यवरु

[पुरोडाशनिष्पादनार्था मन्त्राः]

द्धयै ' (ब्रा० का० ३ प्र० २ अ० ८) इति । एतेन निनयनेन कर्मफल-
प्रतिबन्धकपापलेपस्थापनीतत्वात्फलसंपादनाभेदं निनयनं संपद्यते । तस्य जलस्य
वह्नितापं विधत्ते - ' उल्मुकेनाभिगृह्णाति शृतत्वाय । शृतकामा इव हि देवाः '
(ब्रा० का० ३ प्र० २ अ० ८) इति । शृतं पक्वम् । यः शृतः स सदेव
इति पूर्वमुदाहृतम् ।

अत्र दिनियोगसंग्रहः--

“ संवपामि हविर्वापः समा तत्र जलं क्षिपेत् ।

अद्भ्युः संप्लाव्य तप्ताभिर्जलं(न) संयौत्यशेषतः ॥ १ ॥

अग्नाग्नी निर्दिशेद्भागौ मखपिण्डं करोति हि ।

धर्मः कपाले निक्षिप्य प्रथयेदुरुमन्त्रतः ॥ २ ॥

त्वचं श्लक्ष्णी करोत्यद्भिरन्तः पर्यग्नये कृतिः ।

श्रपयत्युल्मुकैर्देवो ह्यग्निस्ते ज्वालयते कुशैः ॥ ३ ॥

सं वेदेन च साङ्गनरभस्यानाऽऽच्छादयेद्धविः ।

एकान्तर्वेदि लेखांसु क्षालनं निनयेत्त्रिभिः ॥

अनुवाकेऽष्टमे सप्तदश मन्त्राः प्रकीर्तिताः ॥ ४ ॥ ” इति ।

अत्राविदहन्तः श्रपयतेति काश्चिन्मन्त्र उक्तः । शृतकामा इव हि देवा इत्यर्थ-
वादश्च । एतद्विषये ब्राह्मणान्तरवाक्यमपि यो विदग्ध इत्यादिकमुदाहृतम् ।

तत्र किञ्चित्तृतीयाध्यायस्य चतुर्थपादे चिन्तितम् -

“ परुषि च्छिन्नामित्युक्त्या बर्हिषस्तु समूलताम् ।

घृतं दैवं मस्तु पित्र्यमित्युक्त्या नवनीतकम् ॥

यो विदग्धः स इत्युक्त्या पुरोडाशस्य पक्वताम् ।

स्तौति पूर्वोत्तरौ पक्षौ योजनीयौ निवीतवत् ” इति ।

चातुर्मास्येषु महापितृयज्ञे श्रूयते - “ यत्परुषि दितं तद्देवानाम् । यदन्तरा
तन्मनुष्याणाम् । यत्समूलं तत्पितॄणाम् । समूलं बर्हिर्भवाति व्यावृत्त्यै ’ इति ।
परुः पर्व । दितं खाण्डितम् । ज्योतिष्टोमे दीक्षाभ्यङ्गे श्रूयते-- ‘ घृतं देवानां
मस्तु पितॄणां निष्पक्वं मनुष्याणां तद्वा एतत्सर्वदेवत्यं यन्नवनीतं यन्नवनीते
नाभ्यङ्क्ते सर्वा एव देवताः प्रीणाति ’ (सं० का० ६ प्र० १ अ० ५)
इति । मस्तु दधिभवं मण्डम् । निष्पक्वं शिरासि प्रक्षेप्तुमीषद्विलीनं नवनीतं
तक्रं वा । दर्शपूर्णमासयोः पुरोडाशश्रपणे श्रूयते-- ‘ यो विदग्धः स नैर्ऋतो

(वेदिकरणार्था मन्त्राः)

योऽशृतः स रौद्रो यः शृतः स सदेवस्तस्मादविदहता शृतं कृत्यः सदेवत्वाय ।
इति । विदग्धोऽतिपक्वः । अशृतोऽपक्वः । तत्र बर्हिषि समूलच्छेदनस्याभ्यङ्गे
नवनीतस्य पुरोडाशे यथोचितपातस्य च विधेयतया सर्वमवशिष्टं स्तावकम् । अत्र
पूर्वोत्तरपक्षौ न प्रपञ्चितौ । अस्यैव पादस्य प्रथमाधिकरणे निवीतवाक्ये प्रोक्तयो-
रेवान्नापि योजनीयत्वात् । तस्यैवाधिकरणस्योदाहरणबाहुल्यमनेनैवाधिकरणेन
प्रपञ्च्यते ।

अथ व्याकरणम्—

संवपामीत्यादौ स्वरा गताः । आप इत्यत्र फिट्स्वरः । अङ्गिरित्यत्र ' ऊङि-
दंपदाद्यप्पुंरैद्युभ्यः ' (पा० ६-१-१७०) ऊङादेशादिदंशब्दात्पङ्क्तित्याद्यादेशेभ्योऽ-
प्शब्दात्पुंशब्दाद्वैशब्दाद्विशब्दाच्चोत्तरमसर्वनामस्थानमुदात्तं भवति । यद्यपि ' सा-
वेकाचस्तृतीयादिः ' (पा० ६-१-१६८) इति सूत्रेणैतत्सिद्धं तथाऽपि द्विती-
याबहुवचनार्थमस्य सूत्रस्य वक्तव्यत्वाद्नेन विशेषसूत्रेणोदात्तो विधेयः । रेवती-
रित्यत्र रेशब्दाच्चोपसंख्यानमिति मनुवाद्युदात्तः । प्रजाता इत्यत्रान्तर्भावितण्य-
र्थात्कर्मणि निष्ठायां ' गतिरनन्तरः ' (पा० ६-२-४९) इति पूर्वपदप्रकृ-
तिस्वरत्वम् । जनयत्या इत्यत्र क्तिन्प्रत्ययान्तत्वेन ' जित्यादिर्नित्यम् ' (पा०
६-१-१९७) इत्याद्युदात्तः । उरुशब्दस्य नित्यनपुंसकत्वाभावात्फिट्स्वरः ।
यज्ञपतिरित्यत्र ' पत्यावैश्वर्ये ' (पा० ६-२-१८) इति पूर्वपदप्रकृतिस्वरत्वम् ।
अन्तरितमित्यत्रान्तःशब्दस्य गतित्वात् ' गतिरनन्तरः ' (पा० ६-२-४९)
इति पूर्वपदप्रकृतिस्वरत्वम् । वर्षिष्ठ इत्यत्रेष्टप्रत्ययस्य नित्त्वादाद्युदात्तः । एवं
सर्वमुन्नेयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमपपाठकेऽ-

ष्टमोऽनुवाकः ॥ ८ ॥

(अथ प्रथमाष्टके प्रथमपपाठके नवमोऽनुवाकः) १-

आ दे॒द इन्द्र॑स्य बा॒हुर॑सि दक्षि॑णः स॒हस्र॑-
भृष्टिः श॒ततै॑जा वा॒युर॑सि ति॒ग्मतै॑जाः पृथि॑वि

दे॒वय॒ज॒न्योष॑ध्यास्ते मूलं मा हि॒रा॒सिष॑मप॒ह॒-
 तोऽरु॑हः पृथि॒व्यै व्रजं गच्छ गो॒स्थानं॑ वर्ष॒तु
 ते द्यौर्व॑धान दे॒व स॒वितः पर॑म॒स्यो॑ परा॒-
 वति॑ श॒तेन॑ पा॒शैर्यो॑ऽस्मान्द्वेष्टि यं च वयं
 द्विष्म॒स्तम॑तो मा म॒ौगप॑हतोऽरु॑हः पृथि॒व्यै
 दे॒वय॒ज॒न्यै व्रज॑म् (१) गच्छ गो॒स्थानं॑ वर्ष॒तु
 ते द्यौर्व॑धान दे॒व स॒वितः पर॑म॒स्यो॑ परा॒वति॑
 श॒तेन॑ पा॒शैर्यो॑ऽस्मान्द्वेष्टि यं च वयं द्विष्म॒-
 स्तम॑तो मा म॒ौगप॑हतोऽरु॑हः पृथि॒व्या अ॒दे॒व॒-
 य॒जनो व्रजं गच्छ गो॒स्थानं॑ वर्ष॒तु ते द्यौर्व॑
 धान दे॒व स॒वितः पर॑म॒स्यो॑ परा॒वति॑ श॒तेन॑
 पा॒शैर्यो॑ऽस्मान्द्वेष्टि यं च वयं द्विष्म॒स्तम॑तो
 मा [२] म॒ौग॒रु॒स्ते दि॒वं मा स्कान्व॑स॒-
 व॒स्त्वा परि॑ गृह्णन्तु गा॒य॒त्रेण॑ छन्द॑सा रु॒द्रा॒-
 स्त्वा परि॑ गृह्णन्तु त्रैष्टु॒भेन॑ छन्द॑साऽऽदि॒-
 त्या॒स्त्वा परि॑ गृह्णन्तु जा॒ग॒तेन॑ छन्द॑मा दे॒वस्य॑
 स॒वितुः स॒वे क॒र्म कृ॒ण्वन्ति वे॒धसं॑ ऋत॑म॒स्यृत॑स॒-
 द॒नम॑स्यृत॒श्रीरा॑सि धा अ॒भि स्व॒धा अ॒स्युर्वी॑ चा॒सि
 व॒स्वी चा॑सि पु॒रा क्रूर॑स्य॒ विसृ॑पो वि॒र॒प्ति॒न्नुदा॑-
 दाय॑ पृथि॒वी जी॒रदा॑नु॒र्याभै॑र्य॒ञ्ज॒द्रमा॑सि स्व॒धा॒-
 भि॒स्तां धी॒रा॑सो अ॒नुदृ॑श्य॒ यज॑न्ते (३) ॥

(दे॒वय॒ज॒न्यै व्रजं तम॑तो मा वि॒र॒प्ति॒न्नेका॑दश च) ।

इति कृष्णयजुर्वेदीयतैत्तिरीयसंहितायां प्रथमाष्टके
 प्रथमप्रपाठके नवमोऽनुवाकः ॥ ९ ॥

(वेदीकरणार्था मन्त्राः)

(अथ प्रथमकाण्डे प्रथमप्रपाठके नवमोऽनुवाकः)

अष्टमे पुरोडाशश्रपणमुक्तम् । अथ पक्कस्य हविषो वेद्यामासादनीयत्वान्नवमे वेदिरुच्यत् ।

आदद् इति । आदद् इत्याम्नातस्य मन्त्रस्य शेषं पूरयित्वा विनियोगैः कल्पे दर्शितः—‘ अथ जघनेन वेद्यास्तित्ठस्फयमादत्ते देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामादद् इति ।

यथोक्तमादानं विधत्ते—‘ देवस्य त्वा सवितुः प्रसव इति स्फयमादत्ते प्रसूतै । अश्विनोर्बाहुभ्यामित्याह । अश्विनौ हि देवानामध्वर्यू आस्ताम् । पूष्णो हस्ताभ्यामित्याह यत्तै ’ (ब्रा० का० ३ प्र० २ अ० ९) इति ।

इन्द्रस्येति । बौवायनः—‘ आदायाभिमन्त्रयत इन्द्रस्य बाहुरसि दक्षिणः सहस्रभृष्टिः शततेजा इत्यथैनं बर्हिषा सञ्श्यति वायुरसि तिग्मतेजा इति ’ इति । संश्यति सम्यक्तनू करोति ।

एकमन्त्रत्वमाहाऽऽपस्तम्बः—‘ इन्द्रस्य बाहुरसि दक्षिण इत्यभिमन्त्रयते ’ इति ।

हे स्फय त्वाभिन्द्रस्य दक्षिणो बाहुरिव समर्थोऽति । कीदृशो बाहुः । सहस्रसंख्यानां शत्रूणां भृष्टिः पाको मारणं यस्यासौ सहस्रभृष्टिः । पुनः कीदृशः । शतसंख्याकान्यायुवानि तेजोयुक्तानि यस्यासौ शततेजाः । न केवलमिन्द्रबाहुसदृशः किंतु वायुसदृशोऽप्यसि । यथा वायुस्तीक्ष्णामभिज्वालामुत्पादयन्स्तिग्मतेजास्तथा स्फयोऽपि वक्ष्यमाणस्तम्बच्छेदरूपं तीव्रं कर्म कुर्वन्स्तिग्मतेजा इत्युच्यते । मन्त्रस्य प्रथमभाग इन्द्रशब्दविवक्षामाह—‘ आदद् इन्द्रस्य बाहुरसि दक्षिण इत्याह । इन्द्रियमेव यजमाने दधाति ’ (ब्रा० का० ३ प्र० २ अ० ९) इति । अत्राऽऽदद् इति पदं पूर्वमन्त्रस्वरूपम् । तच्च स्पष्टार्थम् । इन्द्रस्येति मन्त्रादिः । द्वितीयभागे मन्त्रगतशब्दस्वरूपमेव बाहुसदृशस्य स्फयस्य महिमानं ख्यापयतीत्याह—‘ सहस्रभृष्टिः शततेजा इत्याह । रूपमेवास्यैतन्महिमानं व्याचष्टे ’ (ब्रा० का० ३ प्र० २ अ० ९) इति । तृतीयभागे तेजोजनकतया तेजोरूपेण वायुना स्फयरूप उपभिते सति यजमाने तेजो भवतीत्याह—‘ वायुरसि तिग्मतेजा इत्याह । तेजो वै वायुः । तेज एवास्मिन्दधाति ’ ब्रा० का० ३ प्र० २ अ० ९) इति ।

पृथिवीति । कल्पः--‘ अथान्तर्वेद्युदीचीनाग्रं दर्भं निधाय तस्मिन्स्फयेन
प्रहरति पृथिवि देवयजन्योषध्यास्ते मूलं मा हिंसिषामिति ’ इति ।

हे देवयागाश्रयभूते पृथिवि त्वदीयाया ओषध्या मूलं मा विनाशयामि ।
अत्र देवयजनीति विशेषणेन वान्तिलोहितभ्यामापादितमशुचित्वं निवारयती-
त्याह--‘ विषाद्वै नामासुर आसीत् । सोऽविभेत् । यज्ञेन मा देवा अभिभ-
विष्यन्तीति । स पृथिवीमभ्यवधीत् । अथो यदिन्द्रो वृत्रमहन् । तस्य लोहितं
पृथिवीमनु व्यधावत् । साऽप्येध्याऽभवत् । पृथिवि देवयजनीत्याह । मेध्यामेवैनां
देवयजनीं करोति ’ (ब्रा० का० ३ प्र० २ अ० ९) इति । विषमतीति
विषात् । इतरभागप्रयोजनमाह--‘ ओषध्यास्ते मूलं मा हिंसिषामित्याह । ओष-
धीनामहिंसायै ’ (ब्रा० का० ३ प्र० २ अ० ९) इति ।

अपहत इति । कल्पः--‘ अपहतोऽररुः पृथिव्या इति स्फयेन सतृणान्पांसू-
नपादाय ’ इति ।

अररुर्नामकोऽसुरः । सोऽत्र रजोपनयनेन पृथिव्याः सकाशादपहतः ।

व्रजमिति । कल्पः--‘ व्रजं गच्छ गोस्थानमिति हरति ’ इति ।

अस्तु श्रौषडित्यनेन मन्त्रेणाऽऽग्नीध्रः प्रत्याश्रावणं वक्ति । सेयं वागत्र
गोशब्देन विवक्षिता । तस्या वाचः स्थानभूत उत्करदेशो व्रजः । हे तृणसहि-
तपांसो तं व्रजं गच्छ । अपहतोऽररुः पृथिव्या इत्येवं पूर्वं मन्त्रं स्पष्टार्थत्वादु-
पेक्ष्योत्तरं मन्त्रं व्याचष्टे--‘ व्रजं गच्छ गोस्थानमित्याह । छन्दांसि वै व्रजो
गोस्थानः । छन्दांस्येवास्मै व्रजं गोस्थानं करोति ’ (ब्रा० का० ३ प्र० २
अ० ९) इति । गायत्र्यादीनि छन्दांस्येव गोशब्दाभिधेयानां वाचामवस्थान-
योग्यो व्रजशब्दाभिधेयो देशविशेषः । तत्रार्थद्वयसाधारणशब्दोपेतं मन्त्रं पठन्नु-
त्करदेशं छन्दोरूपं संपादितवान्भवति ।

वर्षत्विति । कल्पः--‘ वर्षतु ते द्यौरिति वेदिं प्रत्यवेक्षते ’ इति ।

हे वेदे तवाऽऽप्यायनाय द्युशब्दोपलक्षितः पर्जन्यो वर्षतु । पर्जन्याधारतया
तद्रूपत्वोपचारो दिव इत्याह--‘ वर्षतु ते द्यौरित्याह । वृष्टिर्वै द्यौः । वृष्टिमेवा-
वरुन्धे ’ (ब्रा० का० ३ प्र० २ अ० ९) इति । वर्षतीति वृष्टिः पर्जन्यः ।

बधानेति । कल्पः--‘ हत्वोत्करे निवपति बधान देव सवितः परमस्यां
परावति शतेन पाशैर्योऽस्मान्द्वेष्टि यं च वयं द्विष्मस्तमतो मा मौगिति ’ इति ।

(वेदिकरणार्था मन्त्राः)

हे सवितर्देवानेन सतृणपांसुरूपेणावस्थितं द्वेष्टारं द्वेष्ट्यं च पाशशतेनात्यन्त-
दूरदेशे बधान तं पुरुषद्वयमतो बन्वनान्मा मुञ्च । अत्र योऽस्मान्यं चेति न
पुनरुक्तिर्द्वेष्टं प्रति कर्तृत्वेन कर्मत्वेन च पुरुषभेदादित्याह—‘ बधान देव सवितः
परमस्यां परावतीत्याह । द्वौ वाव पुरुषौ । यं चैव द्वेष्टि । यश्चैनं द्वेष्टि । तावुभौ
बध्नाति । परमस्यां परावति शतेन पाशैः । योऽस्मान्द्वेष्टि यं च वयं द्विष्मस्त-
मतो मा मौगित्याहानिम्रुक्त्यै ’ (ब्रा० का० ३ प्र० २ अ ९) इति ।
परावति दूरभूमौ । अनिम्रुक्तिरनिर्मोक्षः । व्याख्यातान्मन्त्रात्पूर्वभावी यो मन्त्र
स्पष्टार्थबुद्धयोपेक्षितस्तं पुनः सिंहावलोकनन्यायेन स्मृत्वा व्याचष्टे—‘ अररुर्वै
नामासुर आसीत् । स पृथिव्यामुपम्लुप्सोऽभवत् । तं देवा अपहतोऽररुः पृथि-
व्या इति पृथिव्या अपाधनन् । भ्रातृव्यो वा अररुः । अपहतोऽररुः पृथिव्या
इति यदाह । भ्रातृव्यमेव पृथिव्या अपहन्ति ’ (ब्रा० का० ३ प्र० २
अ० ९) इति । उपम्लुप्तास्तिरोहितः । यज्ञविघाताय गूढरूपेण भूमौ शयानत्वात् ।
अत एवायं भ्रातृव्यः शत्रुः । तं च देववन्मन्त्रोच्चारणपूर्वकेण सतृणानां पांसूना-
मपनयनेनापहन्ति ।

अपहत इति । कल्पः—‘ द्वितीयं प्रहरति पृथिवि देवयजन्योषध्यास्ते मूलं
मा हिंसिषमित्यपहतोऽररुः पृथिव्यै देवयजन्या इत्यादत्ते ब्रजं गच्छ गोस्थान-
मिति हरति वेदिं प्रत्यवेक्षते वर्षतु ते द्यौरिति हत्वोत्करे निवपति बधान देव
सवितः परमस्यां परावति शतेन पाशैर्योऽस्मान्द्वेष्टि यं च वयं द्विष्मस्तमतो मा
मौगिति तृतीयं प्रहरति पृथिवि देवयजन्योषध्यास्ते मूलं मा हिंसिषमित्यपहतोऽ-
ररुः पृथिव्या अदेवयजन इत्यादत्ते ब्रजं गच्छ गोस्थानमिति हरति वेदिं प्रत्य-
वेक्षते वर्षतु ते द्यौरिति हत्वोत्करे निवपति बधान देव सवितः परमस्यां परावति
शतेन पाशैर्योऽस्मान्द्वेष्टि यं च वयं द्विष्मस्तमतो मा मौगिति ’ इति ।

यद्यप्यपहत इत्यनयोर्द्वितीयतृतीययोः पृथिवि देवयजनीत्ययमाद्यमन्त्रो नाऽऽ-
म्नातस्तथाऽपि प्रथमपर्यायादनुषञ्जनीयः । यथा वाक्पस्य परिमूर्त्ये शब्दान्तर-
मनुष्यते तथा प्रयोगपरिसमाप्त्यर्थं मन्त्रानुषङ्गगो न्याय्यः । अररुशयनेनोपह-
तवेदिभूमिपांसवः कियन्तोऽपि प्रथमपर्यायेऽपनीतास्तावता वेदिभूम्येकदेशो
यागयोग्यः संपन्नः । अनेनैवाभिप्रायेण द्वितीयपर्यायेऽपहतोऽररुः पृथिव्यै
देवयजन्या इति पृथिवी विशेष्यते । तृतीयपर्याये तु—अदेवयजन इत्यररुवि-

शेषणम् । तदेवमुपहतास्तृणपांसवो यज्ञभूमेरुद्धृत्य यस्मिन्नुदग्देशे निरस्यन्ते स उत्कर उच्यते ।

अरुरिति । कल्पः—‘ अरुरुस्ते दिवं मा स्कानिति व्युप्तमाग्नीध्रोऽञ्जलिनाऽभिगृह्णाति ’ इति ।

हे पांसुसमूहरूपोत्कर तव संबन्धी योऽरुरुः स स्वर्गं मा गच्छतु । द्वितीयतृतीयपर्याययोः प्रथमव्याख्यायाऽवबोद्धुं शक्यतया तावपेक्ष्य मन्त्रमेतं व्याचष्टे—‘ तेऽपन्यन्त । दिवं वा अयमितः पतिष्यतीति । तमरुरुस्ते दिवं मा स्कानिति दिवः पर्यवाधन्त । भ्रातृव्यो वा अरुरुः । अरुरुस्ते दिवं मा स्कानिति यद्ग्रह । भ्रातृव्यमेव दिवः परिवाधते ’ (ब्रा० का० ३ प्र० २ अ० ९) इति । ते देवाः केनाप्युपायेनारुरुर्बन्धं छित्त्वा फलनिघाताय स्वर्गं गमिष्यतीति मत्वा मन्त्रेण बन्धनं दृढीकृत्य दिवः सकाशाद्यया परितो बाधितो भवति तथा यत्नं कृतवन्तः तस्मादाग्नीध्राञ्जलिना पांसुराशौ निरुद्धे सति भ्रातृव्यः स्वर्गबाधितो भवति । मन्त्रान्व्याख्यायानुष्ठानं विधत्ते—‘ सम्ययजुर्हरति पृथिव्या एव भ्रातृव्यमपहन्ति । द्वितीयं हरति । अन्तरिक्षादेवैनमपहन्ति । तृतीयं हरति । दिव एवैनमपहन्ति । तूष्णीं चतुर्थं हरति । ० परिमितादेवैनमपहन्ति ’ (ब्रा० का० ३ प्र० २ अ० ९) इति । यजुर्मन्त्रेण छित्तो दर्भः स्तम्बयजुः । तच्च स्तम्बरूपं स्फपेन छित्तोत्करदेशे हरेत् । त्रिवारमेवं हरणेन लोकैर्म्यो भ्रातृव्यो हतो भवति । अमन्त्रकेण चतुर्थहरणेनापरिमिताद्ब्रह्माण्डात्सर्वस्माद्भ्रातृव्यावघातः ।

वसव इति । कल्पः—अथ पूर्वं परिग्राहं परिगृह्णाति वसवस्त्वा परिगृह्णन्त गायत्रेण छन्दसेति दक्षिणतो रुद्रास्त्वा परिगृह्णन्तु त्रैष्टुभेन छन्दसेति पश्चादादित्यास्त्वा परिगृह्णन्तु जागतेन छन्दसेत्युत्तरतः ’ इति ।

आहवनीयगार्हपत्ययोर्मध्ये वेदिं खानितुं वेदिमानाय स्फपेन दिक्त्रये रेखात्रयं कर्तव्यम् । सोऽयं वेदः परिग्राहः । परिग्रहीताऽध्वर्यादिक्त्रये क्रमेण भावनया वस्वादित्वाः । परिग्राहतावनभूतः स्फपश्च छन्दस्वरूपः । तमिनं परिग्राहं विधत्ते—‘ असुराणां वा इयमग्र आसीत् । यावदासीनः परापश्यति । तावद्देवानाम् । ते देवा अब्रुवन् । अस्त्वेन नोऽस्यामपीति । कथञ्चो दास्ययेति । यावत्स्वयं परिगृह्णीथेति । ते वसवस्त्विति दक्षिणतः पर्यगृह्णन् । रुद्रास्त्विति

[वेदिकरणार्था मन्त्राः]

पश्चात् । आदित्यास्त्वेत्युत्तरतः । तेऽग्निना प्राञ्चोऽजयन् । वसुभिर्दक्षिणा । रुद्रैः प्रत्यञ्चः । आदित्यैरुदञ्चः । यस्यैवं विदुषो वेदिं पतिगृह्णन्ति । भवत्यात्मना । पराऽस्य भ्रातृभ्यो भवति । (ब्रा० का० ३ प्र० २ अ० ९) इति । पुरा कदाचिदसुराणां विजये सति एषां पृथिवी कृत्स्नाऽपि तेषामेव स्वभूताऽऽसीत् । देवानां कोऽपि भूम्यंशभूतो नाभूत् । किंतु यो देवो यत्र यदोपविष्टो यावदेशं पश्यति तत्र तावान्देशस्तस्य देवस्य तदा स्वाधीनोऽभवत् । ततो देवा असुरानयाचन्त युष्मदधीनायामस्यां पृथिव्यां कोऽयंशोऽस्माकं नियतोऽपेक्षितस्तत्र क्रियन्द्भूस्थानमस्मभ्यं दास्यथेति । ततोऽसुरैरनुज्ञाता देवा मन्त्रैर्वेदिं स्वकीयत्वेन स्वीकृतवन्तः । तस्याश्च वेदेः प्राच्यामाहवनीयोऽग्निः पालको दक्षिणादिषु वस्वादयः । ततश्चतुर्दिक्ष्ववस्थितानां देवानामग्न्यादिमुखेन विजय एव । तस्मादेवं विदुषो यस्य यजमानस्याध्वर्यवो यथोक्तमन्त्रैर्वेदिं परिगृह्णीयुः स यजमानः स्वेनैव रूपेणाभिप्रख्यातो भवति । तस्य भ्रातृभ्यः पराभवति । परिगृह्णन्तीति बहुवचनं पूजार्थं प्रयोगभेदाभिप्रायेण वा ।

देवस्येति । बौधायनः—‘ अथ प्राचीं स्फेन वेदिमुद्धन्ति । देवस्य सवितुः सवे कर्म कृण्वन्ति वेधस इति ’ इति ।

आपस्तम्बस्तु शाखान्तरमन्त्रेण भूमेरुपरिभागावस्थितायास्तृणसहिताया मृद उद्धननमभिधाय ब्रूते—‘ देवस्य सवितुः सव इति । खनति ’ इति ।

परमेश्वरस्यानुज्ञायां सत्यां वेधसः समाना अध्वर्यव इदमुद्धननरूपं खननरूपं वा कर्म कुर्वन्ति । ईश्वरानुज्ञया सर्वैर्जनैः स्वाभीष्टं कर्म क्रियत इत्येतद्विदुषां प्रसिद्धमित्याह—‘ देवस्य सवितुः सव इत्याह प्रसूत्यै । कर्म कृण्वन्ति वेधस इत्याह । इपित२ हि कर्म क्रियते ’ (ब्रा० का० ३ प्र० २ अ० ९) इति । वेदेर्द्विद्वये निम्नतां विधत्ते—‘ पृथिव्यै मेध्यं चापेध्यं च व्युदक्रामताम् । प्राचीनमुदीचीनं मेध्यम् । पतीचीनं दक्षिणा मेध्यम् । प्राचीमुदीचीं प्रवणां करोति । मेध्यामवैनां देवयजनीं करोति ’ (ब्रा० का० ३ प्र० २ अ० ९) इति । व्युदक्रामतां विभागमाप्नुताम् । अंसाकारेण श्रोण्याकारेण च कोणेषु चतुर्वैन्नित्यं विधत्ते—प्राञ्चौ वेद्यं सावुचयति । आहवनीयस्य परिगृहीत्यै । पतीची श्रोणी । गार्हपत्यस्य परिगृहीत्यै । अथो मिथुनत्वाय । (ब्रा० का० ३ प्र० २ अ० ९) इति । अंसयोः श्रोणयोश्च प्रत्येकं युग्म-

तथा मिथुनत्वम् । यद्वा पुमानं सो योषिच्छ्रोणिरिति मिथुनत्वम् । भूमेरूर्ध्वभा-
 गस्य त्वक्स्थानीयस्य स्फपेनापसारणं विधत्ते—‘ उद्धन्ति । यदेवास्या अमे-
 ध्यम् । तदपहन्ति ’ (ब्रा० का० ३ प्र० २ अ० ९) इति । तमेव
 विधिमनूद्यार्थवादान्तरमाह—‘ उद्धन्ति । तस्मादोषधयः पराभवन्ति ’ (ब्रा०
 का० ३ प्र० २ अ० ९) इति । तस्मादुद्धननाद्भूमिष्ठास्तृणस्तम्बा बर्हिंरास्त-
 रणहविरासादनविरोधिनो विनश्यन्ति । भूमावत्यन्तं निरूढानां तृणमूलानामुद्ध-
 ननमात्रेणापगमाभावात्पृथग्यत्नेन छेदनं विधत्ते—‘ मूलं छिनत्ति । भ्रातृव्यस्यैव
 मूलं छिनत्ति । मूलं वा अतितिष्ठद्रक्षाऽस्यनूत्पिपते ’ (ब्रा० का० ३ प्र० २
 अ० ९) इति । वैरिणो मूलं निवासाधिकरणं गृहादिकम् । यदि तृणमूलं
 भूमिमतीत्य किंचिदवतिष्ठेत तदा तदनु रक्षाऽस्युद्भवेयुः । तस्मान्मूलं छेदनीयम्
 छेदनसाधनं विधत्ते—‘ यद्धस्तेन छिन्द्यात् । कुनखिनीः प्रजाः स्युः । स्फपेन
 छिनत्ति । वज्रो वै स्फयः । वज्रेणैव यज्ञाद्रक्षाऽस्यपहन्ति ’ (ब्रा० का० ३
 प्र० २ अ० ९) इति । स्फयस्य वज्रत्वमन्यत्र स्पष्टमात्रातम्—‘ इन्द्रो वृत्राय
 वज्रं प्राहरत् । स त्रेधा व्यभवत् । स्फयस्तृतीयम् । रथस्तृतीयम् । यूपस्तृतीयम् ’
 इति । प्रादेशपरिमितं वेदिखननं विधत्ते—‘ पितृदेवत्याऽतिखाता । इयतीं
 खनति । प्रजापतिना यज्ञमुखेन संमिताम् ’ (ब्रा० का० ३ प्र० २ अ० ९)
 इति । यदेयं वेदिः प्रादेशपरिमाणमतीत्य खाता स्यात्तदा पितृदेवत्वत्वादियं
 दैविकी न भवेत् । इयतीमिति प्रादेशपरिमाणाभिनयः । प्रजापतिसृष्टतया तद्रूपं
 यज्ञपुरुषस्य मुखम् । तच्च प्रादेशपरिमितम् । अतस्तत्संमितां वेदिं खनेत् । पक्षा-
 दतरं विधत्ते—‘ वेदिर्देवेभ्यो निलायत । तां चतुरङ्गुलेऽन्वविन्दन् । तस्माच्च-
 तुरङ्गुलं खेया ’ (ब्रा० का० ३ प्र० २ अ० ९) इति । केनापि निमि-
 तेन देवेभ्यो विमुखीभूता वेदिदेवता भूमौ निलीना सती चतुरङ्गुलमात्रं खन-
 नेन लब्धा । तस्माच्चतुरङ्गुलं खनेत् । तं विधिमनूद्यार्थवादान्तरमाह—‘ चतु-
 रङ्गुलं खनति । चतुरङ्गुले होषधयः प्रतितिष्ठन्ति ’ (ब्रा० का० ३ प्र० २
 अ० ९) इति । ओषधिमूले भूमेरन्तश्चतुरङ्गुलं प्रसृते सति ता ओषधयो
 वायुना नोन्मूल्यन्ते । पक्षान्तरं विधत्ते—‘ आ पतिष्ठाप्यै खनति । यजमान-
 मेव पतिष्ठां गमयति ’ (ब्रा० का० ३ प्र० २ अ० ९) इति । यदि चतुर-
 ङ्गुलप्रमाणेन प्रादेशप्रमाणेन वा सिक्वादिपयुकशैथिल्याद्भूमिर्न लभ्येत तदा-

(वेदिकरणार्था मन्त्राः)

तल्लाभपर्यन्तं खनेत् । दक्षिणस्यां दिश्यौन्नत्यं विधत्ते—‘ दक्षिणतो वर्षीयसीं करोति । देवयजनस्यैव रूपमकः ’ (ब्रा० का० ३ प्र० २ अ०) इति । प्राचीमुदीचीं प्रवणां करोतीत्यनेनैव सिद्धेऽप्यौन्नत्ये पुनरपि कुड्याकारेण मृत्तिकाप्रक्षेपोऽत्र विधीयते । अकः कृतवान्भवति । लोष्टभावरहितां सिकतया सदृशीं मृदं वेद्यां सर्वत्र विकिरेदित्याह—‘ पुरीषवतीं करोति । प्रजा वै पशवः पुरीषम् । प्रजयैवैनं पशुभिः पुरीषवन्तं करोति ’ (ब्रा० का० ३ प्र० २ अ० ९) इति ।

ऋतमिति । कल्पः—‘ उत्तरं परिग्राहं परिगृह्णाति ऋतमसीति दक्षिणत-
ऋतसदनमसीति पश्चाद्वतश्रीरसीत्युत्तरतः ’ इति ।

ऋतं सत्यम् । तच्च सत्यत्वं विष्वस्ति वेद्यां हविषि फले च । असुरदानात्पूर्व-
मासीनो देवो यावन्तं भूदेशं पश्यति न तस्य देवयजनत्वं नियतम् । अतोऽनृत-
त्वम् । वेदेरदत्तत्वात्तन्न पुनः परावर्तत इत्यृतत्वम् । ततो हे वेदे त्वमृतमासि ।
हविषः फलहेतुत्वं न कदाचिद्व्यभिचरतीत्यस्ति सत्यत्वम् । तच्च सत्यं हविरस्यां
वेद्यां सीदति । ततो हे वेदे त्वमृतसदनमासि । फलस्यावश्यंभावित्वादस्त्यृतत्वम् ।
तच्च फलं हविर्द्वारेण वेद्यां श्रीयते । ततो हे वेदे त्वमृतश्रीरासि । विधत्ते—
‘ उत्तरं परिग्राहं परिगृह्णाति । एतावती वै पृथिवी । यावती वेदिः । तस्या
एतावत् एव भ्रातृव्यं निर्भज्य । आत्मन उत्तरं परिग्राहं परिगृह्णाति ’ (ब्रा०
का० ३ प्र० २ अ० ९) इति । वेदिष्यतिरिकाया भूमेरासुरत्वेन कर्मण्यनुप-
योगादुपयुक्ता भूमिर्वेदिरेव । तथा सति पूर्वपरिग्राहेण महाभूमेः संवन्धिनो वेदि-
रूपादेव तावतः प्रदेशाद्वैरिणं निःसार्य स्वार्थमुत्तरपरिग्राहं कुर्यात् । मन्त्रार्थो
मन्त्रपदेष्वेवाभिष्यक्त इत्याह—‘ ऋतमस्यृतसदनमस्यृतश्रीरसीत्याह—यथायजुरे-
वैतत् ’ (ब्रा० का० ३ प्र० २ अ० ९) इति ।

धा इति । बौधायनः—‘ अथ प्रतीचीं स्फयेन वेदिं योयुष्यते धा आसि
स्वधा अस्युर्वी चासि वस्वी चासि पुरा क्रूरस्य विसृपो विरप्तिश्चन्दुदादाय पृथिवीं
जीरदानुर्यामैर्यश्चन्द्रमासि स्वधाभिस्तां धीरासो अनुदृश्य यजन्त इति ’ इति ।

आपस्तम्बो मन्त्रभेदमाह—‘ धा आसि स्वधा असीति प्रतीचीं वेदिं स्फयेन
योयुष्यते, उदादाय पृथिवीं जीरदानुरिति वेदिमनुवीक्षते ’ इति ।

योयुष्यते समी करोति । विधिधं रपणं शब्दनमुच्चैरुपांशुत्वादिभेदेन मन्त्रो-
 च्चारणं विरप् । तद्वन्त ऋत्विजो विरप्शाः । लोमशशब्दवद्द्रष्टव्यम् । विर-
 प्शा ऋत्विजो यस्यां वेद्यां सा वेदिर्विरप्शनी । तस्याः संबोधनं छान्दसं विर-
 प्शिनिति । हे वेदे क्रूरस्थोत्करे पाशैर्बद्धस्यारोर्विसर्पणान्निर्गमात्पुरा त्वं
 दैविकहविषां धारयिष्यसि । स्वधाशब्देनैतत्ते तत ये च त्वामन्वित्यादिनोक्तं
 पेतृकपिण्डादिकमुपलक्ष्यते । तेनापि युक्ताऽसि । अत एव छत्स्नधारणाद्वि-
 स्तीर्णां चासि । पुरोडाशादिरूपधनवत्त्वाद्बस्वी चासि । द्रव्यवत्यसि । जीरा
 जीवनशीला दानवो हविषां दातारो यावज्जीवादिशास्त्रपेरिता यजमाना
 यस्यां पृथिव्यां सा पृथिवी जीरदानुः । द्वितीयार्थे प्रथमा । यद्वा जीराश्व
 ते दानवश्च । छान्दसो वचनव्यत्ययः । पूर्वं यजमाना वेदिस्थां यां पृथिवीं
 छत्स्नभूमेरासुर्याः सकाशादूर्ध्वमादाय चन्द्रमस्यमृताकिरणैः सार्धं स्थापित-
 वन्तः, इदानीं तनास्तु धीमन्तस्तामिमां वेदिं मनसाऽनुचिन्त्य तस्यां यजन्ते ।
 समीकरणं विधत्ते—‘ क्रूरमिव वा एतत्करोति । यद्वेदिं करोति । धा असि
 स्वधा असीति योयुष्यते शान्त्यै ’ [ब्रा० का० ३ प्र० २ अ० ९] इति ।
 विशेषणद्वयेन छत्स्नभूमिरूपत्वमशेषधनोपेतत्वं च संपाद्यत इत्याह—‘ उर्वी
 चासि वस्वी चासीत्याह । उर्वीमेवैनौ वस्वीं करोति ’ [ब्रा० का० ३ प्र०
 २ अ० ९] इति । विसृषः पुरेत्युक्पाऽरुरुप्रयुक्तपशुचित्वं निवार्यत इत्याह—
 ‘ पुरा क्रूरस्य विसृषो विरप्शिनित्याह मेध्यत्वाय ’ [ब्रा० का० ३ प्र० २
 अ० ९] इति । चन्द्रमस्यैरयनित्यनुसंधानस्य प्रयोजनमाह—‘ उदादाय
 पृथिवीं जीरदानुर्यामैरयश्चन्द्रमासि स्वधाभिरित्याह । यदेवास्या अमेध्यम् ।
 तदपहत्य । मेध्यां देवयजनीं कृत्वा । यददश्चन्द्रमासि मेध्यम् । तदस्यामेरयति ,
 [ब्रा० का० ३ प्र० २ अ० ९] इति । एरयति—आनयतीत्यर्थः । अनुद-
 श्येति षडस्याभिप्रायमाह—‘ तां धीरासो अनुदश्य यजन्त इत्याहानुरुपायै ’
 [ब्रा० का० ३ प्र० २ अ० ९] इति । अनुसंधानायेत्यर्थः । आग्नीध्रं प्रति
 प्रेषमुत्पायति—प्रोक्षणीरासादय । इध्मावर्हिरुपसादय । स्त्रुवं च स्त्रुचश्च
 संमृड्ढि पत्नीं संनह्य । आज्येनोदेहीत्याहानुर्वतायै ’ [ब्रा० का० ३
 प्र० २ अ० ९] इति । बह्वर्थविययपैषोऽनुक्रमेणानुष्ठानायोगयुज्यते । आग्नी-
 ध्रस्यानुष्ठानं विधत्ते—‘ प्रोक्षणीरासादयति । आपो वै रक्षोघ्नीः । रक्षसाम-
 पहत्यै । रफ्यस्य वर्त्मन्त्सादयति यज्ञस्य संतत्यै ’ [ब्रा० का० ३ प्र० २

[वेदिकरणार्था मन्त्राः]

अ० ९] इति । प्रोक्षणीनामपां बाहुल्यं विधत्ते—‘ उवाच हासितो दैवलः । एतावतीर्वा अमुष्मिँल्लोके आप आसन् । यावतीः प्रोक्षणीरिति । तस्माद्बह्वी-
रासाद्याः ’) ब्रा० का० ३ प्र० २ अ० ९) इति । अस्मिन्धागे यावत्यः
प्रोक्षण्य आसाद्यन्ते तावत्य एवामुष्मिँल्लोक आपो भवन्तीति देवलेनोक्तत्वाद्वा-
हुल्यमत्र कर्तव्यम् । उत्करे स्फयस्य परित्यागं ध्यानविशिष्टं विधत्ते—‘ स्फय-
मुदस्यन् । यं द्विष्यात्तं ध्यायेत् । शुचैवैनमर्पयति ’ [ब्रा० का० ३ प्र०
२ अ० १०] इति । यथोक्तप्रैषकाले स्फयस्य तिर्यग्धारणं विधत्ते—‘ वज्रो
वै स्फयः । यदन्वञ्चं धारयेत् । वजरेऽध्वर्युः क्षणीत । पुरस्तात्तिर्यञ्चं धारयति ।
वज्रो वै स्फयः । वज्रेणैव यज्ञस्य दक्षिणतो रक्षाऽस्यपहन्ति । अभिभ्यां
प्राचश्च प्रतीचश्च । स्फयेनोदीचश्चाधराचश्च । स्फयेन वा एष वज्रेणास्यै पाप्मानं
भ्रातृव्यमपहत्य । उत्करेऽधि प्रवृश्चति । यथोपधाय वृश्चन्त्येवम् ’ (ब्रा० का०
३ प्र० २ अ० १०) इति । स्फयस्य वज्रत्वप्रतिपादकं श्रुत्यन्तरं पूर्वमुदा-
हृतम् । अन्वञ्चमभिमुखम् । क्षणीत म्रियेत । तत्परिहाराय वेद्यां पूर्वभागे
तिर्यञ्चं धारयेत् । तथा सति दक्षिणाग्रत्वेन वेदेर्दक्षिणदिग्वास्थितानि रक्षांसि
हतानि भवन्ति । आहवनीयाग्निना पूर्वदिग्वास्थितानसुरान्हन्ति । गार्हपत्याग्निना
पश्चिमदिग्वास्थितान् । स्फयस्य मूलेनोत्तरदिग्वास्थितानसुरान्हन्ति । स्फयस्याधो-
धारणयाऽवस्तनान् । ऊर्ध्वधारणयोपरितनानित्यपि द्रष्टव्यम् । एवं तिर्यञ्चं धारय-
न्ध्वर्युः पापरूपं वैरिणमस्मा वेदेरपहत्योत्करे छिनत्ति । यथा काष्ठं कस्मिंश्चि-
दाधारेऽवस्थाप्य लोकाश्छिन्दन्ति तद्वत् । हस्तप्रक्षालनं विधत्ते—‘ हस्ताववने-
निके । आत्मानमेव पवयते ’ (ब्रा० का० ३ प्र० २ अ० १०) इति ।
स्फयस्यापि तद्विधत्ते—‘ स्फयं प्रक्षालयति मेध्यत्वाय । अथो पाप्मन एव भ्रातृ-
व्यस्य न्यङ्गं छिनत्ति ’ (ब्रा० का० ३ प्र० २ अ० १०) इति । प्रक्षालितः
स्फयो यज्ञयोग्यो भवति । किंचानेन पापरूपस्य वैरिणः शरिरं छिन्नं भवति ।
आग्नीध्रस्यानुष्ठानं विधत्ते—‘ इध्माबार्हिरुपसादयति युक्त्यै । यज्ञस्य मिथुनत्वाय ।
अथो पुरो रुचमेवैतां दधाति । उत्तरस्य कर्मणोऽनुख्यात्यै ’ [ब्रा० का० ३ प्र० २
अ० १०] इति । इध्मस्य बर्हिषश्चोभयोः सैव सादनं परस्परं योगाय । तेन च
योगेन यज्ञसंबन्धि मिथुनं भवति । किंवैतामुपसादनरूपां दीप्तिं पुरः करोति । तथा
दीप्त्योत्तरं कर्तव्यं ख्यापितं भवति । तयोरुपसादने प्रागग्रत्वं विधत्ते—‘ न

(वेदिकरणार्था मन्त्राः)

पुस्तैः तत्प्रत्यगुपसादयेत् । यत्पुरतात्प्रत्यगुपसादयेत् । अन्यत्राऽऽहुतिपथा दिध्मं प्रतिपादयेत् । प्रजा वै बर्हिः । अपराध्नुयाद्बर्हिषा प्रजानां प्रजननम् । पश्चात्प्रत्यगुपसादयति । आहुतिपथेनेध्मं प्रतिपादयति । संप्रत्येव बर्हिषा प्रजानां प्रजननमुपैति । [ब्रा० का० ३ प्र० २ अ० १०] इति । इध्मस्याऽऽहुतिपथः प्रागग्रत्वम् । प्रत्यगग्रेण बर्हिषा प्रजानामुत्पत्तिर्विनश्येत् । ततः स्वयं पश्चादवस्थाभ्योभयं प्रागग्रमुपसादयेत् । तथा सतीध्मस्याऽऽहुतिपथो नापैति । संप्रत्येव समीचीनेन बर्हिषा प्रजोत्पत्तिं प्राप्नोति । इध्माबर्हिषोः परस्परं दिग्भेदं विधत्ते—‘ दक्षिणमिध्मम् । उत्तरं बर्हिः । आत्मा वा इध्मः । प्रजा बर्हिः । प्रजा ह्यात्मन उत्तरतरा तीर्थे । ततो मेधमुपनीय । यथादेवतमेवैनत्प्रतिष्ठापयति । प्रतितिष्ठति प्रजया पशुभिर्यजमानः ’ (ब्रा० का० ३ प्र० २ अ० १०) इति । पितुर्यजमानस्य दक्षिणभागो युक्तः । प्रजाया उत्तरभागः । तथा सत्युभयं तीर्थं योग्यस्थाने संपद्यते । ततस्तदुभयं यज्ञं नीत्वा तत्तद्देवतामनातिक्रम्य स्थापितवान्भवति । एतेन यजमानस्य प्रजापशुसमृद्धिर्भवति ।

अत्र विनियोगसंग्रहः—

“ आददे स्फ्यं समादत्त इन्द्रस्येत्यभिमन्त्रयेत् ।

पृथिवि स्तम्बयजुश्छित्त्वा ह्यपगृह्णाति भूरजः ॥ १ ॥

व्रजं गच्छेदुदगदेशं वर्षं वेदिं समीक्षते ।

वधा धूलिं क्षिपेदेवं पुनः स्तम्बहतिद्वयम् ॥ २ ॥

अथात्र पूर्ववन्मन्त्रा अराऽऽग्नधोऽञ्जलौ धरेत् ।

वसन्निभिर्ग्रहो वेदेर्देवं वेदिं खनेदमूम् ॥ ३ ॥

ऋतोत्तरपरिग्राहो धा असीति समीकृतिः ।

उदादायेति वेदीक्षा मन्त्रोक्ताः पञ्चविंशतिः ’ ॥ १ ॥ इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ मुख्याङ्गनैव वेद्यादेः प्रयाजाद्यङ्गताऽपि वा ।

तद्वाक्यं प्रक्रियायुक्तं मुख्याङ्गत्वस्य बोधकम् ॥

मुख्याङ्गस्यापि वेद्यादेः प्रयाजादिषु चाङ्गता ।

मुख्यार्थत्वत्प्रयाजादेश्चापूर्वव्यवधानतः ’ इति ॥

(वेदिकरणार्था मन्त्राः)

दर्शपूर्णमासयोः श्रूयते—वेद्यां हवींष्यासादयति बर्हिषि हवींष्यासादयतीति ।
तथा तद्धर्माः श्रूयन्ते ‘ वेदिं खनति बर्हिर्लुनाति ’ इत्यादयः । मुख्यानि
हवींष्याग्नेयपुरोडाशादीनि । अमुख्यहवींषि तु प्रयाजाद्यर्थानि । तत्र स्वस्व-
धर्मसहितानि वेद्यादीनि प्रकरणबलान्मुख्यहविषामेवाङ्गानि । वेद्यां हवींष्यासा-
दयतीति वाक्यात्सर्वहविरङ्गोति चेन्न । प्रकरणेन वाक्यस्य संकोचनीयत्वात् ।
यदि वाक्यं प्रकरणनैरेक्षयेण स्यात्, तदा सादनमात्रपर्यवसानेन यागा-
भावे वैयर्थ्यं स्यात् । सौमिकहविषामप्येतद्वेद्यासादनं प्रसज्येत । तस्मान्मुख्यं
हविरङ्गं वेद्यादिकमिति प्राप्ते ब्रूमः—अस्तु वैयर्थ्यातिप्रसङ्गपरिहारेण प्रकृतापूर्व-
साधनभूतहविःषु वेद्यादेरङ्गत्वम् । प्रयाजादिहवींष्यपि स्वकीयावान्तरापूर्वद्वारा
मुखापूर्वसाधनान्येवेति तदङ्गत्वमपि वेद्यादेर्युक्तम् । एवं सति वाक्यस्यात्यन्त-
संक्षोभो न भविष्यति । पञ्चमाध्यायस्य प्रथमपादे चिन्तितम्—

“ पुरोडाशाभिवासान्तरस्यापकर्षोऽस्ति दर्शके ।

न वाऽऽद्योऽस्त्वपकृष्टाया वेदेर्वैगुण्यहानये ॥

अभिवासात्परा वेदिरिति तत्क्रमबोधतः ।

प्रागेव विहिता दर्शो वेदिर्नातोऽपकर्षणम् ” इति ।

दर्शपूर्णमासयोः पुरोडाशस्य कपालेषु श्रपितस्याऽऽच्छादनमात्रातम्—भस्म-
नाऽभिवासयतीति । तत्र उर्ध्वं वेदिराम्नाता । तेनैव क्रमेण पौर्णमासीयागे प्रति-
पद्यनुष्ठानं कृतम् । दर्शयागे तु वेदेरपकर्ष आम्नातः—‘ पूर्वधुरमावास्यायां वेदिं
करोति ’ इति । तत्र वेदेः पूर्वभाविनोऽभिवासनान्तरस्याङ्गसमूहस्यापकर्षः कर्त-
व्योऽन्यथा वेदेर्वैगुण्यमसङ्गादिति प्राप्ते ब्रूमः—‘ यदि दर्शः पूर्णमासीविकारः
स्यात्तदा पौर्णमास्यां कृतः क्रमो दर्शोऽतिदिश्येत । न त्वसौ विकारः । तस्मात्क-
श्चित्क्रमोऽत्र स्वातन्त्र्येणोन्नेयः । क्रमोन्नयनं च सर्वेषु धर्मेष्वाम्नातेषु पश्चात्पा-
ठादिभिः संपद्यते । वेदिप्रदार्थश्चाभिवासनादूर्ध्वं दर्शपूर्णमाससाधारण्येनाऽऽम्नातः ।
विशेषतस्तु दर्शयागे पूर्वधुरेवाऽऽम्नायते । तथा सत्यभिवासनवेद्योः क्रमबोधात्प्रा-
गेव दार्शिकवेदेः पूर्वदिनसंबन्धावगमात्तदेव तस्याः स्थानमिति वेदेरपि तावन्ना-
पकर्षः । तत्कुतोऽभिवासनान्तरस्याङ्गसमूहस्यापकर्षः ।

प्रथमाध्यायस्य चतुर्थपादे चिन्तितम्—

“ प्रोक्षणीः संस्कृतिर्जातिर्योगो वा सर्वभूमिषु ।

तथोक्तेः संस्कृतिर्जातिः स्याद्ब्रूढेः प्रबलत्वतः ॥

(वेदिकरणार्था मन्त्राः)

अन्योग्याश्रयतो नाऽऽद्यो न जातिः कल्पशक्तिः ।

योगः स्यात्कल्पशक्तित्वात्कल्पविर्वाकरणाद्भवेत् ” इति ॥

दर्शपूर्णमासयोः श्रूयते--‘ प्रोक्षणीरासादयेति ’ इति । तत्र प्रोक्षणीशब्दस्या-
भिमन्त्रणासादनादिसंस्कृतिः प्रवृत्तिनिमित्तम् । कुतः । सर्वेषु वैदिकप्रयोगपदे
शेषु संस्कृतानामेवापां प्रोक्षणीशब्देनोच्यमानत्वादित्येकः पक्षः । लोके जलक्री-
डायां प्रोक्षणीभिरुद्वेजिताः स्म इत्यसंस्कृतास्वप्सु प्रयोगाद्बहिर्वादिशब्दवज्जातौ
रूढत्वादुदकत्वजातिः प्रवृत्तिनिमित्तम् । न च प्रकर्षेणोक्ष्यते सिध्यत आभिरिति
योगोऽत्र शङ्कनीयो रूढेः प्रचलत्वादिति पक्षान्तरम् । तत्र न तावत्संस्कारो
युक्तोऽन्योन्याश्रयत्वात् । विहितेष्वभिमन्त्रणादिसंस्कारेष्वनुष्ठितेषु पश्चात्संस्कृता-
स्वप्सु प्रोक्षणीशब्दप्रवृत्तिः । तत्प्रवृत्तौ सत्यां प्रोक्षणीशब्देनापोऽनूद्याभिमन्त्रणा-
दिविधिरित्यन्योन्याश्रयत्वम् । नापि जातिपक्षो युक्तः । उदकजातौ प्रोक्षणी-
शब्दस्य वृद्धव्यवहारे पूर्वमकल्पत्वेनेतः परं कल्पनीयत्वात् । ततो गोशब्दव-
दश्वकर्णशब्दवच्च रूढो न भवति । योगस्तु व्याकरणेन कल्पः सोपसर्गाद्धातोः
करणे ल्युट्प्रत्ययेन व्युत्पादनात् । तस्मात्प्रोक्षणीशब्दो यौगिकः । घृतादेः प्रोक्ष-
णीत्वं प्रयोजनम् ।

द्वितीयाध्यायस्य प्रथमपादे चिन्तितम्--

“ प्रोक्षणीरासादयेति निगदास्त्रिविधाद्बहिः ।

यजुर्वोच्चैस्त्वधर्मस्य भेदादस्य चतुर्थता ॥

परप्रत्यायनार्थत्वादुच्चैस्त्वं यजुरेव सः ।

तल्लक्षणेन युक्तत्वाच्चैविध्यमिति सुस्थितम् ” इति ॥

प्रोक्षणीरासादयेध्माद्वहिरूपसादयाग्नीदग्नीन्विहर बहिः स्तृणीहीत्यादयो निगदा
आम्नाताः । परसंबोधनार्था मन्त्रा निगदाः । ते च पूर्वस्य ऋग्यजुःसामभ्यो
बहिर्भूताश्चतुर्थप्रकाराः । कुतः । पादगीत्योर्ऋक्सामलक्षणयोरभावात्पश्चिष्टा-
ठस्य यजुर्लक्षणस्य सत्त्वेऽपि धर्मभेदेन यजुर्व्यन्तर्भावानुपपत्तेः । उपांशु यजुर्वो-
च्चैर्निगदेनेति हि धर्मभेद इति प्राप्ते ब्रूमः-बहिर्ब्राह्मणा भोज्यन्तां परिव्राजका-
स्त्वन्तरित्यत्र सत्येव परिव्राजकानां ब्राह्मण्ये पूजानिमित्तो विशेषो यथा तथा
निगदानां यजुर्लक्षणोपेतत्वाद्यजुषामेव सतां परप्रत्यायननिमित्त उच्चैस्त्वं धर्मः ।
ततो मन्त्राणां त्रैविध्यं सुस्थितम् ।

(आज्यादिहविर्ग्रहणार्था मन्त्राः)

अथ व्याकरणम्--

आदद् इत्यादौ स्वराः प्रसिद्धाः । दक्षिण इत्यत्र स्वाङ्गाख्यायापादिर्वेत्याद्युदात्तः । पृथिवीत्यत्र वाक्यादेित्वेन पाष्ठिकापन्विताद्युदात्तत्वत् । अररुरित्यत्रातिधातोररुप्रत्यय आद्युदात्तः । गोस्थानमित्यत्र छट्त्तरपदप्रकृतिस्वत्वे प्राप्ते तदपवादे ' मन्किन्व्याख्यानशयनासनस्थानयाजकादिक्रीताः ' (पा० ६-१-१५१) मन्न्तं किन्न्तं व्याख्यानादिचतुष्टयं याजकादिगणः क्रीतशब्दश्चोत्तरपदमन्तोदात्तं भवतीत्यन्तोदात्तत्वे प्राप्ते ' परादिश्छन्दसि बहुलम् ' (पा० ६-२-१९९) इत्युत्तरपदाद्युदात्तः । वर्षविति वाक्यादिः । तथा बधानेत्यपि । तत्र शानजादेशस्य चित्वादन्तोदात्तः । पाशशब्दो धञन्तः । द्वेष्टीत्यत्र यच्छब्दयोगान्न पिघातः । गायत्रशब्दस्य तृचप्रत्ययान्तत्वात्प्रत्ययस्वरः । नैष्ठुभजागतशब्दयोरञ्प्रत्यये सत्याद्युदात्तः । उर्वीशब्दो ङीष्न्तः । वस्वीशब्दो वृषादिः । पुराशब्दस्य निपातत्वाभावादन्तोदात्तः । विसृप इत्यत्रोत्तरपदस्य कसुप्रत्ययान्तत्वादाद्युदात्तः । उदादयेत्यत्र ल्यपः पित्वाद्धातुस्वरावशेषे कृत्स्वरः । जीरदानुशब्दो दासीभारादिः । ऐरयनित्यत्र यच्छब्दयोगान्निवाताभावे सति, आडागमस्य विहितमुदात्तत्वं सति शिष्टम् । चन्द्रमसीति पृषोदरादिः । अनुदृश्येति कृत्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे छण्यजुर्वेदीयतैत्तिरीय-

संहिताभाष्ये प्रथमकाण्डे प्रथमप्रपाठके नवमोऽनुवाकः ॥ ९ ॥

(अथ प्रथमाष्टके प्रथमप्रपाठके दशमोऽनुवाकः ।

प्रत्युष्टा रक्षः प्रत्युष्टा अरातयोऽग्नेर्वस्तेजि-
ष्ठेन तेजसा निष्टेयामि गोष्ठं मा निष्टृक्षं वा-
जिनं त्वा सपत्नसाहः सं माज्जिम वाचं प्राणं
चक्षुः श्रोत्रं प्रजां योनिं मा निष्टृक्षं वाजिनीं
त्वा सपत्नसाहीः सं माज्ज्याशासाना सौम-
नसं प्रजाः सौभाग्यं तनूम् । अग्नेरनुव्रता
भूत्वा सं नह्ये सुकृताय कम् । सुप्रजसंस्त्वा

[आज्यादिहविर्ग्रहणार्था मन्त्राः]

वयं सुपत्निरुप (१) सेदिम अग्ने सपत्न-
 दम्भेनमदब्धासौ अदाभ्यम् । इमं वि-
 ष्यामि वरुणस्य पाशं यमवध्नीत सविता
 सुकेतः । धातुश्च योनौ सुकृतस्य लोके स्योनं
 मे सह पत्या करोमि । समायुषा सं प्रजया
 समग्ने वर्चसा पुनः । सं पत्नी प्रत्याऽहं गच्छे
 समात्मा तनुवा मम । महीनां पयोऽस्योषधी-
 ना रसस्तस्य तेऽक्षीयमाणस्य निः (२)
 वपामि महीनां पयोऽस्योषधीना रसोऽद-
 धेन त्वा चक्षुषाऽवैक्षे मुप्रजास्त्वाय तेजोऽसि
 तेजोऽनु प्रेह्यऽग्निस्ते तेजो मा वि नैदग्नेर्जिह्वाऽ-
 सि सुभूर्देवानां धाम्ने धाम्ने देवेभ्यो यजुषेयजुषे
 भव शुक्रमसि ज्योतिरसि तेजोऽसि देवो वः
 सवितोत्पुनात्वच्छिद्रेण पवित्रेण वसोः सूर्यस्य
 रश्मिभिः शुक्रं त्वा शुक्रायां धाम्ने धाम्ने देवेभ्यो
 यजुषेयजुषे गृह्णामि ज्योतिस्त्वा ज्योतिष्यर्चि-
 स्त्वाऽर्चिषि धाम्ने धाम्ने देवेभ्यो यजुषेयजुषे
 गृह्णामि [३] ॥

(उपनी रश्मिभिः शुक्रं षोडश च) ।

इति कृष्णयजुर्वेदीयतैत्तिरीयसंहितायां प्रथमाष्टके
 प्रथमप्रपाठके दशमोऽनुवाकः ॥ १० ॥

(अथ प्रथमकाण्डे प्रथमप्रपाठके दशमोऽनुवाकः)

नवमे वेदिरुक्ता । दशमे वेद्यामासादनीयस्याऽऽज्यादिहविषो ग्रहणमाभे-
 धीयते ।

(आज्यादिहविर्ग्रहणार्था मन्त्राः)

प्रत्युष्टमिति । बौधायनः—‘ अथैताः सुचः समादत्ते दक्षिणेन सुवं जुहुप-
भृतौ सव्येन ध्रुवां प्राशित्रहरणं वेदपरिवासनानीति गार्हपत्ये प्रतितपति प्रप्युष्ट-
रक्षः प्रत्युष्टा अरातयोऽग्नेर्वस्तेजिष्ठेन तेजसा निष्टपामीति ’ इति ।

आपस्तम्बस्य मते प्रत्युष्टमग्नेर्व इत्येतौ द्वौ मन्त्रौ । तौ च संमार्जनात्प्राक्प-
श्चाच्च क्रमेण सुचां तापने विनियुज्येते । प्रत्युष्टमन्त्रो व्याख्यातः । हे सुचो
युष्मानतिर्तीक्ष्णेनाग्नेर्वस्तेजसा निःशेषेण तपामि । आनिष्टपरिहारायेष्टसिद्धये चोभौ
मन्त्रावित्याह—‘ प्रत्युष्ट-रक्षः प्रत्युष्टा अरातय इत्याह । रक्षसामपहत्यै । अग्ने-
र्वस्तेजिष्ठेन तेजसा निष्टपामीत्याह मेध्यत्वाय ’ (ब्रा० का० ३ प्र० ३ अ०
१) इति ।

गोष्ठमिति । कल्पः—अथ सुवं संमार्ष्टि गोष्ठं मा निर्मृक्षं वाजिनं त्वा सप-
त्नसाह-संमार्ज्मीत्यथ जुहुं संमार्ष्टि वाचं प्राणं मा निर्मृक्षं वाजिनीं त्वा सप-
त्नसाही-संमार्ज्मीत्यथोपभृतं संमार्ष्टि चक्षुः श्रोत्रं मा निर्मृक्षं वाजि त्वा सप-
त्नसाह-संमार्ज्मीत्यथ ध्रुवां संमार्ष्टि प्रजां योनिं मा निर्मृक्षं वाजिनीं त्वा सप-
त्नसाही-संमार्ज्मीति ’ इति ।

हे सुव गवां स्थानं मा विनाशयामीत्यभिप्रेत्यान्ववन्तं वैरिणमभिभाषितारं त्वां
सम्यक्शोधयामि । एवमन्येषु योज्यम् । द्वितीयतृतीयमन्त्रयोर्मा निर्मृक्ष-
मित्यादिरनुषज्यते । मन्त्राणां स्पष्टार्थत्वमभिप्रेत्य तद्व्याख्यानमुपेक्ष्यानुष्ठानं
विधत्ते ‘ सुचः संमार्ष्टि ’ (ब्रा० का० ३ प्र० ३ अ० १) इति । तत्र
क्रमं विधत्ते—‘ सुवमग्ने । पुमांसमेवाऽऽभ्यः स-श्यति मिथुनत्वाय ’ (ब्रा०
का० ३ प्र० ३ अ० १) इति । सुवः पुमाञ्जुह्वाद्याः स्त्रियः । ततस्ताभ्यः
पूर्वभावित्वं सुवस्य युक्तम् । स-श्यति सम्यक्कनू करोति विवाहार्थं संस्करोतीत्यर्थः ।
जुह्वादीनां पौर्वापर्यं विधत्ते—‘ अथ जुहुम् । अयोपभृतम् । अथ ध्रुवाम् ’
(ब्रा० का० ३ प्र० ३ अ० १) इति । प्रशंसति—‘ असौ वै जुहुः ।
अन्तरिक्षमुपभृत् । पृथिवी ध्रुवा । इमे वै लोकाः सुचः । वृष्टिः संमार्जनानि ।
वृष्टिर्वा इमाल्लोकाननुपूर्वं कल्पयति । ते ततः कल्पाः समेधन्ते ’ (ब्रा० का०
३ प्र० ३ अ० १) इति । क्रमावस्थानसाम्येन सुचां लोकत्वम् । संमृ-
ज्यन्ते सुचो यैर्वेदाग्रैस्तानि संमार्जनानि । पूर्वं दर्भैर्वेदं कृत्वा तदग्राणि परि-

(आज्यादिहविर्ग्रहणार्था मन्त्राः)

वास्य तानि वेदपरिवासनानि सुवां संमार्जनाय स्थापितानि । तेषां वृष्टिजन्यतया वृष्टिरूपत्वम् वृष्टिरूपैर्वेदाग्रैर्लोकरूपाणां जुह्वादीनां क्रमेण संमार्जने सति वृष्टिरेवानुक्रमवर्तिनो लोकान्धान्यादिसंपन्नान्करोति । ततस्ते लोकाः संपन्नाः सम्यग्गभिवर्धन्ते । वेदनं प्रशंसति—‘ समेधन्तेऽस्मा इमे लोकाः प्रजया पशुभिः । य एवं वेद ’ (ब्रा० का० ३ प्र० ३ अ० १) इति । वेदपरिवासनाना-
मग्रमूलावयवयोर्व्यवस्थां दर्शयति—‘ यदि कामयेत वर्षुकः पर्जन्यः स्यादिति । अग्रतः संमृज्यात् । वृष्टिमेव नियच्छति । अवाचीनाग्रा हि वृष्टिः । यदि कामयेतावर्षुकः स्यादिति । मूलतः संमृज्यात् । वृष्टिमेवोद्यच्छति ’ (ब्रा० का० ३ प्र० ३ अ० १) इति । नियच्छति न्यग्भावेन प्रवर्तयति । उद्यच्छ-
त्यूर्ध्वाकारेण वारयति । तस्मिन्नेव विषये संप्रदायविदां मतमाह—‘ तद् वा आहुः । अग्रत एवोपरिष्ठात्संमृज्यात् । मूलतोऽधस्तात् । तदनुपूर्वं कल्पते । वर्षुको भवतीति ’ (ब्रा० का० ३ प्र० ३ अ० १) इति । उपरिष्ठा-
दिति सुचो बिलभागः । अधस्तादिति तद्वण्डभागः । एवं सति परिवासनानां सुवसुवां चाग्रमग्रेण संबध्यते मूलं मूलेनेत्यानुपूर्वी समा भवति । पर्जन्यश्च वर्षति । बिलभागे विशेषमाह—‘ प्राचीमभ्याकारम् । अग्रैरन्तरतः । एवमिव ह्यनमद्यते । अथो अग्राद्वा ओषधीनामूर्जं प्रजा उपजीवन्ति । ऊर्ज एवान्ना-
द्यस्यावरुद्ध्यै ’ (ब्रा० का० ३ प्र० ३ अ० १) इति । बिलभागे पश्चिमापक्रमां प्रागवसानां सुवसंमार्जनक्रियां कृत्वा बिलस्याभ्यन्तरे सर्वत आकृष्याऽऽकृष्य संमृज्यात् । यथा भुञ्जानः पुमान्हस्तं पुरतः पात्रे प्रसार्याभितो भोज्यान्याकृष्याऽऽकृष्य मुखबिले प्रक्षिपति तद्वत् । किंच प्रजा ओषधीना-
मग्रभागादानीय रसमुपजीवन्ति तद्वत् । अत्र परिवासनाग्रैः संमार्जनं रसत्त्व-
स्यात्तुं योग्यस्यान्नस्य प्राप्त्यै भवति । दण्डभागे विशेषमाह—‘ अधस्तात्प्रती-
चीम् । दण्डमुत्तमतः । मूलेन मूलं प्रतिष्ठित्यै ’ (ब्रा० का० ३ प्र० ३ अ० १) इति । अधस्तादवस्थितं दण्डं प्रति प्रागुपक्रमां पश्चिमावसानां संमार्जनक्रियामुत्तमेन दर्भभागेन (ण) कुर्यात् । तथा सति दर्भमूलेन सुचो मूलं संबध्यते । तच्च प्रतिष्ठित्यै भवति । बिलदण्डयोरुकां व्यवस्थां लौकिक-
लिङ्गेन द्रढयति—‘ तस्मादरत्नौ प्राञ्च्युपरिष्ठाल्लोमानि । प्रत्यञ्च्यधस्तात् । सुगध्येषा ’ (ब्रा० का० ३ प्र० ३ अ० १) इति । मणिवन्वाद्ध्वं

(आज्यादिहविर्घणार्था मन्त्राः)

सूक्ष्मरोमाणि प्राङ्मुखान्यधस्तात् प्रत्यङ्मुखानि । एषा हि लौकिकी सुकृद्दृष्टा-
न्तेन वैदिक्यामापि स्रुचि यथोक्तप्रकारो द्रष्टव्यः । अत्र केचिदाहुः—ऊर्ध्ववि-
लत्वेन हस्तधृतायाः स्रुच ऊर्ध्वधोभागौ कृत्स्नावप्युपरिष्ठादधस्ताच्छब्दाभ्यां
विवक्षितौ न तु विलभादण्डभागौ । एवं धारकहस्तेऽप्यूर्ध्वधोदेशौ । तथा
सत्युकं लोमलिङ्गमनुकूलमिति । तर्हि तथैवास्तु । स्रुवस्य प्रथमतः संमार्जनं
रूपककल्पनायोपपादयति—‘ प्राणो वै स्रुवः । जुहूर्दक्षिणो हस्तः । उपभृत्तव्यः ।
आत्मा ध्रुवा । अन्नं संमार्जनानि । मुखतो वै प्राणोऽपानो भूत्वा । आत्मान-
मन्नं प्रविश्य । बाह्यतस्तनुवत् शुभयति । तस्मात्स्रुवमेवाग्रे संमार्ष्टि । मुखतो हि
प्राणोऽपानो भूत्वा । आत्मानमन्नमाविशति ’ (ब्रा० का० ३ प्र० ३ अ०
१) इति । आत्मा हस्तयोर्भक्ष्यवर्तिशरीरम् । मुखसंचारिणो वायोः प्राणापाना-
भिधेये द्वे वृत्ति । उच्छ्वासरूपेण बहिर्निर्गच्छन्ती प्राणवृत्तिः । निःश्वासरूपे-
णान्तः प्रविशत्यपानवृत्तिः । तत्र प्राणरूपो वायुः प्राणतां परित्यज्य स्वयमपानो
भूत्वा मुखे प्रक्षिप्तमन्नग्रासं मध्यशरीरे प्रवेश्य बाह्यं हस्तादिरूपं शरीरं पुष्ट्या
शोभितं करोति । तस्मादन्नरूपैर्वेदाग्रेः प्राणरूपस्य स्रुवस्याऽऽदौ संमार्जनं कर्त-
व्यम् । तथा कृते सति प्रथमतोऽन्नप्रवेशः पश्चाद्बाह्यहस्तरूपस्य जुह्वादः शोभे-
त्येतदुपमन्नम् । प्रतङ्ग प्राणापानवेदनं प्रशंसति—‘ तौ प्राणापानौ । अव्यर्थुकः
प्राणापानाभ्यां भवति । य एवं वेद ’ (ब्रा० का० ३ प्र० ३ अ० १)
इति । प्रकर्षेण बहिरानीतीति प्राणः । अपकर्षेणान्तरानीतीत्यपानः । इत्येवं वृत्ति-
भेदात्तौ प्राणापानौ संज्ञाविति वेदितुरकाले प्राणापानाभ्यां वियोगो मृत्युरू-
पो न भवति । मन्त्रमत्पाद्य विनियुक्ते—‘ दिवः शिल्पमवततम् । पृथिव्याः क-
कुनि श्रितम् । तेन वयं सहस्रयत्नेन । सपत्नं नाशयामासि स्वाहेति । रुरुक्तं-
मार्जनान्यधौ प्रहरति ’ (ब्रा० का० ३ प्र० ३ अ० २) इति । दिवः स-
काशाद्वृष्टिरूपेणावः प्रसृतमिदं दर्शरूपं चित्रं वस्तु भूमेरुपर्याश्रितं शतशास्त्रेण
तेन दर्भेण वयं वैरिणं नाशयामः । इदं दर्भरूपं हुतमस्तु । अनेन मन्त्रेण वेदप-
रिवाप्तनान्धौ प्रक्षिपेत् । आस्मिन्मन्त्रे संमार्जनानि न प्रतीयन्त इति शङ्कां
वारयति—आपो वै दर्माः । रूपमेवैषामेतन्महिमानं व्यावष्टे ’ (ब्रा० का०
३ प्र० ३ अ० २) इति । दिवोऽवततमित्यनेन वृष्टिरूपा आपः प्रतीयन्ते ।

आपश्च दर्भरूपाः : दर्भरूपेणोत्पत्तिः पूर्वमेवोत्पवनब्राह्मणे दर्शिता । तस्मादेत-
 न्मन्त्रगतशब्दस्वरूपमेवैषां दर्भाणां दिवः शिल्पत्वादिलक्षणं महिमानं प्रख्याप-
 यति । अस्व मन्त्रस्यानुष्टुप्छन्दस्त्वमृग्यूपत्वं चानुसंधेयमित्याह— ‘ अनुष्टुमर्चा ’
 (ब्रा० का० ३ प्र० ३ अ० २) इति । संमृज्यादिति शेषः । विधेयमनुष्टु-
 प्तत्वं स्तौति—‘ आनुष्टुभः प्रजापतिः प्राजापत्यो वेदः । वेदस्याऽऽस्रुक्तंमार्ज-
 नानि । स्वेनैवैनानि छन्दसा । स्वया देवतया समर्थयति ’ (ब्रा० का० ३
 प्र० ३ अ० २) इति । जगत्सृष्टौ प्रजापतेरनुष्टुप्सहकारिणीति तापनीयोपनि-
 षदि श्रूयते—‘ स एतं मन्त्रराजं नारासिंहमानुष्टुभमपश्यत् । तेन वै
 सर्वमिदमसृजत् ’ इति । तस्मात्प्रजापतेरानुष्टुभत्वम् । ‘ प्रजापतेर्वा एतानि
 श्मश्रूणि । यद्वेदः ’ इति वक्ष्यति । तस्माद्वेदस्य प्राजापत्यत्वम् ।
 तथा सति वेदाग्रस्य स्वकीयं छन्दः स्वकीया च देवतेत्युभयं समृद्धिहेतुर्भवति ।
 न केवलं छन्दसः प्राशस्त्यं किंतु ऋचोऽपीत्याह—‘ अथो ऋचाव योषा ।
 दर्भो वृषा । तन्मिथुनम् । मिथुनमेवास्य तद्यज्ञे करोति प्रजननाय । प्रजायते
 प्रजया पशुर्भिर्यजमानः ’ (ब्रा० का० ३ प्र० ३ अ० २) इति । वृषा
 सेचनसमर्थः पुमान् । अत्र स्रुक्तंमार्जनानामुक्तमन्त्रेणाग्नौ प्रक्षेप इत्येकः पक्षः ।
 अग्निः प्रक्षाल्योत्करे परित्यजेदित्यपरः पक्षः । अत एव सूत्रकारोऽग्नौ प्रहरती-
 त्युक्त्वा पुनरप्याहोत्करे वा न्यस्यतीति । तमिमं पक्षं विधत्ते—‘ तान्येके वृधे-
 वापास्थान्ति । तत्तथा न कार्यम् । आरब्धस्य यज्ञियस्य कर्मणः स विदोहः ।
 यद्येनानि पशवोऽभितिष्ठेयुः । न तत्पशुभ्यः कम् । अग्निर्भार्जयित्वोत्करे न्यस्येत् ।
 यद्वै यज्ञियस्य कर्मणोऽन्यत्राऽऽहुतीभ्यः संतिष्ठते । उत्करो वाव तस्य प्रतिष्ठा ।
 एताऽहि तस्मै प्रतिष्ठां देवाः सप्रभरन् । यदग्निर्भार्जयति । तेन शान्तम् ।
 यदुत्करे न्यस्यति । प्रतिष्ठामेवैनानि तद्वनयति । प्रतितिष्ठति । प्रजया पशु-
 भिर्यजमानः ’ (ब्रा० का० ३ प्र० ३ अ० २) इति । केचिदग्निः प्रक्षा-
 लनमकृत्यैव यत्र क्वापि परित्यज्यन्ति । तदयुक्तम् । य एषोऽनुष्ठानप्रकारः स क-
 र्मणो विपरीतं फलं दोग्धि । अप्रक्षालितदर्भाक्रमणेन पशूनां रोगोत्पत्त्या सुखं
 न भवेत् । मार्जनेन तच्छान्तं भवति । आहुतिव्यातिरिक्तस्य यज्ञियद्रव्यस्योत्करः
 समाप्तिस्थानमिति देवैः संपादितत्वात्तत्रैव परित्यागे प्रतिष्ठा भवति । अग्निप्रहर-
 णपक्षमेव दृढयितुमुत्करे परित्यागं दूषयति—‘ अथो स्तम्बस्य वा एतद्रूपम् ।

[आज्यादिहविर्ग्रहणार्था मन्त्राः]

यत्स्रुक्संमार्जनानि । स्तम्बशो वा ओषधयः । तासां जरत्कक्षे पशवो न रमन्ते । अभियो ह्येषां जरत्कक्षः । यावदपियो ह वै जरत्कक्षः पशूनाम् । तावदपियः पशूनां भवति । यस्यैतान्यत्राग्नेर्दधति , (ब्रा० का० ३ प्र० ३ अ० २) इति । अथोशब्द उत्करपक्षव्यावृत्त्यर्थः । ओषधयो द्विविधाः । स्तम्बरूपा न-
वदाव्यरूपाश्च । कोमलतृणाभावादस्वादुर्जरत्कक्षः स्तम्बः । दावाभिदग्धप्रदेशे वृष्ट्या समुत्पन्नः कोमलस्वादुतृणसमूहो नवदाव्यः । तत्र स्रुक्संमार्जनानि स्तम्ब-
लूनतया स्तम्बरूपाणि । यद्येतान्यग्नेरन्यत्रोत्करे त्यजे (ज्ये) रंस्तदा तत्र तत्र वि-
कीर्णानि तानि बहुस्तम्बा ओषधयः संपद्यन्ते । तासामोषधीनां संवन्धिनि जर-
त्कक्षे प्रीत्यभावाज्जरत्कक्षवद्यजमानोऽपि पशूनामपिय इत्यपशुरेव स्यात् । अ-
ग्निप्रहरणपक्षं द्रढयति—‘ नवदाव्यासु वा ओषधीषु पशवो रमन्ते । नवदावो ह्येषां पियः । यावदपियो ह वै नवदावः पशूनाम् । तावदपियः पशूनां भवति । यस्यैतान्यग्नौ प्रहरन्ति । तस्मादेतान्मग्नावेव प्रहरेत् । यतरस्मिन्तसंमृज्यात् । पशूनां धृत्यै ’ (ब्रा० का० ३ प्र० ३ अ० २) नवः प्रत्यासन्नपूर्-
र्वकालभावी दावाग्निर्यस्य कोमलस्यौषधिसमूहस्य सोऽयं नवदावः । तादृशौषधि-
वद्यजमानोऽपि संमार्जनानामग्नौ प्रहरणे पशूनां पियो भवति । तस्मादाहवर्नाये गार्हपत्ये वा यास्मिन्नग्नौ स्रुचः प्रतितप्य संमृष्टास्तस्मिन्नेव प्रहरणं यजमानगृहे पशूनां बहूनां धारणाय भवति । स्रुक्संमार्जनप्रसङ्गादग्निप्रसंगे संमार्जनानामपि कंचि-
न्मन्त्रमुत्पाद्य विनियुङ्क्ते—‘ यो भूतानामधिपतिः । रुद्रस्त्वन्तिचरो वृषा । पशून-
स्माकं मा हिंसीः । एतदस्तु हुतं तव स्वाहेत्यग्निसंमार्जनान्यग्नौ प्रहरति , (ब्रा० का० ३ प्र० ३ अ० २) इति । तन्निः कर्मसंतानं तत्र चरवीति तन्तिचरः । वृषा देवेषु श्रेष्ठः । हे रुद्र स त्वमस्माकं पशून्मा हिंसीः । एतद-
ग्निसंमार्जनद्रव्यं तव हुतमस्तु । तस्यैवार्थस्यानुवादकः स्वाहेतिशब्दः । यैर्दमै-
रिध्मः संनद्धस्तैरेवाग्निं संमृज्य स्वकाले संप्राप्ते तानि संमार्जनान्यग्नौ प्रहरेत् । प्रथमतोऽग्नौ संमृष्टे प्रधानयागादूर्ध्वमन्वाहार्यरूपायां दक्षिणायामृत्विग्भ्यो दत्ता-
यामनूयाजहोमात्पूर्वं द्वितीयमग्नौ संमृष्टे सति तत्प्रहरणकालः । अग्निदग्धप्रदेशे पुनरुत्पद्य सग्न्यग्न्यर्धमानत्वादग्नौ दर्भाणां प्रहरणं युक्तमित्याह—‘ एषा वा एतेषां योनिः । एषा प्रतिष्ठा । स्वामेवैनानि योनिम् । स्वां प्रतिष्ठां गमयति । प्रति-
तिष्ठति मजया पशुभिर्यजमानः ’ (ब्रा० का० ३ प्र० ३ अ० २) इति ।

[आज्यादिहविर्ग्रहणार्था मन्त्राः]

एषा वह्निरूपा । न चाग्निमहरणे रुद्रपिषयो मन्त्रो व्यधिकरण इति वाच्यम् । अग्नेरेवात्र रुद्रत्वात् । ' रुद्रो वा एषः । यदग्निः । स एतर्हि जातः ' इति श्रुत्यन्तरात् । यदरोदीत्तद्रुद्रस्य रुद्रत्वमिति निर्वचनाच्च ।

आशासानेति । कल्पः—' अथैनां पत्नीमन्तरेण वेद्युत्करौ प्रपाद्य जघनेन दक्षिणेन गार्हपत्यमुदीचीमुपवेश्य योक्त्रेण संनहति आशासाना सौमनसं प्रजां सौभाग्यं तनूम् । अग्नेरनुव्रता भूत्वा सं नह्ये सुकृताय कमिति ' इति ।

या पत्नी वह्नेरनुसारिणी भूत्वा सौमनस्याद्याशासाना वर्तते तामेतां शोभन-
कर्मणे सुखं यथा भवति तथा बध्नामि । योक्त्रबन्धनाय गार्हपत्यसमीपे पत्न्या
उपवेशनं विधत्ते—' अयज्ञो वा एषः । योऽपत्नीकः । न प्रजाः प्रजायेरन् ।
पत्न्यन्वास्ते । यज्ञमेवाकः । प्रजानां प्रजननाय ' (ब्रा० का० ३ प्र० ३ अ० ३)
इति । अकः कृतवान्भवति । बन्धनकालेऽप्युपवेशनमेव न तूत्थानमित्याह—' यात्ति-
ष्ठन्ती संनह्येत । भियं ज्ञातिः रुन्ध्यात् । आसीना संनह्यते । आसीना ह्येषा वीर्यं
करोति ' (ब्रा० का० ३ प्र० ३ अ० ३) इति । रुन्ध्यान्नाशयेत् । चिरमप्यव-
स्थातुं शक्यत्वादासीनायाः सामर्थ्यमस्ति । दिग्देशौ विधत्ते—' यत्पश्चात्प्राच्य-
न्वासीत । अनया समदं दधीत । देवानां पत्न्या समदं दधीत । देशादक्षि-
णत उदीच्यन्वास्ते । आत्मनो गोपीयाय ' (ब्रा० का० ३ प्र० ३ अ० ३)
इति । समदः कलहः । गार्हपत्यस्य पश्चाद्भागे प्राङ्मुखत्वे सति प्राचीनप्रवण-
या वेदिरूपया पृथिव्या सह कलहः स्यात् । पत्नीसंयाजहोमेषु तृतीयाहुतेर्या
देवता देवपत्नी तस्या अपि तदेव स्थानमिति तयाऽपि सह कलहं कुर्यात् ।
अतो दक्षिणदेशे स्वरक्षार्थमुदङ्मुखी तिष्ठेत् । ननु सर्वा अपि योषितः सौम-
नस्यादिकामानाशासते तत्र को विशेषोऽस्या इत्याशङ्क्य मन्त्रे पूर्वावस्थामि-
प्रायमाह—' आशासाना सौमनसमित्याह । मेघ्यामेवैनां केवलीं कृत्वा । आ-
शिषा समर्धयति ' (ब्रा० का० ३ प्र० ३ अ० ३) इति । देवयजनप्रवे-
शेन यज्ञयोग्यां पापक्षयेण केवलीं कृत्वाऽऽशासानेति ब्रुवन्सत्ययाऽऽशिषा स
मृद्धां करोति । अनुव्रतसूचितमर्थमाह—' अग्नेरनुव्रता भूत्वा संनह्ये सुकृताय
कमित्याह । एतद्वै पत्न्यै व्रतोपनयनम् । तनैवैनां व्रतमुपनयति ' (ब्रा० का०
३ प्र० ३ अ० ३) इति । पत्न्याः स्वातन्त्र्येण कर्माधिकारामायात्पत्न्या सह
तदधिकारे सत्येतदेव योक्त्रं तस्या अनुव्रतस्वीकरणालिङ्गम् । यथा विवाहे

(आज्यादिहविर्ग्रहणार्था मन्त्राः)

स्त्रियाः कण्ठे मङ्गलसूत्रं लिङ्गं तद्वत् । अस्मिन्नर्थे लौकिकवादिकप्रसिद्धिं दर्शयति—‘ तस्मादाहुः । यश्चैवं वेद यश्च न । योक्त्रमेव युते । यमन्वास्ते । तस्यामुष्मिँल्लोके भवतीति योक्त्रेण ’ (ब्रा० का० ३ प्र० ३ अ० ३) इति । यस्मात्सूत्रधारणं लोकवेदयोर्नियमस्वीकारे लिङ्गम् । लोके हि दूरदेशवर्तिदेवतादर्शनं संकल्पयन्तः सूत्रं बध्नन्ति । वेदेऽप्युपनयनव्रते मौञ्जीं बध्नन्ति । तस्माद्यो यागं जानाति यश्च न जानाति तादृशाः सर्वेऽप्येवमाहुः । इयं पत्नी योक्त्रमवश्यं युते मिश्रयति बध्नाति यं पतिमन्वेष्टा व्रतं स्वीकृत्याऽऽस्ते तस्य संबन्धिना मङ्गलसूत्रेणामुष्मिँल्लोके युक्ता भवति । प्रकारान्तरेण योक्त्रं स्तौति—‘ यद्योक्त्रम् । स योगः । यदास्ते । स क्षेमः । योगक्षेमस्य क्लृप्त्यै ’ (ब्रा० का० ३ प्र० ३ अ० ३) इति । अप्राप्तस्य वस्तुनः प्राप्तिर्योगः । प्राप्तस्य रक्षणं क्षेमः । अतो योक्त्रबन्धनमुदङ्मुखासनं चोभयसिद्धये भवति । मनसि किमभिप्रेत्यासौ बध्यत इत्याशङ्क्याऽऽह—‘ युक्तं क्रियाता आशीः कामे युज्याता इति । आशिषः समृद्धयै ’ (ब्रा० का० ३ प्र० ३ अ० ३) इति । मया शास्त्रीयं कर्म क्रियतेऽनः सौमनस्यादिरूपा ममेयमाशीः फले युज्यताम् । अनेनाभिप्रायेणाऽऽशीः समृद्धा भवति । विधत्ते—‘ ग्रन्थिं ग्रथ्नाति । आशिष एवास्यां परिगृह्णाति । पुमान्वै ग्रन्थिः । स्त्री पत्नी । तन्मिथुनम् । मिथुनमेवास्य तद्यज्ञे करोति प्रजननाय । प्रजायते प्रजया पशुभिर्यजमानः । अथो अर्धो वा एष आत्मनः । यत्पत्नी । यज्ञस्य धृत्या अशिथिलं भावाय ’ (ब्रा० का० ३ प्र० ३ अ० ३) सौमनस्याद्याशिषः सर्वा अपि योक्त्रग्रन्थिना तस्यां परिगृहीता भवन्ति । यज्ञ कर्तुरर्धस्वरूपभूता पत्नी । ततस्तदीयग्रन्थिना यज्ञो ध्रियते न तु शिथिलो भवति ।

सुप्रजस इति । कल्पः—‘ जघनेन गार्हपत्यमुपसीदति सुप्रजसस्त्वा वयं सुपत्नीरुपसेदिम । अग्ने सपत्नदम्भनमदब्धासो अदाभ्यमिति ’ इति ।

हेऽग्ने वयं त्वामुपसीदामः । कीदृशो वयं सुप्रजसः शोभनपजोपेता । शोभनः पतिर्यासां ताः सुपत्न्यः । त्वत्पत्तादादब्धासः केनाप्यतिरस्कृताः । कीदृशं त्वां सपत्नदम्भनं वैरिविनाशिनमदाभ्यं केनाप्यतिरस्कृत्यम् । पत्न्या उपसी(स)दने प्रयोजनं दर्शयति—‘ सुप्रजसस्त्वा वयं सुपत्नीरुपसेदिमेत्याह ।

[आज्यादिहविर्ग्रहणार्था मन्त्राः]

यज्ञमेव तन्मिथुनी करोति । ऊनेऽतिरिक्तं धीयाता इति प्रजात्यै ' (ब्रा० का० ३ प्र० ३ अ० ३) इति । शोभनः पतिर्यस्या इत्यभिधानाद्यज्ञं मिथुन-
वन्तं करोति । तस्मिन्मिथुने पत्या कर्मण्यनुष्ठीयमाने सति यज्ञाङ्गं तेनाननुष्ठितं
सदूनं भवति । तत्रोनप्रदेशे तदङ्गमतिरिक्तं तेनाननुष्ठितमनया पत्या ध्रियतेऽनु-
ष्ठीयते । अत एव पत्नीकर्तव्यं पूर्णपात्रनिनयनमाप्नायते- ' अञ्जलौ पूर्णपात्र-
मानयति । रेत एवास्यां प्रजां दधाति ' इति । एवमन्यदपि तत्कर्तव्यमुदाहा-
र्यम् । अत ऊनं पत्नी परिपूरयतीति प्रयोजनेन पत्याः प्रवेशने सति तन्मिथुनं
प्रजननाय संपद्यते ।

यथा सप्तमेऽनुवाके कपालोपधानप्रसङ्गेन तद्विमोचनमन्त्रोऽप्याम्नात एवम
त्रापि योक्त्रबन्धनप्रसङ्गेन योक्त्रविमोकमन्त्र आम्नायते-

इमामिति । विष्णामि विमुञ्चामि । सुकेतः सुज्ञानः । सावित्रा चद्वेऽस्मि-
न्योक्त्ररूपे वरुणाशे विमुक्ते सति धातुर्ब्रह्मणो योनौ स्थानेऽनुष्ठितस्य कर्मणः
फलभूते लोके पत्या सह मे सुखं करोमि ।

अस्य च योक्त्रस्य विमोक्षः स्वकाले कर्तव्यः । पिष्टलेपफलीकरणहोमा-
भ्यामूर्ध्वं प्रायश्चित्तहोमेभ्यः पूर्वमस्य स्वकालः । अत एव कल्पसूत्रकारस्तस्मि-
न्प्रदेशे पठति- ' इमं विष्णामीति पत्नी योक्त्रपाशं मुञ्चते तस्याः सयोक्त्रेऽञ्जलौ
पूर्णपात्रमानयति समायुषा संप्रजयेत्यानीयमाने जपति ' इति ।

सोऽपि मन्त्रोऽत्रैवानन्तरमाप्नातः-

समायुषेति । हेऽग्नेऽहमायुषा संगच्छे प्रजया संगच्छे, पातिव्रत्यलक्षणेन
वर्चसा संगच्छे । अनेन पत्या पुनः पुनः पत्नी भूत्वा संगच्छे । वियोगः कदा-
चिदपि मा भूदित्यर्थः । मम शरीरेण जीवात्मा चिरं संगच्छताम् ।

महीनामिति । कल्पः-महीनां पयोऽस्योषधीनां रसस्तस्य तेऽक्षीय-
माणस्य निर्वपामि देवयज्याया इति तस्यां पवित्रान्तर्हितायामार्ज्यं निरुप्य ' इति ।

यद्यप्यत्र मन्त्रकाण्डे देवयज्याया इति पदं नाऽऽप्नातं तथाऽपि ब्राह्मणानु-
सारेण तत्पठितव्यम् । महीशब्दस्य गौरित्यर्थः । अत एव सप्तमकाण्डे गं
प्रस्तुत्याऽऽप्नायते- ' तस्या उपोत्थाय कर्णमाजपेदिडे रन्तेऽदिते सरस्वति
प्रिये प्रेषसि महि विश्रुत्येतानि ते अग्निने नामानि ' इति । हे आज्य त्वं

(आज्यादिहविर्ग्रहणार्था मन्त्राः)

महीनां गवां पयोऽसि साक्षात्तज्जन्यत्वात् । ओषधीनां रसश्चासि परम्परया तज्जन्यत्वात् । तादृशस्य क्षयेण रहितस्य तव स्वरूपं देवयागार्थं पाज्यां निर्वपामि । इमं विष्यामि समायुषेत्यस्य मन्त्रद्वयस्यात्रापासङ्गिकत्वात्तद्व्याख्यानमुपेक्ष्यानन्तरस्य मन्त्रस्य पूर्वभागे स्पष्टार्थतां दर्शयति—‘ महीनां पयोऽस्योषधीनां रस इत्याह । रूपमेवास्यैतन्महिमानं व्याचष्टे ’ (ब्रा० का० ३ प्र० ३ अ० ३) इति । उत्तरभागस्य तेऽक्षीयमाणस्योतेषदस्याभिप्रायमाह—‘ तस्य तेऽक्षीयमाणस्य निर्वपामि देवयज्याया इत्याह । आशिषमवैतामशिस्ते ’ (ब्रा० का० ३ प्र० ३ अ० ३) इति । आज्यभागाङ्गतां विधत्ते—‘ घृतं च वै मधु च प्रजापतिरासीत् । यतो मध्वासीत् । ततः प्रजा असृजत । तस्मान्मधुषि प्रजननमिवास्ति । तस्मान्मधुषा न प्रचरन्ति । यातयाम हि । आज्येन प्रचरन्ति । यज्ञो वा आज्यम् । यज्ञेनैव यज्ञं प्रचरन्त्ययातयामत्वाय ’ (ब्रा० का० ३ प्र० ३ अ० ४) इति । प्रजापतिः पूर्वं यागसाधनं सृष्टिसाधनं चाभिप्रेत्य स्वयमेव सत्यसंकल्पतया घृतमधुरूपेण परिणतोऽभूत् । यस्मादुत्पत्तिबीजत्वमाभिप्रेत्य मध्वभूतस्मान्मधुबीजेन प्रजा असृजत । अत एव मधुना नानाबीजोत्पादनं विद्यते । तेनोत्पादनेन यतो गतसारं ततो मधुना यागं न कुर्वन्ति । सारवत्त्वादाज्येन यागं कुर्युः । सर्वयज्ञहेतुत्वादाज्यस्य यज्ञत्वं तद्धेतुत्वं च वक्ष्यते—‘ सर्वस्मै वा एतद्यज्ञाय गृह्यते । यद्धुवायामाज्यम् ’ इति । अतो यज्ञयोग्यसाधनेनैव यज्ञस्यानुष्ठानान्नास्ति गतसारत्वदोषः ।

महीनामिति । कल्पः—‘ अथैनामाज्यमवेक्षयति महीनां पयोऽस्योषधीनां रसोऽदब्धेन त्वा चक्षुषाऽवेक्षे सुप्रजास्त्वायेति ’ इति ।

अदब्धेन रोगानुग्रहेन । विधत्ते—‘ पत्न्यवेक्षते । मिथुनत्वाय प्रजात्यै । यद्वै पत्नी यज्ञस्य करोति । मिथुनं तत् । अथो पत्निषा एवैष यज्ञस्यान्वारम्भोऽनवच्छिद्यते ’ (ब्रा० का० ३ प्र० ३ अ० ४) इति । यज्ञस्य पुरुषत्वात्तेन सह पत्न्या मिथुनत्वम् । किंच पत्न्या आज्यावेक्षणरूप एष एव यजमानमनु यज्ञारम्भः । दंपत्योर्द्वयोरप्यारम्भे सति यज्ञो न विच्छिद्यते ।

तेज इति । कल्पः—‘ अथैनद्गार्हपत्येऽधिश्रयाति तेजोऽसीति समिधमुपयत्य प्राग्वरति तेजोऽनुपेहीत्यथैनदाहवनीयेऽधिश्रयत्यग्निस्ते तेजो मा वि नैदिति ’ इति ।

(आज्यादिहविर्ग्रहणार्था मन्त्राः)

हे आज्य त्वं तेजोरूपमसि तेजोरूपमाहवनीयमनुपवेष्टुं गच्छ । अयमाहवनीयोऽग्नित्वदीयं तेजो माऽग्नयतु । अनुष्ठानविधिपूर्वकं मन्त्रं व्याचष्टे—‘ अमेध्यं वा एतत्करोति । यत्पत्न्यत्रेक्षते । गार्हपत्येऽधिश्रयाति मेध्यत्वाय । आहवनीयमभ्युद्भवाति । यज्ञस्य संतत्यै । तेजोऽसि तेजोऽनु प्रेहीत्याह । तेजो वा अग्निः । तेज आज्यम् । तेजसैव तेजः समर्धयति । अग्निस्ते तेजो मा वि नैदित्याहा-
हिंसायै ’ (ब्रा० का० ३ प्र० ३ अ० ४) इति ।

अग्नेरिति । बौधायनः ‘ अथैनग्रथाहतं प्रति परिहृत्योत्तरार्धं वेद्यै निधायाध्वर्युरेवेक्षते । अग्नेर्जिह्वाऽसि सुभूर्देवानां धाम्नेधाम्ने देवेभ्यो यजुषेयजुषे भवेति ’ इति ।

श्रापस्तम्बः—‘ अग्नेर्जिह्वाऽसीति स्फ्यस्य वर्त्मन्सादयति ’ इति ।

आहवनीये स्थितस्थाऽऽज्यस्योदगदेशे समानेतुं स्फ्येन कांचिदेखां कृत्वा तस्यां सादयेत् । हे आज्य ज्वालारूपाया जिह्वाया उत्पादकत्वाद् अग्नेर्जिह्वाऽसि । देवानां सुखाय भवतीति सुभूः । ईदृशं त्वं तत्तदाहुतिस्थानाय तत्तन्मन्त्रपूर्वक-ग्रहणाय पर्याप्तं भव । व्याचष्टे—‘ अग्निर्जिह्वाऽसि सुभूर्देवानामित्याह । यथायजुरेवैतत् । धाम्नेधाम्ने देवेभ्यो यजुषेयजुषे भवेदित्याह । आतिथमेवैतामाशास्ते ’ (ब्रा० का० ३ प्र० ३ अ० ४) इति ।

शुक्रमिति । कल्पः ‘ अथैनदुदगग्राम्यां पवित्राभ्यां पुनराहारमुत्पुनाति शुक्रमसीति प्रथमं ज्योतिरसीति द्वितीयं तेजोऽसीति तृतीयम् ’ इति ।

शुक्रं दीप्तिम् । आज्यस्योत्पवनं विधत्ते—‘ तद्वा अतः पवित्राभ्यामेवोत्पुनाति । यजमानो वा आज्यम् । प्राणापानौ पवित्रे । यजमान एव प्राणापानौ दधाति ’ (ब्रा० का० ३ प्र० ३ अ० ४) इति । यतो योषिद्दीक्षणेनामेध्यस्याऽऽज्यस्य मेध्यत्वाय गार्हपत्याद्याधिश्रयणं कृतमत एवात्यन्तशुद्धयर्थमुत्पुनीयात् । प्रकारविशेषं विधत्ते—‘ पुनराहारम् । एवमिव हि प्राणापानौ संचरतः ’ (ब्रा० का० ३ प्र० ३ अ० ४) इति । आज्यस्यापि पवित्रे प्राच्यां प्रोक्ष पुनः पश्चादाहृत्य मध्यादूर्ध्वमुत्पुनीयात् । एवं त्रिवारमित्यभिप्रायेण वीप्सार्थो णमुल्पत्ययः प्रयुक्तः । मन्त्राणां स्पष्टार्थतां दर्शयति—‘ शुक्रमासी

(आज्यादिहविर्ग्रहणार्था मन्त्राः)

ज्योतिरसि तेजोऽसीत्याह । रूपमेवास्यैतन्माहिमानं व्याचष्टे , (ब्रा० कां० ३ प्र० ३ अ० ४) इति । प्रतिमन्त्रक्रियां विधत्ते—‘ त्रिर्यजुषा । त्रय इमे लोकाः । एषां लोकानामाप्त्यै ’ (ब्रा० का० ३ प्र० ३ अ० ४) इति । त्रित्वमनुद्या-
र्थवादान्तरमाह—‘ त्रिः । व्यावृद्धिं यज्ञः । अथो मेध्यत्वाय ’ (ब्रा० का० ३ प्र० ३ अ० ४) इति ।

देव इति । कल्पः ‘ अथ प्रोक्षणीरुत्पुनाति देवो वः सवितोत्पुनात्वच्छि-
द्रेण पवित्रेण वसोः सूर्यस्य रश्मिभिरिति पच्छः ’ इति ।

तदेतदुत्पवनं पवित्रविशिष्टं विधत्ते—‘ अथाऽऽज्यवतीभ्यामपः रूपमेवाऽऽ-
सामेतद्वर्णं दधाति । अपि वा उताऽऽहुः । यथा ह वै योषा सुवर्णं हिरण्यं
पेशलं बिभ्रती रूपाण्यास्ते । एवमेता एतर्हीति ’ (ब्रा० का० ३ प्र० ३ अ० ४) इति । याभ्यां पवित्राभ्यामाज्यमुत्पूतं ताभ्यामेवाऽऽज्यलिताभ्या-
मप उत्पुनीयात् । व्यत्ययेन स्त्रीलिङ्गत्वम् । एतदाज्यं स्वादिन्दुभिरासामपां
वर्णविशेषोपेतं रूपं संपादयति । अपि च ताम्रादिकालुष्यराहित्येन शोभनवर्णो-
पेतं कटकाद्याकारतौकर्येण पेशलं हिरण्यं बिभ्रती योषमेमा आप आज्यदिन्दु-
युक्ता नेत्रप्रिया भवन्ति । मन्त्रगतच्छन्दःपञ्चयनुसंधेयतया विधत्ते—‘ आपो
वै सर्वा देवताः । एषा हि विधेषां देवानां तनूः । यदाज्यम् । तन्नोभयोर्मीमांसा ।
जामि स्यात् । यद्यजुषाऽज्यं यजुषाऽप उत्पुनीयात् । छन्दसाऽप उत्पुनात्य-
जानित्वाय । अथो मिथुनत्वाय । सावित्रियर्चा । सवितृप्रसूतं मे कर्मासदिति ।
सवितृप्रसूतमेवास्य कर्म भवति । पच्छो गायत्रिया त्रिः समृद्धत्वाय । अङ्गिरे-
वौषधीः संनयाति । ओषधीभिः पशून् । पशुभिर्यजमानम् ’ (ब्रा० का० ३ प्र० ३ अ० ४) इति । उदकरूपेण धीर्येण देवताशरीरमुत्पद्यते । आहु-
तिरूपेणाऽऽज्येन तत्पोष्यते । तत्मादाज्योदकयोः सर्वदेवतारूपत्वे सप्ते सति
किमेतदुभयं यजुषैवोत्पुनीयादुताप ऋचेति भीमांसायामालस्यानिवारणार्थमृचेति
युक्तम् । ऋग्यजुभ्यां मिथुनत्वमपि संपद्यते । त्रिवारमुत्पूतास्वप्स्वादरातिशयात्ता-
भिरङ्घ्रिः क्रमेणौषधीपशुयजमानाः समृद्धा भवन्ति ।

शुक्रं त्वेति । ‘ कल्पः—आदत्ते दक्षिणेन सुवं सव्येन जुहूं वेदे प्रतिष्ठाप्य
तस्यां गृह्णीते शुक्रं त्वा शुक्रायां धाम्नेधाम्ने देवेभ्यो यजुषेयजो गृह्णामीत्येतेन
यजुषा चतुर्गृहीतं गृहीत्वा संमृशयोत्पयच्छति । अथोपभूतिं गृह्णीते ज्योति-

स्त्वा ज्योतिषि धाम्नेधाम्ने देवेभ्यो यजुषेयजुषे गृह्णामीत्येतेन यजुषाऽष्टगृहीतं गृहीत्वा भूयसो ग्रहान्गृह्णानः कनीय आज्यं गृह्णीते, तथैव संमृश्योत्प्रयच्छति । अथ ध्रुवायां गृह्णीतेऽर्चिस्त्वाऽर्चिषि धाम्नेधाम्ने देवेभ्यो यजुषेयजुषे गृह्णामीत्येतेन यजुषा चतुर्गृहीतं गृहीत्वाऽभिपूर्य तथैव संमृश्योत्प्रयच्छति । इति ।

अत्र मध्यममन्त्रे धाम्नेधाम्न इत्यादिकमनुपज्यते । हे आज्य दीप्तं त्वां दीप्तायां तत्तन्मन्त्रपूर्वकग्रहणाय तत्तद्धोमस्थानाय पर्याप्तं गृह्णाति । एवमितरयोर्ज्यम् । त्रिष्वपि मन्त्रेषु धामयजुःशब्दयोर्वीप्तायास्तात्पर्यमाह—‘ शुक्रं त्वा शुक्रायां ज्योतिस्त्वा ज्योतिष्यर्चिस्त्वाऽर्चिषीत्याह सर्वत्वाय । पर्याप्त्या अनन्तरायाय ’ (ब्रा० का० ३ प्र० ३ अ० ४) इति । आहुतिबाहुल्यं सर्वत्वम् । एकैकस्यामाहुतावाज्यबाहुल्यं पर्याप्तिः । आहुतेः कस्या अप्यलोभोऽनन्तरायः । यदेतदाज्यावेक्षणं पूर्वमुक्तं तत्र विशेषं वक्तुं तत्प्रस्तौति—‘ देवासुराः संयत्ता आसन् । स एतमिन्द्र आज्यस्यावकाशमपश्यत् । तेनावैक्षत । ततो देवा अभवन् । पराऽसुराः । य एवं विद्वानाज्यमवेक्षते । भवत्यात्मना । पराऽस्य भ्रातृव्यो भवति ’ (ब्रा० का० ३ प्र० ३ अ० ५) इति । अवकाशः प्रकाशको मन्त्रः । स चाग्नेर्जिह्वाऽसीत्यादिकः । अभिवारणरूपत्वकथनेनावेक्षणं प्रशंसति—‘ ब्रह्मवादिनो वदन्ति । यदाज्येनान्यानि हवीः ष्यमिधारयति । अथ केनाऽज्यामिति । सत्येनेति ब्रूयात् । चक्षुर्नै सत्यम् । सत्येनैवैनमिधारयति ’ (ब्रा० का० ३ प्र० ३ अ० ५) इति । वक्तुर्विप्रलम्भसंभवाच्छ्रुतोऽर्थः कदाचिद्व्यभिचारत्यपि दृष्टस्तु न तथेति । चक्षुः सत्यं, शुक्तिरजतरज्जुसर्पव्यभिचारस्तु काचकामलादिदोषप्रयुक्तः । अवेक्षणे निमीलनरूपं विशेषं विधत्ते—‘ ईश्वरो वा एषोऽन्धो भवितोः । यश्चक्षुषाऽज्यमवेक्षते । निमीलयावेक्षते । दाधाराऽस्तन्वक्षुः । अम्याज्यं धारयति ’ (ब्रा० का० ३ प्र० ३ अ० ५) इति । आज्यस्याऽऽदित्यमण्डलवत्तेजस्वित्वाच्चैरन्तर्यवीक्षणो नान्यो भवितुं प्रभुर्भवति । तत्र निमीलनेन स्वात्मप्रविष्टाच्चक्षुषो धारणादन्धो न भवति । वीक्षणेनाऽज्यमभिधारयति । विधत्ते—‘ आज्यं गृह्णाति । छन्दाश्चि वा आज्यम् । छन्दास्तेव प्रीणाति ’ (ब्रा० का० ३ प्र० ३ अ० ५) इति । आज्यस्य यज्ञसाधनत्वेन छन्दःसादृश्यम् । सुग्विशेषेणाऽऽवृत्तिविशेषं विधत्ते—‘ चतुर्जुह्वां गृह्णाति । चतुष्पादः पशवः । पशू-

(आज्यादिहविर्ग्रहणार्था मन्त्राः)

नेवावरुन्धे । अष्टावुपभृति । अष्टाक्षरा गायत्री । गायत्रः प्राणः । प्राणमेव पशुषु दधाति । चतुर्ध्रुवायाम् । चतुष्पादः पशवः । पशुष्वेवोपरिष्ठात्पतितिष्ठति ॥ (ब्रा० का० ३ प्र० ३ अ० ५) इति । गायत्र्या रक्षितत्वात्प्राणो गायत्रः । तथा वाजसनेयिनः समामनन्ति—“ प्राणा वै गयास्तत्प्राणास्तत्रेतद्य-
द्वयास्तत्रे तस्माद्गायत्री नाम ” इति । स्वाधीनत्वेनावरुद्धेषु पशुषु पश्चात्प्र-
योगेण प्रतितिष्ठतीति । ग्राह्यस्याऽऽज्यस्य सुग्विशेषेणाल्पाधिकपारिमाणं विधत्ते—
“ यजमानदेवत्या वै जुहूः । भ्रातृव्यदेवत्योपभृत् । चतुर्जुह्वां गृह्णभूयो गृह्णी-
यात् । अष्टावुपभृति गृह्णन्कनीयः । यजमानायैव भ्रातृव्यमुपस्तिं करोति ” (ब्रा०
का० ३ प्र० ३ अ० ५) इति । उप संपीपे भृत्यत्वेनास्ति तिष्ठतीत्युपस्तिः ।
संख्यां पुनः प्रकारान्तरेण स्तौति—“ गौर्वै स्रुचः चतुर्जुह्वां गृह्णाति । तस्मा-
च्चतुष्पदी । अष्टावुपभृति । तस्मादष्टाशफा । चतुर्ध्रुवायाम् । तस्माच्चतुस्तना ।
गामेव तत्संस्करोति । साऽस्मै सस्क्रुतेषमूर्जे दुहे ” (ब्रा० का० ३ प्र० ३
अ० ५) इति । अभिमतदोहनात्स्रुचां गोरूपत्वं संख्यया तदवयवसाम्यं च ।
ततः स्रुचामाज्यपूर्तिरूपो यः संस्कारस्तेन गामेव संस्करोति । सा च गौः पयो-
रूपमन्नमाज्यरूपं रसं च दुग्धे । गृहीतस्याऽऽज्यस्य यथोचितमाहुत्यङ्गत्वं दर्श-
यति—“ यज्जुह्वां गृह्णाति । प्रयाजेभ्यस्तत् । यदुपभृति । प्रयाजानूयाजेभ्य-
स्तात् । सर्वस्मै वा एतद्यज्ञाय गृह्णते । यद्भ्रुवायामाज्यम् ” (ब्रा० का० ३
प्र० ३ अ० ५) इति । पञ्चसु प्रयाजेषु त्रयं जौह्वाज्येन निष्पाद्यं, द्वयं
त्वौपभृतार्धेन, शिष्टेन त्वनूयाजाः । यत्र द्रव्यापेक्षा तत्र सर्वत्र ध्रौवम् ।

अत्र विनियोगसंग्रहः—

“ प्रत्यु स्रुचस्तपेदग्नेर्दृष्टेत्तुर्व्वं पुनस्तपेत् ।

गोष्ठं वाचं तथा चक्षुः प्रजां मार्ष्टि क्रमात्स्रुचः ॥ १ ॥

जुहूपभृद्भ्रुवा आशा पत्नीं योक्त्रेण नक्षति ।

सुमेति पत्न्युपविशेदिमं काले विमोचनम् ॥ २ ॥

समा पत्नी पूर्णपात्रं जपेदथ मही द्वायात् ।

घृतं निरुप्य वीक्षेत तेजोऽविश्रित्य पश्चिमे ॥ ३ ॥

अधौ तेजो हरेदग्निः पूर्वाग्नावविसंश्रयेत् ।

अग्नेः स्फयवर्त्मानि क्षिप्त्वा शुजोतेविभिराज्यकृ ॥ ४ ॥

उत्पूय देवो जलमुत्पुनात्याज्यपार्वत्रतः ।

शुज्योर्विस्त्रिभिराज्यस्य ग्रहो जुह्वादिके त्रये ॥

दशमे त्वनुवाकेऽस्मिन्स्त्रयोविंशतिरीरिताः ॥ ५ ॥ ” इति ।

अथ भीमांसा ।

द्वितीयाध्यायस्य प्रथमपादे चिन्तितम्—

“ संमार्ष्टि स्रुच इत्यत्र किं प्रधानारूपकर्मता ।

गुणकर्मत्वमथवा दृष्टाभावेऽवघातवत् ॥

गुणत्वं न हि संभाव्यं प्राधान्यं तु प्रयाजवत् ।

अदृष्टकल्पनेनापि गुणत्वं स्याद्द्वितीयया ” इति ॥

दर्शपूर्णमासथोर्जुह्वादीनां दमैः संमार्जनमात्रायते—स्रुचः संमार्ष्टीति । तत्र संमार्जनं प्रधानकर्म । कुतो गुणकर्मलक्षणरहितत्वात्प्रधानकर्मलक्षणयुक्तत्वाच्च । तथा हि—अवघातेन व्रीहीणां तुषविमोको दृष्टः संस्कारः । तथा संमार्जनेन जुह्वादिषु कंचिदतिशयं न पश्यामः । अतोऽवघातवद्गुणकर्मत्वं नास्ति । यैस्तु द्रव्यं चिकीर्ष्यते गुणस्तत्र प्रतीयेतेति गुणकर्मलक्षणस्याभावात् । प्रयाजादिवददृष्टार्थत्वेन प्रधानकर्मत्वमस्ति । यैस्तु द्रव्यं न चिकीर्ष्यते तानि प्रधानभूतानीत्येतस्य प्रधानकर्मलक्षणस्य सद्भावादिति प्राप्ते ब्रूनः—स्रुच इति द्वितीया कर्त्तृकारके विहिता । कर्मत्वं चेत्तत्तत्तमे सति भवति । “ कर्तुरीप्सिततमं कर्म ” (पा० १-३-४९) इति कर्मसंज्ञाविधानात् । क्रतुसाधनत्वेन च स्रुचां युक्तमीप्सिततमत्वम् । अतः प्रधानभूताः स्रुचः तथा सति संमार्जनक्रियाया गुणकर्मत्वमवघातवद्भविष्यति । यदि स्रुक्षु दृष्टार्थो न स्यात्तर्ह्यपूर्वं कल्पनीयम् ।

द्वादशाध्यायस्य प्रथमपादे चिन्तितम्—

“ पत्नीसंनहनं कार्यं चोदकादिति चेन्न तत् ।

बन्धवासोधारणयोर्योक्त्रबन्धनसिद्धितः ” इति ॥

दर्शपूर्णमासविकारेषु सौमिकेषु प्रायणीयादिषु चोदकादिदेशात्पत्नीसंनहनं कार्यमिति चेन्मैवम् । प्रसङ्गसिद्धत्वात् । यद्यदृष्टाय बन्धो यदि वा वासोधारणं दृष्टं प्रयोजनमुभयथाऽपि सौमिकेन योक्त्रबन्धेनैव तत्तिष्ठति । योक्त्रेण पत्नीसंनहतीति हि सोमे विधीयते । तस्मादौष्टिकं पत्नीसंनहनं पृथङ् न कार्यम् ।

नवमाध्यायस्य तृतीयपादे चिन्तितम्—

(आज्यादिहविर्ग्रहणार्था मन्त्राः)

“ पत्नीमिति द्विपत्न्यादावूर्ध्वं नो बोह्यतेऽर्थतः ।

नोपदेशस्य सामान्यादातिदेशापवृत्तितः ” इति ॥

दर्शपूर्णमासयोर्मन्त्रं आम्नायते — पत्नी संनह्येति । तत्रैकपत्नीकस्य यजमानस्य प्रयोगे समवेतार्थं एकवचनान्तः पत्नीशब्दः । स च द्विपत्नीकस्य बहुपत्नीकस्य च प्रयोगेऽर्थवशादूहनीय इति चेन्मैवम् । किमुपदेशप्राप्तस्योहोऽतिदेशप्राप्तस्य वा । नाऽऽद्यः । उपदेशस्य सर्वप्रयोगसाधारणत्वात् । यद्येकपत्नीकप्रयोगार्थमेवायं मन्त्रोपदेशः स्यात्तदानीमेकवचनं विवक्ष्येत । न त्वेवमस्ति । अन्यथा द्विबहुपत्नीकप्रयोगयोर्मन्त्र एव नोपदिश्येत । तत्र कुत ऊहानूहाचिन्तावकाशः । साधारणोपदेशे सर्वप्रयोगसमवेतार्थतया पत्नीमिति पदे प्रातिपदिकं कर्मकारकविभक्तिश्चेत्युभयमेव विवक्षितम् । एकवचनं त्वदृष्टार्थतया सर्वप्रयोगेषु यथावस्थितमेव पठनीयम् । नाप्यतिदेशप्राप्तस्योह इति द्वितीयः पक्षः । द्विबहुपत्नीकप्रयोगयोरविकृतित्वेनातिदेशायोगात् । तस्मादत्र नास्त्यूहः ।

तत्रैवान्याच्चिन्तितम् —

“ ऊहो नो वैष विकृतावूहोऽपाठेन पाशवत् ।

नादृष्टच्छान्दसत्वाभ्यां पाशे छान्दसता न हि ” इति ॥

एव एकवचनान्तः पत्नीमन्त्रो विकृतौ द्विबहुपत्नीकप्रयोगयोरर्थानुसारेणोहनीयः । कुतः । पाठाभावात् । प्रकृतावर्थानुसारेण प्राप्तोऽप्यूहः सर्वप्रयोगसाधारणेन मन्त्रपाठेन बाधितः । विकृतौ तु बाधकस्य पाठस्याभावेनास्मदायत्ते प्रयोगेऽर्थानुसारेणोहो युक्तः । अत एव पूर्वत्र द्विपशुमुक्तायां विकृतावदितिः पाशं प्रमुमोक्त्वादितिः पाशान्प्रमुमोक्त्वत्येकवचनान्तो बहुवचनान्तश्च पाशमन्त्र ऊहित इति चेन्मैवम् । पत्नीमित्येकवचनस्याविवक्षितत्वेन प्रकृतावदृष्टार्थतया यथावस्थितपाठे सति विकृतावप्यदृष्टार्थं यथावस्थितस्यैव पठितव्यत्वात् । अथोच्येत प्रकृतौ छान्दसत्वेनैकवचनमेव व्यत्ययेन द्वित्वबहुत्वयोरर्थयोर्वर्तत इति । एवं तर्हि विकृतावप्यूहमन्तरेणैव द्वित्वबहुत्ववाचित्वान्ना भूदूहः । न चैवं पाशेऽप्यूहो मा भूदिति शङ्कनीयम् । प्रकृतावेकवचनबहुवचनयोरैकस्मिन्नेव पाशे वैदिकप्रयोगदर्शनाद्वित्वे तु तदभावात् । तस्मात्पाशस्योहो विकृतावस्ति न तु पत्नीशब्दस्य । यद्यप्यस्मिन्ननुवाके पत्नीं संनह्येत्ययं प्रैषमन्त्रो नाऽऽम्नातस्तथाऽपि पूर्वानुवाकब्राह्मणे तदाम्नानादिह पत्नीसंनहनप्रसङ्गेन विचारद्वयं दर्शितम् ।

चतुर्थाध्यायस्य प्रथमपादे चिन्तितम्—

“ जुहूपभृद्ध्रुवास्वाज्यं सर्वार्थं वा व्यवस्थितम् ।

सर्वार्थमविशेषात्स्यात्प्रयाजार्थं हि जौहवम् ॥

प्रयाजानूयाजहेतुः स्यादौपभृतमाज्यकम् ।

ध्रौवमन्यार्थमित्येषा व्यवस्था वचनैर्मता ” इति ॥

चतुर्जुह्वां गृह्णात्यष्टावुभृति चतुर्ध्रुवायमित्येषु ग्रहणवाक्येषु एतदर्थमिति विशेषनियामकस्याश्रवणात्पात्रत्रयगतमाज्यं सर्वार्थमिति चेन्मैवम् । यज्जुह्वां गृह्णाति प्रयाजेभ्यस्तदित्यादिवाक्यैर्व्यवस्थावगमात् ।

तथैवान्यच्चिन्तितम्—

“ अष्टावुपभृतीत्यत्र किमष्टैकग्रहे विधिः ।

चतुर्द्वयं ग्रहे वाऽऽद्यः स्यादष्टश्रुतिमुख्यतः ॥

चतुर्गृहीतं होमाङ्गं फलवत्त्वान्न बाध्यते ।

चतुर्द्वित्वं लक्ष्यतेऽतः सहानीत्यर्थमष्टता ” इति ॥

ग्रहणवाक्ये चतुर्जुह्वां गृह्णातीत्यत्र यथा चतुःसंख्याविशिष्टमेकहविर्ग्रहणं विवक्षितं तथैवाष्टावुपभृतीत्यत्राप्यष्टसंख्याविशिष्टमेकहविर्ग्रहणं विधातव्यम् । तथा सत्यष्टवश्रुतेर्मुख्यत्वलाभात् । अष्टसंख्यावधवभूतयोश्चतुःसंख्ययोर्विधाने सत्यष्टशब्दस्यावयवलक्षणा प्रसज्येतेति प्राप्ते ब्रूमः—प्रसज्यतां नाम लक्षणा । मुख्या-र्थस्वीकारे होमवाक्यविरोधापत्तेः । चतुर्गृहीतं जुहोतीत्यनारभ्य श्रुतं वाक्यं होममात्रोद्देशेन चतुर्गृहीतं विदधाति । यद्यप्येतत्सर्वहोमविषयतया सामान्यरूपमौपभृतं तु प्रयाजानूयाजविषयतया विशेषरूपं तथाऽपि होमस्य फलवत्त्वेन प्राधान्याद्ग्रहणस्य होमार्थत्वेनोपसर्जनत्वात्प्रधानानुसारेण चतुर्गृहीतमेव युक्तं न तूपसर्जनानुसारेणाष्टगृहीतम् । तस्मादुपभृति चतुर्गृहीतद्वयं विधीयते । तत्रैकं चतुर्गृहीतं हविश्चतुर्थपञ्चमप्रयाजार्थमपरं त्वनूयाजार्थम् । नन्वेवं सति चतुर्गृहीतस्यैव हविष्ट्वाच्चतुरूपभृतीत्येव विधाव्यं न त्वष्टावुपभृतीति विधिर्युक्त इति चेन्मैवम् । तथा सत्यनूयाजार्थं द्वितीयं चतुर्गृहीतं न सिध्येत् । अथ तदपि वाक्यान्तरेण विधीयेत तदानीमुपभृतः प्रथमेन चतुर्गृहीतेनावरुद्धत्वाद्द्वितीयस्मै पात्रान्तरमन्विष्येत । यद्युपभृति चतुर्गृहीतं विधीयेत तदा चतुर्गृहीतद्वयस्य पृथगेवानुष्ठानादुपभृत्येकप्रयत्नेनाऽऽनयनं न सिध्येत् । अत उभयस्य सहोपभृत्यानयनार्थमष्टावुपभृतीत्युच्यते । तस्मात्साहित्यार्थमष्टशब्दप्रयोगेऽपि हविष्ट्वासिद्धये द्वे चतुर्गृहीते अत्र विधीयेते ।

(प्राधान्येनेधमसंनहनार्थं बर्हिर्नास्तरणाद्यर्थाश्च मन्त्राः)

अथ व्याकरणम्—

प्रत्युष्टमित्यादिषु स्वरा गताः । वाजिनमित्यत्र प्रत्ययस्वरः । सपत्नान्सहत इति सपत्नसाह इत्यत्राणि प्रत्ययन्तत्वात्प्रत्ययस्वरः । सपत्नसाहीमित्यत्रोदात्तानि-
वृत्तिस्वरेण ङीप् उदात्तत्वम् । आशासानेत्यत्र शानचाश्चिच्चादन्तोदात्तत्वे प्राप्ते
लसार्वधातुकानुदात्तत्वे धातुस्वरशेषे समासे कृत्स्वरः । सौभाग्यशब्दस्य व्यञ्प्रत्य-
यान्तस्य जित्स्वरः । व्रतमनुगताऽनुव्रतेत्यत्राव्ययपूर्वपदप्रकृतिस्वरः सुकृतायेत्यत्र
' गतिरनन्तरः ' (पा० ६-२-४९) इति गतिस्वरत्वे प्राप्ते तदपवादः— ' सुप-
मानात्कः ' (पा० ६-२-१४५) सु इत्येतस्मादुपमानात्परं कान्तमुत्तरपदमन्तो-
दात्तं भवति । सुप्रजस इत्यत्रासिचप्रत्ययान्तस्य चित्स्वरे समासे कृत्स्वरः ।
शोभनः पतिर्यासां ताः सुपत्नीरित्यत्र ' नञ्तुभ्याम् ' (पा० ६-२-१७२)
इत्युत्तरपदान्तोदात्तस्यापवादः— ' आद्युदात्तं द्व्यच्छन्दसि ' (पा० ६-२--
११९) आद्युदात्तं द्व्यच्चक्रं यदुत्तरपदं तद्ध्रस्वीहौ समासे सौरुत्तरमाद्युदात्तं
भवति । सुकेत इत्यत्रापि तद्वत् । महीनामित्यत्र ' ऊचाश्छन्दसि बहुलम् '
(पा० ६-१-१७८) ऊच्यन्ताच्छन्दसि विषये बहुलं नामुदात्तो भवति ।
धाम्नेधाम्न इत्यत्र ' अनुदात्तं च ' (पा० ८-१-३) इत्याम्नेडितमनुदात्तम् ।
ज्योतिरित्यत्रेसुन्प्रत्ययान्तत्वाच्चित्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमपपाठके

दशमोऽनुवाकः ॥ १० ॥

(अथ प्रथमाष्टके प्रथमपपाठक एकादशोऽनुवाकः) ।

कृष्णोऽस्यास्त्रेष्टोऽग्नये त्वा स्वाहा वेदिरसि
बर्हिषे त्वा स्वाहा बर्हिरसि सुग्भ्यस्त्वा स्वाहा
दिवे त्वाऽन्तरिक्षाय त्वा पृथिव्यै त्वा स्वधा
पितृभ्य ऊर्गमव बर्हिषद्भ्य ऊर्जा पृथिवी
गच्छत विष्णोः स्तूपोऽस्यूणमिदं त्वा स्तृ-

(प्राधान्येनेधमसंनहनार्था बहिरास्तरणाद्यर्थाश्च मन्त्राः)

णामि स्वासस्थं देवेभ्यो गन्धर्वोसि विश्वाव-
 सुर्विंश्वस्मादीषतो यजमानस्य परिधिरिड
 ईडित इन्द्रस्य बाहुरासि [१] दक्षिणो यज-
 मानस्य परिधिरिड ईडितो मित्रावरुणौ त्वो-
 त्तरतः परि धत्तां ध्रुवेण धर्मणा यजमानस्य
 परिधिरिड ईडितः सूर्यस्त्वा पुरस्तात्पातु क-
 स्याश्चिदभिर्ज्ञस्त्या वीतिहोत्रं त्वा कवे द्युम-
 न्तः समिधीमह्यग्ने बृहन्तमध्वरे विशो यन्त्रे
 स्थो वसूना रुद्राणामादित्यानाः सदसि सीद
 जुहूरुपभृद्ध्रुवाऽसि घृताक्षो नाम्ना प्रियेण
 नाम्ना प्रिये सदसि सीदैता अमदन्सुकृतस्य
 लोके ता विष्णो पाहि पाहि यज्ञं पाहि यज्ञ-
 पतिं पाहि मां यज्ञनियम् ॥ २ ॥

(बाहुरासि प्रिये सदसि पञ्चदश च)

इति कृष्णयजुर्वेदीयतैत्तिरीयसंहितायां प्रथमाष्टके
 प्रथमप्रपाठक एकादशोऽनुवाकः ॥ ११ ॥

[अथ प्रथमकाण्डे प्रथमप्रपाठक एकादशोऽनुवाकः] ।

दशमेऽनुवाक आज्यहविषो ग्रहणमुक्तम् । एकादश इध्माबर्हिःपूर्वकं वेद्यां
 हविरासादनमुच्यते । तत्र कृष्णोऽस्यात्तरेष्ठोऽग्नय इत्याद्यो मन्त्रः । ततः पूर्वमा-
 पो देवीरित्ययमुदकाभिमन्त्रणमन्त्र आम्नातव्य इत्यभिप्रेत्य पूर्ववद्व्याचष्टे -
 “ आपो देवीरग्रेषुवो अग्रेषुव इत्याह । रूपमेवाऽऽसामेतन्माहिमानं व्याचष्टे । अग्न-
 इमं यज्ञं नयताग्ने यज्ञपतिमित्याह । अग्न एव यज्ञं नयन्ति । अग्ने यज्ञपतिम् ।
 युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्यं इत्याह । वृत्रं हनि-
 ष्यन्निन्द्र आपो वरे । आपो हेन्द्रं वारिरे । संज्ञामेवाऽऽसामेतत्सामानं व्या

[प्राधान्येनेधमसंनहनार्था बर्हिंरास्तरणाद्यथाश्च मन्त्राः]

चष्टे । प्रोक्षिताः स्थेत्याह । तेनाऽऽपः प्रोक्षिताः ” (ब्रा० का० ३ प० ३ अ० ६) इति ।

कृष्ण इति । कल्पः—“ अथेधमं विस्रस्य प्रोक्षति कृष्णोऽस्यास्वरेष्टोऽग्नये त्वा स्वाहेति ” इति ।

हे इधम त्वं वह्निमियतत्वात्तदभेदोपचारेण कृष्णो मृगोऽसि । तथा वनस्पति-
स्थोऽसि । अतोऽग्नये मिथं त्वां प्रोक्षामि । तदेतत्कर्तव्यमिति स्वकीया सरस्वती
व्रूते । सोऽग्नयमर्थः स्वाहाशब्दवाच्यः । अत एवाग्निहोत्रब्राह्मणे प्रजापतेः
स्वकीयया वाचा सह संवाद एवमाग्नायते—“ तं वागभ्यवदज्जुहुवीति । सोऽ-
ब्रवीत् । कस्त्वमसीति । सैव ते वागित्यब्रवीत् । सोऽजुहोत्स्वाहेति ” इति ।
अथवा नानार्थवाची स्वाहाशब्दः प्रोक्षणं ब्रूते । अथोक्तमन्त्रार्थं दर्शयति—
“ अभिर्देवभ्यो निलायत । कृष्णो रूषं कृत्वा । त वनस्पतीन्नाविशत् । कृष्णोऽ-
स्यास्वरेष्टोऽग्नये त्वा स्वाहेत्याह । अग्नय एवैनं जुष्टं करोति । अथो अग्नरेव
मेधमवरुन्धे ” (ब्रा० का० ३ प० ३ अ० ६) इति ।

वेदिरिति । कलाः—“ वेदिं प्रोक्षति वेदिरसि बर्हिषे त्वा स्वाहेति ” इति ।
हे वेदे त्वं लब्धाऽसि । “ तदिमामविन्दन्त यदिमामविन्दन्त तद्वेद्यै वेदित्वम् ”
इति श्रुतेः । अतो बर्हिर्वारयितुं त्वां प्रोक्षामि । रूषकेणाऽऽचाराधेयमात्रं दर्श-
यति—“ वेदिरसि बर्हिषे त्वा स्वाहेत्याह । प्रजा वै बर्हिः । पृथिवी वेदिः ।
प्रजा एव पृथिव्यां प्रतिष्ठापयति ” (ब्रा० का० ३ प० ३ अ० ६) इति ।

बर्हिरिति । कल्पः—“ बर्हिः प्रोक्षति बर्हिरसि रूग्भ्यस्त्वा स्वाहेति ” इति ।
हे दर्भ वेदेस्त्वं बृंहणमसि । अतस्त्वायि रूचः स्थापयितुं त्वां प्रोक्षामि ।
पूर्ववदाधारत्वं दर्शयति—“ बर्हिरसि रूग्भ्यस्त्वा स्वाहेत्याह । प्रजा वै बर्हिः ।
यजमानः रूचः । यजमानमेव प्रजासु प्रतिष्ठापयति ” (ब्रा० का० ३ प०
३ अ० ६) इति ।

दिव इति । कल्पः—“ अन्तर्वेदि पुरोग्रान्यि बर्हिरासाद्य दिवे त्वेत्यग्रं प्रो-
क्षति, अन्तरिक्षाय त्वेति मध्यं पृथिव्यै त्वेति मूलम् ” इति ।

बर्हिष्येव लोकत्रयं भावयित्वा, लोकार्यता प्रोक्षणस्येत्याह—“ दिवे त्वाऽन्त-
रिक्षाय त्वा पृथिव्यै त्वेति बर्हिरासाद्य प्रोक्षति । एभ्य एवैनल्लोकेभ्यः प्रोक्षति ”

(प्राधान्येनेधमसंहनार्था बर्हिंरास्तरणाद्यर्थोऽच मन्त्राः)

[ब्रा० का० ३ प्र० ३ अ० ६] इति । विधत्ते-“ अथ ततः सह सृचा पुरस्तात्प्रत्यश्च ग्रन्थिं प्रत्युक्षति । मजा वै बर्हि । यथा सूतये काल आपः पुरस्ताद्वान्ति । तादृगेव तत् ” [ब्रा० का० ३ प्र० ३ अ० ६] इति । अग्रादित्रयप्रोक्षणानन्तरं यः शेषस्तेन प्रोक्षणशेषणोदकेन स्वयं हस्तस्थितप्रोक्षणपानेन सह बर्हिषः पुरस्ताद्धस्तं प्रसार्योदकं यथा प्रत्यकुत्तिच्यते तथोत्क्षिपेत् । यथा मनुष्याणां गवादीनां च प्रसूतिकाले प्रथमतः आपो निर्गच्छन्ति तत्प्रोक्षणं तादृगेव भवति ।

स्वधेति । कलः-“ अतिशिष्टाः प्रोक्षणीर्निनयति दक्षिणायै श्रोणोरोत्तरस्यै श्रोणेः स्वधा पितृभ्य ऊर्ग्वं बर्हिषद्भ्य ऊर्जा पृथिवीं गच्छतोति ” इति ।

हे जल मया त्वं पितृभ्यो दत्तमसि । अतो बर्हिष्यवास्थितेभ्यः पितृभ्यो रसरूपं भव । हे जलावयवा भवदीयोद्भूतरसरूपेण पृथिवीं गच्छत । मन्त्रव्याख्यानपूर्वकं विधत्ते-“ स्वधा पितृभ्य इत्याह । स्वधाकारो हि पितृणाम् । ऊर्ग्वं बर्हिषद्भ्य इति दक्षिणायै श्रोणोरोत्तरस्यै निनयति संतत्यै । मासा वै पितरो बर्हिषदः । मासानेव प्रीणाति । मासा वा ओषधीर्धयन्ति । मासाः पचन्ति समृद्धयै । अनतिस्कन्दन्ह पर्जन्यो वर्षति । यन्नैतदेवं क्रियते । ऊर्जा-पृथिवीं गच्छतेत्याह । पृथिव्यामेवोर्जं दधाति । तस्मात्पृथिव्या ऊर्जा मुञ्जते ” [ब्रा० का० ३ प्र० ३ अ० ६] इति । स्वधाकार पितृणां प्रिय इत्यर्थो वाजसनेयिनां प्रसिद्धः । देवा उपजीवन्ति स्वाहाकारः च वषट्कारं च हन्तकारं मनुष्याः स्वधाकारं पितर इति श्रुतिः पूर्वमुदाहृता । वेदेर्दक्षिणश्रोणिमारभ्योत्तरश्रोणिपर्यन्तं निनयनेन यजमानस्याविच्छिन्ना प्रजा भवति । मासाभिमानिदेवा एव बर्हिषदः पितर इति तत्प्रीतौ सत्यामभिमन्त्रव्यकालात्मका मासा ओषधीर्वर्धयित्वा फलं संपादयन्ति । ततोऽन्नसमृद्धिः । यस्मिन्देश एतन्निनयनमेवं क्रियते तस्मिन्देशे पर्जन्योऽतिवृष्ट्या सस्यमविनाशयन्त्यथाकालं ययोचितं वर्षति । उदकरसस्य पृथिवीगतत्वात्पृथिवीजन्मेनान्नरसेन जना भोगं संपादयन्ति । शैथिल्यं विधत्ते-“ ग्रन्थिं विस्रंसयाति । मजनयत्येव तत् ” [ब्रा० का० ३ प्र० ३ अ० ६] इति । बन्धनरूपे गर्भेऽवस्थितस्य बर्हिषो विस्रंसनमेवोत्पादनम् । शिथिलस्य विमोचनं विधत्ते-“ ऊर्ध्वं प्राञ्चदुर्गुठं

(प्राधान्येनेधमसंनहनार्था बर्हिस्तास्तरणाथार्थाश्च मन्त्राः)

प्रत्यश्चमायच्छति । तस्मात्पाचीनश्चेतो धीयते । प्रतीचीः प्रजा जायन्ते ।
(ब्रा० का० ३ प्र० ३ अ० ६) इति । पश्चात्पाश्चमुपगूहतीति हि पूर्वं विहि-
तस्य माश्चमुद्गूढस्य ग्रन्थेरग्रं धृतवोर्ध्वमुत्कृष्य प्रत्यङ्मुखत्वेन कर्षेत् ।

विष्णोरिति । कल्पः—‘ विष्णोः स्तूपोऽसीति कर्षांनिवाऽऽहवनीयं प्रति
प्रस्तरमुपादत्ते ’ इति ।

हे प्रस्तर त्वं व्यापिनो यज्ञस्य संवातत्त्वो धारकोऽसि । तदेतद्दर्शयति—
‘ विष्णोः स्तूपोऽसीत्याह । यज्ञो वै विष्णुः । यज्ञस्य धृत्यै ’ (ब्रा० का०
३ प्र० ३ अ० ६) इति । विधत्ते—‘ पुरस्तात्प्रसारं गृह्णाति । मुख्यमेवैनं
करोति ’ [ब्रा० का० ३ प्र० ३ अ० ६] इति । वेदेः पूर्वभागे ब्रह्मा यज-
मानो वा प्रस्तरं धारयेत् । तच्च सूत्रेऽभिहितम्—‘ ब्रह्मा प्रस्तरं धारयति यज-
मानो वा ’ इति । धारणाय मुखसमानमौन्नत्यं हस्तेनाभिनीय विधत्ते—‘ इयन्तं
गृह्णाति । प्रजापतिना यज्ञमुखेन संमितम् ’ [ब्रा० का० ३ प्र० ३ अ० ६]
इति । वेदिखननवाक्य इवायमभिनयः प्रादेशमात्रपरत्वेन व्याख्येयः । तदेवानुद्य-
मशंसति—‘ इयन्तं गृह्णाति । यज्ञपरुषा संमितम् । इयन्तं गृह्णाति । एतावद्वै
पुरुषे वीर्यम् । वीर्यसंमितम् ’ [ब्रा० का० ३ प्र० ३ अ० ६] इति । परु-
षर्वा । तच्च यज्ञपुरुषस्य हस्तकूर्परयोरुभयतः प्रादेशमात्रं भवति । प्रसारितयोर-
ङ्गुष्ठकनिष्ठिकयोरङ्गुल्योर्याव मध्यं तावदेव पुरुषे सामर्थ्यं, हानोपादानाद्यशेष-
व्यापाराणां तत्रैव निष्पत्तेः । पक्षान्तरं विधत्ते—‘ अपारिमितं गृह्णाति । अपरि-
मितस्यावरुद्ध्यै ’ [ब्रा० का० ३ प्र० ३ अ० ६] इति । यावत्पौनत्ये
स्वस्य सौकर्यं तावदेव गृह्णीयात् । तस्यापारिमितसंपत्तये भवति । उत्पवनहेत्वोः
पवित्रयोः प्रस्तरे स्थापनं विधत्ते—‘ तस्मिन्पवित्रे अपिसृजति । यजमानो वै
प्रस्तरः । प्राणापानौ पवित्रे । यजमान एव प्राणापानौ दधाति ’ (ब्रा० का०
३ प्र० ३ अ०) इति । प्रस्तरस्य यजमानवद्यज्ञसिद्धिहेतुतया तदभेदोपचारः ।

ऊर्णेति । ‘ बर्हिर्वेद्यां स्तृणाति देवबर्हिरूणांरदसं त्वा स्तृणाभि स्वासस्थं
देवेभ्य इति ’ इति ।

अत्र शास्त्रान्तरानुसारेण देवबर्हिरित्येतत्पदं पूरितम् । हे देवबर्हिस्त्वं कम्बल-
वन्मृदुरूपं, देवानां सुत्वेनाऽऽसितुं स्थानरूपं त्वां वेद्यां स्तृणाभि । व्याचष्टे—

[प्राधान्येनेध्मसंनहनार्था बहिर्नास्तरणार्थाश्च मन्त्राः]

“ ऊर्णाघ्नदसं त्वा स्तृणाभीत्याह । यथायजुरेवैतत् । स्वासस्थं देवेभ्य इत्याह । देवेभ्य एवैनत्स्वासस्थं करोति ” (ब्रा० का० ३ प्र० ३ अ० ६) इति । विधत्ते--“ बर्हिः स्तृणाति । प्रजा वै बर्हिः । पृथिवी वेदिः । प्रजा एव पृथिव्यां प्रपिष्टापयति ” (ब्रा० का० ३ प्र० ३ अ० ६) इति । तत्रैव विशेषं विधत्ते--“ अनतिदृश्नं स्तृणाति । प्रजयैवैनं पशुभिरनतिदृश्नं करोति ” (ब्रा० का० ३ प्र० ३ अ० ६) इति । भूमिस्वरूपमत्यन्तं यथा न दृश्यते तथा बहुलं स्तृणीयात् । बहुप्रजापश्चावृतो यजमानोऽपि वैदेशिकैरदृश्यमानः प्रभुर्भवति । गन्धर्व इति । कल्पः--“ अथ प्रस्तरपाणिः प्रागभिसृज्य परिधीन्परिदधाति गन्धर्वोऽसि विश्वावसुर्विश्वस्मादीषतो यजमानस्य परिधिरिड ईडित इति मध्यममिन्द्रस्य बाहुरसि दक्षिणो यजमानस्य परिधिरिड ईडित इति दक्षिणं मित्रावरुणौ त्वोत्तरतः परि धत्तां ऋवेण धर्मणा यजमानस्य परिधिरिड ईडित इत्युत्तरम् ” इति ।

हे मध्यमपरिधे त्वं विश्वावसुनामा गन्धर्वोऽसि तद्वदक्षकत्वात् । तेन सर्वस्माद्विसकाद्यजमानस्य परिपोषकोऽन्नरूपः स्तुतो भव । एवमुत्तरयोर्योज्यम् । ऋवेण धर्मणाऽनुष्ठायमाननित्यकर्मनिमित्तम् । विधिपूर्वकं व्याचष्टे--“ धारयन्प्रस्तरं परिधीन्परिदधाति । यजमानो वै प्रस्तरः । यजमान एव तत्स्वयं परिधीन्परिदधाति । गन्धर्वोऽसि विश्वावसुरित्याह । विश्वमेवाऽऽयुर्जमाने दधाति । इन्द्रस्य बाहुरसि दक्षिण इत्याह । इन्द्रियमेव यजमाने दधाति । मित्रावरुणौ त्वोत्तरतः परिधत्तामित्याह । प्राणापानौ मित्रावरुणौ । प्राणापानावेवास्मिन्दधाति ” (ब्रा० का० ३ प्र० ३ अ० ६) इति ।

सूर्य इति । बौधायनः--“ अथ सूर्येण पुरस्तात्परिदधाति सूर्यस्त्वा पुरस्तात्पातु कस्याश्चिदभिशस्त्या इति ” इति ।

आपस्तम्बः--“ आहवनीयमभिमन्त्र्य ” इति ।

कस्याश्चिदभिशस्त्याः सर्वस्या अपि हिंसायाः । अनेनैव अभिप्रायेण व्याचष्टे--“ सूर्यस्त्वा पुरस्तात्पातित्याह । रक्षसामपहत्यै । कस्याश्चिदभिशस्त्या इत्याह । अपरिमिता-देवैनं पाति ” (ब्रा० का० ३ प्र० ३ अ० ६) इति ।

वीतिहोत्रमिति । कल्पः--“ ऊर्ध्वं आघारसमिधावादधाति वीतिहोत्रं त्वा कवे द्युमन्तं समिधीमह्यमे बृहन्तमध्वर इति ” इति ।

(प्राधान्येनेधमसंहनार्था बहिर्वास्तरणाद्यर्थाश्च मन्त्राः)

हे विद्वन्मग्ने त्वामध्वरं निमिच्छीकृत्य समिधमिहि । कीदृशं त्वां वीतये व्याप्तये
समृद्धये होत्रं होमो यस्य तं वीतिहोत्रम् । एतमेवार्थं दर्शयति—वीतिहोत्रं त्वा कव
इत्याह । अग्निमेव होत्रेण समर्धयति । द्युमन्तः समिधमिहीत्याह । समिद्धयै ।
अग्ने बृहन्तमध्वर इत्याह बृद्धयै ” (ब्रा० का० ३ प० ३ अ० ६) इति ।

विश इति । कल्पः—“ अन्तर्वेद्युदीचीनाग्ने विधृती तिरश्ची आसादयति विशो
यन्त्रे स्थ इति ” इति ।

हे दर्भरूपे विधृत्यौ युवां प्रजाया नियामिके भवथः । एतदेव दर्शयति -
‘ विशो यन्त्रे स्थ इत्याह । विशां यत्यै ’ (ब्रा० का० ३ प ३ अ० ६) इति ।
विधत्ते—“ उदीचीनाग्ने निदधाति प्रतिष्ठित्यै ” (ब्रा० का० ३ प० ३ अ० ६)
इति ।

वसूनामिति । कल्पः—वसूनां रुद्राणामादित्यानां सदसि सीदेति तयोः
प्रस्तरमभ्यादधाति ” इति ।

विधृतिद्वयमेव सद इत्यभिप्रेत्याह—“ वसूनां रुद्राणामादित्यानां सदसि
सीदेत्याह । देवतानामेव सद्ने प्रस्तरं सादयति ” (ब्रा० का० ३ प० ३
अ० ६) इति ।

जुहूरिति । कल्पः—“ प्रस्तरे जुहूः सादयति जुहूरसि घृताची नाम्ना प्रियेण
नाम्ना प्रिये सदसि सीदेत्युत्तरामुपभृतमुपभृदासि घृताची नाम्ना प्रियेण नाम्ना प्रिये
सदसि सीदेत्युत्तरां ध्रुवां ध्रुवांसि घृताची नाम्ना प्रियेण नाम्ना प्रिये सदसि
सीदेति ” इति ।

प्रथमद्वितीययोरसि घृताचीत्यादिकमनुष्यते । व्याचष्टे—“ जुहूरसि घृताची
नाम्नेत्याह । असौ वै जुहूः । अन्तरिक्षमुपभृत् । पृथिवी ध्रुवा । तासामेतदेव
प्रियं नाम । यद्घृताचीति । यद्घृताचीत्याह । प्रियेणैवैना नाम्ना सादयति ”
(ब्रा० का० ३ प० ३ अ० ६) इति ।

एता इति । कल्पः—“ अथ स्रुचः सन्ना अभिमृशत्येता असदन्तसुकृतस्य
लोके ता विष्णो पाहि पाहि यज्ञं पाहि यज्ञपतिं पाहि मां यज्ञनिधामिति ” इति ।

लोकेऽवश्यंभावि फलं तद्रूपत्वेन भाविते प्रस्तरे स्रुवोऽवस्थिताः । एतदेव

[प्राधान्यनेधमसंनहनार्था बर्हिरास्तरणाद्यर्थश्च मन्त्राः]

दर्शयति--“ एता असदन्सुकृतस्य लोक इत्याह । सत्यं वै सुकृतस्य लोकः ।
 सत्य एवैनाः सुकृतस्य लोके सादयति । ता विष्णो पाहीत्याह । यज्ञो वै विष्णुः ।
 यज्ञस्य धृत्यै । पाहि यज्ञं पाहि यज्ञपतिं पाहि मां यज्ञनियमित्याह । यज्ञाय
 यजमानायाऽऽत्मेने । तेभ्य एवाऽऽशिषमाशास्तेऽनार्त्ये ” (ब्रा० का० ३ प्र० ३
 अ० ६) धृतिर्यज्ञपुरुषकर्तृकं सुचां पोषणम् ।

अत्र विनियोगसंग्रहः--

“ कृष्ण इध्मं वेदिर्वेदिं बर्हिर्वर्हिः समुक्षति ।

दिवेत्रिभिर्वर्हिषोऽग्रमध्यमूलानि चोक्षति ॥ १ ॥

स्वधा शेषं क्षिपेद्भूमौ विष्णोः प्रस्तरमुच्येत् ।

ऊर्णा बर्हिस्तृतिर्गन्धत्रिभिस्त्रीन्परिधीन्क्षिपेत् ॥ २ ॥

सूर्योऽभिमन्य पूर्वाग्निं वीत्याधारसमित्स्थितिः ।

विशो आधाय विधृती वसू प्रस्तरसादनम् ।

जुहूपध्नुभिरासाद्य सुच एतास्तु मन्त्रयेत् ।

एकादशानुवाकेऽस्मिन्नीरिता मन्त्रविंशतिः ॥४॥ ” इति ।

अथ मीमांसा ।

प्रथमाध्यायस्य चतुर्थपादे चिन्तितम्--

“ यजमानः प्रस्तरोऽत्र गुणो वा नाम वा स्तुतिः ।

सामानाधिकरण्येन स्यादेकस्यान्यनामता ॥

गुणो वा यजमानोऽस्तु कार्ये प्रस्तरलक्षिते ।

अंशांशित्वाद्यभावेन पूर्ववन्नात्र संस्तुतिः ॥

अर्थभेदादनामत्वं गुणश्चेत्प्रहियेत सः ।

यागसाधकताद्वारा विधेयप्रस्तरस्तुतिः ” इति ॥

इदमाम्नायते--“ यजमानः प्रस्तरः ” इति । तत्र यजमानस्य प्रस्तरशब्दो
 नामधेयं प्रस्तरस्य वा यजमानशब्दो नामधेयम् । कुतः । उद्भिदा यागेनेत्यादा-
 विव सामानाधिकरण्यादित्येकः पक्षः । गुणविधिरप्य इत्यपरः । तथाऽपि यजमा-
 नकार्ये जपादौ प्रस्तरस्याचेतनस्य सामर्थ्याभावात्प्रस्तरकार्ये सुगधारणादौ यज-
 मानस्य शक्तत्वाद्यजमानरूपो गुणो विधीयते । एवं सति पश्चाच्छ्रुतस्य प्रस्त-
 रशब्दस्य कार्यलक्षकत्वेऽपि प्रथमश्रुतो यजमानशब्दो मुख्यवृत्तिर्भाविष्यति । न

(प्राधान्येनेधमसंनहनार्था बर्हिंरास्तरणायथाहिच मन्त्राः)

चात्र पूर्वव्यायेन स्तुतिः संभवात् । अष्टाकपालद्वादशकपालयोरिव प्रस्तरयजमान-
योरंशांशित्वाभावात् । ‘ वायुर्वै क्षेपिष्ठा देवता ’, ‘ ऊर्जोऽवरुद्धये ’ इत्यादि-
वस्तुतिरिति चेन्न । क्षिप्रत्वादिधर्मत्वकस्याचिदुत्कर्षस्याप्रतीतिः । तस्मान्नामगुण-
योरन्यतरत्वमिति प्राप्ते ब्रूमः—गोमाहिषयोरिवार्थभेदस्यात्यन्तप्रसिद्धत्वान्न नामत्वं
युक्तम् । गुणपक्षे त्वग्नौ प्रहरणस्य प्रस्तरविषयत्वाद्यजमाने प्रहृते सति कर्मलोपः
स्यात् । तस्माद्वेधेयः प्रस्तरौ यजमानशब्देन स्तूयते । यथा सिंहो देवदत्त इत्यत्र
सिंहगुणेन शैर्वादिनोपेतो देवदत्तः सिंहशब्देन स्तूयते तथा यजमानगुणेन याग-
साधनत्वेन युक्तः प्रस्तरौ यजमानशब्देन स्तूयते । एवं ‘ यजमानो वा एककपालः ’
इत्यादिषु द्रष्टव्यम् ।

अथ व्याकरणम्--

कृष्णस्य मृगाख्या चेदिति कृष्णशब्दस्याऽऽद्युदात्तः । आखरेष्ठ इत्यत्र प्राति-
पदिकस्वरेण वा समासस्वरेण वा कृत्स्वरेण वा कृत्प्रत्ययान्तत्वेन थाथादिस्वरेण
वाऽन्तोदात्तत्वम् । वेदिशब्दस्येन्प्रत्ययान्तत्वेन नित्स्वरः । विष्णुशब्दो नुप्रत्यया-
न्तः । स्तूपशब्दो वृषादिः । ऊर्गाशब्दस्य वृषादिवादाद्युदात्तत्वे सत्युपमानपूर्व-
पदप्रकृतिस्वरत्वम् । स्वासस्थमित्यत्र ‘ नञ्सुभ्याम् ’ (पा० ६--२--१७२)
इत्यन्तोदात्तः । विश्वावसुरित्यत्र ‘ बहुव्रीहौ संज्ञायाप् ’ (पा० ६--२--१०६)
इति पूर्वपदान्तोदात्तत्वम् । ईषतो यजमानस्येत्युभयत्र लसार्वधातुकस्वरः । मित्रा-
वरुणावित्यत्र देवताद्वंद्वस्वरः । उत्तरत इत्यत्रातसुच्प्रत्ययान्तत्वेन चित्स्वरः । धर्म-
णेत्यत्र मनिन्प्रत्ययान्तत्वान्तिस्वरः । सूर्यशब्दे निपातनादाद्युदात्तः । कस्या
इत्यत्र सावैकाच इति विभक्तेरुदात्तत्वे प्राप्ते ‘ न गोश्चन्साववर्णराडङ्कुङ्कृद्भ्यः ’
(पा० ६--१--१८२) इति प्रथमकैवचने साववर्णान्तत्वेन निषिध्यते । आभि-
शस्त्या इत्यत्र तादौ चेति गतेः प्रकृतिस्वरः । वीतिहोत्रमित्यत्र ‘ मन्त्रे वृषेषपच-
मनविदभूवीरा उदात्तः ’ (पा० ३-३-९६] इति वीधातोरुदात्तत्वे क्तिन्प्रत्यये
सति बहुव्रीहिस्वरः । घृताचीत्यत्र कृत्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे प्रथमप्रपाठक

एकादशोऽनुवाकः ॥ ११ ॥

मुखम् । तस्मिन्मुखे यज्ञसंभृत्वेन यज्ञरूपं प्रजिपतिमेवाऽऽरब्धवान्भवति । प्रजिपतेः सर्वदेवतारूपत्वोपपादं वाजसनेयिन एवमामनन्ति—‘तद्यदिदमाहुरमुं यजामुं यजेत्येकैकं देवमेतस्यैव सा विसृष्टिरेष उ खेव सर्वे देवाः’ इति । आग्नीध्रं प्रति प्रेषमन्त्रमुत्पादयति—
 अभिमभीत्रिस्त्रिः संभृङ्ढीत्याह । व्यावृद्धि यज्ञः । अथो रक्षसामपहत्यै ” (ब्रा० का० ३ प्र० ३ अ० ७) इति । यैर्दनेरिध्मः पूर्वं संनद्धस्तैरग्निज्वालायां संमार्जनमभिने-
 तव्यम् । हेऽग्नीदिति संबोध्य तत्रासौ प्रेष्यते । त्रिस्त्रिरिति वीप्सा परिचितसंमार्ज-
 नोपेक्षा । तद्विधत्ते—“ परिधीन्तसंमार्ष्टि । पुनात्येवैनान् ” (ब्रा० का० ३ प्र० ३ अ० ७) इति । प्रतिपरिधि निरावृत्तिं विधत्ते—“ त्रिस्त्रिः संमार्ष्टि । व्यावृद्धि यज्ञः । अथो मेध्यत्वाय । अथो एते वै देवाश्वाः । देवाश्चानेव तत्संमार्ष्टि ।
 सुवर्गस्य लोकस्य समष्ट्यै ” (ब्रा० का० ३ प्र० ३ अ० ७) इति । देवा-
 श्चत्वेन भाविताः स्वर्गनामये भवन्ति । द्वयोराधारयोः क्रमेण गुणनेदं विधत्ते—
 “ आसीनोऽन्यमाधारमाधारयति । तिष्ठन्नन्यम् । यथाऽनो वा रयं वा युञ्ज्यात् । एवमेव तदध्वर्युयज्ञं युनाकि । सुवर्गस्य लोकस्याभ्यूढ्यै ” (ब्रा० का० ३ प्र० ३ अ० ७) इति । शकटस्य प्रायनिकं बलीवर्धयगमुपयांती-
 नेन प्रेर्यते । द्वितीयतृतीयादिकं तु भूमौ स्थितेन । तद्वदाधाररथः स्वर्गलोक-
 मभिलक्ष्य वह्नाय भवति । एतद्वथवेदनं प्रशंसति—“ वहन्तेनं ग्राम्याः पशवः ।
 य एवं वेद ” (ब्रा० का० ३ प्र० ३ अ० ७) इति । बलीवर्दा-
 श्वादयो ग्राम्याः । तिष्ठन्नन्यमिति विहितस्य द्वितीयाधारस्य संबन्धिषु मन्त्रेषु
 प्रथमं मन्त्रं व्याचष्टे—“ भुवनमाति वि प्रयस्वेत्याह । यज्ञो वै भुवनम् । यज्ञ एव
 यजमानं प्रजया पशुभिः प्रथयति । अग्ने यष्टरिदं नम इत्याह । अभिर्वै देवानां
 यष्टा । य एव देवानां यष्टा । तस्मा एव नमस्करोति ” (ब्रा० का० ३ प्र० ३ अ० ७) इति । पूर्वोक्तनिर्वचनेन भूतोत्पत्तिकारणत्वादग्न्यभिन्नो यज्ञो भुवनम् ।
 यष्टा देवपूजकः । अग्निश्च हव्यवहनेन देवान्पूजयति ।

जुह्वेहीति । कल्पः—“ अथाऽऽदत्ते दक्षिणेन जुहं जुह्वेसाग्निस्त्वा ह्वयति
 देवयज्याया इति सव्येनोपभृतमुपभृदेहि देवस्त्वा साविता ह्वयति देवयज्याया
 इति ” इति ।

अनयोर्मन्त्रयोरग्निसावितुव्यवस्था युक्तेत्याह—“ जुह्वेसाग्निस्त्वा ह्वयति देवय-

(आधारार्था मन्त्राः)

ज्याया उपभृदेहि देवस्त्वा सविता हवयाति देवयज्याया इत्याह । आग्नेयी वै जुहुः । सावित्र्युपभृत् । ताम्यामेवैने प्रसूत आदत्ते ” (ब्रा० का० ३ प्र० ३ अ० ७) इति । अग्निसवितारौ जुहुपभृतोः स्रवोरभिमानिदेवते ।

अग्नाविष्णु इति । बौधायनः—“ अत्याक्रामञ्जपत्तयग्नाविष्णू मा वामव क्रमिषं वि जिहायां मा मा सं प्राप्तं लोकं मे लोककृतौ कृणुतमिति ” इति ।

अत्याक्रमणप्रकार आपस्तम्बेन दर्शितः—“ अग्नाविष्णू मा वामव क्रमिष-मित्यथ्रेण स्रवोऽपरेण मध्यमं परिधिमवक्रामन्प्रस्तरं दक्षिणेन पदा दक्षिणाऽति क्रामत्युदक्सव्येन ” इति ।

मध्यमपरिधेः पुरतोऽवस्थित आहवनीयोऽग्निस्ततः पश्चात्स्रवामप्रभागे शास्त्र-दृष्ट्याऽवस्थितो यज्ञाभिमानि विष्णुः । हेऽग्नाविष्णू आवारहोमार्थं युवयोर्मध्ये गच्छन्नप्यहं पादेन युवां माऽवक्रमिषं मम गमनावकाशाय युवां वियुक्तौ भवतम् । मां प्रति संतापं मा कुरुतम् । किं व स्यानकारणौ युवां मम गमनस्थानं कुरुतम् । यथोक्तमर्थं दर्शयति—“ अग्नाविष्णू मा वामव क्रमिषमित्याह । अग्निः पुरस्तात् । विष्णुर्यज्ञः पश्चात् । ताम्यामेव प्रतिप्रोच्यात्याक्रामति । वि जिहायां मा मा सं प्राप्तमित्याहाहिस्रस्यै । लोकं मे लोककृतौ कृणुतमित्याह । आशिषमेवैतामा-शास्ते ” (ब्रा० का० ३ प्र० ३ अ० ७) इति ।

विष्णोरिति । बौधायनः—“ स्थानं कल्पयति विष्णोः स्थानमसीति ” इति ।

आपस्तम्बः—“ विष्णोः स्थानमसीत्यवतिष्ठतेऽन्वर्षेदि दक्षिणः पादो भवत्यवघ्नः सन्धोर्ध्वस्तिष्ठन्दक्षिणं परिधिमन्ववहृत्य ” इति ।

हे भूपदेश त्वं यज्ञपुरुषस्य स्थानमासि । यज्ञपुरुषप्रयुक्तमतिशयं दर्शयति—“ विष्णोः स्थानमसीत्याह । यज्ञो वै विष्णुः । एतत्खलु वै देवानामपराजित-मायतनम् । यद्यज्ञः । देवानामेवापराजित आयतने तिष्ठति ” (ब्रा० का० ३ प्र० ३ अ० ७) इति । देवयजनभूव्यतिरिक्तभूमेरसुराधीनतया तत्र देवानां पराजयेऽपि यज्ञप्रदेशोऽपराजितः ।

इत इति । बौधायनः—“ अन्वारव्वे यजमाने मध्यमे परिवौ संस्पृशन्नृजु-स्तिष्ठन्नृजु(माघार)माघारयाति संततं प्राञ्चमव्यवाच्छिन्दन्निव इन्द्रो अरुणोदीयाणि समारभ्योर्ध्वो अध्वरो दिविस्पृशमहुरुतो यज्ञो यज्ञपेरिन्द्रवान्स्वाहेति ” इति ।

आपस्तम्बः—“ समारभ्योर्ध्वो अध्वर इति प्राञ्चमुदञ्चमृजु संततं ज्योति-ष्मत्याघारमाघारदन्तर्वाणीध्मकाष्ठानि संस्पर्शयति ” इति ।

बृहन्नाः सुचमुद्गृह्य पाहि प्रतिनिवर्तते ।

मख ध्रुवामनक्ति त्रिर्नव मन्त्रा इहेरिताः ॥ २ ॥

अथ मीमांसा-

अग्रे यष्टरिदं नमः, अग्निर्वै देवानां यष्टेत्यनयोर्मन्त्रब्राह्मणयोरग्निदेवतायां यागाधिकारः प्रतीयते । तदयुक्तम् । नवमाध्यायप्रथमपादोक्तदेवताधिकरणविरोध-
प्रसङ्गात् ।

तत्र ह्येवं चिन्तितम्-

“देवः प्रयोजकोऽपूर्वं वाऽऽद्योऽस्य फलदत्तवतः ।

न विधेये गुणो ह्येषोऽपूर्वस्य फलितोचिता ” इति ॥

‘आग्नेयोऽष्टाकपालः’ इत्यादिषु सर्वेषु कर्मसु मन्त्रतन्त्ररूपाणामनुष्ठेयाना-
मङ्गानामग्न्यादिदेवः प्रयोजकः । कुतः । यागेन पूजिताया देवतायाः फलप्र-
दत्वात् । संभवति च फलप्रदत्वं मन्त्रार्थवादादिभ्यो विग्रहादिपञ्चकावगमात् ।
विग्रहो हविःस्वीकारस्तद्गोचनं तृप्तिः प्रसादश्चेत्येतच्चेतनस्योचितं पञ्चकम् ।
सहस्राक्षो गोत्रभिद्वर्जबाहुरिति विग्रहः । अग्निरिदं हविरजुषतेति हविःस्वी-
कारः । अद्धीदिन्द्र प्रस्थितेमा हवींषीति हविर्भोजनम् । तृप्त एवैनमिन्द्रः
प्रजया पशुभिस्तर्पयतीति तृप्तिप्रसादौ । ततः सेवितराजादिवत्पूजितदेवतायाः
फलप्रदत्वेन प्राधान्यात्तैवाङ्गानां प्रयोजिकेति प्राप्ते ब्रूमः-किं देवतायाः
फलप्रदत्वेन प्राधान्यं शब्दादापाद्यते वस्तुसामर्थ्याद्वा । नाऽऽद्यः । स्वर्ग-
कामो यजेतेति शब्दे विधेयस्य यागस्यैव फलप्रदत्वावगमात् । द्रव्यदेवते तु
सिद्धत्वेन विध्यनर्हे । तत्र यथा द्रव्यस्य विधेयं प्रति गुणभावस्तथा देवताया
अपि । यदि यागस्य कालान्तरभाविफलं प्रति व्यवहितत्वं तर्हि तत्साधन-
भूता देवता ततोऽपि व्यवहिता । का तर्हि फलस्य गतिः । अपूर्वमिति वदामः ।
तच्च श्रुत्या श्रुतार्थापत्त्या वा प्रतीयमानत्वाच्छाब्दमिति तस्य फलप्रदत्वमुचि-
तम् । नापि वस्तुसामर्थ्यादेवस्य फलप्रदत्वं विग्रहादिपञ्चकप्रतिपादकयोर्मन्त्रा-
र्थवादयोः स्वार्थे तात्पर्याभावात् । अन्यथा वनस्पतिभ्यः स्वाहा मूलेभ्यः
स्वाहा तूलेभ्यः स्वाहेत्यादिमन्त्रेष्वपि देवत्वं विग्रहादियुक्तं कल्प्येत । तच्च
प्रत्यक्षविरुद्धम् । अतो न राजादिवत्फलप्रदत्वम् । किंच विग्रहादिमद्देवता-
वाद्यपि न विना कर्मणा फलमभ्युपगच्छति । ततः प्राप्ताप्राप्तविवेकेनोभयवा-

(आधारार्थी मन्त्राः)

ज्याया उपभृदेहि देवस्त्वा सविता हवयति देवयज्याया इत्याह । आग्नेयी वै जुहुः । सावित्र्युपभृत् । ताभ्यामेवैने प्रसूत आदत्ते ” (ब्रा० का० ३ प० ३ अ० ७) इति । अग्निसवितारौ जुहुपभृतोः सुचोरभिमानिदेवते ।

अग्नाविष्णु इति । बौधायनः—“ अत्याकामञ्जपत्यग्नाविष्णु मा वामव क्रमिषं वि जिहाथां मा मा सं प्राप्तं लोकं मे लोककृतौ कृणुतमिति ” इति ।

अत्याक्रमणपकार आपस्तम्बेन दर्शितः—“ अग्नाविष्णु मा वामव क्रमिष-मित्यग्रेण सुचोऽपरेण मध्यमं परिविमवकामन्प्रस्तरं दक्षिणेन पदा दक्षिणाऽति कामत्युदक्सव्येन ” इति ।

मध्यमपरिधेः पुरतोऽवस्थित आहवनीयोऽग्निस्ततः पश्चात्सुवामग्रभागे शास्त्र-दृष्ट्याऽवस्थितो यज्ञाभिमानि विष्णुः । हेऽग्नाविष्णु आवारहोमार्थं युवयोर्मध्ये गच्छन्नप्यहं पादेन युवां माऽवक्रमिषं मम गमनावकाशाय युवां विद्युक्तौ भवतम् । मां प्रति संतापं मा कुरुतम् । किंच स्थानकारणौ युवां मम गमनस्थानं कुरुतम् । यथोक्तमर्थं दर्शयति—“ अग्नाविष्णु मा वामव क्रमिषमित्याह । अग्निः पुरस्तात् । विष्णुर्यज्ञः पश्चात् । ताभ्यामेव प्रतिप्रोच्यात्याक्रामति । वि जिहाथां मा मा सं ताप्तमित्याहाहिः सायै । लोकं मे लोककृतौ कृणुतमित्याह । आशिषमेवैतामा-शास्ते ” (ब्रा० का० ३ प० ३ अ० ७) इति ।

विष्णोरिति । बौधायनः—“ स्थानं कल्पयति विष्णोः स्थानमसीति ” इति ।

आपस्तम्बः—“ विष्णोः स्थानमसीत्यवतिष्ठतेऽन्वोदि दक्षिणः पादो भव-त्यवध्नः सव्योर्ध्वस्तिष्ठन्दक्षिणं परिधिमन्ववहत्य ” इति ।

हे भूपदेश त्वं यज्ञपुरुषस्य स्थानमसि । यज्ञपुरुषप्रयुक्तपतिशयं दर्शयति—“ विष्णोः स्थानमसीत्याह । यज्ञो वै विष्णुः । एतत्सल्लु वै देवानामपराजित-मायतनम् । यद्यज्ञः । देवानामेवापराजित आयतने तिष्ठति ” (ब्रा० का० ३ प० ३ अ० ७) इति । देवयजनभूव्यतिरिक्तभूमेरसुराधीनतया तत्र देवानां पराजयेऽपि यज्ञप्रदेशोऽपराजितः ।

इत इति । बौधायनः—“ अन्वारब्धे यजमाने मध्यमे परिधौ संस्पृशन्नृजु-स्तिष्ठन्नृजु(माघार)माघारयति संततं प्राञ्चमव्यवच्छिन्दन्नित इन्द्रो अरुणोद्दीयार्णि समारभ्योर्ध्वो अध्वरो दिविस्पृशमहरतो यज्ञो यज्ञपतेरिन्द्रावान्स्वाहेति ” इति ।

आपस्तम्बः—“ समारभ्योर्ध्वो अध्वर इति प्राञ्चमुदञ्चमृजु संततं ज्योति-ष्मत्याघारमाघारयन्सर्वाणीध्मकाष्ठानि सस्पर्शयति ” इति ।

[आधारागार्थ मन्त्राः]

बृहन्नाः स्रुचमुद्गृह्य पाहि प्रतिनिवर्तते ।

मख ध्रुवामनक्ति विनव मन्त्रा इहेरिताः ॥ २ ॥

अथ मीमांसा -

अग्ने यष्टरिदं नमः, अग्निर्वै देवानां यष्टेत्यनयोर्मन्त्रब्राह्मणयोरग्निदेवतायां यागाधिकारः प्रतीयते । तदयुक्तम् । नवमाध्यायप्रथमपादोक्तदेवताधिकरणविरोध-
पसङ्गात् ।

तत्र हेवं चिन्तितम् -

“देवः प्रयोजकोऽपूर्वं वाऽऽद्योऽस्य फलदत्वतः ।

न विधेये गुणो ह्येषोऽपूर्वस्य फलितोचिता ” इति ॥

“आग्नेयोऽष्टाकपालः ” इत्यादिषु सर्वेषु कर्मसु मन्त्रतन्त्ररूपाणामनुष्ठेयाना-
मङ्गलानामग्न्यादिदेवः प्रयोजकः । कुतः । यागेन पूजिताया देवतायाः फलप-
दत्वात् । संभवति च फलपदत्वं मन्त्रार्थवादादिभ्यो विग्रहादिपञ्चकावगमात् ।
विग्रहो हविःस्वीकारस्तद्भोजनं तृप्तिः प्रसादश्चेत्येतच्चेतनस्योचितं पञ्चकम् ।
सहस्राक्षो गोत्रभिद्वज्रबाहुरिति विग्रहः । अग्निरिदं हविरजुषतेति हविःस्वी-
कारः । अक्षीदिन्द्रं पस्थितेमा हवीं पीति हविर्भोजनम् । तृप्त एवैनमिन्द्रः
प्रजया पशुभिस्त्पर्षयतीति तृप्तिप्रसादौ । ततः सेवितराजादिवत्पूजितदेवतायाः
फलपदत्वेन प्राधान्यात्सैवाङ्गलानां प्रयोजिकेति प्राप्ते ब्रूमः-किं देवतायाः
फलपदत्वेन प्राधान्यं शब्दादापाद्यते वस्तुसामर्थ्याद्वा । नाऽऽद्यः । स्वर्ग-
कामो यजेतेति शब्दे विधेयस्य यागस्यैव फलपदत्वावगमात् । द्रव्यदेवते तु
सिद्धत्वेन विध्यनर्हे । तत्र यथा द्रव्यस्य विधेयं प्रति गुणभावस्तथा देवताया
अपि । यदि यागस्य कालान्तरभाविफलं प्रति व्यवहितत्वं तर्हि तत्साधन-
भूता देवता ततोऽपि व्यवहिता । का तर्हि फलस्य गतिः । अपूर्वमिति वदामः ।
तच्च श्रुत्या श्रुतार्थापत्त्या वा प्रतीयमानत्वाच्छाब्दमिति तस्य फलपदत्वमुचि-
तम् । नापि वस्तुसामर्थ्याद्देवस्य फलपदत्वं विग्रहादिपञ्चकप्रतिपादकयोर्मन्त्रा-
र्थवादयोः स्वार्थे तात्पर्याभावात् । अन्यथा वनस्पतिभ्यः स्वाहा मूलेभ्यः
स्वाहा तुलेभ्यः स्वाहेत्यादिमन्त्रेष्वपि देवत्वं विग्रहादियुक्तं कल्प्येत । तच्च
प्रत्यक्षविरुद्धम् । अतो न राजादिवत्फलपदत्वम् । किंच विग्रहादिपदेवता-
वाद्यपि न विना कर्मणा फलपद्भ्यागच्छति । ततः प्राप्ताप्राप्तविवेकेनोभयवा-

(आघारार्था मन्त्राः)

दिसिद्धस्य यागस्यैव फलप्रदत्वमस्तु । किंच मातापितृगुवांदिशुश्रूषाया देवतां विनैव फलप्रदत्वमुभयवासिसिद्धम् । तस्मात्फलप्रदमपूर्वमेवाङ्गानुष्ठाने प्रयोजकम् । देवस्य प्रयोजकत्वे सत्याग्नेययाग उपदिष्टानि प्रयाजाद्यङ्गानि सौर्यादियागेष्वग्न्यभावादनुष्ठानानि । अपूर्वस्य प्रयोजकत्वे तत्सत्त्वाद्दूह्यानीति विशेषः । तदिदं देवताधिकरणमग्न्यादिदेवानां कर्माधिकारे विरुध्यते । अत एव वैयासकदेवताधिकरणसूत्रेषु जैमिनिपक्ष एवमुपन्यसः—‘ मध्वादिष्वसंभवाद्नाधिकारं जैमिनिः ’ (ब्र० सू० १-३-३१) इति । अस्यायमर्थः—अस्ति हि काचन मधुविद्या छन्दैरिन्द्रातत्त्वात् । तस्यामादित्यो मधुत्वेन ध्यातव्यः । वसवो रुद्रा आदित्या मरुतः साध्याश्चेत्ये देवगणाः परित उपविश्य तन्मधूपजोवन्ति । ईदृशेनोपासनेन वस्वादिमहिमानं प्राप्नुवन्तीति श्रूयते । तस्यां विद्यायां मनुष्याणामधिकारः संभवति । वस्वादिदेवतास्तु कानन्यान्वस्वादीनुपासीरन्कं चान्यं वस्वादिमहिमानं प्राप्नुयुः । आदित्यश्च कमन्यमादित्यं मधुत्वेनोपासीत । तस्माद्देवानामनधिकारं जैमिनिर्न्यत इति । तर्हि विद्यान्तरेऽधिकारोऽस्तिवत्याशङ्क्योत्तरमेवं सूचितम्—‘ ज्योतिषि भावाच्च ’ (ब्र० सू० १-३-३२) इति । न खन्वादित्यो नाप कश्चिच्चेतनो विग्रहवान्देवोऽस्ति । किंत्वस्मिन्दृश्यमाने ज्योतिर्पण्डले भवत्यादित्यशब्दप्रयोगः । एवमङ्गरेष्वग्निशब्दः । यदि विग्रहवती देवता स्यात्तदानीमृत्विगादिवत्कर्मणुपलभ्येत । किंचैकस्य यजमानस्य यागे हविः स्वीकर्तुं गत्वा तदानीमेवान्येषां यागेषु गन्तुं न शक्नुयात् । अत एवाऽऽम्नायते—“ कस्य वा ह देवा यज्ञभागच्छन्ति कस्य वा न बहूनां यजमानानाम् ” इति । किंच विग्रहवत्सु देवेषु भूतेषु वैदिकानामग्नीन्द्रादिशब्दानामभिधेयाभावाद्देवस्यापामाण्यं प्रसज्येत । तस्मान्मृगतत्वादिवाक्येष्विव सहस्राक्षो गोत्रभित्त्यादिवाक्येषु कश्चिद्विकलप्रत्ययो जायते । “ शब्दज्ञानानुपाती वस्तुशून्यो विकलः ” इति तल्लक्षणम् ।

“ मृगतृष्णाम्भासि स्नातः स्वपुष्पकृतशेखरः ।

एष बन्ध्यासुतो याति शशशृङ्गधनुर्धरः ” ॥

इत्यत्र विनैव बाह्यवस्तुना यथा कश्चिदाकारविशेषो मनसि प्रतिभासते तथैव देवतावाक्येषु । तस्मादग्निर्वै देवानां यष्टेतिवाक्यबलाद्देवानां यागाधिकारो वक्तुं न शक्यः । अत्रोच्यते—देवानामधिकाराभावः कुत इति वक्तव्यम् । देहाद्यभावाद्वा

सत्यपि देहादावार्थत्वसामर्थ्यविद्यारूपाणामधिकारहेतूनामभावाद्वा सत्स्वपि तेषु
 शास्त्रेण निषिद्धत्वाद्वा । प्रथमपक्षेऽपि देहाद्यभावः कुत इति वाच्यम् । प्रमाणा-
 भावाद्वा बाधकसद्भावाद्वा । नाऽऽद्यो मन्त्रार्थवादेतिहासपुराणयोगिप्रत्यक्षलोकप-
 सिद्धीनां तत्प्रमाणत्वात् । ‘ देवो वः सविता प्रार्पयतु ’ ‘ रुद्रस्य हेतिः परि वो
 वृणक्तु ’ इत्यादयश्चेतनोचितव्यवहाराभिधाधिनो बहवो मन्त्राः पूर्वमुदाहृताः ।
 ‘ अग्ने यष्टरिदं नमः ’ इत इन्द्रो अरुणोद्दीर्याणि ’ इत्यादय उदाहरियन्ते ।
 ‘ अथा सपत्नानिन्द्राग्नी मे विपूचीनान्व्यस्यताम् ’ ‘ अग्ने त्वं सु जागृहि ’
 इत्यादय उदाहरिष्यन्ते । तं गायत्र्याहरत् । पुरुषं वै देवाः पशुमालभन्त । देवा-
 सुराः संयत्ता आसन्नित्यादयोऽर्थवादाः । इतिहासो भारतादिः । पुराणं ब्राह्मण-
 वैष्णवादि । योगिप्रत्यक्षं योगशास्त्रे ‘ मूर्धज्योतिषि सिद्धदर्शनम् ’ इत्यादिसूत्रेषु
 प्रसिद्धम् । लोकप्रसिद्धिश्च चित्रकारादितत्तन्मूर्तिलेखनादिभिर्दृष्टव्या । नापि द्वि-
 त्तियो बाधकस्यानुपलम्भात् । वनस्यातितन्मूलादीनामपि विग्रहादिमत्त्वरूपसङ्गो बाधक
 इति चेन्न । तस्येष्टत्वात् । प्रत्यक्षविरोध इति चेन्न । स्थावररूपस्य प्रत्यक्षत्वेऽपि
 तदभिमानिदेवतानामप्रत्यक्षत्वात् । सन्ति हि सर्वेषु वस्तुष्वभिमानिदेवताः । अत
 एव श्रूयते-‘ अन्तरिक्षदेवत्याः खलु वै पशवः । यजमानदेवत्या वै जुहूः । भ्रातृ-
 व्यदेवत्योपभूतु ’ इति । नात्र दृश्यमाना अन्तरिक्षयजमानभ्रातृव्या विवक्षिताः ।
 किंतु तदभिमानिदेवताः । एवं च सत्यभिमानिनाभिः सहाभेदविवक्षया ‘ वायवः
 स्थोपायवः स्थ ’ ‘ जुह्वे ह्यग्निस्त्वा ह्वयति देवयज्याया उपभूदेहि देवस्त्वा सविता
 ह्वयति ’ इत्यादीनि चेतनोचितानि संबोधनान्युपपद्यन्ते । किंनिमित्तोऽयं देवता-
 भिव्यक्त्यभिनिवेश इति चेत् । तव किंनिमित्तोऽयं देवताप्रद्वेषाभिनिवेशः ।
 ज्योतिषि भावाच्चेति जैमिनिमतस्य सूत्रितत्वादिति चेत् । किं बादरायणस्य
 मतं न पश्यसि । स ह्येवं सूत्रयामास-‘ अभिमानिव्यपदेशस्तु विशेषानुगति
 म्याम् ’ (ब्र० सू० १-१-५) इति । अस्यायमर्थः-वाक्चक्षुरादीन्द्रियाणां
 परस्परकलहश्रुतिषु “ मृदव्रवीत् ” “ आपोऽब्रुवन् ” इत्यादिश्रुतिषु
 चाभिमानिदेवता व्यपदिश्यन्ते । इन्द्रियसंवादावाक्यस्याऽऽदावेवाऽऽहैता देवता
 इति देवताशब्देन विशेषितत्वात् । अन्यत्र च “ अग्निर्वाग्भूत्वा मुखं प्रावि-
 शत् । वायुः प्राणो भूत्वा नासिके प्राविशत् । आदित्यश्चक्षुर्भूत्वाऽ-
 क्षिणी प्राविशत् ” इत्यादिना सर्वेणोवेन्द्रियेषु देवतानुगतिश्रवणादिति ।

(आघारार्था मन्त्राः)

बाधकान्तरं तु वादरायण एवाऽऽशङ्क्य निराचष्टे । तदीयं सूत्रमेतत्—“ विरोधः कर्मणीति चेन्नानेकप्रतिपत्तेर्दर्शनात् ” (ब्र० सू० १-३-२७) इति । ऋग्विगृह्यन्तेन यः कर्मणि विरोधः सोऽपि नास्त्येकस्य युगपद्बहुगृहभोजनासंभवेऽपि बहुकर्तृकनमस्कारस्वीकारः संभवतीत्यनेकप्रकारदर्शनात् । इह च यागस्योद्देशत्यागात्मकत्वाच्चमस्कारन्यायेन बहवो यजमाना युगपदेकां देवतामुद्दिश्य हवींषि त्यजेयुः । अथवा देवतानां योगसामर्थ्याद्युगपदनेकशरीरपाप्तिः श्रुतिस्मृत्योद्दिश्यते । तैश्च शरीरैर्युगपद्बहुषु यागेषु युगपद्रच्छेयुः । न चानुभवविरोधस्तासामन्तर्धानादिशक्तिमत्त्वेनायोग्यानुपलब्धेः । नापि विग्रहवतीषु देवव्यक्तिषु मृतासु वैदिकशब्दस्यार्थाभावो जातेरेव शब्दार्थत्वात् । अतो वनस्पतिमूळजुह्वभृदाद्यचेतनद्रव्येषु सर्वेष्वभिमानिनीनां विग्रहवतीनां चेतनानां देवतानामभ्यागमेऽपि न बाधः कश्चित् । मृगतृष्णिकाखपुष्पादिष्वपि वनस्पत्यादिष्विव देवताभ्युपगमः प्रसज्येतेति चेन्न । यदा मृगतृष्णायै स्वाहा खपुष्पाय स्वाहेति वेदवाक्यं दर्शयिष्यसि तदाऽभ्युपगमिष्यामः । अतः प्रमाणसद्भावाद्बाधकाभावाच्च सन्त्येव देवतानां विग्रहादयः । नाप्यर्थित्वाद्यधिकारणाभावादिति द्वितीयः पक्षो युक्तः । आदित्यवस्वादीनां स्वस्वपदस्य प्राप्तत्वेन तत्प्राप्तिहेतावुपासने यागे वाऽर्थित्वाभावेऽपि फलान्तरहेतौ तत्संभवात् । सत्यसंकल्पानां तेषां संकल्पादेव फलसिद्धौ न यागादिप्रवृत्तिरिति चेन्न । संकल्प इव यागादावपि प्रयासबुद्ध्यभावेन प्रवृत्तिसंभवात् । श्रूयन्ते हि बहुशो वेदवाक्यानि—“ अभिष्टोमेन वै प्रजापतिः प्रजा असृजत । ता अग्निष्टोमेनैव पर्यगृह्णात् ” इति । ‘ बृहत्सातिरकामयत । अन्मे देवा दधीरन् । गच्छेयं पुरोवामिति । स एवं चतुर्दिश-तिरात्रमपश्यन् । तमाहरत् । तेनायजत । ततो वै तस्मै श्रद्धेवा अदधतागच्छत्पु-रोधाम् ’ इति । इदानीं मनुष्य एव सत्रे भाविसंज्ञया प्रजापतिबृहस्पत्यादिशब्दैरुच्यत इति चेत् । अस्तेनैव नक्षत्रेष्टौ । तत्र हि यजमानो देवता चेत्युभयमेकेनैव शब्देन व्यग्रहृतम्—“ अग्निर्वा अकामयत । अन्नादो देवानां स्यामिति । स एतमग्नये कृतिकाम्यः पुरोडाशमष्टाकपालं निरवत् ’ इति । इह तु बाधकाभावान्मुख्या एव प्रजापतिबृहस्पत्यादयः । अन्यथा वसिष्ठविशेषणं विरुध्येत । तच्चैवाम्नायते—“ वसिष्ठो हतपुत्रोऽकामयत विन्देय प्रजाम् ” इति । तस्मादर्थिनो देवा यागादिषु प्रवर्तेरन् । सामर्थ्यमपि धनवत्त्वं तेषामस्त्येव । उपनयनपू-

(आधाराथी मन्त्राः)

र्वकाध्ययनाभावेऽपि स्वयंभातत्वाद्देदानामस्त्येव विद्या । निषेधं च न पश्याम-
स्तस्माच्छूद्रो यज्ञेऽनवक्लृप्त इतिवद्देवा अनवक्लृप्ता इत्यश्रवणात् । प्रत्युत ' देवा
वै यद्यज्ञेऽकुर्वन्त तदसुरा अकुर्वन्त ' इति बहुशः श्रुतम् । आचारब्राह्मणेऽपि श्रूयते—
' देवा वै साभिधेनीरनूच्य यज्ञं नान्वपश्यन्तः प्रजापतिस्तूष्णीमाचारमाचारयत्ततो वै
देवा यज्ञमन्वपश्यन् ' इति । ' असुरेषु वै यज्ञ आसीत्तं देवास्तूष्णीं होमेनावृज्जत ' इति ।
सर्वोऽप्ययमर्थवाद इति चेद्भाढम् । न खलु वयमप्येतमर्थवादं ब्रूमः । महा-
तात्पर्येण विधिं प्रशंसतोऽवान्तरतात्पर्येण स्वार्थेऽपि प्रामाण्यात्भूतार्थवादत्वे का
तव हानिः । यदा प्रजापतिरमन्त्रकं प्रथममाचारं प्रजापत्यमनुतिष्ठति तदा कमन्य
प्रजापतिं मनसा ध्यायेदिति चेत्पूर्वकल्पेऽतीतं ब्रह्माण्डान्तरे वर्तमानं वा ध्यायतु ।
यथा देवदत्तः स्वयमन्यस्य पिताऽपि सन्निध्याधनादिभिः स्वपित्रा समानोऽपि
सन्स्वपितरं नमस्करोति । यथा वा ब्राह्मणकर्तृके आग्ने ब्राह्मणान्तरं भोज्यते
तद्वत् । यदि तत्र स्वत्तमानस्य पितुर्ब्राह्मणान्तरस्य च पूजया तुष्टः परमेश्वरः
फलं दद्यात्तर्हि स किमस्य प्रजापतेः फलदाने विस्तरिष्यति निद्रास्यति वा ।
' तृप्त एवैनमिन्द्रः प्रजया पशुभिस्तर्पयति ' इत्यत्रापीन्द्रविग्रहेऽवस्थितोऽन्त-
र्याम्येव फलस्य दाता । अत एव बादरायणः— ' फलमत उपपत्तेः ' [ब्र० सू० ३-३-३८] इति सूत्रयामास । ईश्वरस्य फलदातृत्वेऽपि नापूर्ववै-
यर्थ्यं फलविशेषे तत्तारतम्ये चापूर्वस्यैव नियामकत्वात् । जैमिनिश्चापूर्वाङ्गी-
कारेण परितुष्टो न देवतां द्वेष्टि । तावतैव स्वापेक्षितोहाध्यायस्याऽऽइममितिष्ठेः ।
न च प्रजापतिकर्तृके याग ऋत्विजामभावः । देवतान्तराणामृत्विक्त्वा । नन्वा-
र्विज्यं विप्रस्यैव । तथा च द्वादशाध्यायस्यावसाने चिन्तितम् ।

“ आर्विज्यं किं त्रिवर्णस्यं विप्रगाम्येव वाऽग्निमः ।

विद्यावत्त्वान्न तद्युक्तं ब्राह्मणस्यैव तत्स्मृतेः ” इति ।

‘ मतिग्रहोऽधिको विप्रे याजनाध्यापने तथा ’ इति स्मृतिः । नायं दोषः ।
तत्र क्षत्रियवैश्ययोरार्विज्यं नास्तीत्येतावदेव विवक्षितं न तु देवानां तन्निवार्यते ।
मन्त्रब्राह्मणयोस्तदवगमनात् । ' पृथिवी होता । द्यौरध्वर्युः । रुद्रोऽग्नीत् ।
बृहस्पतिरुपवक्ता । अग्निर्होता । अश्विनाऽध्वर्यु आस्ताम् ' इति ब्राह्मणम् । त्रैव-
र्णिकामाभेव वसन्तादिकालेष्ववाधानविधानाद्देवानां वर्णाश्रमाभावाच्चास्त्याधान-

(आचारार्थ मन्त्राः)

मिति चेन्न । तद्विधानस्य मनुष्यविषयत्वात् । वर्णाश्रमप्रयुक्ता विधयो मनु-
ष्याणामेव सन्ति । देवास्तु न वर्णाश्रमधर्ममनुदिष्ठन्ति । किंतु काम्यकर्मण्या-
धानमपि देवानामाम्नातम्—‘ प्रजापती रोहिण्यामग्निमसृजत । तं देवा रोहि-
ण्यामादधा । तं पूषाऽऽधत्त । तं त्वष्टाऽऽधत्त । तं मनुराधत्त । तं धाताऽऽ-
धत्त ’ इति । तदेवं देवानां यागाधिकारे विघ्नाभावात् ‘ अग्निर्वै देवानां यष्टा ’
इत्येतदिह सुस्थितम् । सर्वत्र च मन्त्रब्राह्मणेतिहासपुराणादिवाङ्मनः सुतरामुज्जी-
विताः ।

प्रथमाध्यायस्य चतुर्थपादे विनित्तम्—

“ अभिहोत्रं जुहोत्याचारमाचारयतीत्यमू ।

विधेयौ गुणसंस्कारावाहोस्वित्कर्मनामनी ॥

अग्नये होत्रमत्रेति बहुव्रीहिगतोऽनलः ।

गुणो विधेयो नामत्ये रूपं न स्यात्क्षरद्वृते ॥

संस्क्रियाऽऽवारमाचारयतीत्युक्ता द्वितीयया ।

आचारेत्यग्निहोत्रेति यौगिके कर्मनामनी ॥

अग्निज्योतिरिति प्रोक्तो मन्त्रादेवस्तथा घृतम् ।

चतुर्गृहीतवाक्योक्तं द्वितीयायास्त्वयं गतिः ॥

नासाधिते हि धात्वर्थे करणत्वं ततोऽस्य सा ।

साध्यतां वक्ति संस्कारो नैवाऽऽशङ्क्य क्रियात्वतः ” इति ॥

“ अभिहोत्रं जुहोति ” इत्याभिहोत्रशब्दस्य कर्मनामत्ये द्रव्यदेवतयोरभावा-
द्यागस्य स्वरूपमेव न सिध्येत् । ततोऽग्निदेवतारूपो गुणोऽनेन दर्शितो विधी-
यते । आचारशब्दश्च “ वृक्षरजदीप्तयोः ” इत्यस्माद्धातोरुत्पन्नः क्षरद्वृतमाचष्टे ।
तस्मिन् च घृते द्वितीयाविमक्त्या संस्कार्यत्वं प्रतीयते । तच्च संस्कृतं घृतमुपांशु-
योगे द्रव्यं भवति । तस्मादभिहोत्राचारशब्दौ गुणसंस्कारयोरधिधायकाविति
प्राप्ते ब्रूयः—अग्निज्योतिराग्निः स्वाहेति सायं जुहोति । सूर्यो ज्योति-
ज्योतिः सूर्यः स्वाहेति प्रातरिति विहितेन मन्त्रेण प्राप्तत्वादेवता न विधेया ।
ततोऽग्निसूयदेवताकस्य सायंप्रातःकालयोनियमेनानुष्ठेयस्य कर्मणोऽग्निहोत्रमिति
यौगिकं नामधेयम् । योगश्च बहुव्रीहिणा दर्शितः । चतुर्गृहीतं वा एतदभूत-
स्याऽऽवारमाचार्येत्याज्यद्रव्यस्य प्राप्तयया क्षरद्वृतसंस्कारस्याविधेयत्वादाचारश-

(आचारार्था मन्त्राः)

द्दोऽपि यौगिकं कर्मनामधेयम् । यस्मिन्कर्मणि नैर्ऋतीं दिशमारभ्येशानीं दिश-
मवाधिं कृत्वा संतत्या घृतं क्षार्थते तस्य कर्मण एतन्नाम । ननु नामत्वे सति
'उद्भिदा यजेत' 'ज्योतिष्टोमेन यजेत' इत्यादाविव धात्वर्थेन करणेन
सामानाधिकरण्यायाग्निहोत्रेण जुहोत्याधारेणाऽऽवारयतीति तृतीयया भवितव्यम् ।
नैष दोषः । अनुष्ठानादूर्ध्वं धात्वर्थस्य तिद्धत्वाकारेण करणत्वेऽपि ततः पूर्वं
साध्यत्वाकारं वक्तुमाग्निहोत्रमाधारमिति द्वितीयाया युक्तत्वात् । न चात्र द्विती-
यानुसारेण ब्रीहीन्प्रोक्षतीत्यादाविव संस्कारः शङ्कनीयः । ब्रीहिशब्दवदाग्निहो-
त्राधारशब्दयोः भस्तिद्धद्रव्यवाचकत्वाभावेन क्रियावाचित्वाभ्युपगमात् । तस्माद-
ग्निहोत्राधारशब्दौ दर्विहोमोषांशुयागयोर्गुणसंस्कारविधायिनौ नः भवतः किंतु
कर्मान्तरयोर्नामनी ।

द्वितीयाध्यास्य द्वितीयपादे चिन्तितम्-

“ अग्निहोत्राधारवाक्यमनुवादोऽयवा विधिः ।

अरूपत्वात्तु दध्यादिवाक्येनोक्तमनूद्यते ॥

गुण्यसिद्धौ न दध्यादिगुणो दुष्टा विशिष्टता ।

रूपं दध्यादिमन्त्राभ्यामतोऽसौ गुणिनो विधिः ” इति ॥

इदमाम्नायते-‘ अग्निहोत्रं जुहोति ’ इति, ‘ दध्ना जुहोति ’ इति, ‘ पयसा
जुहोति ’ इति [च] । इदमपरनाम्नायते-‘ आधारमाधारयति ’ इति,
' ऊर्ध्वमाधारयति ’ इति, ‘ ऋजुनाधारयति ’ इति च । तत्राग्नि-
होत्रवाक्यं दध्यादिवाक्यविहितस्य कर्मसमुदायस्यानुवादः । आधारवाक्यं तूर्ध्वादि-
वाक्यविहितस्य तस्येति । न त्वेतद्वाक्यद्वयं कर्मविधायकम् । कुतः । द्रव्यदेव-
तालक्षणस्य यागरूपस्याभावादिति चेत्तत्र वक्तव्यम् । किं दध्यादिवाक्येन गुण-
मात्रं विधीयते किंवा गुणविशिष्टं कर्म । नाऽऽद्यः अग्निहोत्रादिवाक्यस्य त्वन्मते
कर्माविधायकत्वाभावेन गुणिनः कस्यापिदसिद्धौ गुण्यनुवादपुरःसरस्य गुणनात्रवि-
धानस्यासंभवात् । द्वितीये विधिगौरवं स्यात् । तच्च सत्तां गतामयुक्तम् । अतोऽ-
ग्निहोत्रादिवाक्यं कर्माविधायकम् । तत्र द्रव्यं दध्यादिवाक्यैर्लभ्यते देवता तु
मान्त्रवर्णिनी । आधारेऽप्येवं द्रव्यदेवते उन्नेतव्ये ।

दशमाध्यायस्य तृतीयपादे चिन्तितम् -

“ हिरण्यगर्भं आधारे पूर्वस्मिन्नुत्तरेऽयवा ।

लिङ्गनादाद्ये समं लिङ्गं क्लृप्तकार्यत्वतोऽन्तिमे ” इति ॥

(आधाराथी मन्त्राः)

वायव्यपशौ ' हिरण्यगर्भः समवर्तताग्र इत्याधारमाधारयति ' इति श्रुतां मन्त्रः पूर्वस्मिन्नाधारे स्यात् । कुतो मन्त्रलिङ्गत्वात् । प्रकृतौ प्रजापत्यः पूर्व आधारः । आस्मिन्नपि मन्त्रे हिरण्यगर्भशब्देन प्रजापतिरभिधीयते । ' प्रजाप-
तिर्वै हिरण्यगर्भः ' इति वाक्यशेषादिति प्राप्ते ब्रूमः—अन्तिम आधारेऽयं मन्त्रः कलसकार्यत्वात् । प्रकृतावमन्त्रकः प्रथम आधारः प्रजापतिं मनसा ध्यायन्नाधा-
रयतीति ध्वानमात्रस्याभिधानात् । तूष्णीमाधारयतीत्यमन्त्रत्वं साक्षादेव श्रुतम् ।
द्वितीये त्वाधार ऊर्ध्वो अध्वर इत्याद्यैन्द्रो मन्त्रो विद्मः । अतो मन्त्रकार्यं तत्र कलसम् । तस्माद्द्वितीयाधारे हिरण्यगर्भमन्त्रविधिः । यत्तु प्रजापतिदेवतालिङ्गं तदिन्द्रोऽपि समानम् । इन्द्रोऽपि हि प्रजानां पतिः । तस्मादूर्ध्वो अध्वर इति मन्त्रं बाधित्वा हिरण्यादिमन्त्रस्तत्र विधीयते ।

तृतीयाध्यायस्याष्टमे पादे चिन्तितम्—

“मा मा सं ताप्तमित्येतत्कस्मिन्स्यादिति पूर्ववत् ।

अध्वर्यावस्तु तत्त्वेन स्वामिकर्मोपयोगतः ” इति ॥

मा मेतिमन्त्रोक्तं संतापाभावरूपं फल यजमाने स्यादध्वर्यो वेति संदेहः । पूर्वाधिकरणे ममाग्ने वर्च इत्यध्वर्युणा पठ्यमानेऽपि मन्त्रे ममेति शब्दोऽध्वर्यु-
स्वामिनं यजमानं लक्षयति । स्वर्गकामो यजेतेत्यात्मनेपदेन साङ्ग्यागफलस्य स्वर्गस्य यजमानगामिताया अवगमात् । ततो यथा वर्चो यजमाने भवति तथा संतापाभावोऽपि यजमानगामीति प्राप्ते ब्रूमः—“अध्वर्यावसंताप्ते सत्याविघ्नेन स्वामिनः कर्म समाप्नोते । तस्मादध्वर्युगतोऽपि संतापाभावो यजमानस्यैव फलमेति नात्र पूर्ववदस्योपचारः ।

अथ व्याकरणम्—

भुवनशब्दो नियतनपुंसकलिङ्गत्वादाद्युदात्तः । अग्न इत्यत्र वाक्यादित्वान्न निघातः । ' आमन्त्रितं पूर्वमविद्यमानवत् ' (पा० ८-१-७२) इति तस्या-
विद्यमानवन्द्वावाद्यष्टरित्येतस्य पदात्परत्वाभावाच्च निघातः किंतु षाष्ठमामन्त्रि-
ताद्युदात्तत्वम् । अग्नाविष्णू इत्यत्रापि तद्वत् । न विद्यते ध्वरो विघ्नो यस्य सोऽध्वरः । ' नञ्सुभ्याम् ' [पा० ६-२-१७२] इत्युत्तरपदान्तोदात्तत्वम् । दिविस्पृशमित्यत्र कृत्स्वरः । अह्नत इत्यत्राव्ययपूर्वपदप्रकृतिस्वरः । दुश्चरितादि-
त्यत्रापि तद्वत् ॥

इति श्रीमत्सायणाचार्यविरचिते माधवार्थे वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

द्वादशोऽनुवाक ॥ १२ ॥

[अथ प्रथमाष्टके प्रथमप्रपाठके त्रयोदशोऽनुवाकः]

वार्जस्य मा प्रसवेनोद्ग्राभेणोदग्रमीत् ।

अथा सपत्नाः इन्द्रो मे निग्राभेणाधराः
अकः । उद्ग्राभं च निग्राभं च ब्रह्म देवा
अवीवृधन् । अथा सपत्नानिन्द्राग्नी मे विपूची
नान्वयस्यताम् । वसुभ्यस्त्वा रुद्रेभ्यस्त्वाऽऽदि-
त्येभ्यस्त्वाऽक्तः रिहाणा वियन्तु वयः । प्रजा
योनिं मा निमृक्षमा प्यायन्ताम्राप ओषधयो
मरुतां पृषतयः स्थ दिवम् [१] गच्छ ततो
नो वृष्टिमेरय । आयुष्वा अग्नेऽस्यायुर्मे पाहि
चक्षुष्वा अग्नेऽग्निं चक्षुर्मे पाहि ध्रुवाऽसि यं
परिधिं पर्यधत्था अग्ने देव पणिभिर्वीर्यमाणः ।
तं त एतमनु जोषं भराभि नेदेष त्वदपचेतर्यातै
यज्ञस्य पाथ उप समितः सः स्त्रावभागाः
स्थेषा बृहन्तः प्रस्तरैष्ठा बर्हिषदश्च [२] देवा
इमां वाचमाभि विश्वे गृणन्त आभद्यास्मिन्व-
हिषि मादयध्वमग्नेर्वामपन्नगृहस्य सदग्निं साद-
यामि सुन्नायं सुम्निनी सुम्ने मा धत्तं धुरि
धुर्यो पातमग्नेऽद धायोऽशीततनो पाहि माऽय
दिवः पाहि प्रमित्यै पाहि दुरिष्ठ्यै पाहि दुर-
न्न्यै पाहि दुश्चरितादविषं नः पितुं कृणु

(आध्वर्यवाः सुग्व्यूहनादिमन्त्राः)

सुषदा योनिः स्वाहा देवां गातुविदो गातुं
विच्चा गातुमिदं मनसस्पत इमं नो देव देवेषु
यज्ञः स्वाहा वाचि स्वाहा वातै धाः (३) ॥

(दिवं च विच्चा गातुं त्रयोदश च) ।

इति ऋणयजुर्वेदीयतैत्तिरीयसंहितायां प्रथमाष्टके

प्रथमप्रपाठके त्रयोदशोऽनुवाकः ॥ १३ ॥

(अथ प्रथमकाण्डे प्रथमप्रपाठके त्रयोदशोऽनुवाकः) ।

द्वादशोऽनुवाक आधारावुक्तौ । अथ पञ्च प्रयाजाः । द्वावाज्यभागौ । त्रयः
प्रधानयागाः । एकः स्विष्टकृत् । इडाभागभक्षणम् । त्रयोऽनूयाजा इत्येतावद-
नुष्ठातव्यम् । तन्मन्त्रास्तु हौत्रत्वादध्वर्युकाण्ड एतस्मिन्नाऽऽभ्याताः । उपरितनास्तु
सुग्व्यूहनादिमन्त्रा आध्वर्यवत्वादिह त्रयोदशोऽनुवाक आम्नायन्ते ।

वाजस्येति । कल्पः—“ अथोदङ्ङध्वर्युः प्रत्याक्रम्य यथायतनं सुचौ
सादयित्वा वाजवतीभ्यां सुचौ व्यूहति वाजस्य मा प्रसवेनोद्ग्राभेणोद्ग्राभीदिति
दक्षिणेन जुहुमुद्गृहणात्यथा सपत्नाः इन्द्रो मे निग्राभेणाधराः अकरिति सव्येनो-
पभृतं निगृहणात्युद्ग्राभं च निग्राभं च ब्रह्मदेवा अवीवृधन्ति प्राचीं जुहुमूहत्यथा
सपत्नानिन्द्राग्नी मे विषूचीनान्व्यस्यतामिति प्रतीचीमुपभृतं प्रत्यूहति ” इति ।

अन्नस्य प्रसवहेतुना मुष्ट्या जुह्वा ऊर्ध्वग्रहणेनेतो मामूर्ध्वमग्रहीत् । अथो-
पभृतो नीचग्रहणेन मम वैरिणो निरुष्टान् रुद्धान करोत् । परं ब्रह्म देवाश्च ममो-
त्कर्षं वैरिणो निकर्षं च वर्धितवन्तः । अथेन्द्राग्नी मम सपत्नान्विष्वगतयः स्व-
स्थानभ्रष्टा यथा भवन्ति तथा विशेषेण प्रवर्तयेताम् । एतन्मन्त्रव्याख्यानात्पूर्वमि-
डाभक्षणादिकं विधीयते । तस्य सुग्व्यूहनात्प्रागनुष्ठेयत्वात् । तत्रेडाभागस्य पुरो-
डाशादपच्छेदं विधत्ते—“ धिष्णिष्या वा एते न्युप्यन्ते । यद्ब्रह्मा । यद्धोता ।
यदध्वर्युः । यदग्नीत् । यद्यजमानः । तान्यदन्तरेयात् । यजमानस्य प्राणान्संकर्षे-
त् । प्रमायुकः स्यात् । पुरोडाशमपगृह्य संचरत्यध्वर्युः । यजमानायैव तल्लोकः
शिष्यति । नास्य प्राणान्संकर्षति । न प्रमायुको भवति ” (ब्रा० का० ३ प०

[आध्वर्यवाः सुगन्धूहनादिमन्त्राः]

३ अ० ८) इति । धिष्णिण्यानामकाः केचन देवाः सोमरक्षकाः । तथा च श्रूयते—“ धिष्णिण्या वा अशुष्मिहोके सोममक्षरन् ” इति । ते च धिष्णिण्याः सोमयागे वेदिकासदृशा मृन्मया आम्नायन्ते । “ चात्वालाद्धिष्णिण्यानुपवपति ” इति श्रुतेः । तेषां च धिष्णिण्यानामतिक्रमणं तत्रैव निषिद्धम् —“ प्राणा वा एते यद्धिष्णिण्या यदध्वर्युः प्रत्यङ्मुक्षिष्णिण्यानातिसर्पेत्प्राणान्तसंक्षेपेत् ” इति । तद्वदत्रापीडाभागभक्षणाय वेद्या उत्तरभागे स्थितानां ब्रह्मादीनां मध्ये संचारे प्राणापहारं बाधकमुपन्यस्य तत्परिहाराय भक्ष्यं पुरोडाशभागमपच्छिद्य तेभ्यः प्रदानाय हस्ते धृत्वा संचरेदिति विधीयते । तेन यज्ञविघ्नाभावाद्यजमानस्य स्वर्गं लोकमवशेषयति । इह लोकेऽपि प्राणबाधो न भवति । अत्र सूत्रम्—“ इडापात्र उपस्तीर्य सर्वेभ्यो हविर्भ्य इडामवद्यति ” इति । अवान्तरेडां विधत्ते—“ पुरस्तात्प्रत्यङ्मुखासीन । इडाया इडामादधाति । हस्त्या होत्रे । पशवो वा इडा । पशवः पुरुषः । पशुष्वेव पशून्पतिष्ठापयति । इडायै वा एषा प्रजातिः । तां प्रजातिं यजमानोऽनु प्रजायते ” (ब्रा० का० ३ प० ३ अ० ८) इति । पात्रास्थिताया इडायाः पूर्वभागे प्रत्यङ्मुख उपविश्य सर्वसाधारण्या इडायाः सकाशाद्धोत्रे विभज्य प्रदातुं तद्धस्तयोग्यामल्पापिडामवदाय होतृहस्त आदध्यात् । “ गौर्वा अस्यै शरीरम् ” इतीडाभिमानिदेवतारूपश्रवणात्पशुत्वम् । नरमेधे पुरुषस्याऽऽलभ्यत्वात्सोऽपि पशुः । महत्या इडाया एषाऽवान्तरेडा प्रजाता । ततो यजमानस्य प्रजा भवति । अत्र सूत्रम्—“ पुरस्तात्प्रत्यङ्मुखासीन इडाया होतुर्हस्तेऽवान्तरेडामवद्यति ” इति । होतुः प्रदेशिन्या द्वयोः पर्वणोराज्येनाञ्जनं विधत्ते—“ द्विरङ्गुलावनक्ति पर्वणोः । द्विपाद्यजमानः प्रतिष्ठित्यै ” (ब्रा० का० ३ प० ३ अ० ८) इति । द्वाभ्यां पादाभ्यां स्थैर्येणावस्थानं प्रतिष्ठिति । अवान्तरेडायां प्रकारविशेषं विधत्ते—“ स्रुदुपस्तृणाति । द्विरादधाति । स्रुदभिवारयति । चतुः संपद्यते । चत्वारि वै पशोः प्रतिष्ठानानि । यावानेव पशुः । तमुपह्वयते ” (ब्रा० का० ३ प० ३ अ० ८) इति । प्रतिष्ठानं पादः । अनेन चतुरवत्तेन तं चतुष्पादं पशुमुपह्वयते । इडाभागभक्षणायानुज्ञापितवान्भवति । अत्र चतुरवत्तं पुरोडाशभागं होता हस्ते धृत्वा भक्षणायानुज्ञार्थं होत्रकाण्डे पठितमनुवाकमुपहृतं रथंतरमित्यादि पठेत् । तन्मध्येऽध्वर्युर्यजमानश्च प्रत्युपह्वानत्वां मन्वान्तरं पठेत् ।

[आध्वर्युवा सुगन्धूनादिमन्मन्त्राः]

तदिदं विधत्ते—“ मुखमिव प्रत्युपह्वयेत । संमुखानेव पशूनुपह्वयेत ” (ब्रा० का० ३ प्र० ३ अ० ८) इति । हेतुर्मुखमेवाभिनीक्ष्य पठेदित्यर्थः । आध्वर्यु-
यजमानयोर्होहस्तगतेडास्पर्शनं विधत्ते—“ पशवो वा इडा । तस्मात्साऽन्वारम्भा ।
आध्वर्युणा च यजमानेन च ” (ब्रा० का० ३ प्र० ३ अ० ८) इति ।
पाठश्च मन्त्रान्तरमुक्तादयति—“ उपहूतः पशुमानसानीत्याह । उप ह्येनौ ह्वयेत
होता । इडाथै देवतानामुपह्वे ” (ब्रा० का० ३ प्र० ३ अ० ८) इति ।
अहमध्वर्युदेवैरेनुज्ञातस्तत इडामक्षणेन पशुमान्भवानि । यजमानेऽप्येवं योज्यम् ।
कस्मिन्कालेऽयं मन्त्रपाठः । इडार्थं देवतानामनुज्ञापने होत्रा क्रियमाणे
सति तन्मध्य एनावध्वर्युयजमानौ यदोपह्वयेत तदा पठेत् । दैव्या आध्वर्युव
उपहूता उपहूतोऽयं यजमान इति मन्त्रावयवाम्भ्यामाभ्यां तथोरुपह्ववः । तदन-
न्तरं पठेदित्यर्थः । तद्वेदनं प्रशंसति—“ उपहूतः पशुमान्भवति । य एवं वेद ”
(ब्रा० का० ३ प्र० ३ अ० ८) इति । अवान्तरेडाया अवदानं
तदुपाह्वानं च वाक्प्राणदेवतयोः प्रियमिति स्मृति—“ यो वै हस्त्याभिडामादवा-
ति । वाचः सा भागवेयम् । यामुपह्वयेत । प्राणानां सा । वाचं चैव
प्राणांश्चावरुन्धे ” (ब्रा० का० ३ प्र० ३ अ० ८) इति । पुरोडाशस्य
बर्हिषि स्थापनं विधातुं प्रस्तौति—“ अथ वा एतर्ह्युपहूतायाभिडायाम् । पुरो-
डाशस्यैव बर्हिषो भीमाः स्ता ” (ब्रा० का० ३ प्र० ३ अ० ८) इति ।
इडावदानान्तरं होत्रा तस्याभिडायामुपहूतायां सत्यामवशिष्टस्य पुरोडाशस्यै-
तस्मिन्नेव काले बर्हिस्थापनतन्ध्वनिनी काचिन्नीमांसा भवति । किं पुरोडाशो-
बर्हिषि स्थापनीयो न वेति । तत्र प्रयोजनाभावादस्थापनमिति प्राप्ते प्रयोजनं
देवतानां सभागवत्त्वमिति मत्वा विधत्ते—“ यजमानं देवा अब्रुवन् । हविर्नो
निर्वपेति । नाहमभागो निर्वपस्यानीत्यब्रवीत् । न मयाऽभागेयाऽनुवक्ष्ययेति वागब्र-
वीत् । नाहमभागा पुरोनुवाक्या भविष्यामीति पुरोनुवाक्या । नाहमभागा याज्या
भविष्यामीति याज्या । न मयाऽभागेन वषट्कारिष्ययेति वषट्कारः । यद्यज-
मानभागं निधाय पुरोडाशं बर्हिषदं करोति । तानेव तद्भागितः करोति ”
(ब्रा० का० ३ प्र० ३ अ० ८) इति । यजमानवागाद्यभिमानिदेवता भाग-
रहिताः स्वस्वव्यापारं न कुर्वन्ति । ततो यजमानस्यैवं पुरोडाशभागं पृथङ्नि-
धायावशिष्टं पुरोडाशं बर्हिषि स्थापयेत् । तेन स्थापनमात्रेण वयं भागिन इति
देवानां तुष्टिर्भवति । स्थापितस्य विभागं विधत्ते—“ चतुर्धा करोति । वतस्तो

[आध्वर्यवाः सुग्व्यूहनादिमन्त्राः]

दिशः । दिक्षेव प्रतितिष्ठति ” (ब्रा० का० ३ प्र० ३ अ० ८) इति । पुनः पूर्वविधिमनूय प्रशंसति—“ बर्हिषदं करोति । यजमानो वै पुरोडाशः । प्रजा बर्हिः । यजमानमेव प्रजासु प्रतिष्ठापयति । तस्मादस्थनाऽन्याः प्रजाः प्रतितिष्ठन्ति । मा२सेनान्याः ” (ब्रा० का० ३ प्र० ३ अ० ८) इति । यस्मात्कठिनस्य बर्हिषि स्थापितस्य पुरोडाशस्य मृदुनो बर्हिषश्च संयोगस्तस्मात्कृशदेहाः काश्चित्कठिनेनास्थनां प्रतितिष्ठन्ति स्थूलकायास्तु मांसेन । प्रकारान्तरेण तमेव विधिं प्रशंसन्ति—“ अथो खल्वाहुः । दक्षिणा वा एता हविर्यस्यान्तर्वेद्यवरुध्यन्ते । यत्पुरोडाशं बर्हिषदं करोति ” (ब्रा० का० ३ प्र० ३ अ० ८) इति । पुरोडाशहविष्को हविर्यज्ञः । तस्य बर्हिषि पुरोडाशस्थापनं यत्, एतास्त्वृत्विजां वेदिमध्ये दक्षिणा एवावरुद्धाः । विध्यन्तरमनूय प्रशंसति—“ चतुर्धा करोति । चत्वारो ह्येते हविर्यज्ञस्यार्त्विजः । ब्रह्मा होताऽध्वर्युरग्नीत् ” (ब्रा० का० ३ प्र० ३ अ० ८) इति । तत्तद्भागस्य निर्देशं विधत्ते—“ तमभिमृशेत् । इदं ब्रह्मणः । इदं होतुः । इदमध्वर्योः । इदमग्नीध इति । यथैवादः सौम्येऽध्वरे । आदेशमृत्विग्भ्यो दक्षिणा नीयन्ते । तादृगेव तत् ” (ब्रा० का० ३ प्र० ३ अ० ८) इति । यथा सोमयागे माध्यंदिनसवने दक्षिणार्थानि द्रव्याणि वेद्यां कृष्णाजिने प्रसार्येदमस्येदमस्येत्यादिश्य दक्षिणा नीयन्ते तद्वदिदं निर्देशनं द्रष्टव्यम् । निर्दिष्टानां भागानां यौगपद्यनिवारणाय क्रमं विधत्ते—“ अग्नीधे प्रथमायाऽऽदधाति । अग्निमुखा हृद्धिः । अग्निमुखामेवार्द्धिं यजमान ऋध्नोति ” (ब्रा० का० ३ प्र० ३ अ० ८) इति । अग्निः कृत्स्नयागहेतुत्वात्समृद्धिहेतुः । तमग्निमिन्ध इत्यग्नीत् । ततोऽस्य प्राथम्यं युक्तम् । आग्नीध्रस्य हस्ते भागाधानप्रकारं विधत्ते—“ सकृदुपस्तीर्य द्विरादधत् । उपस्तीर्य द्विरभिचारयति । षट् संपद्यन्ते । षड् वा ऋतवः । ऋतून्नेव प्रीणाति ” (ब्रा० का० ३ प्र० ३ अ० ८) इति । अस्य विधेस्तात्पर्यं बौधायन एकप्रकारेणाऽऽह—“ उपहूतायामिडायामग्नीध आदधाति षड्वचमुपस्तृणात्पादधात्याभिचारयति ” इति । आपस्तम्बस्त्वन्यथा ब्रूते—“ द्विरुपस्तृणाति । द्विरादधाति । द्विरभिचारयति ” इति । विधत्ते—“ वेदेन ब्रह्मणे ब्रह्मभागं परिहरति । प्राजापत्यो वै वेदः । प्राजापत्यो ब्रह्मा । सविता यज्ञस्य प्रसूत्यै ” (ब्रा० का० ३ प्र० ३ अ० ८) इति । परिहारः प्रदानम् । यथा प्राजापतिरन्तर्यामितया प्रेरक एवं

(आध्वर्यग स्रग्व्यूहनादिमान्त्राः)

ब्रह्माऽपि तदा तदाऽनुज्ञया यज्ञस्य प्रवर्तक इति ब्रह्मणः प्राजापत्यत्वम् । वेदे-
व्यतिरिक्तसाधनेन येन केनापि प्रक्रान्तपात्रेण भागान्तरं देयमित्याह—“अथ
काममन्येन ” (ब्रा० का० ३ प्र० ३ अ० ८) इति । होतुर्ब्रह्मानन्तर्यं
विधत्ते—“ततो होत्रे । मध्यं वा एतद्यज्ञस्य । यद्धोता । मध्यत एव यज्ञं
प्रीणाति ” (ब्रा० का० ३ प्र० ३ अ० ८) इति । सामिधेनीराभ्योप-
रिष्ठादेव होतुर्व्यापाराद्यज्ञमध्वत्वम् । अध्वर्योर्होत्रानन्तर्यं विधत्ते—“अथाध्व-
र्यवे । प्रतिष्ठा वा एषा यज्ञस्य । यदध्वर्युः ” (ब्रा० का० ३ प्र० ३ अ० ८) इति । प्रतिष्ठा समाप्तिः । सामिधेयजुर्होमपर्यन्तं यज्ञमध्वर्युः समापयति ।
आग्नीध्रमारभ्याध्वर्युपर्यन्तं क्रमन्वाहार्यादिदक्षिणायामातिदिशति—“तस्माद्ध-
विर्यज्ञस्यैतामेवाऽऽवृतमनु । अन्या दक्षिणा नीयन्ते । यज्ञस्य प्रतिष्ठित्यै ”
(ब्रा० का० ३ प्र० ३ अ० ८) इति । आवृत्प्रकारः । आग्नीध्रं प्रति प्रषमुत्पौ-
दयति—“अग्निमग्नीत्सकृत्सकृत्संमृढीत्याह । पराङ्गिव होतर्हि यज्ञः ”
[ब्रा० का० ३ प्र० ३ अ० ८] इति । वीप्सया परिधिसंमार्जनमपि लभ्यते ।
अस्मिन्काले समाप्तप्रायत्वाद्यज्ञः पराङ्मुख इव वर्तते । ततः सकृत्संमार्जनं
पर्याप्तम् । अथ होतारं प्रत्यस्ति कश्चित्पैषमन्त्रः—“इषिता दैव्या होतारो
भद्रवाच्याय प्रेषितो मानुषः सूक्तवाकाय सूक्ता ब्रूहि ” इति । भद्रं फलं
तस्य वाच्यं वचनं तदर्थमभिर्होतरेत्यादिश्रुतिसिद्धा दैव्या होतारः परमेश्वरेण
प्रेषिताः । इदं द्यावापृथिवी भद्रमभूदित्याद्यनुवाकः सूक्तं तस्य वाको वचनं
तदर्थं मानुषो होता प्रेषितः । अतो हे होतस्त्वं तत्सूक्तं ब्रूहि । तमिमं मन्त्र-
मुत्पाद्य तत्रेषितपदस्य भद्रवाच्यायेति पदस्य च तात्पर्यं व्याचष्टे—“इषिता
दैव्या होतार इत्याह । इषित इति कर्म क्रियते । भद्रवाच्याय प्रेषितो
मानुषः सूक्तवाकाय सूक्ता ब्रूहीत्याह । आशिषमेवैतामाशास्ते ” (ब्रा०
का० ३ प्र० ३ अ० ८) इति । अस्ति होतारं प्रत्यपरः पैषमन्त्रः—“स्वगा
दैव्या होतृभ्यः स्वस्तिर्मानुषेभ्यः शंयोर्ब्रूहि ” इति । दैव्यानां होतृणामयं
यज्ञः स्वाधीनो मानुषेभ्यो होतृभ्यः स्वस्त्यस्तु । हे होतस्त्वं शंयुर्देवस्य संब-
न्धिनं तच्छंयोरावृणमिह इत्यनुवाकं ब्रूहि । अस्मिन्मन्त्रे स्वगाशब्दस्वस्ति-
शब्दशंयुशब्दानामभिप्रायं क्रमेण दर्शयति—“स्वगा दैव्या होतृभ्य इत्याह ।
यज्ञमेव तत्स्वगा करोति । स्वस्तिर्मानुषेभ्य इत्याह । आशिषमेवैतामाशास्ते ।

(आध्वर्यवाः सुगव्यूहनादिमन्त्राः)

शंयुर्ब्रूहीत्याह । शंयुर्मेव बार्हस्पत्यं भागधेयेन समर्धयति ” (ब्रा० का० ३ प्र० ३ अ० ८) इति । शंयुर्बृहस्पतेः पुत्रः । इत्थामिडाभागाद्यनुष्ठानं विधाया-
स्मिन्काण्ड आम्नाताभ्यां वाजस्य भेत्येताभ्यामृग्भ्यां सुगव्यूहनं विधत्ते-“ अथ
सुँचावैनुष्टग्भ्यां वाजवतीभ्यां व्यूहति । प्रतिष्ठा वा अनुष्टुक् । अन्नं वाजः
प्रतिष्ठित्यै । अन्नाद्यस्यावरुद्ध्यै ” [ब्रा० का० ३ प्र० ३ अ० ९] इति ।
चतुर्भिः पादैर्गवादीनां प्रतिष्ठितत्वात्तद्वदमुष्टुभः प्रतिष्ठाहेतुत्वम् । वाजशब्दस्या-
न्जस्वाचित्वात्तद्वत्यावृचावत्तुं योग्यस्यान्जस्यावरोधाय भवतः । सामान्याका-
रेण विहितं सुगव्यूहनं विशषाकारेण विशदयति-प्राचीं जुहुमूहति । जाता-
नैव भ्रातृव्यान्प्रणुदते । प्रतीचीमुपभृत्तम् । जनिष्यमाणानेव प्रतिनुदते । स
विषूच एवापोह्य सपत्न्यान्यजमानः अस्निञ्छीके प्रतितिष्ठति ” [ब्रा० का०
३ प्र० ३ अ० ९] इति । वैरिणः परस्परवियुक्ता विविधदिक्पलायिता एव
यथा भवन्ति तथा तानपोह्य प्रतितिष्ठति । वाजवतीभ्यामिति द्विवचनार्थमनूय
प्रशंसति-“ द्वाभ्याम् । द्विप्रतिष्ठो हि ” (ब्रा० का० ३ प्र० ३ अ० ९)
इति । द्वाभ्यां पादाभ्यां प्रतिष्ठा यस्यासौ द्विप्रतिष्ठः ।

वसुभ्य इति । कल्पः-“ जुह्वा परिधीननक्ति वसुभ्यस्त्वेति मध्यमं, रुद्रे-
भ्यस्त्वेति दक्षिणम्, आदित्येभ्यस्त्वेत्युत्तरम् ” इति ।

त्रिष्वप्यनज्मीत्यध्याहारः । स्पष्टार्थतां दर्शयति-वसुभ्यस्त्वा रुद्रेभ्यस्त्वाऽऽ-
दित्येभ्यस्त्वेत्याह । यथायजुरेवैतत् ” (ब्रा० का० ३ प्र० ३ अ० ९)
इति ।

अक्तमिति । बौधायनः-सुक्ष्मं प्रस्तरमनक्त्यक्त्वरिहाणा इति जुह्वा-
मग्राणि, वियन्तु वय इत्युपभृति मध्यानि, प्रजां योनिं मा निर्मृक्षमिति ध्रुवायां
मूलानि ” इति ।

आपस्तम्बस्त्वाद्यद्वितीयमन्त्रावेकीकृत्याऽऽह “ अक्तं रिहाणा वियन्तु वय
इति जुह्वामग्रं, प्रजां योनिं मा निर्मृक्षमित्युपभृति मध्यमा प्यायन्तामाप ओषधयः
इति ध्रुवायां मूलम् ” इति ।

पक्षिण आज्जेनाक्तं प्रस्तराग्रं छेलिहाना विविधं मार्गं गच्छन्तु । अहं तु
प्रजां तत्कारणं च मा विनाशयामि । आज्यरूपा आपः प्रस्तरमूलरूपा ओष-
धीराप्याययन्तु । विधत्ते-“ सुक्ष्मं प्रस्तरमनक्ति । इमे वै लोकाः सुचः ।
यजमानः प्रस्तरः यजमानमेव तेजसाऽनक्ति । त्रेधाऽनक्ति । त्रय इमे लोकाः ।

(आध्वर्यवाः सुगव्यूहनादिमन्त्राः)

एभ्य एवैनं लोकेभ्योऽनाक्ति । अभिपूर्वमनाक्ति । अभिपूर्वमेव यजमानं तेजसाऽ-
नाक्ति । [ब्रा० का० ३ प्र० ३ अ० ९] इति । अभिमुखमग्रं पूर्वं यथा
भवाति तथा प्रस्तरमञ्ज्यात् । यजमानोऽपि मुख एव सभासु वक्तृत्वेन तेजस्वी
भवाति । मन्त्रगतस्याक्तशब्दस्याभिप्रायमाह—‘ अक्त२ रिहाणा इत्याह । तेजो वा
आज्यम् । यजमानः प्रस्तरः । यजमानमेवं तेजसाऽनाक्ति । (ब्रा० का० ३ प्र०
३ अ० ९) इति । विशब्दसूचितं दर्शयति—“ वियन्तु वय इत्याह । वय
एवैनं कृत्वा । सुवर्गं लोकं गमयति । [ब्रा० का० ३ प्र० ३ अ० ९]
इति । मन्त्रे प्रथमाबहुवचनान्तो विशब्दः पक्षिवाची ब्राह्मणं तु द्वितीयैकवचनान्तो
वयःशब्दः । मा निर्मृक्षमित्येतस्याभिप्रायमाह—प्रजां योनिं मा निर्मृक्षमित्याह ।
प्रजायै गोपीथाय । (ब्रा० का० ३ प्र० ३ अ० ९) इति । ओषधय
इत्यत्र द्वितीया विवक्षितेत्याह—“ आप्यायन्तामाप ओषधय इत्याह । आप
एवौषधीराप्याययति । (ब्रा० का० ३ प्र० ३ अ० ९) इति । अत्र बहुव-
चनं द्रष्टव्यम् ।

आप्यायन्तामिति । बौधायनः—‘ तमुपरीव पहरति नात्यग्रं पहरति न
पुरस्तात्प्रत्यस्यति न प्रतिगृणाति न विष्वञ्चं वियौत्यूर्ध्वमुद्यौत्या प्यायन्तामाप
ओषधयो मरुतां पृषतयः स्थ दिवं गच्छ ततो नो वृष्टिमेरयेति ’ इति ।

आपस्तम्बः—‘ अनूच्यमाने सूक्तवाके मरुतां पृषतयः स्थेति सह शाखया
प्रस्तरमाहवनीये पहरति ’ इति ।

अत्र प्रस्तरमह्नौ नात्यग्रमित्यादयो नियमविशेषाः । आहवनीयात्ययः प्रस्त-
राग्रस्य न कार्यः । प्रस्तरस्य पुरस्तादन्यत्किमपि न पक्षिपेत् । दर्भस्य कस्यचि-
च्छेदरूपा हिंसा न कार्या । दर्भाणां परस्परवियोगो न कार्यः । किंतु कृत्स्नं
प्रस्तरमुद्यच्छेत् । आपस्तम्बस्य तु मरुतामिति प्रस्तरमन्त्रादिः । सह शाखया
वत्सापाकरणहेतुभूतया । हे प्रस्तरावयवा दर्भा यूयं वायुपेरितवृष्टिजन्यतया
वायूनां बिन्दवः स्थ । हे प्रस्तर त्वं दिवं गत्वा वृष्टिं पेरय । व्याचष्टे— मरुतां
पृषतयः स्थेत्याह । मरुतो वै वृष्ट्या ईशते । वृष्टिमेवावरुन्धे । दिवं गच्छ ततो
नो वृष्टिमेरयेत्याह । वृष्टिर्वै द्यौः । वृष्टिमेवावरुन्धे । ’ (ब्रा० का० ३ प्र० ३
अ० ९) इति ।

(आध्वर्यवाः सुगन्ध्यूहनादिमन्त्राः)

आयुष्पा इति । कल्पः—“ अथोपोत्थायाऽऽहवनीयमुपतिष्ठते—आयुष्पा अग्नेऽस्यायुर्मे पाहि चक्षुष्पा अग्नेऽसि चक्षुर्मे पाहीति ” इति ।

आयुश्चक्षुषोः पालनीयतां दर्शयति—‘ यावद्वा अध्वर्युः प्रस्तरं प्रहरति । तावदस्याऽऽयुर्मयिते । आयुष्पा अग्नेऽस्यायुर्मे पाहीत्याह । आयुरेवाऽऽत्मन्धत्ते । यावद्वा अध्वर्युः प्रस्तरं प्रहरति । तावदस्य चक्षुर्मयिते । चक्षुष्पा अग्नेऽसि चक्षुर्मे पाहीत्यह । चक्षुरेवाऽऽत्मन्धत्ते ’ (ब्रा० का० ३ प्र० ३ अ० ९) इति ।

ध्रुवेति । कल्पः—‘ ध्रुवाऽसीत्यन्तर्वेदि पृथिवीमभिमृशति ’ इति ।

व्याचष्टे—‘ ध्रुवाऽसीत्याह प्रतिष्ठित्यै ’ (ब्रा० का० ३ प्र० ३ अ० ९) इति ।

यं परिधिमिति । कल्पः—‘ मध्यमं परिधिमनुप्रहरति यं परिधिं पर्यधत्था अग्ने देव पणिभिर्वीर्यमाणः । तं त एतमनु जोषं भरामि नेदेष । त्वदपचेतयाता इत्यथेतरावुपसमस्याति । यज्ञस्य पाथ उपसमितामिति ’ इति ।

भो अग्ने देव स्तुतिभिः प्राप्यमाणस्त्वं स्तुत्यं य मध्यमपरिधिं पश्चिमे भागे स्थापितवानसि । तवानुकूलतया प्रियं तमेतं परिधिं त्वयि भरामि । एष त्वत्तोऽपरको नैव । हे दक्षिणोत्तरपरिधी यज्ञस्य फलरूपमन्नं युवामुपसंप्राप्नुतम् । पर्यधत्था इत्येतत्सत्यामित्याह—‘ यं परिधिं पर्यधत्था इत्याह । यथायजुरेवैतत् ’ (ब्रा० का० ३ प्र० ३ अ० ९) इति । परिधावग्नेः प्रीत्युत्पादनायाग्निसंबोधनमित्याह—‘ अग्ने देव पणिभिर्वीर्यमाण इत्याह । अग्नय एवैनं जुष्टं करोति ’ (ब्रा० का० ३ प्र० ३ अ० ९) इति । अनुशब्देन ज्ञातीनामनुरक्तत्वं सूच्यत इत्याह—‘ तं त एतमनु जोषं भरामित्याह । सजातानेवास्माँ अनुकान्करोति ” (ब्रा० का० ३ प्र० ३ अ० ९) इति । अपरागनिषेध आनुकूल्यार्थ इत्याह—‘ नेदेष त्वदपचेतयाता इत्याहानुरूपात्यै ” (ब्रा० का० ३ प्र० ३ अ० ९) इति । अनेकयोः परिधयोः सह कथनं बहुदिव्यानुकूल्यायेत्याह—‘ यज्ञस्य पाथ उपसमितमित्याह । भूमानमेवोपैति ’ (ब्रा० का० ३ प्र० ३ अ० ९) इति । विधत्ते—परिधीन्प्रहरति । यज्ञस्य समिष्ट्यै ’ (ब्रा० का० ३ प्र० ३ अ० ९) इति । समिष्टिः संपूर्तिः ।

सं स्रावेति । कल्पः—‘ अथैनान्सं स्रावेणाभिजुहोति जुह्वामुपभृतं सं स्रावयति सं स्रावभागाः स्थेषा बृहन्तः प्रस्तरेष्ठा बर्हिषदश्च देवा इमां वाचमभिविधे गृणन्त आसद्यास्मिन्बर्हिषि मादयध्वामिति ’ इति ।

(आध्वर्यवा स्रग्व्यहनादिमन्त्राः)

हे विश्वे देवा यूयं संस्त्रावभागाः स्थ । जुहूपभृद्भ्यां सिच्यमान आज्य-
शेषः संस्त्रावः । स एव भागो येषां ते संस्त्रावभागाः । कीदृशा देवास्तं भागं
लब्धुमिच्छावन्तो बृहन्तो महान्तः सर्वैराराधनीयाः । तत्र केचित्प्रस्तरमुष्टौ ति-
ष्ठन्ति । अन्ये त्वास्तीर्णे ब्रह्मिणि सीदन्ति । अस्माभिः क्रियमाणामिमां स्तुतिम-
भिवीक्ष्य समीचीनेयमिति गृणन्तो यूयमस्मिन्यज्ञ उपविश्य हृष्टा भवत । विद्यते—
“स्रुचौ संप्रस्त्रावयति । यदेव तत्र कूरम् । तत्तेन शमयति । जुह्वामुपभृतम् ।
यजनानदेवत्या वै जुहूः । भ्रातृव्यदेवत्योपभृत । यजमानायैव भ्रातृव्यमुपस्तिं
करोति ” (ब्रा० का० ३ प्र० ३ अ० ९) इति । व्याचष्टे—“संस्त्रावभागाःस्थे
त्याह । वसवो वै रुद्रा आदित्याः संस्त्रावभागाः । तेषां तद्भागधेयम् । तानेव
तेन प्रीणाति ” [ब्रा० का० ३ प्र० ३ अ० ९] इति । अस्मिन्मन्त्रे देवता-
संबन्धमृचश्छन्दोविशेषं च प्रशंसति—“वैश्वदेव्यार्चा । एते हि विश्वे देवाः । त्रिष्टु-
ग्भवति । इन्द्रियं वै त्रिष्टुक् । इन्द्रियमेव यजमाने दधाति ” (ब्रा० का० ३
प्र० ३ अ० ९) इति । एते वस्वादिरूपाः ।

अग्नेरिति । बौधायनः—अथ प्रदक्षिणमावृत्य प्रत्यङ्कावृत्य धुरि स्रुचौ
विमुञ्चत्यग्नेर्वामपन्नगृहस्य सदसि सादयामि सुम्नाय सुम्निनी सुम्ने मा धत्तं धुरि
धुर्यो पातमिति ” इति ।

हे जुहूपभृतौ युवामविनश्वरगृहस्य पृथिव्यभिमानिनो वल्लेः स्थाने शकटरूपे
यजमानस्य सुखाय स्थापयामि । हे सुखवत्यौ सुखे मां स्थापयतं यज्ञभारवा-
हिनावेतौ दंपती रक्षतम् । यथोक्तं मन्त्रार्थं दर्शयति—“अग्नेर्वामपन्नगृहस्य
सदसि सादयामित्याह । इयं वा अग्निरपन्नगृहः । अस्यां एवैने सद्ने
सादयति । सुम्नाय सुम्निनी सुम्ने मा धत्तमित्याह । प्रजा वै पशवः सुम्नम् ।
प्रजामेव पशूनात्मन्यत्ते । धुरि धुर्यो पातमित्याह । जायापत्योर्गोपीथाय ”
(ब्रा० का० ३ प्र० ३ अ० ९) इति । अत्राऽऽपस्तम्बो मन्त्रभेदमाश्रित्याग्ने-
र्वामिति शकटस्य पूर्वभागे स्रुचौ सादयित्वा धुरि धुर्यां विवित्वा युगयुरोः पोहेदिति
मन्यते ।

अग्न इति । कल्पः—अपरं चतुर्गृहीतं गृहीत्वाऽन्वाहार्यपचन एवेष्पन्न-
श्चनान्यभ्याधाय फलीकरणानोप्य फलीकरणाञ्जुहोत्यग्नेऽदब्धायोऽशीततनो प्राहि

[आध्वर्यवाः स्रुग्व्यूहनादिमन्त्राः]

मास्य दिवः पाहि प्रसित्यै पाहि दुरिष्ट्यै पाहि दुरध्न्यै पाहि दुश्चरितादिविषं नः पितुं कृणु सुषदा योनिं स्वाहेति ॥ इति ।

तण्डुलेषु गृहे क्रियमाणेष्वपनेषा मालिन्यांशाः फलीकरणाः । हेऽग्ने मां दिवः पाहि द्युलोकवासिनो देवा मय्यपराधं यथा न गृह्णन्ति तथा कुरु । आदध्वायोऽर्हिसितर्जावित । अशीततनो, उष्णशरीर, प्रसित्यै प्रकृष्टादध्वात्फलं विघ्नात्पाहि । दुरिष्ट्यै दुष्टादयथाशास्त्रानुष्ठानात्पाहि । दुरध्न्यै घागाधिकार-विरोधिदुष्टवस्तुभोजनात्पाहि । दुश्चरितादिविघ्नावरणात्पाहि । पितुमन्नमस्पदी यमविषममृतं कुरु । सुषदा सुखोपवेशनेन निमित्तेन योनिं स्थानं कुरु । इदं फलीकरणद्रव्यं तुभ्यं स्वाहा हुतमस्तु । मन्त्रव्याख्यानपूर्वकं होमं विधत्ते— “अग्नेऽदध्वायोऽशीततनो इत्याह । यथायजुरैवैतत् । पाहि मास्य दिवः पाहि प्रसित्यै पाहि दुरिष्ट्यै पाहि दुरध्न्यै पाहि दुश्चरितादित्याह । आशिषमपैता-माशास्ते । अविषं नः पितुं कृणु सुषदा योनिं स्वाहेतीधमसंवृश्नानान्यन्वाहार्यं पचनेऽभ्याधाय फलीकरणहोमं जुहोति । अतिरिक्तानि वा इधमसंवृश्नानानि । अतिरिक्ताः फलीकरणाः । अतिरिक्तमाज्योच्छेषणम् । अतिरिक्त एवातिरिक्तं दधाति । अथो आतिरिक्तैर्नैवातिरिक्तपाप्वाऽवरुन्धे ॥ (ब्रा० का० ३ प्र० ३ अ० ९) इति । इधमे शास्त्रोक्तप्रमाणेन च्छिन्ने सति तच्छेषकाष्ठानीधमसंवृश्नानानि । तानि दक्षिणामग्नौ प्रक्षिप्य तेषामुपरि जुहूनाज्ये स्थापितान्फलीकरणाञ्जुहुयात् । यज्ञोपयुक्तद्रव्यादविकत्वमतिरिक्तत्वम् । अधिकद्रव्यहोमेनाधिकं फलं प्राप्य तत्स्वाधीनं करोतीत्यर्थः । इत्थं फलीकरणहोमे निष्पन्ने सत्यनन्तरं पत्न्याः समीपे वेदप्राप्तनं विवातव्यम् । तद्विधौ बुद्धिरस्ये सति तत्प्रसङ्गद्वेदस्य प्रशंसकः कश्चिन्मन्त्र उत्पाद्यते । स च प्रदेशान्तरविषय-तया विनियुज्यते—“ वेदिर्देवेभ्यो निलायत । तां वेदेनान्वविन्दन् । वेदेन वेदिं विविदुः पृथिवीम् । सा पपथे पृथिवी पार्थिवानि । गर्भं चिमात भुवनेषान्तः । ततो यज्ञो जायते विधदानिरिति पुरस्तात्स्तम्भयजुषो वेदेन वेदिं संगृह्यन्नु-चित्यै । अथो यद्वेदश्च वेदिश्च भवतः । मिथुनत्वाय प्रजातयै ॥ [ब्रा० का० ३ प्र० ३ अ० ९] इति । केनापि कारणेन देवेभ्यस्तिरोहितां वेद्यभिमानिदेवतां वेदाभिमानिदेवतामुखेन देवा अलभन्त । तमेतं वेदस्य माहि-मानं वेदेनेत्यादिको मन्त्रः प्रकाशयति । अस्यायमर्थः—असुरैर्देवतां पृथिवीं देवाः

(आध्वर्यवाः सुगन्धूहनादिमन्त्राः)

पूर्वोत्तरभागाभ्यां संस्कृत्य वेदिमकुर्वन् । तां च वेदिं देवाः पुनर्वेदेनालभन्त । सा च वेदिः पृथिवीरूपा सती पार्थिवानि व्रीह्यादीनि विस्तारितवती । किंच सा पृथिवीदेवता सर्वेषु भुवनेष्वन्तरुदरान्तर्यं (रे) गर्भं विभर्ति । तस्माद्गर्भात्सर्वस्य फलस्य दाता यज्ञपुरुष उत्पन्न इति । अनेन मन्त्रेणाष्टमानुवाकोक्तात्पु-रोडाशनिष्पादनादूर्ध्वं नवमानुवाके वक्ष्यमाणास्तस्मैयजुर्हरणात्पुनस्तद्वर्गमयेन वेदेन वेदिस्थानं संमृज्यात् । तच्च वेदिलाभाय । किंच वेदवेदित्वं मिथुनं प्रजननाय भवति । प्रासाङ्गिकं समाप्य प्रह्लादमनुसरति—“ प्रजापतेर्वा एतानि श्मश्रूणि । यद्वेदः । पत्न्या उपस्थ आस्यति । मिथुनमेव करोति । विन्दते प्रजाम् ” (ब्रा० का० ३ प्र० ३ अ० ९) इति । पत्नीसमीपे प्रास्तस्य वेदस्य पुनरास्तरणं विधत्ते—“ वेदः होताऽऽहवनीयात्स्तृणञ्चेति । यज्ञमेव तत्संतनोत्योत्तरस्मादर्धमासात् । तः संततमुत्तरेऽर्धमास आलभते । तं काले काल आगते यजते ” (ब्रा० का० ३ प्र० ३ अ० ९) इति । वेदस्य बन्धनं विमुच्य गार्हपत्यमारभ्याऽऽहवनीयपर्यन्तास्तरणेनाऽऽगामिपर्वपर्यन्तं यज्ञः संततो भवति । पुनः पर्वण्यन्वाधानादिकं कृत्वा प्रतिपदि तं संततं यज्ञं कर्तुमारभते । एवं पुनः पुनस्तत्काले समागते साति यजत इत्यभिच्छिन्नो यज्ञो भवति ।

देवा इति । बौधायनः—“ अथोत्थाय दक्षिणेन पदा वेदिमवक्रम्य ऋग्वया सामिष्टयजुर्जुहोति देवा गातुविदो गातुं विच्चा गातुमिव मनसस्पत इमं नो देव देवेषु यज्ञः स्वाहा वाचि स्वाहा वाते धाः स्वाहेति ” इति ।

आपस्तम्बः—“ देवा गातुविद इत्यन्तर्वेद्यूर्ध्वशिष्टं ऋग्वया सामिष्टयजुर्जुहोति मध्यमे स्वाहाकारे बर्हिरनुप्रहरति ” इति ।

अन्तेऽपि बौधायनेन स्वाहाकारस्याध्याहृतत्वात्तेनावशिष्टं सर्वं होतव्यमिति लभ्यते । जुह्वादीनि तु यजमानेन यावदायुः संभार्याणि । तमाहिताग्निमग्निभिर्दहन्ति यज्ञपात्रैश्चेति शास्त्रात् । हे गातुविदो मार्गविदो देवाः पूर्वं यं गातुं मार्गं लब्ध्वा समागताः पुनः प्रतिनिवृत्य तं गातुं मार्गं गच्छन् । हे मनसस्पते देव भवतोक्तेषु देवेष्विमं नो यज्ञं निधेहि । इदमाज्यं हुतमस्तु । सर्वक्रियाप्रवर्तके वायौ निधेहि । इदमाज्यं हुतमस्तु । वायुविषयेणानेन मन्त्रेण

(आध्वर्यवाः सुगन्धूहनादिमन्त्राः)

यज्ञसमाप्तिमुपपादयति—“ ब्रह्मवादिनो वदन्ति । स त्वा अध्वर्युः स्यात् । यो यतो यज्ञं प्रयुङ्क्ते तदेनं प्रतिष्ठापयतीति । धाताद्वा अध्वर्युर्यज्ञं प्रयुङ्क्ते । देवा गातुविदो गातुं विच्चा गातुमितेत्याह । यत एव यज्ञं प्रयुङ्क्ते । तदेनं प्रतिष्ठापयति । प्रतितिष्ठति प्रजया पशुभिर्यजमानः ” [ब्रा० का० ३ प्र० ३ अ० ९] इति । योऽध्वर्युर्यस्माद्देवाद्यज्ञमुपक्रमते तस्मिन्नेव देवे यदि यज्ञं समापयेत्तर्हि स एव मुख्योऽध्वर्युः स्यादिति ब्रह्मवादिनामुक्तिः । अत्राप्यध्वर्युः सर्वक्रिया-प्रवर्तकाद्वायोरेव यज्ञमुपक्रमते । “ देवा गातुविदो गातुं यज्ञाय विन्दत । मन-सिर्सातिना देवेन धाताद्यज्ञः प्रयुज्यताम् ” इत्येतस्याच्छिद्रकाण्डगतस्य मन्त्रस्य प्रथमं जपितत्वात् अतः समाप्तावपि देवा गातुविद इत्येष वायुविषयो मन्त्रो युक्तः । यद्यप्येतावता त्रयोदशानुवाकानां मन्त्राणां व्याख्यानं समाप्तं तथाऽपि दशमानुवाके पत्नीसंनहनप्रसङ्गेन पत्नीविषयौ द्वौ मन्त्रावाम्नातौ । तदानीमनुपयोगाद्ब्राह्मणेन तौ तत्र न व्याख्यातौ । उपवेष्ट्यागार्यं मन्त्रोत्पत्तिरपि कर्तव्येति तदुभयमत्र व्याक्रियते । प्रथमं तावद्योक्त्रादिमोक्तमन्त्रस्य पूर्वार्धं व्याचष्टे—“ यो वा अयथादेवं यज्ञमुचरति । आ देवताभ्यो वृश्चते । पापीयान्भवति । यो यथादेवतम् । न देवताभ्य आवृश्चते । वसिथान्भवति । वारुणो वै पाशः । इमं वि व्यामि वरुणस्य पाशमित्याह । वरुणपाशादेवैनां मुञ्चति । सवितृप्रसूतो यथादेवतम् । न देवताभ्य आवृश्चते । वसिथान्भवति ” [ब्रा० का० ३ प्र० ३ अ० १०] इति । योक्त्रपाशस्य वरुणो देवता, तद्वन्धस्य च सविता देवता । ततो वरुणस्य पाशं यमबन्धीत सवितेति पदाभ्यां यथादेवतं यज्ञोपचारान्न देवताभ्य आवृश्चते न विच्छिन्नो भवति । नापि दरिद्रो भवति । सवितृप्रसूतो यथादेवतमुचरतीति शेषः । तृतीयपादे पदार्थवाक्यार्थौ दर्शयति—“ धातुश्च योनौ सुकृतस्य लोक इत्याह । अभिवै धाता । पुण्यं कर्म सुकृतस्य लोकः । अगिरेवैनां धाता । पुण्ये कर्मणि सुकृतस्य लोके दधाति ” [ब्रा० का० ३ प्र० ३ अ० १०] इति । दुःखनाशाय सुखप्राप्तये च चतुर्थपादोक्तिरित्याह—“ स्योनं मे सह पत्या कगेभीत्याह । आत्मनश्च यजमानस्य चानात्यै संत्वाय ” (ब्रा० का० ३ प्र० ३ अ० १०] इति । पत्न्याः पूर्णपात्रविमोकार्यो यो मन्त्रस्तं व्याचष्टे—“ समायुषा तं प्रजयेत्याह । आशिषमेवैताभाशास्ते पूर्णपात्रे ” (ब्रा० का० ३ प्र० ३ अ०

(आध्वर्यवाः सुगव्यूहनादिमन्त्राः)

१०) इति । समानीयमान इति शेषः । मन्त्रगतं छन्दः प्रशंसति — ‘ अन्ततोऽनुष्टुभा चतुष्पदा एतच्छन्दः प्रतिष्ठितं पत्न्यै पूर्णपात्रे भवति । अस्मिँल्लोके प्रतितिष्ठानीति । अस्मिन्नेव लोके प्रतितिष्ठति ’ (ब्रा० का० ३ प्र० ३ अ० १०) इति । पत्नीकर्तव्यस्यावसाने विहितं यदिदं पूर्णपात्राभिपन्त्रणमनुष्टुभा क्रियते तदिदं छन्दः पादचतुष्टयोपेतत्मादौरेव प्रतीष्टिं भवति । कस्मिन्विषये । पत्न्याः संबन्धिनः पूर्णपात्रे विषये । मन्त्रं जपन्त्याः कोऽभिप्रायः । इह लोके प्रतीष्टिः । स्नामित्याभिप्रायः । तत्र मन्त्रसामर्थ्यात्सा प्रतितिष्ठत्येव । प्रकारान्तरेण प्रशंसति—‘ अथो वाग्वा अनुष्टुक् । वाञ्छित्युनम् । आपो रेतः प्रजननम् । एतस्माद्वै मिथुनाद्विद्योतमानः स्तनयन्वर्षति । रेतः सिञ्चन् । प्रजाः प्रजनयन् ’ (ब्रा० का० ३ प्र० ३ अ० १०) इति । न केवलमनुष्टुभश्छन्दोऽत्रोक्तः किंतु वाग्रूपत्वमप्यस्ति । सा च वाग्योषिच्छन्दोऽत्रोक्तोऽत्रोक्तः पुरुषेण सह मिथुनं संपद्यते । यास्तु पूर्णपात्रगता आपस्ताः प्रजोत्पत्तिसाधनं रेतः । एतस्मादेव यागागुष्ठानगतान्मिथुनादुत्पन्न आदित्यभेरितो मेघो वृष्टिद्वारेण प्रजोत्पत्तौ पर्यवस्यति ।

तथा च स्मर्यते—

“ अग्नौ प्रास्ताऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ’ इति ॥

विमुक्तयोक्त्रस्य पूर्णपात्रोदकस्य च सहकारः पत्न्या कर्तव्य इत्याह—‘ यद्वै यज्ञस्य ब्रह्मणा युज्यते । ब्रह्मणा वै तस्य विमोकः । अद्भिः शान्तिः । विमुक्तं वा एतर्हि योक्त्रं ब्रह्मणा । आदायैतत्पत्नी सहाय उग्रगृहीते शान्त्यै ’ (ब्रा० का० ३ प्र० ३ अ० १०) इति । यथा मन्त्रेणोपहितानां कपालानां मन्त्रेणैव विमोकः कर्तव्यस्तथा योक्त्रस्यापि योगविमोकवत्या रज्ज्वा कृतस्योपद्रवस्याद्भिः शान्तिर्युक्ता । योक्त्रं चेदानीं मन्त्रेण मुक्तमतोऽञ्जलौ तद्योक्त्रमादाय तेन सहापो गृहणीयात् । तद्ग्रहणायाऽस्तनयनं विधत्ते—‘ अञ्जलौ पूर्णपात्रमानयति । रेत एवास्यां प्रजां ददाति । प्रजया हि मनुष्यः पूर्णः ’ (ब्रा० का० ३ प्र० ३ अ० १०) इति । शोभत इति शेषः । पूर्णपात्रोदकेन पत्न्या मुखप्रक्षालनं विधत्ते—‘ मुखं विमृष्टे । नवमृपस्यैव रूपं कृत्योत्तिष्ठति ’ [ब्रा० का० ३ प्र० ३ अ० १०) इति । उत्तिष्ठेदिति विधिः । अयोपवेशो मन्त्रेण परित्यक्तव्योऽतः

प्रस्तौति—‘परिवेषो वा एष वनस्पतीनाम् । यदुपवेषः ॥’ (ब्रा० का० ३ प्र० ३ अ० ११) इति । पलाशशाखामूले त्यक्तो भाग उपवेषः । स च सर्वेषां वनस्पतीनां पारितो व्याप्नोति । वनस्पतिभिर्दुःसाध्यस्याङ्गारवियोजनतत्कपालोपधानादेरनेन कृतत्वात् । वेदनं प्रशंसति—“य एवं वेद । विन्दते परिवेष्टारम् ॥” (ब्रा० का० ३ प्र० ३ अ० ११) इति । सेवकजनमित्यर्थः । मन्त्रोत्पादनपूर्वकमुपवेषत्यागं विधत्ते—“तमुत्करे । यं देवाः मनुष्येषु । उपवेषमधारयन् । ये अस्मदपचेतसः । तानस्मभ्यमिहाऽऽकुरु । उपवेषोपविडाढे नः । प्रजां पुष्टिमथो धनम् । द्विपदो नश्चतुष्पदः । ध्रुवाननपगान्कुर्वीति पुरस्तात्प्रत्यञ्चमुपगूहति । तस्मात्पुरस्तात्प्रत्यञ्चः शूद्रा अवस्थन्ति ॥” [ब्रा० का० ३ प्र० ३ अ० ११] इति । तमुत्करे उपगूहतीत्यन्वयः । यमित्यादिमन्त्रः । यं पलाशशाखामूलभागं देवा मनुष्यसंविन्धिष्यज्ञेषु कपालोपधानाद्युग्रकर्मकारिणमुपवेषनकल्पयन्, हे उपवेष स त्वं ये पुत्रभार्यादयोऽस्मत्तोऽपरक्तास्तानस्मदर्थमिहाऽऽनीयानुरक्ताङ्कुरु । हे उपवेषास्माकं समीपे प्रजादिकं विडाढे व्याप्तं कुरु । मनुष्यान्पशून्श्च चिरजीविनो वियोगरहितांश्च कुरु । अनेन मन्त्रेण तमुपवेषमुत्करे मृत्खननादिरूपे तृणादित्यागस्थाने पूर्णभागे प्रत्यङ्मुखं गूढं कुर्यात् । यस्मादेवं तस्मात्लोकेऽप्युपवेषवत्कर्मकराः शूद्राः स्वाम्यभिमुखाः स्वाभिनः पुरस्तात्सर्वदाऽवतिष्ठन्ते । निःशेषेण गूहनं विधत्ते—“स्थविमत उपगूहति । अपतिवादिन एवैनाङ्कुरुते ॥” (ब्रा० का० ३ प्र० ३ अ० ११) इति । अग्रमुत्करे प्रवेश्य मूलं वह्निर्वाशेषयेत् । किंतु स्यपिष्ठान्मूलादारभ्य कृत्स्नं प्रवेशयेत् । तथा सत्येतान्मृत्यान्प्रातिवादिन उक्तकारिणः कुरुते । अभिचाराय मन्त्रान्तरमुत्पादयितुं प्रस्तौति—“धृष्टिर्वा उपवेषः । शुचर्तो वज्रो ब्रह्मणा सञ्शितः ॥” (ब्रा० का० ३ प्र० ३ अ० ११) । इति अयमुपवेषः स्वत एव वाष्टर्ययुक्तोऽत ऊर्ध्वं वह्निसंतापेन युक्तः । पुनःपि मन्त्रेण तीक्ष्णीकृतत्वाद्द्वजः संपन्नोऽतोऽभिचारयोग्यः । तत्र मन्त्रमुपाद्य विनियुङ्क्ते—“योपवेषे शुक् । साऽमुच्छतु यं द्विष्म इति । अथास्मै नाम गृह्य प्रहरति ॥” (ब्रा० का० ३ प्र० ३ अ० ११) इति । शुक्तसंतापः । अमुमित्यत्र यो द्वेषस्तस्य नाम गृहीत्वा तमुपवेषमग्नौ प्रहरेत् । पुनरप्युचां त्रयमभिचारार्थमुत्पादयति—“निरमं नुद ओकसः । संपन्नो यः पृतन्यति । निर्वाध्येन हविषा । इन्द्र एजं पराशरीत् ।

(आध्वर्यवाः स्रग्व्यूहनादिमन्त्राः)

इहि तिस्रः परावतः । इहि पञ्चजनाः आति । इहि तिस्रोऽतिरोचना यावन् ।
सूर्यो असद्विवि । परमां त्वा परावतम् । इन्द्रो नयतु वृत्रहा । यतो न पुनरा-
यासि । शश्वतीभ्यः समाभ्य इति ' (ब्रा० का० ३ प्र० ३ अ० ११) इति ।
यः शत्रुर्युयुत्साते, अमुं स्वगृहात्त्वं निःसारय । निःशेषं जगद्धाध्यं येन तन्नि-
र्बाध्यं तादृशं हविरुपवेषरूपं तेनेन्द्र एनं शत्रुं पराकृत्य हिंसितवान् । पराव-
च्छब्दो दूरदेशवाची स्त्रोलिङ्गः । हे शत्रो त्वं त्रिभ्यो लोकेभ्यो निर्गत्य त्रीन्दूर-
देशान्ब्राह्मणादीनतिक्रम्य चाण्डालादिषु गच्छ । यावत्सूर्यो दिव्यस्ति तावन्तं
कालमग्निसूर्यचन्द्ररूपास्तिस्त्रो दीतीरतिक्रम्य महत्तन्धकारे गच्छ । वृत्रहेन्द्रस्त्वा-
मत्यन्तदूरदेशं नयतु । यस्माद्दूरदेशादनेकेभ्यः संवत्सरेभ्य ऊर्ध्वमपि न पुनराग-
मिष्यसि । एताभिस्तिमृभिर्क्वाग्भिरुपवेषं गृहाद्दूरतो निरस्येदित्येवं विधि(धिं)-
स्ताः केनार्थवादेनोच्यते—' त्रिवृद्धा एष वज्रो ब्रह्मणा सः शितः । शुचैर्वैनं
विद्ध्वा । एभ्यो लोकेभ्यो निर्णुद्य । वजरेण ब्रह्मणा स्तृणुते ' (ब्रा० का० ३
प्र० ३ अ० ११) इति । मन्त्रत्रयेण तीक्ष्णकृत एष उपवेषरूपो वज्रास्त्रिगुणो
भपति । एतन्निष्ठेन शोकेनैनं वैरिणं लोकत्रयान्निःसार्य मन्त्रात्मकेण वजरेणाभि-
हिनस्ति । त्रिभूमिं स्वात्वा तत्रोपवेषं प्रतिक्षेप्तुं यजुर्द्वयरूपं मन्त्रमुत्पादयति—
' हतोऽसाववधिष्मामुमित्याह स्तृत्यै ' [ब्रा० का० ३ प्र० ३ अ० ११]
इति । स्तूतिर्हिंसा । अत्र सूत्रम्—' पञ्चभिर्निरस्येन्नित्वा ' इति । उपवेष-
स्याग्नौ क्षेपणे दूरदेशं निरसने भूमौ खनने च ध्यानं विधत्ते—' यं दिव्यात्तं
ध्यायेत् । शुचैर्वैनमर्पयति ' (ब्रा० का० ३ प्र० ३ अ० ११) इति ।

अत्र विनियोगसंग्रहः--

‘ वाजद्वाभ्यां सुचोर्व्यूहो वस्वञ्ज्यात्पारिधींस्त्रिभिः ।

अक्तमाप्या त्रिभिः सुक्षु प्रस्तराग्रादिकाञ्जनम् ॥ १ ॥

मरु प्रस्तरहोमोऽयमायुरग्न्यभिमन्त्राणम् ।

ध्रुवा भूमिं स्पृशेद्यं प मध्यस्य परिवेर्हुतिः ॥ २ ॥

यज्ञान्ययोर्द्वयोर्होमः संस्त्राव स्त्रावकाहुतिः ।

अग्नेः सुवौ सादयित्वा धुरि ते प्रोहयेत्सुवौ ॥ ३ ॥

[आध्वर्यवाः सुगन्धूहनादिमन्त्राः]

अग्ने फलीकृतेर्होमो देवा इष्टयजुर्हुतिः ।

वाचि बर्हिर्हुतिर्वाते सर्वहोमोऽत्र विंशतिः ॥ ४ ॥

अथ मीमांसा ।

दशमाध्यायस्य द्वितीयपादे चिन्तितम्-

“ क्रयाय प्रतिपत्त्यै वा चमसेडादिभक्षणम् ।

क्रयाय पूर्ववन्मैवं यागीये स्वत्ववर्जनात् ॥

अक्रीतयजमानस्य भक्षसत्त्वाच्च तेन सा ।

प्रतिपत्तिः संस्कृतित्वात्सत्रेषु न निर्वर्तते ’ इति ॥

अस्ति सोमे चमसभक्षः । अस्ति चेष्टाविडापाशिजादिभक्षः । तत्र भक्षेण क्रीतानामृत्विजां स्वाधीनत्वसंभवात् । दक्षिणेव क्रयार्थं भक्ष इति पूर्वः पक्षः । यागदेवतायै संकल्पिते द्रव्ये स्वत्वमलभमानो यजमानो न तेन क्रेतुं शक्नोति । किंच यजमानपञ्चमाः समुहूपेडां प्राश्नन्तित्यक्रीतस्यापि यजमानस्य भक्षः श्रूयते । तत्साहचर्यादृत्विजामपि भक्षणं न क्रयार्थमिति गम्यते । तस्मात्प्रतिपत्त्यर्थो भक्षः । तेन क्रयार्थत्वाभावेन परिशिष्यमाणा सा प्रतिपत्तिर्यागोपयुक्तद्रव्य-संस्कारत्वेन सत्रेषु न बाध्यते ।

तृतीयाध्यायस्य प्रथमपादे चिन्तितम्-

“ चतुर्धा कार्यं आग्नेयः पुरोडाश इतीरितम् ।

चतुर्धा करणं सर्वशेषो वाऽऽग्नेयमात्रगम् ।

उपलक्षणताऽऽग्नेये युक्ताऽतः सर्वशेषता ॥

अग्नीषोमीय ऐन्द्राग्ने यतोऽस्त्याग्नेतया ततः ।

नाऽऽग्नेयत्वं तयोर्मुख्यं केवलाग्न्यनुपाश्रयात् ॥

तेनैकस्मिन्पुरोडाशे चतुर्धाकरणस्थितिः ’ इति ।

दर्शपूर्णमासयोः श्रूयते-“ आग्नेयं चतुर्धा करोति ’ इति । तत्राऽऽग्नेयवदैन्द्राग्न्याग्नीषोमीययोरपि पुरोडाशयोरग्नि-संबन्धादाग्नेय-गन्धेन पुरोडाशत्रयमुपलक्ष्यते । तत्संख्याणां शेष इति चेन्मैवम् । न ह्यग्नेय इत्ययं तद्धितः संबन्धमात्रेऽभिहितः । किंतु देवतासंबन्धे । अग्निश्च केवलो द्विदेवतयोः पुरोडाशयोर्न देवता । अतो देवतैकदेशेन कृत्स्नदेवतोपलक्षणादाग्नेयत्वं तयोर्न मुख्यापिति मुख्य एवाऽऽग्नेये चतुर्धाकरणं व्यवतिष्ठते ।

(आध्वर्यवाः सुग्व्यूहनादिमन्त्राः)

तत्रैव चतुर्थपादे चिन्तितम्—

“ इदं ब्रह्मण इत्युक्तिः क्रयार्था भक्षणाय वा ।

भक्षाश्रुतेः क्रयार्थाऽतो यथेष्टं तैर्नियुज्यताम् ॥

देवतायै समस्तस्य क्लृप्तत्वात्स्वामिना न हि ।

शेषस्य प्रतिपत्त्यर्थं भक्षणं तत्र युज्यते ” इति ।

चतुर्धाकृतस्य पुरोडाशस्य भागान्यजमान एव निर्दिशेत्—“ इदं ब्रह्मणः । इदं होतुः । इदमध्वर्योः । इदमग्नीयः ” इति । सोऽयं निर्देशो न भक्षणार्थः । भक्षणस्याश्रुतत्वात् । ततो भूतिदानेन तानृत्विजः परिकेतुमयं निर्देशः । क्रयश्च तदङ्गीकारानुसारेण स्वल्पेनाप्युपपद्यते । तस्मात्स्वक्यिभागास्तैरिच्छयोपयोक्तुं शक्या इति प्राप्ते ब्रूमः—अग्नये जुष्टं निर्वपामीति कृत्स्नस्य हविषो देवतार्थं संकल्पितत्वेन तत्र यजमानस्य स्वामित्वाभावाच्च युक्तः परिक्रयः । भक्षणं तु प्रतिपत्त्यर्थत्वाद्युक्तम् अवशिष्टस्य यः कोऽप्युपयोगः प्रतिपातिः । पुरोडाशस्य भक्षणाहंत्वाद्भक्षणेन कर्मकराणामुत्साहजननाच्च तद्भक्षणार्थो निर्देशो युज्यते ।

तत्रैवाष्टमपादे चिन्तितम्—

“ वाजस्य मेत्यमुं ब्रूयादेको द्वौ वा कृतार्थतः ।

एकः काण्डद्वये पाठादध्वर्युस्वामिनावुभौ ” इति ।

दर्शपूर्णमासयोर्वाजस्य मेत्ययं मन्त्रोऽध्वर्युकाण्डे यजमानकाण्डे चाऽऽन्नातः । तत्रैकेन पठिते सति मन्त्रस्य चरितार्थत्वादितरस्तं न पठेदिति चेन्मैवम् । काण्डान्तरपाठवैयर्थ्यप्रसङ्गात् । तस्मादुभाभ्यां पठनोयः । तयोः पठतोराशयभेदोऽस्ति । अनेन मन्त्रेण प्रकाशितमर्थमनुष्ठास्यामीत्यध्वर्युर्मनुते । अत्र न प्रमदिष्यामीति यजमानः ।

चतुर्थस्य द्वितीयपादे चिन्तितम्—

“ प्रस्तरं शाखाया सार्धं प्रहरेत्प्रहतिस्त्वयम् ।

शाखाया अर्थकर्म स्थात्प्रतिपत्तिरुतोचिता ॥

प्रहतिः प्रस्तरे यागः शाखायाः साहचर्यतः ।

तथात्वादर्थकर्मत्वे हतिः शाखां प्रयोजयेत् ॥

हरतिर्यागवाची नो प्रतिपत्तिस्ततो भवेत् ।

पौर्णमास्यां ततो नैव हतिः शाखां प्रयोजयेत् ” इति ॥

(आध्वर्यवाः सुगन्धूहनादिमन्त्राः)

दर्शपूर्णमासयोः श्रूयते- ' सह शाखया प्रस्तरं प्रहरति ' इति । तत्र शाखा-
प्रहरणमर्थकर्म । कुतः । प्रहतिशब्देन यागस्याभिधानात् । एतच्च सूक्तवाकेन
प्रस्तरं प्रहरतीत्येतद्वाक्यमुदाहृत्य चिन्तितम् । प्रस्तरप्रहरणस्य यागत्वे तत्साह-
चर्याच्छाखाप्रहरणमपि याग एवेत्यर्थकर्म स्यात् । अर्थाय क्रतुसाकल्यप्रयोज-
नाय क्रियमाणमर्थकर्म । ततः प्रहरणेन पौर्णमास्यामपि पलाशशाखा प्रयुज्यत
इति प्राप्ते ब्रूमः--सूक्तवाकेन प्रस्तरं प्रहरतीत्यत्र हरतिधातोर्यागवाचित्वं नोक्तं,
किंतु मान्त्रवर्णिकदेवतामुपलभ्य द्रव्यदेवताभ्यां यागः कलितः । शाखाप्रहरणे तु
नास्ति देवता । ततो यागस्य कल्पयितुमशक्यतया हरतिधातुरत्र स्ववाच्यार्थ-
परित्यागमेवाऽऽचष्टे । तथा सति वत्सापाकरण उपयुक्तायाः पलाशशाखाया
उपयोगान्तराभावाद्यागदेशेऽवकाशलाभाय यत्र क्वाप्पवश्यं परित्यागे प्राप्ते शास्त्रे-
णाऽऽहवनीये त्यागो नियम्यते । तेन च शास्त्रीयत्यागेन शाखायाः प्रतिपत्ति-
र्भवति । प्रतिपत्तिर्नाम संस्काररूपो दृष्टार्थः । यथा राज्ञा चरितस्य ताम्बूलस्य
सौवर्णे पतद्ग्रहे प्रक्षेपस्तद्वत् । ततः प्रहरणं प्रतिपत्तिकर्मतया तदभावे क्रतुवैक-
ल्याभावात्पौर्णमास्यां स्वसिद्धचहेतुभूतां शाखां न प्रयोजयति ।

षष्ठाध्यायस्य प्रथमपादे चिन्तितम्--

‘ स्त्रिया नास्ति स्वामिभावः पुंलिङ्गेन तदीरणात् ।

प्रकृत्यर्थतया लिङ्गं संख्यावन्नाविवक्षितम् ॥

अस्त्युद्देश्यगतत्वेन संख्यया सदृशत्वतः ।

टाव्विभक्तिविकारादेरर्थस्तत्प्रकृतेर्न तु ' इति ॥

स्वर्गकामो यजेतेति पुंलिङ्गशब्देनाधिकारिणो विधानात्सोऽधिकारः स्त्रिया
नास्ति । न च ग्रहैकत्ववलिङ्गमाविवक्षितामिति वाच्यम् । एकत्ववलिङ्गस्य प्रत्य-
यार्थत्वाभावात्प्रकृत्यर्थतया तु ग्रहत्ववद्विवक्षितं पुंलिङ्गमिति प्राप्ते ब्रूमः--अस्ति
स्त्रियाः कर्मस्वाधिकारः । कुतः । पुंलिङ्गस्याविवक्षितत्वात् । न हेकत्वस्य प्रत्य-
यार्थत्वमविवक्षायां निमित्तं तूद्देश्यगतत्वम् । इहापि यः स्वर्गकामः स यजेतेति
वचनव्यक्तौ पुंलिङ्गस्योद्देश्यगतत्वेनैकत्वसदृशत्वान्नास्ति विवक्षितत्वम् । न च
प्रकृत्यर्थो लिङ्गम् । स्त्रीलिङ्गं तावदावादिभिः स्त्रीप्रत्ययैरभिधीयते । पुंलिङ्गं तु
वृक्षानित्यस्मिन् द्वितीयावहुवचने विभक्तिविकारेण नकारादेशलक्षणेनाभिष्यज्यते ।

(आध्वर्यवाः सुगव्यूहनादिमन्त्राः)

एवं कुलमित्यस्मिन्प्रथमैकवचने नपुंसकाभिधायकः । तस्मालिङ्गस्य प्रकृत्यर्थत्वाभावादुद्देश्यगतत्वेनाविवक्षितत्वाच्च स्त्रिया अस्त्यधिकारः ।

तत्रैवान्यच्चिन्तितम्—

दंपतिभ्यां पृथक्कार्यं सह वाऽऽख्यातसंख्यया ।

पृथग्वैवमवैगुण्यात्कर्त्रैक्यं देवतैक्यवत् ” इति ॥

यजेतेत्याख्यातप्रत्ययगतायाः संख्याया उद्देश्यगतत्वाभावेन विवक्षाया वारयितुमशक्यत्वादेककर्तृत्वाय दंपतिभ्यां पृथगेव कर्मानुष्ठेयमिति चेन्मैवम् । वैगुण्यप्रसङ्गात् । कर्मणि तत्र तत्र पत्न्यवेक्षणं यजमानावेक्षणं चेत्युभयमप्याम्नातम् । तत्र यजमानप्रयोगे पत्न्यवेक्षणं लुप्येत पत्नीप्रयोगे यजमानावेक्षणं लुप्येतेत्यवैगुण्याय द्वयोः सहाधिकारः । न च यजेतेत्येकवचनं विरुद्धम् । अभीषोमौ देवतेत्यत्र यथा व्यासक्तयोर्देवत्वाद्देवतैक्यं तथा दंपत्योरेकमेव कर्तृत्वमित्यङ्गीकारात् । तस्माद्वैपत्योः सहाधिकारः । तथा सत्यूनेऽतिरिक्तं धीयाता इति वाक्येन कर्मणि न्यूनाङ्गपूर्णं पत्न्या क्रियत इति यदुक्तं तत्सुस्थितम् ।

अथ व्याकरणम्—

वाजस्येत्यत्र “ वज ब्रज गतौ ” इत्यस्माद्धातोरुत्पन्नः कर्मणि घञन्तः, [वाँजशब्दः] । ततो जित्त्वादाद्युदात्तः । प्रसवशब्दोऽप्रत्ययान्तः । ततस्तत्र थाथादिस्वरः । एवं सर्वं यथायोग्यमुन्नेयम् ।

“ इषे त्वाद्या यजुर्मन्त्राः काचित्काचिद्वगीरिता ।

तासामृचां विविच्याथ वच्मि च्छन्दोऽवबुद्धये ॥

सावित्रियर्चा, अनुष्टुभर्चा, वैश्वदेव्यर्चेति ब्राह्मणेन व्याख्यातत्वात्सर्वयजुषां मध्ये समाम्नाता ऋचः । देवो वः साविता प्रार्थयत्विति द्विपदा विराड्गायत्री । आ प्याध्वमिति मध्येज्योतिस्त्रिष्टुप् । रुद्रस्य हेतिरित्येकपदा त्रिष्टुप् । ध्रुवा अस्मिन्नित्यपि तद्वत् । प्रेयमगादिति त्रिष्टुप् । सहस्रवल्शा इत्येकपदा त्रिष्टुप् । उर्वन्तरिक्षमित्येकपदा गायत्री । संपृचध्वमिति गायत्री । देवो वः सावितोत्पुनात्विति गायत्री । अवधूतमित्येकपदा गायत्री । पराभूतमित्यपि । दीर्घामन्वित्येकपदा त्रिष्टुप् । यानि वर्ष इत्यनुष्टुप् । सागो अङ्घ्रिरित्युपरिष्ठाश्चूहती । अद्भ्यः परीत्येकपदा गायत्री । अन्तरितमित्येकपदा गायत्री । देवस्य सावितुः

[दर्शपूर्णमासविकृतिभूतकाम्येष्टिनां याज्यापुरोनुवाक्यामन्त्राः]

सव इति द्विपदा गायत्री । पुरा क्रूरस्येत्येकपदा त्रिष्टुप् । उदादायेति त्रिपदा त्रिष्टुप् । आशासाना सुप्रजसस्त्वित्यनुष्टुभौ । इमं वि व्यामीति त्रिष्टुप् । सपायुषेत्यनुष्टुप् । देवो वः सवितोत्पुनात्विति गायत्री । वीतिहोवामिति गायत्री । एता असदन्नित्येकपदा त्रिष्टुप् । अग्ने यष्टरित्येकपदा गायत्री । पाहि माऽग्न इति द्विपदा गायत्री । वाजस्य मोद्ग्रामं चेत्यनुष्टुभौ । यं परिधिमिति पुरस्ताज्ज्योतिस्त्रिष्टुप् । सस्त्रावभागा इति त्रिष्टुप् । नन्वितरेषामपि मन्त्राणामनेन न्यायेनाक्षरमात्रासंख्याविशेषमुपजीव्य यत्किञ्चिच्छन्दः कल्पयतामिति चेन्न । यजुषां छन्दः कल्पने श्रुतिविरोधप्रसङ्गात् । तथा च ब्राह्मणं पूर्वमेवोदाहृतम्-‘तत्रोभयोर्भीमांस्ता जामि स्यात् । यद्यजुषाऽज्यं यजुषाऽऽप उत्पुनीयात् । छन्दसाऽप उत्पुनात्यजामित्वाय ’ इति । तत्र यजुर्निषेध्य छन्दोऽभिधीयते । ततो यजुषां छन्दो न श्रुतेरभिमतम् । तथा सति स्वशक्त्या किञ्चिन्नूतनं छन्दः कल्पयितुं न शक्यते । किंतु पूर्वसिद्धसंप्रदायागतं छन्दोलक्षणं यत्र यत्रास्ति तस्यां तस्यामृचि च्छन्दो जानीयात् । ऋचामेव च्छन्दोविधानात् ॥

इति श्रीमत्सायणाचार्यविरचिते माधवीये वेदार्थप्रकाशे रुक्मयजुर्वेदीय-

तैत्तिरीयसंहिताभाष्ये प्रथमकाण्डे प्रथमप्रपाठके

त्रयोदशोऽनुवाकः ॥ १३ ॥

(अथ प्रथमाष्टके प्रथमप्रपाठके चतुर्दशोऽनुवाकः) ।

उ॒भा वा॒भिन्द्रा॒ग्नी आ॒हु॒त्र॒ध्या उ॒भा रा॒ध॒सः
स॒ह मा॑द॒य॒धै । उ॒भा दा॒तारा॑वि॒षा॒ र॒थी॒णा
मु॒भा वा॒ज॒स्य सा॒त॒थे हु॒वे वा॒म् । अ॒श्र॒व॒ हि
भू॒रि॒दा॒व॒त्तरा॑ वा॒ वि॒जा॒मातु॑रु॒त वा॑ घा स्या॒ला-
त् । अ॒था सोम॑स्य प्र॒य॒ती यु॒व॒भ्यामिन्द्रा॑ग्नी
स्तो॒मं ज॒नया॑मि न॒व्यम् । इन्द्रा॑ग्नी न॒वति॑
पुरो॑ दा॒सप॑त्नीर॒धूनु॑तम् । सा॒क॒मेकै॑न॒ कर्म॑णा ।

[दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः]

शुचिं नु स्तोमं नवजातमद्येन्द्राग्नी वृत्रहणा
 जुषेथांम् । (१) उभा हि वाऽसुहवा जोह-
 वीमि ता वाजः सद्य उंशते धेष्ठा । वयमुं त्वा
 पथस्पते रथं न वाजसातये । धिये पूषन्नयु-
 ज्महि । पथस्पथः परिपतिं वचस्या काभेन
 कृतो अभ्यानडर्कम् । स नो रासच्छुरुधश्च-
 न्द्राग्ना धियंधियः सीषधाति प्र पूषा । क्षेत्रस्य
 पतिना वयः हितेनैव जयामसि । गामश्च
 पोषयित्वा स नः [२] मृडातीदृशे । क्षेत्रस्य
 पते मधुमन्तभूमिः धेनुरिव पयो अस्मासु
 धुक्व । मधुश्चुतं धृतमिव सुपूतमृतस्य नः
 पतयो मृडयन्तु । अग्ने नय सुपथा राये
 अस्मान्विश्वानि देव वयुनानि विद्वान् । युयो-
 ध्यस्मज्जुहुराणमेनो भूरिष्ठां ते नमउक्तिं
 विधेम । आ देवानामपि पन्थामगन्म यच्छ-
 क्कवामतदनु प्रवोढम् । अभिर्विद्वान्स यजात् [३]
 सेदु होता सो अध्वरान्स ऋतून्कल्पयाति ।
 यद्वाहिष्ठं तदग्नये बृहदर्चं विभावसो । माहि-
 षीव त्वद्वयिस्त्वद्वाजा उदीरते । अग्ने त्वं पा-
 रया नव्यो अस्मान्त्वास्तिभिरति दुर्गाणि
 विश्वा । पूश्च पृथ्वी बहुला न उर्वी भवा
 तोकाय तनयाय शं योः । त्वमग्ने व्रतपा असि
 देव आ मर्त्येष्वा । त्वं यज्ञेष्वीडयः । यद्वो वयं

[दर्शपूर्णमासविकृतिभूतकाम्यैष्टिनां याज्यापुरोनुवाक्यामन्त्राः]

प्रमिनाम व्रतानि विदुषां देवा अविदुष्टरासः ।

अग्निष्टाद्विश्वमापृणाति विद्वान्येभिर्देवाः ऋ-

तुभिः कल्पयाति [४] ॥

(जुषेथामा स नो यजादा त्रयोविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथमप्रपाठके चतुर्दशोऽनुवाकः ॥ ४ ॥

— — —

इषे त्वा यज्ञस्य शुन्धध्वं कर्मणे देवोऽवधूतं धृष्टिः सं यपाम्या ददे प्रत्युष्टं
कृष्णोऽसि भुवनमासि वाजस्योभा वां चतुर्दश ॥ १४ ॥

इषे दृष्टं ह भुवनमष्टाविंशतिः ॥ २८ ॥ हरिः ॐ ।

इति कृष्णयजुर्वेदीयतैत्तिरीयसंहितायां प्रथमाष्टके

प्रथम प्रपाठकः ॥ १ ॥

— — —

(अथ प्रथमकाण्डे प्रथमप्रपाठके चतुर्दशोऽनुवाकः) ।

त्रयोदशानुवाके दर्शपूर्णमासमन्त्राः समाप्ताः । अथ तद्विकृतिमन्त्रा वक्तव्याः ।
विकृतिषु चाऽऽध्वर्यवमन्त्राणामतिदेशे यैधमाप्तत्वाद्धौत्रा एवानुशिष्यन्ते । ततः
प्रपाठकानामन्यानुवाकेषु काम्यैष्टिनां याज्यापुरोनुवाक्याः क्रमेणोच्यन्ते । ताश्चे-
ष्टयो द्वितीयकाण्डस्य द्वितीयतृतीयचतुर्थप्रपाठकेषु क्रमेण विधीयन्ते । तत्रास्मिन्-
नुवाके द्वितीयकाण्डस्थाद्वितीयप्रपाठस्य सार्वप्रथमानुवाकोक्तकाम्यैष्टिनां याज्या-
पुरोनुवाक्या उच्यन्ते । काम्या याज्या इति याज्ञिकसमाख्याबलादिष्टिकाण्डस्य
याज्याकाण्डस्य च परस्परं संबन्धः । इष्टिविशेषमन्त्रविशेषसंबन्धस्तु लिङ्गकाम्या-
मवगन्तव्यः । यद्यप्येकैक एव मन्त्रः स्वस्वदेवताप्रकाशकस्तथाऽपि दर्विहोमत्वव्या-
वृत्तये प्रतीष्टि मन्त्रद्वयं प्रयोक्तव्यम् । एतच्च वास्तोष्पतीयहोमप्रस्तावे समान्नास्यते—
‘यदेकया जुहुयाद्विहेमं कुर्यात् । पुरोनुवाक्यामनूच्य याज्याया जुहोति सदेवत्वाय’
इति । एतयोश्च लक्षणमाज्यभागब्राह्मणे पठिष्यते—‘पुरस्तालक्ष्मा पुरोनुवाक्या

(दर्शपूर्णमासविकृतिभूतकाम्येष्टिनां याज्यापुरोनुवाक्यामन्त्राः)

भवति । जातानेव भ्रातृव्यान्प्रणुदते । उपरिष्टालक्ष्मा याज्या जनिष्यमाणानेव प्रतिनुदते ” इति । यस्या ऋचः पूर्वार्धे देवतालिङ्गं सा पुरोनुवाक्या । उत्तरार्धे तालिङ्गं चेद्याज्या सा भवति । एतस्य लक्षणस्य प्रदर्शनार्थत्वात्कचिदेतद्व्यभि चरति । तत्र सर्वत्राऽऽम्नानक्रनो नियामकः । पुरस्तादाम्नाताः पुरोनुवाक्याः, पश्चादाम्नाता याज्याः । तस्मादिष्टिक्रमं मन्त्रक्रमं च परीक्ष्यैकैकस्यामिष्टावेकैकं मन्त्रयुग्मं प्रयोज्यम् । ननु यत्र युग्मादधिकस्तद्युग्मसमानलिङ्गको मन्त्र आम्ना- यते तत्र क्रमानुसारेणोत्तरेष्टौ मन्त्रयोजने लिङ्गं बाध्येत, पूर्वैष्टौ तद्योजने क्रमो बाध्येतेति चेन्न । बाध्यतां नाम क्रमोऽस्य दुर्बलत्वात् । यदि न पूर्वैष्टौ तृती- यमन्त्रस्य पृथक्प्रयोजनता तर्हि तत्र याज्या विकल्पताम् । यत्र तु युग्मान्तरं पूर्वयुग्मेन (ण) समानलिङ्गं तत्र याज्यापुरोनुवाक्यायुग्मस्यैव विकल्पोऽस्तु । यद्वदिष्ट्यैक्ये मन्त्रयुग्माधिक्ये युग्मविकल्पस्तद्वन्मन्त्रयुग्मस्यैक्ये सति तदीयदे- वताविषयाणामिष्टीनामाधिक्ये ता इष्टयोऽपि विकल्पन्ताम् । तद्यथा । इहैव तावत्तादृशमुपलभ्यते । उभा वामिन्द्राग्नी इत्यादय इन्द्राग्नीलिङ्गकाश्चत्वारो मन्त्राः । ऐन्द्राग्नेष्टयस्तु फलभेदेन षडान्नाताः । तत्र प्रथममन्त्रयुग्मविषये तिस्र आद्या इष्टयो विकल्प्यन्ते ।

तासु तिसृषु प्रथमामिष्टिं विधातुं प्रस्तौति —

“ प्रजापतिः प्रजा असृजत ताः सृष्टा इन्द्राग्नी अपागूहताः सोऽचायत्प- जापतिरिन्द्राग्नी वै मे प्रजा अपाधुक्षतामिति स एतमैन्द्राग्रमेकादशकपालपश्यत्तं निरवपत्तावस्मै प्रजाः प्रासाधयताम् ” (तै० सं० का० २ प्र० २ अ० १) इति ।

अपागूहतामाच्छादितवन्तौ । अवायदचिन्तयत् । प्रासाधयतां प्रकटी कृतवन्तौ ।

प्रस्तुतामिष्टिं विधत्ते—

“ ईन्द्राग्नी वा एतस्य प्रजामपगूहतो योऽलं प्रजायै सन्प्रजां न विन्दत ऐन्द्राग्रमेकादशकपालं निरपेत्प्रजाकाम इन्द्राग्नी एव स्वेन भागधेयेनोपधावति तावेवास्यै प्रजां प्रासाधयतो विन्दते प्रजाम् ” (सं० का० २ प्र० २ अ० १) इति ।

(दर्शपूर्णमासविकृतिभूतकाम्येष्टिनां चाज्यापुरोनुवाक्यामन्त्राः)

यः पुरुषो यौवनादिना प्रजोत्पादनसमर्थोऽपि प्रजां न लभते तस्येन्द्राग्नी प्रतिबन्धकौ । तयोरुक्तः पुरोडाशो भागस्तेन तौ सेवते ।

द्वितीयामिष्टिं विधत्ते—

“ ऐन्द्राग्नेकादशकपालं निर्वपेत्स्पर्धमानः क्षेत्रे वा सजातेषु वेन्द्राग्नी एव स्वेन भागधेयेनोपधावति ताभ्यामेवेन्द्रियं वीर्यं भ्रातृव्यस्य वृङ्क्ते वि पाप्मना भ्रातृव्येण जयते ” (सं० का० २ प्र० २ अ० १) इति ।

सजाताः सपानजन्मानो बन्धुभृत्यादयः । अचेतनं क्षेत्रविषयं चेतनं भृत्यविषयं च वैरिणो यत्सामर्थ्यं तदुभयमिन्द्राग्नी बलादिनाशयतः । स्वयं तु पापिष्ठे-
नैव वैरिणा विरुध्यमानो जयं प्राप्नोति ।

तृतीयामिष्टिं विधत्ते—

“ अप वा एतस्मादिन्द्रियं वीर्यं कामति यः संग्राममुपप्रयात्यैन्द्राग्नेकादशकपालं निर्वपेत्संग्राममुपप्रयास्यन्निन्द्राग्नी एव स्वेन भागधेयेनोपधावति तावेवास्मिन्निन्द्रियं वीर्यं धत्तः सहेन्द्रियेण वीर्येणोपप्रयाति जयति तः संग्रामम् ” (सं० का० २ प्र० २ अ० २) इति ।

युद्धार्थं परसैन्यसमीपं प्रयास्यतो भयावेशाद्धस्तपादादीन्द्रियगता शक्तिरपक्रामति । इन्द्राग्नी तस्य धैर्यमुत्पाद्येन्द्रियशक्तिं समाधत्तः ।

एतासु तिसृष्विष्टिषु पुरोनुवाक्यामाह—

उभेति । हे इन्द्राग्नी युवामुभौ हुव आह्वयामि । किमर्थम् । आह्वय्यै सा-
कल्येन होतुम् न चात्राश्वमेधपुरुषमेधादावश्वादेरिव युवयोर्होमद्रव्यत्वं शङ्कनी-
यम् । अस्ति सत्र राधःशब्दवाच्यं पुरोडाशद्रव्यरूपमन्नम् । तेनान्नेन युवामुभौ
परस्परं युक्तौ हर्षयितुमाह्वयामि । हृष्टाभ्यामावाभ्यां किं तवेति चेत् । युवामुभाव-
जानां धनानां च दातारावतोऽन्नस्य लाभाय युवामुभावाह्वयामि ।

अथ याज्यामाह—

अश्रवमिति । लोके हि स्वदुहितुरत्यन्तप्रियो विशिष्टो जामाता दौहित्रा-
दिरूपाः प्रजा बह्वीर्ददाति, स्यालश्च स्वयं दक्षो भगिनीस्नेहेन गृहधनरक्षणाय
दासदासीरूपाः प्रजा बह्वीः प्रददाति । ताभ्यामपि वां भूरिदावन्तारावतिशयेन
बहुप्रजाप्रदौ युवामित्यशृणवम् । अनास्तौ हे इन्द्राग्नी युवभ्यां युवाभ्यां सो-
मस्य प्रयती सोमसदृशस्य पुरोडाशस्य प्रदानेन भवदीये चित्ते नूतनं हर्षरूपाचि-

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

त्तवृत्तीनां स्तोमं संपादयामि । अत्रोदाहृतयोराद्यो मन्त्रः पुरोनुवाक्या । यागात्पु-
रस्तोदिवताह्वानायाध्वर्युपैषमनु होत्राः वक्तव्यत्वात् । इन्द्राग्निभ्यामनुब्रूहीत्येता-
दृशोऽध्वर्युपैषः । द्वितीयो मन्त्रो याज्या । इज्यतेऽनयेति तद्व्युत्पत्तिः । अत्र
एवान्न यजेति पैषः पठ्यते ।

उत्तरासु तिसृष्विष्टिषु प्रथमां विधत्ते—

“ वि वा एष इन्द्रियेण वीर्येण ध्व्यते यः संग्रामं जयत्यैन्द्राग्नमेकादशकपालं
निर्वपेत्संग्रामं जित्वेन्द्राग्नी एव स्वेन भागधेयेनोपधावति तावेवास्मिन्निन्द्रियं वीर्यं
धत्तो नेन्द्रियेण वीर्येण व्यूध्यते ” (सं० का० २ प्र० २ अ० १) इति ।
युद्धश्रमेणेन्द्रियगतस्य वीर्यस्य व्युद्धिः ।

द्वितीयामिष्टिं विधत्ते—

अप वा एतस्मादिन्द्रियं वीर्यं क्रामति य एते जनतामैन्द्राग्नमेकादशकपालं
निर्वपेज्जनतामेष्ट्याग्निन्द्राग्नी एव स्वेन भागधेयेनोपधावति तावेवास्मिन्निन्द्रियं
वीर्यं धत्तः सहेन्द्रियेण वीर्येण जनतामेति ” (सं० का० २ प्र० २ अ०
१) इति ।

विजिगीषुकथासु स्वविद्याप्रकटनाय वा सभां जिगमिषोर्धैर्यभ्रंशरूपं वीर्या-
पक्रमणं भवति । तृतीया त्वेन्द्राग्नेष्टिः पौष्णचरुक्षेत्रपत्यचरुभ्यामुपरिष्ठादि-
धास्यते ।

तासु तिसृष्विष्टिषु पुरोनुवाक्यामाह—

इन्द्राग्नी इति । दासाः प्रजानामुपक्षयितारस्तस्करप्रभवस्ते पतयो यासां
पुरीणां ता दासपत्न्यः । हे इन्द्राग्नी तादृशीर्नवतिसंख्याकाः पुरो युगपदेकेनैव
प्रहारकर्मणा युवां क्षपयतम् ।

याज्यामाह—

शुचिमिति । हे वृत्रहणाविन्द्राग्नी अद्य स्तोमं जुषेथां सेवेताम् । कीदृशं
शुचिं निर्दोषं नबैरन्नाविशेषैर्जातं जन्म यस्य तं नवजातं सुहवा रोषगर्वादिरहि
ततया सुखेन होतुं शक्यौ युवामुभौ यस्माज्जोहवीभ्याह्वयामि तस्मात्तावुभौ-
युवां कामयमानाय यजमानाय वाजं सद्यो धत्तम् । तदिदमुत्तरार्धोक्तिमन्नं न
स्तोत्रम् ।

(दर्शपूर्णमासविकृतिभूतकाम्येष्टानां याज्यापुरोनुवाक्यामन्त्राः)

यथोक्तकर्मप्रयोगान्तःपातिनमपरं यागं विधत्ते-“ पौष्णं चरुमनु निर्वपेत्पूषा वा इन्द्रियस्य वीर्यस्यानुप्रदाता पूषणमेव स्वेन भागधेयेनोपधावति स एवास्मा इन्द्रियं वीर्यमनुप्रयच्छति ” (सं० का० २ प्र० २ अ० १)

इति । वीर्यं प्रददानाविन्द्राग्नी अनु पूषा प्रयच्छति ।

तत्र पुरोनुवाक्यामाह-

वयमिति । हे सुमार्गपते पूषन्वयमेव त्वां रथमिव योजयामः । किमर्थम् । धिये धीयतेऽनुष्ठीयत इति धीः कर्म । कीदृश्यै धिये । वाजस्यान्त्रस्य सातिर्लाभो यस्याः सा वाजसातिस्तस्यै ।

याज्यामाह-

पथस्पथ इति । फलकामेन प्रेरितोऽहं तस्य तस्य मार्गस्य परिपालकं पूषापरपर्यायमर्कं स्तोत्ररूपेण वचसाऽभिव्याप्तवानस्मि । सोऽस्मभ्यं शोकनिरोधिका रास-
त्प्रयच्छतु । कास्ताः । चन्द्राग्राश्चन्द्रवदाह्लादसाधनमग्रं यासां ता ओषधीः ।
किंच पूषा धियंधियं तच्चद्विषयां प्रज्ञां प्रसीधधाति प्रऋषेण साधयतु ।

इष्टचन्तरं विधत्ते-

“क्षेत्रपत्यं चरुं निर्वपेज्जनतामागत्येयं वै क्षेत्रस्य पतिरस्यामेव प्रतितिष्ठति” ।

(सं० का० २ प्र० २ अ० १) इति ।

क्षेत्राणां भूभागत्वाद्भूमेः क्षेत्रपतित्वम् । अर्थवादगतप्रतिष्ठाकामोऽत्राधिकारी ।

तत्र पुरोनुवाक्यामाह-

क्षेत्रस्येति । हितेन पुत्रादिना यथा गवादिजयस्तथा क्षेत्रस्य पतिना गामश्वं पोषकमन्नादिकं च वयमा समन्ताज्जयामः । स क्षेत्रस्य पतिरीदृशे गवादौ मां सुखयतु ।

याज्यामाह-

क्षेत्रस्य पत इति । हे क्षेत्रस्य पते धनुः पय इव त्वमस्मासु माधुर्यरसोपेतम्

(दर्शपूर्णमासविकृतिभूतकाम्येष्टीनां याज्यापुरोनुवाक्यमन्त्राः)

मिवत्पुनः पुनरावृत्त्युपेतं द्रव्यान्तरेष्वपि स्वमाधुर्यस्त्राविणं घृतवत्पर्युषितत्वदोषाभा-
वेन सुपूतं नालिकेरफलेक्षुखण्डगुडादिभोग्यपदार्थसमूहं धुक्ष्व । यज्ञस्य पतयोऽस्मा-
न्मृडयन्तु ।

अवशिष्टामैन्द्राग्नेष्टिं विधत्ते—

“ ऐन्द्राग्नमेकादशकपालमुपरिष्टान्निर्वपेदस्यामेव प्रतिष्ठायेन्द्रियं वीर्यमुपरिष्ठा-
दात्मन्धत्ते ” (सं० का० २ प्र० २ अ० १) इति ।

क्षेत्रपत्यचरोरूध्वमियमिष्टिः । अत्रापि वीर्यकामोऽधिकारी । जनतामागत्येति
क्षेत्रपत्यस्य काल उपरिष्ठादित्यस्य कालः । अत्र याज्यानुवाक्ये पूर्वमेवोक्ते ।

इष्टचन्तरं विधत्ते—

“ अग्नये पथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमा-
वास्यां वा पौर्णमासीं वाऽतिपादयेत्पथो वा एवोऽध्यपथेनैति यो दर्शपूर्णमासयाजी
सन्नमावास्यां वा पौर्णमासीं वाऽतिपादयेत्पथिमेव पथिकृतः स्वेन भागधेयेनोपधा-
वति स एवैनमपथात्पन्थ्यामपि नयत्यनङ्ग्वान्दक्षिणावही ह्येष समृद्धयै ” (सं०
का० २ प्र० २ अ० २) इति ।

पर्वणि पृथण्यममादेन तदिष्टेरनुष्ठानं विद्यमानं पन्थाः । कस्मिंश्चित्पर्वणि
प्रमादेनानुष्ठानाभावोऽप्यथः । अस्मिन्विषये प्रायश्चित्तरूपेयमिष्टिः । यस्मादेवोऽन-
ङ्ग्वान्भारं वहति तस्मात्समृद्धयै भवति ।

तत्र पुरोनुवाक्यामाह—

अग्न इति । हेऽग्ने त्वं दर्शपूर्णमासेष्टिफलरूपाय धनायास्मानतिपाददोषर-
हितेन सुमार्गेण नय । हे देव त्वं विधान्मार्गान्वेति । नरकहेतुत्वेन कुटिलपति-
पादरूपं पापमस्मत्तो विधोजय । बहुतमां नमस्करोक्तिं तव करवाम ।

तत्र याज्यामाह—

आ देवानामिति । यस्मात्पथो वयं पूर्वं भ्रष्टास्तमपि देवानां पन्थानभिदानी-
मागताः । किं कर्तुं, यत्कर्मानुष्ठानं शक्नुमस्तदनुक्रमेण प्रबोढम् । अविच्छेदेनानु-
ष्ठानं प्रवाहः । यद्यप्यहं न जानामि तथाऽन्यथं पथिकृद्भिरपराधं समाधातुं वेत्ति ।
अतः सोऽस्मदर्थं यक्षयति । स एव देवानामाहवाता । स एवातिपन्नान्यज्ञानृत्वा-
दिकालांश्च कल्पयिष्यति ।

इष्टचन्तरं विधत्ते—

अग्नये व्रतपतये पुरोडाशमष्टाकपालं निर्वपेद्य आहिताग्निः सन्नवत्यपिव

[दर्शपूर्णमासवृत्तिभूतकाम्येष्टीनां याज्यापुरोनुवाक्यामन्त्राः]

चरेदग्निमेव व्रतपातिः स्वेन भागधेयेनोपधावति स एवैनं व्रतमालम्भयति व्रत्यो भवति ” (सं०का० २ प्र० २ अ० २) इति ।

अव्रत्यं यागव्रतविरोध्यनूतवादादिकं सोऽग्निरेयैनमव्रत्यचारिणं व्रतं प्रापयति । तव उत्तरेषु यागव्रतेषु योग्यो भवति । अत्र मन्त्रकाण्डे पथिल्लिङ्गकं मन्त्र-युग्मं पूर्वमाप्नातमुदाहृतम् । व्रतलिङ्गमुपर्युदाहरिष्यते । मध्यवर्तिं तु युग्मे विशेष-लिङ्गभावेऽप्युभयसाधारणलिङ्गदर्शनात्पूर्वत्र विकल्पितमित्याहुः केचित् । अग्रे तूत्तरत्र विकल्पितामिति मन्यन्ते । आचार्यास्तु पूर्णवैव स्विष्टकृतः संयाज्ये इति मन्यन्ते ।

तत्र पुरोनुवाक्यामाह-

यदिति । यत्प्रायणीयं हविस्तदग्नये बृहद्भवतु । हे विभावसो फलप्रदानेन मां पूजय । यथा महिषी मया दत्तं कार्पासवीजं तिलपिष्टादिकं भक्षयित्वा बहु-क्षीरादिना पूजयति तद्वत् । तथा सति त्वदनुग्रहाद्धनं लभ्यतेऽन्नानि चोत्कर्षेण संपद्यन्ते ।

याज्यामाह-

अग्न इति । हेऽग्ने मदीयापरावपरिहारायेदानीं प्रवृत्तत्वान्नूतनस्त्वमस्मान्फ-लपर्यन्तानां कर्मणां पारं नय । किं कृत्वा । स्वस्तिभिर्यथाशास्त्रानुष्ठानैरतिपादत्त-पाण्यव्रत्यरूपाणि वा दुर्गाणि पापानि विध्वान्यातिक्रमय । किंचास्माकं निवासाय नगरी विस्तृता भवतु । सस्यसंपत्त्यर्थं पूर्वीं बहुला भवतु । किंच त्वमस्मदीयाय पुत्राय दुहितृरूपापत्याय च सुखप्रदो भव ।

अथ व्रातपत्ययागस्यासाधारणे युग्मे पुरोनुवाक्यामाह-

त्वमिति । हेने त्वमागत्य मनुष्येषु व्रतपालने देवोऽसि । आ समन्ताद्य-ज्ञेषु त्वं स्तुत्योऽसि ।

याज्यामाह-

यद्व इति । हे देवा विदुषां युष्माकं संबन्धीस्मदनुष्ठेयव्रतान्यत्यन्तमविद्वांसो धयं प्रकर्षेण विनाशयाम इति यत्तत्सर्वं विद्वानाग्निरापूरयतु । यैर्ऋतूपलक्षितका-लीविशेषैर्देवान्हाविर्भोक्तुं कलायति तैः कालविशेषैर्व्रतं पूरयतु ।

अत्र विनियोगसंग्रहः -

(दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः)

“ अन्त्यानुवाके याज्यानुवाक्याः काम्येष्टिसंगताः ।

काण्डस्य तु द्वितीयस्य द्वितीये प्रश्न इष्टयः ॥ १ ॥

उभैर्द्राग्नवये युग्ममिन्द्रैर्द्राग्नवये तथा ।

वयं पौष्णे चरौ क्षेत्र क्षैत्रपत्यचरौ तथा ॥ २ ॥

अग्ने पथिकृते यद्वा व्रातपत्ये द्वियुग्मकम् ।

पिकल्पेनेति मन्त्राः स्युरनुवाके चतुर्दश ॥ ३ ॥

अथ भीमांसा—

तृतीयाध्यायस्य द्वितीयपादे चिन्तितम्—

“ ऐन्द्राग्नादीष्टयः काम्या याज्या अप्युदिताः क्रमात् ।

काण्डयोस्ता यथालिङ्गं संचार्या नियमोऽथवा ॥

लिङ्गं कपसमाख्याभ्यां प्रबलं तद्वशादमूः ।

अकाम्यास्वपि संचार्या याज्याः सर्वत्र का क्षतिः ॥

समाख्यानात्काण्डयोगः क्रमादिष्टिषु योजनम् ।

अपेक्षते दै(दे)वमात्रसक्तिः काम्यैकगास्ततः ” इति ॥

काम्येष्टयस्तत्काण्डे क्रमेणाऽऽम्नाताः—“ ऐन्द्राग्नमेकादशकपालं निर्वपेद्यस्य सजाता वि(वी)युः” इत्यादिना । सजाता ज्ञातयो वि(वी) युर्विज्ञाता विप्रतिपन्ना इत्यर्थः । इन्द्राग्नी रोचनेत्यादिके मन्त्रकाण्डे याज्यानुवाक्याः क्रमेणाऽऽम्नाताः । तत्रेदं काम्ययाज्यानुवाक्याकाण्डमिति याज्ञिकानां समाख्यायाऽवगम्यते । तयोरिष्टिकाण्डमन्त्रकाण्डयोः प्रथमायामिष्टौ प्रथमपठिते याज्यानुवाक्ये इत्यादिव्यवस्था । कर्मस्वरूपमात्रप्रकाशनं लिङ्गम् । न च तावन्मात्रेण मन्त्रकर्मणोरङ्गलिङ्गभावः । ततः समाख्याबलान्मन्त्रकाण्डकर्मकाण्डयोः संबन्धावभिन सामान्येन मन्त्रकर्मणोः संबन्धोऽवगम्यते । विशेषस्त्वस्मिन्प्रथमे कर्मण्ययं मन्त्र इति क्रमादवगम्यते । ऐन्द्राग्नेष्टावैन्द्राग्नमन्त्रो वैश्वानरेष्टौ वैश्वानरमन्त्र इत्येतादृशो विशेषो लिङ्गादवगम्यत इति चेन्न । लिङ्गताधारण्ये कर्मापेक्षणात् । ऐन्द्राग्नमेकादशकपालं निर्वपेद्भ्रातृव्यवानिति द्वितीयेष्टिरपि । तत्रेन्द्राग्नी पठितौ । मन्त्रकाण्डेऽपीन्द्राग्नी नवतिमित्यादिकमपरैर्द्राग्नं याज्यानुवाक्यायुगुलमाप्नात । न हि तत्र क्रममन्तरेण निर्गेतुं शक्यम् । न च क्रमेणैव तत्सिद्धेर्लिङ्गप्रयोजकमिति

[दर्शपूर्णमासविकृतिभूतकाम्येष्टिनां याज्यापुरोनुवाक्यामन्त्राः]

वाच्यम् । क्वचिल्लिङ्गस्यैव व्यवस्थापकत्वात् । ऐन्द्राबार्हस्पत्येष्टिरेकैवाऽऽम्नाता—
 “ यं कामयेत राजन्यमनपोब्धो जायेत वृत्रान्घ्नश्चरोदिति तस्मा एतमैन्द्राबार्ह-
 स्पत्यं चरुं निर्वपेत् ” इति । यं राजपुत्रं जायमानं राज्ञः पुरोहितस्य वा काम
 एवं भवति । अयं मातृगर्भे देवकृतविघ्नेन केनाप्यप्रतिबद्धो जायतां जातश्च शत्रू-
 न्मारयन्तंचरोदिति । तद्राजपुत्रार्थमिष्टिः । मन्त्रकाण्डे तदिष्टिक्रमे याज्यापुरो-
 नुवाक्ये ऐन्द्राबार्हस्पती इत्यादिकमपरम् । तयोः प्रथमयुगलस्य क्रमेण विनियोगेऽपि
 अस्मै इन्द्राबृहस्पती इत्यादिकमपरम् । तयोः प्रथमयुगलस्य क्रमेण विनियोगेऽपि
 द्वितीययुगलं लिङ्गेनैव विनियोक्तव्यम् । तरपात्क्रमसमाख्यासहकृतेन लिङ्गेन
 काम्येष्टिष्वेवैता याज्या नियम्यन्ते ।

द्वादशाध्यायस्य चतुर्थपादे चिन्तितम्—

“ इदं वां युग्मयोः किं स्यात्साहित्यं वा विकल्पनम् ।

साहित्यं पूर्ववन्मैवं देवताबोधनैक्यतः ” इति ॥

ऐन्द्राबार्हस्पत्ये कर्मणि “ इदं वामात्ये हविः प्रियमिन्द्राबृहस्पती ” इति
 याज्यानुवाक्ये द्विविधे आम्नाते । तयोः सारस्वत्यादिवत्समुच्चयः । यथा सारस्व-
 तीमनूच्य वाग्मन्तव्या वैष्णवीमनूच्य वाग्मन्तव्येत्यत्रादृष्टार्थत्वात्समुच्चयस्तद्वादिति
 चेन्मैवम् । दृष्टप्रयोजनस्य देवताबोधनस्यैकत्वात् । तस्माद्विकलाः ।

तत्रैवान्यच्चिन्तितम्—

पुरोनुवाक्यया याज्या विकल्पा वा समुच्चिता ।

पुरेवाऽऽद्यः समाख्यानाद्वचनात्तु समुच्चयः ” इति ।

देवताप्रकाशनरूपकार्यस्यैकत्वाद्युग्मयोर्यथा न समुच्चयः, किंतु विकल्प
 एव तथैवैकयुग्मगतयोरिति चेन्मैवम् । पुरोनुवाक्येति समाख्याया उत्तरकाली-
 नयाज्यामन्तरेणानुपपत्तेः । किंच पुरोनुवाक्यामनूच्य याज्यया जुहोतीति प्रत्य-
 क्षवचनेन देवतोपलक्षणहविःप्रदानकार्यभेदोक्तिपुरःसरं साहित्यं विधीयते । तस्मा-
 त्समुच्चयः ।

दशमाध्यायस्य चतुर्थपादे चिन्तितम्—

“ पर्यायेणापि देवोक्तिर्वैधेनैव पदेन वा ।

अर्थाभिदादादिमोऽन्त्यः शब्दपूर्वान्वयित्वतः ” इति ।

(दर्शपूर्णमासविकृतिभूतकाम्येष्टीनां याज्यापुरेनुवाक्यमन्त्राः)

वर्षपूर्णमासयोर्ये नियमास्तेष्वग्न्यादिदेवता किं पावकगुच्यादिना येन केनापि पर्यायेणाभिधातव्याः किंवा तत्ताद्विध्युद्देशगतेनाग्न्यादिपदेनैवेति संशयः । तत्र शब्दस्यार्थप्रत्यायनार्थत्वात्पर्यायाणां स्वरूपेण भेदेऽप्यर्थाभेदाद्येन केनाप्यभिधानमिति पूर्वपक्षः । यत्र ह्यर्थे कार्यमासाद्यते तत्र शब्दोऽर्थप्रत्यायनार्थो भवति । यत्र पुनः शब्द एव कार्यं तत्र कार्यसंबन्धार्थे शब्द एव प्रत्याययितव्यः । तथा देवदत्ते गौरवातिशयमापादयितुं राजसभायामाचार्योपाध्यायादिशब्दैस्तं व्यवहरन्ति । पितृमातृमातुलादयश्च तत्तत्संबन्धविशेषवाचिशब्देन यथा तुष्यन्ति तथा न नामग्रहणेन । प्रत्युत कुप्यन्ति, तद्वदत्राप्यग्न्यादिवैधशब्द एव कार्यमासकं विधिं विना यागदेवतयोः संबन्धाभावात् । विधिरुते तु तत्संबन्धे वैधशब्दस्य प्रयोजकत्वं दुर्वारम् । अत एवायादस्वाहाकारोज्जित्यादिनिगमेषु नियमेन वैधा एवाग्न्यादिशब्दाः प्रयुज्यते “ अयादग्ने प्रिया धामानि, अयात्सोमस्य प्रिया धामानि, स्वाहाऽग्निं स्वाहा सोमम्, अग्नेरहमुज्जितिमनूज्येषं सोमस्याहमुज्जितिमनूज्येषम् ” इत्यादिना । तस्माद्वैधपदैरेव तत्तद्देवताभिधानम् ।

तत्रैवान्यच्चिन्तितम्—

“ निगमे पावकाग्न्योः किमग्निः स्यादथवोभयम् ।

अग्निश्चोदकतो मैवं वैधोऽग्निः सगुणो यतः ” इति ।

आधाने श्रूयते—“ अग्नये पवमानाय पुरोडाशमष्टाकपालं निर्वपेदग्नये पावकायाग्नये शुचये ” इति । तत्र गुणगुणिनोः पावकाग्न्योर्मध्येऽग्निशब्द एव निगमेषु प्रयोक्तव्यः । कुतः । तस्यैव चोदकमाप्तमन्त्रपठितत्वात् । मैवम् । पावकगुणयुक्तस्याग्नेर्वैधत्वेन सर्वप्रयोगेषु तथैव प्राप्तत्वात् । तस्माच्छब्दद्वयं पठितव्यम् । अनेन न्यायेन प्रकृतेऽप्येन्द्राग्नयाग इन्द्राग्निशब्देनैव निगमेषु देवताभिधातव्या । पाथिरुतयागत्यागे त्वग्निपथिरुच्छब्दद्वयेनेति द्रष्टव्यम् ।

अथ व्याकरणम्—

उभेत्यत्र पूर्वंसवर्णेकादेशस्वरौ । इन्द्राग्निशब्दे त्वाष्टमिकामन्त्रितनिवातः । आहुवध्या इत्यत्र तुमर्थे विहितस्य कध्यैप्रत्ययस्याऽऽदिरकार उदात्तः । ततः समासे कृत्स्वरः । एवं सर्वमुच्चेयम् । अस्मिन्प्रथमपाठके शब्दस्वरप्राप्तिरालेशतः प्रदर्शिता । साकल्येन तु प्रकृतिप्रत्ययविकरणात्तदादेशादिवरिज्ञानमन्त्रेण दुर्वो-

[दर्शपूर्णमासविकृतिभूतकाम्येष्टिनां याज्यापुरोनुवाक्यामन्त्राः]

धत्वात्तस्य च सर्वस्यास्माभिर्वैदिकशब्दप्रकाशे निरूपितत्वादत्रापि तन्निरूपणे ग्रन्थगौरवप्रसङ्गात्तत्रैव सर्वमवगन्तव्यम् । तदिदं याज्याकाण्डं वैश्वदेवम् । तथा चानुक्रमणिकायामुक्तम्-

“ राजसूयः सत्राहणः पशुबन्धः सहेष्टिकः ।

उपानुवाक्यं याज्याश्च अश्वमेधः सत्राहणः ॥

सत्रायणं च होमाश्च सूक्तानि च सहेष्टिभिः ।

सौत्रामणी सहाच्छिदैः पशुर्मेधश्च षोडश ” इति ॥

अनुमत्यै पुरोडाशमित्यादिको मन्त्रकाण्डस्थोऽष्टमप्रपाठको राजसूयः । अनु-
मत्या इत्यादिका विधिकाण्डस्थाः षष्ठसप्तमाष्टमप्रपाठकास्त्रयो राजसूयस्य ब्राह्म-
णम् । वायव्यः श्वेतमालभेतेत्यादिप्रपाठकोक्ताः पशुबन्धाः । प्रजापतिः प्रजा
अतृजेतेत्यादिप्रपाठकत्रयोक्ता इष्टयः । प्रजापतिरकामयत प्रजाः सृजेयेत्यादि-
कमुपानुवाक्यम् । उभा वामिन्द्राग्नी इत्यादयो याज्याः । जीमूतस्येत्यादिकस्तत्र तत्रो-
क्तोऽश्वमेधः । सांग्रहण्येष्ट्या, इत्यादिकं तद्ब्राह्मणम् । प्रजननं ज्योतिरित्यादि-
प्रपाठकपञ्चकं सत्रायणम् । जुष्टो दमूना इत्यादिप्रपाठकद्वयोक्ता मन्त्रा होमाः ।
पीवोऽञ्जाः राधिवृधः सुमेधा इत्यादिसार्धप्रपाठकोक्तानि सूक्तानि । अग्निर्वा
अकामयतेत्याद्यर्धप्रपाठकोक्ता इष्टयः । स्वाधीं त्वा स्वादुनेत्यादिः सौत्रामणी ।
सर्वान्वा एषोऽग्नौ कामान्प्रवेशयतीत्यादीन्याच्छिद्राणि । अञ्जान्ति त्वामित्या-
दिकः पशुः । ब्राह्मणे ब्राह्मणमालभत इत्यादिर्मेधः । अत्र याज्यानां विश्वे देवा
ऋषयः । उभा वामिति द्वे त्रिष्टुभौ । इन्द्राग्नी नवतिमिति गायत्री । शुचिं नु
स्तोमामिति त्रिष्टुप् । वयमु त्वेति गायत्री । षथस्पथ इति त्रिष्टुप् । क्षेत्रस्य
पतिनेत्यनुष्टुप् । क्षेत्रस्य पत इति तिस्रस्त्रिष्टुभः । यद्वाहिष्ठमित्यनुष्टुप् । अग्ने
त्वामिति त्रिष्टुप् । त्वमग्ने व्रतपा इति गायत्री । यद्वो वयमिति त्रिष्टुप् । देव-
तास्तु तत्तन्मन्त्राख्यानेनैव प्रकाशिताः । ता एता ऋषिच्छन्दोदेवता अनुष्ठान-
काले स्मरणीयाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

चतुर्दशोऽनुवाकः ॥ १४ ॥

[यजमानकर्तृकप्राग्भंशप्रवेशोपयुक्ता मन्त्राः]

वेदार्थस्य प्रकाशेन तमो हार्दं निवारयन् ।

पुमर्थीश्वतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विर-

चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये

प्रथमकाण्डे प्रथमः प्रपाठकः ॥ १ ॥

— —

(अथ प्रथमाष्टके द्वितीयः प्रपाठकः)

(तत्र प्रथमोऽनुवाकः) ।

हरिः ॐ

आपं उ॒न्दन्तु जी॒वसे॒ दीर्घा॒यु॒त्वाय॒ वर्च॑सि
ओष॑धे त्राय॑स्वेनं॒ स्वर्धिते॒ मेन॑ हि॒ सी-
दे॒वश्चूरे॒तानि॒ प्र वे॒पे स्व॒स्त्युत्तरा॑ण्यशी-
याऽऽपो॑ अ॒स्मान्मा॒तरः॑ शु॒न्धन्तु॒ घृते॑न नो
घृ॒तपु॒वं पुन॑न्तु वि॒श्वम॒स्मत्प्र वे॑हन्तु रि॒प्र-
मु॒दाभ्यः॒ शुचि॑रा पू॒त ए॒मि सोम॑स्य त॒नूरा॑सि
त॒नुवं॑ मे पाहि म॒हीनां॑ पयो॑ऽसि वर्चो॒धा
आ॒सि वर्चः॑ [१] मयि॑ धेहि वृ॒त्रस्य॑
क॒नीनि॑काऽसि चक्षु॒ष्पा आ॒सि चक्षु॑र्मे पाहि
चि॒त्पति॑स्त्वा पुनातु वा॒क्पति॑स्त्वा पुनातु

(यजमानकर्तृकप्राग्बंधप्रवेणोयुक्ता मन्त्राः)

दे॒वस्त्वा॑ स॒विता पु॒ना॒त्त्वच्छि॒द्रेण॑ प॒वि-
 त्रेण॑ व॒सोः॑ सू॒र्यस्य॑ र॒श्मिभि॑स्तस्य ते
 प॒वित्र॑पते प॒वित्रेण॑ यस्मै कं पु॒ने तच्छे॑केयमा
 वो दे॒वास ई॒महे सत्य॑धर्माणो अध्व॒रे यद्वो
 दे॒वास आ॒गुरे यज्ञि॑यासो ह॒वाम॑ह इन्द्रा॒ग्नी
 यावा॑पृथि॒वी आप॑ ओषधी॒स्त्वं दी॒क्षाणा॑
 मधि॑पतिरसी॒ह मा सन्तं॑ पाहि (२) ।

(वैर्व ओषधीरष्टौ च) ।

इति ऋण्यजुर्वेदीयतैत्तिरीयसंहितायां प्रथमाष्टके
 द्वितीयप्रपाठके प्रथमोऽनुवाकः ॥ १ ॥

(अथ प्रथमाष्टके द्वितीयः प्रपाठकः) ।

(तत्र प्रथमोऽनुवाकः) ।

यस्य निःशसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

आद्यप्रपाठके दर्शपूर्णमासेष्टिरीरिता ।

प्रपाठकत्रयेणाथ सोमयागः पवक्ष्यते ॥ २ ॥

तदिदं सौम्यकाण्डम् । तथा चानुक्रमणिकायामुक्तम्—

“ अध्वरप्रभृतित्रीणि तद्विधिर्वाजपेयकौ ।

सवाः शुक्रियकाण्डे च नवेन्दोरिति धारणा ” इति ॥

आप उन्दन्तिवत्यादिकमध्वरकाण्डम् । आ ददे ग्रावाऽसीत्यादिकं ग्रहका-
 ण्डम् । उदु तयं जातवेदसमित्यादिकं दक्षिणाकाण्डम् । तान्येतानि त्रीणि ।
 प्राचीनवशं करोतीत्यादिकं त्रयाणामेतेषां विधिः । देव सवितः प्र सुवेत्यादिकं
 वाजपेयस्य मन्त्रकाण्डम् । देवा वै यथादर्शं यज्ञानाहरन्वेत्यादिकं वाजपेयस्य
 विधिकाण्डम् । त्रिवृत्स्तोमो भवतीत्यादिकाः सवाः । नमो वाचे या चोदितेत्या-

(यजमानकर्तृकप्राग्वंशप्रवेशोपयुक्ता मन्त्राः)

दिकं शुक्रियमन्त्रकाण्डम् । देवा वै सत्रमासतेत्यादिकं तद्विधिकाण्डम् । तान्येतानि नवसंख्याकानि चन्द्रस्य काण्डानि । अतस्तेषु चन्द्र ऋषिरिति ध्यायेत् ।

“ सोमाङ्गे दीक्षणीयादौ दर्शमन्त्रातिदेशनात् ।

दर्शोर्ध्वत्वं तत्र युक्तमभिष्टोमोऽत्र वर्ण्यते ” ॥

त्रिविधः सोमयाग एकाहाहीनसत्रनामकः । एकस्मिन्नेवाहनि सवनत्रयेण निष्पाद्य एकाहः । द्विरात्रमारभ्यैकादशरात्रपर्यन्ता अहीनाः । त्रयोदशरात्रमारभ्य सहस्रसंवत्सरपर्यन्तानि सत्राणि । द्वादशाहस्तु द्विरूपः । तत्राहीनरूपेण द्विरात्रादीनां प्रकृतिः, सत्ररूपेण त्रयोदशरात्रादीनाम् । तस्य च द्वादशाहस्यैकाहरूपो ज्योतिष्टोमः प्रकृतिः । अत एवाऽऽम्नायते—“ एष वाव प्रथमो यज्ञो यज्ञानां यज्ज्योतिष्टोमः ” इति । यद्यपि सप्तसंस्थो ज्योतिष्टोमोऽग्निष्टोमोऽत्यग्निष्टोम उक्थः षोडश्यतिरात्रोऽष्टोमो वाजपेयश्चेति, तथाऽप्यग्निष्टोमे कृत्स्नाङ्गजातस्योपदिष्टत्वात्स एवेतरेषां प्रकृतिः । अतः प्रथमं स एवाभिधीयते । तत्र प्रपाठकत्रयस्यानुवाकानां चार्थभेदो विनियोगसंग्रहे दर्शितः—

“ द्वितीयप्रश्नमारभ्य प्रश्नत्रय उदीर्यते ।

सोमयागे मन्त्रजातं तत्रावान्तरभेदतः ॥ १ ॥

क्रयः पर्शुग्रहश्चेति प्रश्नभेदोऽवगम्यताम् ।

क्रयप्रश्नेऽनुवाकाः स्युरर्थभेदाच्चतुर्दश ॥ २ ॥

प्राग्वंशावेशनं दीक्षा स्याद्देवयजनग्रहः ।

सोमक्रयप्यानयनं तदीयपदसंग्रहः ॥ ३ ॥

सोमोन्मानं क्रयस्तस्य शकटारोपणं गतिः ।

आतिथ्योपसदस्तद्वद्भवेदुत्तरवेदिका ॥

हविर्धानं काम्ययाज्या इत्यर्था अनुवाकगाः ॥ ४ ॥ इति ।

तत्र प्रथमानुवाके क्षौरादिभिः संस्कृतस्य यजमानस्य प्राचीनवंशाख्यशालाप्रवेशोऽभिधीयते । आप उन्दन्वित्यादयः क्षौरमन्त्राः । क्षौरात्प्रागेव शाला निर्मातव्या । ततो बौधायनो दीक्षासाधनद्रव्यसंपादनपूर्वकं शालानिर्माणमाह—“ अग्निष्टोमेन यक्ष्यमाणो भवति स उपकल्पयते कृष्णाजिनं च कृष्णविषाणं च वासश्च मेखलां च ” इति । “ जुष्टे देवयजने शाला कारिता भवति ” इति च ।

(यजमानकर्तृकप्राक्वंशप्रवेशोपयुक्ता मन्त्राः)

आपस्तम्बोऽपि “ सोमेन यक्ष्यमाणो ब्राह्मणानार्षेयानृत्विजो वृणीते ” इत्युपक्रम्य
वरणं देवयजनाध्यवसानं दीक्षणीयेष्टिं चाभिधायेदमाह— “ प्राचीनवंशं करोति
पुरस्तादुन्नतं पश्चाच्चिनतः सर्वतः परिश्रितम् ” इति ।

एतदेवाभिमेत्य वपनविधेः पूर्वं शालां विधत्ते—

“ प्राचीनवंशं करोति देवमनुष्या दिशो व्यभजन्त प्राचीं देवा दक्षिणां
पितरः प्रतीचीं मनुष्या उदीचीं रुद्रा यत्प्राचीनवंशं करोति देवलोकमेव तद्य-
जमान उपावर्तते ” [सं० का० ६ प० १ अ० १] इति ।

पागायतः पृष्ठवंशो यस्य गृहविशेषस्य स प्राचीनवंशः । केचित्तु यस्य देव-
यजनस्येति विगृह्य छत्स्नदेवयजनविधिमेतमाहुः । देवयजनैकदेशरूपगृहसंबद्धो
वंशो देवयजनसंबद्धो भवति । वंशस्य पागग्रत्वेन तद्गृहं यजमानो देवलोकं
करोति ।

गृहस्य कुड्यस्थानियमावरणं विधत्ते—

‘ परिश्रयत्यन्तर्हितो हि देवलोको मनुष्यलोकात् ’ [सं० का० ६ प० १
अ० १] इति ।

स्वर्गस्य मनुष्यैरदृश्यत्वादत्रापि तदर्थं परिश्रयणम् ।

द्वाराणि विधत्ते—

‘ नास्माल्लोकात्स्वेतव्यामिवेत्याहुः को हि तद्वेद यद्यमुष्मिँल्लोकेऽस्ति वा न
वेति दिक्वतकिाशान्करोत्युभयोल्लोकयोरभिजित्यै ’ (सं० का० ६ प० १ अ०
१) इति ।

इह-लोके तावत्सुखं प्रत्यक्षसिद्धम् । गृहक्षेत्रपुत्रभिन्नादिभिस्तदुत्पादात् । स्वर्गे
तु संदिग्धम् । यद्यविधोनेदं कर्म साङ्गं समाप्येत तदा सुखमस्ति नान्यथा । भव-
दपि तत्सुखं नेदानीं भवति किंतु मरणादूर्ध्वम् । तदाऽपि पबलेन केनचिन्नरक-
प्रदेन कर्मणा पविबन्धे सति ततोऽपि विलम्ब्येत । तस्मादिदानीमेवास्माल्लोकाच्च
सर्वात्मना निर्गन्तव्यामिति बुद्धिमन्त आहुः । तत एतल्लोकदर्शनाय द्वारेषु छत्रेषु
लोकद्वयजयो भवति ।

(यजमानकर्तृकप्राग्वंशप्रवेशोपयुक्ता मन्त्राः)

आप इति । कल्पः—‘अथास्य पाङ्मुखस्य दक्षिणं गोदानमद्भिरनुबध्वाऽऽप उन्दन्तु जीवसे दीर्घायुत्वाय वर्षस इति ’ इति ।

गोदानं शिरसो भागः । जीवनायुर्वृद्धिब्रह्मवर्षसेभ्य आपः शिर आर्दी-
कुर्वन्तु ।

ओषध इति । कल्पः—‘ ऊर्ध्वाग्रं बहिरनूच्छ्रयति ओषधे त्रायस्वैनमिति स्वधितिं तिर्यञ्चं निदधाति स्वधियो भैनं हिंसीरिति प्रवपति देवशूरेतानि प्रवप इति ’ इति ।

स्वानितिः क्षुरः । देमेषु प्रसिद्धत्वेन श्रूयत इति देवशूरेभ्यः नापितत्तद्रोऽहं वपनं कुर्वे । एतानि केशादीनि ।

स्वस्तीति । बौधायनः—‘स्वस्त्युत्तराण्यशीयेत्युक्त्वा तं प्रत्यभिमुखशवे’ इति ।

आपस्तम्बः—‘स्वस्त्युत्तराण्यशीयेति यजमानो जपति’ इति ।

अविधेनोत्तराणि कर्माणि प्राप्नुयाम् ।

विधत्ते—

‘केशश्मश्रु वपते नखानि निरुन्तते मृता वा एषा त्वगमेध्या यत्केशश्मश्रु मृतामेव त्वचममेध्यामपहत्य यज्ञियो भूत्वा मेधमुपैति ’ (सं० का० ६ प्र० १ अ० १) इति ।

आप इति । बौधायनः—‘अथैनमद्भिरभिविञ्चत्यापो अस्मान्मातरः शुन्धन्तु घृतेन नो घृतपुवः पुनन्तिवति संप्रधाव्य रजः प्रक्षालयति विधमस्मत्प्र वहन्तु रिप्रमिति ’ इति ।

आपस्तम्बस्त्वेकमन्त्रतां मन्यते । अस्मान्स्मदीया यजमानान् । क्षरदुदकमत्र घृतम् । तेन पुनन्ति पर्जन्यादयो घृतपुवः । रिप्रं पापम् । इना आपः सर्वं पापमस्मत्तोऽपनयन्तु ।

उदाभ्य इति । कल्पः—‘उदाभ्यः शुचिरा पूत एमीत्युद्वाहमानो जपति ’ इति ।

स्नानाचमनाभ्यां बहिरन्नाश्च शुद्धः सज्जभ्य उद्गम्याऽऽगच्छामि ।

विधत्ते—

(यजमानकर्तृकप्राग्वांशप्रवेशोपयुक्ता मन्त्राः)

‘ अङ्गिरसः सुवर्गं लोकं यन्तोऽप्सु दीक्षातपसी प्रावेशयन्त्सु स्नाति साक्षा-
देव दीक्षातपसी अवरुन्धे । (सं० का० ६ प्र० १ अ० १) इति ।

मुण्डनादिसंस्कारो दीक्षा । आहारादिनियमस्तपः । अप्सु स्नानेन तदुभयम-
व्यवधानेनैव प्राप्नोति । अवतरणप्रदेशं विधत्ते-

‘ तीर्थे स्नाति तीर्थे हि ते तां प्रावेशयन् ’ (सं० का० ६ प्र० १ अ० १) इति ।
उक्तमेवार्थमनूद्य स्तौति-

‘ तीर्थे स्नाति तीर्थमेव समानानां भवति ’ (सं० का० ६ प्र० १ अ० १) इति ।
सख्यादीनां समानानां तीर्थवत्सेव्यो भवति ।

आचमनं विधत्ते-

‘ आपोऽश्नात्यन्तरत एव मेध्यो भवति ’ (सं० का० ६ प्र० १ अ० १) इति ।

सोमस्येति । कल्पः-‘ अथ प्रदक्षिणमहत्तं वासः परिधत्ते सोमस्य तनूरसि
तनुवं मे पाहीति ’ इति ।

क्षौमवस्त्रस्य सोमोऽभिमानि देव इति तस्य वस्त्रं शरीरम् । विधत्ते-

वाससा दीक्षयति सौम्यं वै क्षौमं देवतया सोममेष देवतामुपैति यो दीक्षते ,
(सं० का० ६ प्र० १ अ० १) इति । दीक्षयति संस्करोति ।

मन्त्रस्य पूर्वोत्तरभागौ व्याचष्टे-

‘ सोमस्य तनूरसि तनुवं मे पाहीत्याह स्वामेव देवतामुपैत्यथो आशिषमे-
वैतामाशास्ते ’ [सं० का० ६ प्र० १ अ० १) इति ।

वस्त्रपरिहितस्य सोम एव स्वा देवता । प्रकारान्तरेण प्रस्तौति-

‘ अग्नेस्तूषाधानं वायोर्वातपानं पितृणां नीविरोषधीनां प्रघात आदित्यानां
प्राचीनताना विश्वेषां देवानामोतुर्नक्षत्राणामतीकाशास्तद्वा एतत्सर्वदेवत्यं यद्वासो
यद्वासेसा दीक्षयति सर्वाभिरेवैनं देवताभिर्दीक्षयति ’ (सं० का० ६ प्र० १ अ० १) इति ।

शलाकोपधानं तूषाः । तत्र तन्तूनां पूरणं तूषाधानम् । वायुना शोषणं वात-
पानम् । नीविर्बन्धाविशेषः । प्रघातो दण्डेण शलाकोपधानेन वा प्रहारः । प्राचीन-
तानो दीर्घतन्तुप्रसारणम् । ओतुस्तिर्यक्तन्तुप्रसारणम् । अतीकाशाश्छिद्राणि । एतेषु
क्रमेणाग्न्यादयोऽभिमानिदेवताः । भोजनं विधत्ते -

(यजमानकर्तृकप्राग्वांशप्रवेष्टोपयुक्ता मन्त्राः)

‘ बहिःप्राणो वै मनुष्यस्तस्याशनं प्राणोऽश्नाति सप्राण एव दीक्षते ’
(सं० का० ६ प्र० १) इति ।

प्राणस्थितिहेतुत्वादशनस्य प्राणत्वम् मित्रबन्ध्वादिभिः प्रार्थितो बहु भुञ्जीतेति ।
विधत्ते— ‘ आशितो भवाते यावानेवास्य प्राणस्तेन सह मेधमुपैति ’ (सं०
का० ६ प्र० १ अ० १) इति ।

महीनामिति । बौधायनः— ‘ अथास्यैतन्नवनीतं विचितमुदशराव उपशेरते
तस्य पाणिभ्यां संप्रमृज्य मुखमेव प्रथममभ्यङ्क्ते महीनां पयोऽसि वर्चोधा असि
नुवर्चो मयि धेहीत्यनुलोमपादाभ्याम् ’ ।

आपस्तम्बो मन्त्रभेदमाह— ‘ महीनां पयोऽसीति दर्भपुञ्जीलाभ्यां नवनीतमुद्यौति
वर्चोधा असीति तेन पराचीनं त्रिरभ्यङ्क्ते ’ इति ।

हे नवनीत त्वं गवां पयः कार्यमसि । स्निग्धतारूपं वर्चो धारयासि । अतो
मायि ब्रह्मवर्चसं धेहि ।

अभ्यङ्गः विधत्ते—

‘ घृतं देवानां मस्तु पितॄणां निष्पक्वं मनुष्याणां तद्वा एतत्सर्वदेवत्यं यन्नव-
नीतं यन्नवनीतेनाभ्यङ्क्ते सर्वा एव देवताः प्रीणाति ’ [सं० का० ६ प्र० १
अ० १] इति ।

नवनीतस्य पाकजन्थास्तिस्रोऽवस्थाः पक्वं किञ्चित्पक्वं निःशेषपक्वं च ।
द्रव्यान्तरप्रक्षेपेण सुरभि निःशेषपक्वम् । अत एव बह्वृचः पठन्ति— ‘ आज्यं वै
देवानां सुरभि घृतं मनुष्याणामायुतं पितॄणां नवनीतं गर्भाणाम् ’ इति ।

प्रकारान्तरेण नवनतिभ्यङ्गः प्रस्तौति—

‘ प्रच्युतो वा एषोऽस्माल्लोकादतो देवलोकं यो दीक्षितोऽन्तरेव नवनीतं
तरमान्नवनीतेनाभ्यङ्क्ते ’ (सं० का० ६ प्र० १ अ० १) इति ।

दीक्षितस्य सर्वसाधने प्रवृत्तत्वादेतल्लोकप्रच्युतिः । यागस्यासमाप्तत्वाद्देवलोक-
प्राप्त्यभावः । नवनीतमपि क्षीरभावात्प्रच्युत्य घृतभावं न प्राप्नोति । अतोऽन्तरा-
लवर्तित्वसाम्यात्तेन तस्याभ्यङ्गो युक्तः । गुणद्वयं विधत्ते -

‘ अनुलोमं यजुषा व्यावृत्त्यै ’ (सं० का० ६ प्र० १ अ० १) इति ।

मनुष्याणां नास्त्यानुलोम्ये नियमः न वाऽभ्यङ्क्ते मन्त्रोऽस्ति । तस्माद्व्यावृत्त्यै
तदुभयमत्रेति नियम्यते ।

(यजमानकर्तृकप्राग्बंशप्रवेशोपयुक्ता मन्त्राः)

वृत्रस्येति । कल्पः ‘ अथास्यैतदाञ्जनं पिष्टं दृषदुपले सतूलया च शरेषी-
कया चास्य पाङ्मुखस्य प्रत्यङ्मुख उपविश्य सव्येन पाणिना दक्षिणमक्ष्यनक्ति
वृत्रस्य कनीनिकाऽसि चक्षुष्वा असि चक्षुर्मे पाहीति ’ इति ।

मन्त्रार्थं विशदयन्नाञ्जनं विधत्ते—

‘ इन्द्रो वृत्रमहन्तस्य कनीनिका पराऽपतत्तदाञ्जनमभवद्यदाङ्के चक्षुरेव भ्रातृ-
व्यस्य वृङ्क्ते ’ (सं० का० ६ प्र० १ अ० १) इति । विनाशयतीत्यर्थः ।

क्रमेण गुणान्विधत्ते—

‘ दक्षिणं पूर्वमाऽङ्के सव्यं हि पूर्वं मनुष्या आञ्जते न नि धावते नीव हि
मनुष्या धावन्ते पञ्चकृत्व आऽङ्के पञ्चाक्षरा पङ्क्तिः पाङ्क्तो यज्ञो यज्ञमेवाव-
रुन्धे परिमितमाऽङ्केऽपरिमितं हि मनुष्या आञ्जते सतूलयाऽऽङ्केऽपतूलया हि
मनुष्या आञ्जते व्यावृत्तैः ’ (सं० का० ६ प्र० १ अ० १) इति ।

मनुष्यस्य योषितामञ्जने वामभागपूर्वत्वं प्रसिद्धम् । अञ्जनोपेताङ्गुलेश्चक्षुषि
सहसा पुनः पुनः पर्यावर्तनं निधावनं तच्च मनुष्याः कुर्वन्ति । यज्ञे सवनीयपुरो-
डाशद्रव्याणां पञ्चसंख्याया पङ्क्तिच्छन्दोगताक्षरसाम्याद्यज्ञस्य पाङ्क्तत्वम् ।

तथा च पञ्चमप्रपाठके वक्ष्यति—‘ ब्रह्मवादिनो वदन्ति नर्चा न यजुषा
पङ्क्तिराप्यतेऽथ किं यज्ञस्य पाङ्क्तत्वमिति धानाः करम्भः परिवापः पुरोडाशः
पयस्या तेन पङ्क्तिराप्यते तद्यज्ञस्य पाङ्क्तत्वम् (सं० का० ६ प्र० ५ अ० १०) इति ।

परिमितमल्पं पञ्चसंख्यानियमो वा । न ह्ययं नियमो मनुष्येष्वस्ति । अग्रस-
हिता शरेषीका सतूला । मनुष्याणामिषीकानियम एव नास्ति कुतः सतूलत्वानियमः ।

विपक्षे बाधकपूर्वकं स्वपक्षं निगमयति—‘ यदपतूलयाऽऽञ्जीत वज्र इव स्यात्स-
तूलयाऽऽङ्के भित्त्वाय’ (सं० का० ६ प्र० २ अ० १) इति ।

तूलरहितशरकाष्ठस्य तीक्ष्णाग्रत्वाद्वज्रसमत्वम् ।

चिदिति । कल्पः ‘ अथैनमेकविंशत्या दर्भपुञ्जालैः पवयति चित्पतिस्त्वा
पुनातु वाक्पतिस्त्वा पुनातु देवस्त्वा सविता पुनात्वच्छिद्रेण पवित्रेण वसोः सूर्यस्य
रश्मिभिरिति ’ इति ।

(यजमानकर्तृकप्राग्वंशप्रवेशोपयुक्ता मन्त्राः)

प्रथमद्वितीयमन्त्रयोरच्छिद्रेणेत्यनुषज्यते । हे यजमान चितां ज्ञानानां पतिर्मनो देवस्त्वां पुनातु । वाचां शब्दानां पतिः सरस्वत्यसौ वा आदित्योऽच्छिद्रं पवित्रं तद्रूपोऽयं दर्भस्तोमः । जगन्निवासहेतोः सूर्यस्य रश्मिरूपा दर्भाः ।

दर्भस्तोमविशिष्टं मार्जनं विधत्ते—

“ इन्द्रो वृत्रमहन्तसोऽपोऽभ्यन्त्रियत तासां यन्मेध्यं यज्ञियं सदेवमासीत्तदपोद-
क्रामत्ते दर्भा अभवन्पदमपुञ्जीलैः पवयति या एव मेध्या यज्ञियाः सदेवा आप-
स्ताभिरेवैनं पवयति ” (सं० का० ६ प० १ अ० १) इति ।

मेध्यं शुद्धं, यज्ञियं यज्ञार्थं, सदेवं देवतामियम् । उत्पन्नब्राह्मणे दर्भोत्पात्ते-
व्याख्याता ।

दर्भस्तोमस्य संख्याविशेषान्विधत्ते—

“ द्वाभ्यां पवयत्यहोरात्राभ्यामेवैनं पवयति त्रिभिः पवयति यत्र इमे लोकाऽमि-
रेवैनं लोकैः पपयति पञ्चभिः पवयति पञ्चाक्षरा पङ्क्तिः पाङ्क्तो यज्ञो यज्ञायैवैनं
पवयति षड्भिः पमयति षड्वा ऋतव ऋतुभिरेवैनं पवयति सप्तभिः पवयति सप्त
छन्दांसि छन्दोभिरेवैनं पवयति नवभिः पवयति नव वै पुरुषे प्राणाः सप्राणमेवैनं
प यत्येकविंशत्या पवयति दश हस्त्या अङ्गुलयो दश पद्या आत्मैकविंशो
यावानेव पुरुषस्तमपरिवर्गं पवयति ” (सं० का० ६ प० १ अ० १) इति ।

“ गायत्री त्रिष्टुब्जगत्यनुष्टुप्पङ्क्त्या सह । बृहत्युष्णिहा ककुसूचीभिः
शिष्यन्तु त्वा ” इति कश्चिन्मन्त्र आम्नायते । तत्रोष्णिगककुभोरवान्तरभेदपरित्या-
गेन सप्त छन्दांसि । संचारस्थानभूतच्छिद्राभिभाषेण प्राणानां नवत्वम् ।
अपरिवर्गं निःशेषम् । एकविंशतिरक्ष एतावानुष्ठेयः । “ एकविंशत्या दर्भपु-
ञ्जीलैः पवयति ” इति बह्वृचब्राह्मण आम्नातत्वात् । तत्प्रसंगस्यार्थमितरे ऽक्षा
अवयुत्यानुवादः ।

मन्त्रं व्याचष्टे—

“ चित्पतिस्त्वा पुनात्वित्याह मनो वै चित्पतिर्मनसैवेनं पवयति वाक्पति-
स्त्वा पुनात्वित्याह वाचैवैनं पवयति देवस्त्वा सविता पुनात्वित्याह सवितृप्रसूत
एवैनं पवयति ” (सं० का० ६ प० १ अ० १) इति ।

[यजमानकर्तृकप्राग्वंशप्रवेशोपयुक्ता मन्त्राः]

तस्येति । कल्पः—“ यजमानं वाचयति तस्य ते पवित्रपते पवित्रेण यस्मै कं पुने तच्छकेयमिति ” इति ।

आदित्यरूपस्याच्छिद्रपवित्रस्य पतिः प्रेरकोऽन्तर्यामी । हे पवित्रपते तादृशस्य तव पवित्रेण यस्मा अग्निष्टोमकर्मणे कमात्मानं शोधयामि तत्कर्तुं शक्तो भूया-
सम् ।

एतमभिप्रायं दर्शयति—

“ तस्य ते पवित्रपते पवित्रेण यस्मै कं पुने तच्छकेयमित्याहाऽऽशिक्मेवैता-
माशास्ते ” (सं० का० ६ प० १ अ० १) इति ।

आ व इति । बौधायनः—“ अथैनं सव्ये पाणावभिपाद्य शालामानयति आ
वो देवास ईमहे सत्यधर्माणो अध्वरे यद्वो देवास आगुरे याज्ञेयासो हवामह
इति ” इति ।

आपस्तम्बः—“ आ वो देवास ईमह इति पूर्वया द्वारा प्राग्वंशे प्रविश्य ”
इति ।

हे देवा युष्माकं संबन्धिन्यस्मिन् अध्वरे वयं सत्यधर्माणोऽवश्यं भाग्यनुष्ठानपरा
आगच्छामः । हे यज्ञसंबन्धिनो देवा यस्मादागुरे कर्मोद्यमे युष्मानाह्वास्यामस्त-
स्माद्वयमत्राऽऽगच्छामः ।

इन्द्राग्नी इति । बौधायनः—“ पूर्वया द्वारा शालां प्रपादयति, इन्द्राग्नी
द्यावापृथिवी आप ओषधीरिति ” इति ।

आपस्तम्बः—“ इन्द्राग्नी द्यावापृथिवी आप ओषधीरित्यपरेणाऽऽहवनीयं
दक्षिणाऽतिक्रम्य ” इति ।

हे इन्द्राद्य एनमनुजानीतेति शेषः ।

त्वमिति । बौधायनः—अथैनमग्रेणाऽऽहवनीयं पयंहित्य दक्षिणं उद्गुमुख-
मुपवेश्याऽऽहवनीयमक्षिपति त्वं दीक्षाणामधिपतिरसीह मा सन्तं पाहीति ” इति ।

आपस्तम्बः—“ त्वं दीक्षाणामधिपतिरसीत्याहवनीयमुपोपविशति ” इति ।

हे आहवनीय त्वं दीक्षारूपाणां नियमानां पालकोऽस्य तत्स्वत्समीपे स्थितं
मां पालय ।

पूर्वोक्तपूतत्वमशंसापूर्वकं प्राचीनवंशप्रवेशं विधत्ते—

(यजमानकर्तृकप्राग्वंशप्रवेशोपयुक्ता मन्त्राः)

“ यावन्तो वै देवा यज्ञायापुनत न एनाभवन्त्य एवं विद्वान्यज्ञाय पुनीते भव-
त्येव बाहिः पवायित्वाऽन्तः प्रपादयति मनुष्यलोक एवैनं पवायित्वा पूतं देवलोकं
प्रणयति ” (सं० का० ६ प्र० १ अ० २) इति ।

अभवन्नैश्वर्यं प्राप्ताः । भवत्येवैश्वर्यं प्रामोत्येव ।

अत्र विनियोगसंग्रहः—

“ आपः शिर उनत्त्योष दर्भोऽज्वान्तर्हितः स्वधि ।

क्षुरं निधाय देवश्रूर्वपेत्स्वस्ति तदा जपेत् ॥ १ ॥

आपः स्नायादुदा जप्यं सोम वस्त्रपरिग्रहः ।

महीति नवनीतस्य ग्रहो वर्चोऽतिलेपनम् ॥ २ ॥

वृत्रेत्याङ्कं चित्पतिस्त्वात्रिभिर्दर्भेण पावयेत् ।

तस्येति जपति स्वामी ह्य वः प्राग्वंशवेशनम् ॥ ३ ॥

इन्द्राग्नी दक्षिणे गत्वा त्वमित्युपविशेदिह ।

प्रथमे ह्यनुवाकेऽस्मिन्मन्त्रा अष्टादशेरिताः ॥ ४ ॥ इति ।

अथ मीमांसा ।

चतुर्थाध्यायस्य तृतीयपादे चिन्तितम्--

“ किं दर्शपूर्णमासाभ्यामिष्ट्वा सोमेन यागकः ।

अङ्गाङ्गिता वा कालो वा ह्यपाराधार्थाय चाङ्गिता ।

दर्शादिलक्षिते काले सोमयागो विधीयते ।

स्वतन्त्रफलवत्त्वेन न युक्ताऽङ्गाङ्गिता तयोः ” इति ।

इदमाम्नायते--“ दर्शपूर्णमासाभ्यामिष्ट्वा सोमेन यजेत ” इति । तत्रोभयो-
राभिमारुतानूयाजवदन्याधीनत्वाभावादर्शपूर्णमासोक्तेः पाराधर्मपरिहाराय सोमस्य
दर्शपूर्णमासाङ्गत्वबोधकोऽयं संयोग इति चेन्नैवम् । स्वतन्त्रफलवतः सोमयाग-
स्याङ्गत्वासंभवात् । फलवत्संनिधावफलं तदङ्गमिति न्यायात् । न चात्र बृहस्पति-
सवन्यायेन सोमधर्मकमफलं कर्मान्तरं विधीयत इति शक्यं वक्तुम् । सोमशब्दस्य
बृहस्पतिसवशब्दवन्नामत्वाभावेन धर्मातिदेशकत्वाभावात् । क्त्वाप्रत्ययस्तु--असत्य
ङ्गाङ्गिभावे कर्त्रैक्यमात्रेणोपपद्यते । तस्मादर्शपूर्णमासशब्दस्य पाराधर्मभ्युपेत्यापि
तदिष्ट्युपलक्षित उत्तरकाले सोमविधिरयम् ।

एतदेवाभिधेय रथरूपकमाम्नायते--

[यजमानकर्तृकप्राग्वांशप्रवेशोपयुक्ता मन्त्राः]

“ एष वै देवरथो यदर्शपूर्णमासौ यो दर्शपूर्णमासाविष्ट्वा सोमेन यजते रथ-
स्पष्ट एवावसाने वरे देवानामवस्यति ” (सं० का० २ प्र० ५ अ० ६)
इति ।

अवसाने निश्चिते वरे मार्गे यथा रथेन क्षुण्णे मार्गे गन्तुः कण्टकपाषाणा-
दिबाधराहित्येन सुखं भवति तथा प्रथमं दर्शपूर्णमासाविष्टवत् उत्तरकाळे तदि-
ष्टिविस्तृतिषु सोमाङ्गभूतदीक्षणीयाप्रायणीयादिषु कर्मानुष्ठानं सुकरं भवतीत्यर्थः ।
तस्मात्कालार्थः संयोगः ।

पञ्चमाध्यायस्य चतुर्थपादे चिन्तितम् ।

“ दर्शादीष्ट्वा सोमयागः क्रमोऽयं नियतो न वा ।

उक्तेराद्यो न सोमस्याऽऽधानानन्तरताश्रुतेः ” इति ॥

दर्शपूर्णमासाविष्ट्वा सोमेन यजेतेति क्त्वाप्रत्ययेनावगम्यमानः क्रमो नियत
इति चेन्मैवम् । सोमेन यक्ष्यमाणोऽग्नीनादधीतेत्याधानानन्तरताया अपि श्रव-
णात् । तस्मादिष्टिसोमयोः पौर्वापर्यं न नियतम् ।

तत्रैवान्यच्चिन्तितम्—

“ विप्रस्य सोमपूर्वत्वं नियतं वा न वाऽग्रिमः ।

उत्कर्षतो नैवमग्नीषोमीयस्यैव तच्छ्रुतेः ” इति ॥

इष्टिपूर्वत्वं सोमपूर्वत्वं च विकल्पात्मिका इति यदुक्तं तत्र ब्राह्मणस्य सोमपूर्वत्व-
मेव नियतम् । कुतः उत्कर्षश्रवणात् “ आग्नेयो वै ब्राह्मणो देवतया स सोमे-
नेष्ट्वाऽग्नीषोमीयो भवति यदेवादः पौर्णमासं हविस्तत्तर्ह्यनु निर्वपेत्तर्ह्यनु यदे-
वतो भवति ” इति । अस्यायमर्थः—प्रजापतेर्मुखादग्निर्ब्राह्मणश्चेत्युभावुत्पन्नौ ।
ततो ब्राह्मणस्यैकैव देवतेत्याग्नेय एव ब्राह्मणो न तु सौम्यः । सोमस्य तद्दे-
वात्वाभावात् । यदा स ब्राह्मणः सोमेन यजति तदा सोमोऽप्यस्य देवतेत्य-
ग्नीषोमीयो भवति । तस्याग्नीषोमीयस्य ब्राह्मणस्यानुरूपं पौर्णमासमग्नीषोमीयपु-
रोडाशरूपं हविः सोमादूर्ध्वमनुनिर्वपेत् । तदा स ब्राह्मणो देवताद्वयसंभन्धी भव-
तीति । यद्यप्यत्र कर्मान्तरं किञ्चिद्विधीयत इति कश्चिन्मन्येत तथाऽपि पौर्णमासं
हविरिति विस्पष्टं प्रत्यभिज्ञानान्न कर्मान्तरं किंतु वदर्शपूर्णमासयोः सोमादूर्ध्वमुत्कर्-
षः । तस्माद्विप्रस्य सोमपूर्वत्वमेव नियतामिति प्राप्ते ब्रूमः—नात्र दर्शशब्दः पूर्ण-

(यजमानकर्तृकप्राग्वंशप्रवेशोपयुक्ता मन्त्राः)

मासशब्दो वा कश्चिद्यागवाची श्रूयते । पौर्णमासमित्येष तद्वितानो हविर्विशेष-
णत्वेनोपन्यस्यते । तच्च हविरग्नीषोमीयपुरोडाशरूपमिति देवताद्वयेन संस्तवा-
दवगम्यते । तस्मादेकस्यैव हविष उत्कर्षो न तु कृत्स्नयोर्दशपूर्णमासयोः । तथा
सति ब्राह्मणस्यैकस्मिन्नेवाग्नीषोमीयपुरोडाशे सोमपूर्वत्वानियमः । इतरत्र क्षत्रिय-
वैश्ययोरिवास्यापीष्टिपूर्वत्वसोमपूर्वत्वसोमपूर्वत्वे विकल्प्येते ।

तृतीयाध्यायस्य चतुर्थपादे चिन्तितम् ।

“ दिशं प्रतीचीं मनुजा व्यभजन्तेत्यसौ विधिः ।

वादो वाऽत्र पुराकल्पस्तुत्यर्थो विधिर्महति ॥

प्राचीनवंशवाक्योक्तेर्विधानस्यैकवाक्यतः ।

दिग्विधावर्थंवादोऽयमुपवीते निवीतवत् ” इति ।

ज्योतिष्टोमे श्रूयते —

“ प्राचीनवंशं करोति देवमनुष्या दिशो व्यभजन्त प्राचीं देवा इक्षिणां
पितरः प्रतीचीं मनुष्या उदीचीं रुद्रा यत्प्राचीनवंशं करोति देवलोकमेव तद्य-
जमान उपवर्तते ” (सं० का० ६ प्र० १ अ० १) इति । तत्र देवादीनां
कर्मानधिकारान्न तत्र विधिशङ्क्य । मनुष्याः प्रतीचीं विभजेयुरित्येव विधिः
स्यात् । कुतः । पुराकल्परूपेणार्थवादेन स्तूयमानत्वात् । पूर्वपुरुषाचरितत्वामिधानं
पुराकल्पः । व्यभजन्तेत्यनेन भूतार्थगाविना तदभिधीयते । तस्माद्विधिरयमिति
पूर्वः पक्षः । यस्य मण्डलविशेषस्योपरि वंशाः प्रागग्रा भवन्ति स प्राचीनवंशः ।
तद्विध्येकवाक्यत्वाभ्युपगमादर्थवादः । सायंकालीनाध्यादौ प्रतीची प्राप्ता ।

तृतीयाध्यायस्य सप्तमपादे चिन्तितम् —

“ वपतीत्युपकारः किं द्वयोर्मुख्याङ्गयोरुत ।

मुख्य एव द्वयोरस्य कृत्स्नकर्तृगतत्वतः ॥

युक्तः शास्त्रीयसंस्कारो मुख्येऽस्य फलभोगि(जि)नः ।

विनाऽपि संस्क्रुतिं दृष्टं कर्तृत्वं तस्य नास्ति सः ” इति ॥

ज्योतिष्टोमे केशरमश्रुवपनपयोव्रतादयो यजमानसंस्कारा आम्नाताः । ग्रहैः
सोमहोमो ज्योतिष्टोमे मुख्यः । अग्नीषोमीयपश्चादिकमङ्गम् । तत्र द्वयोर्मुख्या-
ङ्गयोरुक्ते वपनादय उपकुर्वन्ति । कुतः । कर्तृधर्मत्वात् । यजमानो हि कर्तृतया

[यजमानेकर्तृकप्राग्वांशप्रवेशोपयुक्ता मन्त्राः]

वपनादिभिः संस्क्रियते । कर्तृत्वं च यथा मुख्यं प्रति तस्य विद्यते तथाऽङ्गं प्रत्यप्यस्ति । तस्मादुभयोरुपकार इति चेन्मैवम् । द्वौ हि यजमानस्याऽऽकारौ क्रियाकर्तृत्वं फलभोक्तृत्वं चेति । तयोरदृष्टः फलभोगः क्रियानिष्पत्तिश्च दृष्टा । तथा सति वपनादिद्विउपकारस्याप्यदृष्टत्वान्दोक्तृशेषा वपनादयः फलभोगसाधने मुख्य एव पर्यवस्यन्ति । वपनादिसंस्काररहितैर्कैर्त्विग्भिः कृषीवलादिभिश्च क्रिया निष्पाद्यमाना दृश्यते । ततस्तत्र कर्तृत्वाकारे वपनादिकृतः स उपकारो नास्ति । तस्माददृष्टफलभोजिगो यजमानस्य योऽयमदृष्टरूपः शास्त्रीयसंस्कारः सोऽयं मुख्ये कर्माणि युक्तो नाङ्गेषु । नात्र पूर्ववद्वाक्यमस्ति । येन परम्परया फलसाधनाङ्गेषु वपनाद्युपकारः शङ्क्येत । प्रकरणं तु मुख्यस्यैव न त्वङ्गानाम् । तस्मान्न तेषूपकारः ।

तत्रैवाष्टमे पादे चिन्तितम्—

“ संस्कारा वपनाद्याः किमध्वर्योः स्वामिनोऽथवा ।

अध्वर्योस्तत्र शक्तत्वात्तद्वेदोक्तेश्च तस्य ते ॥

संस्कारैर्योग्यतां प्राप्य स्वकार्यं कर्तुमृत्विजः ।

क्रीणात्यन्यक्रिया तेषां संस्क्रिया यजमानगा ” इति ॥

आप उन्दन्तु जीवस इत्याद्याः संस्कारमन्त्राः । तद्विधयश्चाध्वर्युवेदे समान्ताः—“ केशश्मश्रु वपते नखानि निरुन्तते ” इति । शक्तश्चाध्वर्युर्वपनादौ । तस्मात्तस्याध्वर्योर्वपनादिसंस्कारा इति चेन्मैवम् । वपनादिसंस्कारा यजमानगतमालिन्यमपनीय यागयोग्यतामुत्पादयितुं क्रियन्ते । तथा च ब्राह्मणम्—“ केशश्मश्रु वपते नखानि निरुन्तते मृता वा एषा त्वगमेध्या यत्केशश्मश्रु मृतामेव त्वचममेध्यामपहत्य यज्ञिथो भूत्वा मेधनुपैति ” (सं० का० ६ प्र० १ अ० १) इति । न सध्वर्युर्वपनेन यजमानगा मृता त्वगपैति । योग्यस्य हि कर्माधिकारे सति पश्चात्पयासरूपेषु व्यापारेषु स्वयमशक्तः सन्कर्मकरानृत्विजः परिक्रीणाति । लोकेऽपि रोगिणः स्वामिन औषधाद्यानयन एव भृत्या जीवितदानेन परिक्रीयन्ते । न तु तदौषधं भृत्याः सेवन्ते । तस्मादितराक्रियार्थिजाम् । संस्कारस्तु यजमानस्य । क्वचित्तु वचनादृत्विजामपि संस्कारोऽस्तु ।

चतुर्थाध्यायस्य तृतीयपादे चिन्तितम्—

[यजमानकर्तृकप्राग्वंशप्रवेशोपयुक्ता मन्त्राः]

“ जुह्वाः पर्णमयीत्वेन न पापश्रुतिरञ्जनात् ।

वैरिद्वग्वर्जनं वर्म प्रयाजैः पुरुषाय किम् ॥

ऋतवे वाऽग्निमो भानात्फलस्य न हि साध्यता ।

विभाति ऋतवे तस्मादर्थवादः फलं भवेत् ” इति ॥

इदमस्मिन्नायते—“ यस्य पर्णमयी जुहूर्भवति न पापश्च शृणोति यदा-
ङ्क्ते चक्षुरेव भ्रातृव्यस्य वृङ्क्ते यत्प्रयाजानूयाजा इज्यन्ते त्वमैव तद्यज्ञाय
क्रियते वर्म यजमानाय भ्रातृव्याभिभूत्यै ” इति । तत्र यज्जुह्वाः प्रकृतिभूतं पर्ण-
द्रव्यं यश्चाञ्जनेन चक्षुःसंस्कारो यच्च प्रयाजानूयाजरूपं वर्म तत्रितयं पुरुषार्थत्वेन
विधीयते । कुतः । पापश्लोकश्रवणराहित्यादेः पुरुषसंबन्धिफलस्य प्रतिभानादिति
चेन्मैवम् । फलं हि साध्यं भवति । न चात्र साध्यता प्रतिभासते । न शृणोति
वृङ्क्ते वर्म क्रियत इति वर्तमानत्वनिर्देशात् । अतः ऋत्वर्था एते विधयः । तत्र
पर्णमयीत्वस्थानारभ्याधीतस्यापि वाक्येन ऋतुसंबन्धः । संस्कारक (व) र्मणोस्तु
प्रकरणेन । ऋत्वर्थानां ऋतुनिष्पादनव्यतिरेकेण फलाकाङ्क्षाया असंभवाद्वर्तमान-
निर्देशस्य विपरिणामं कृत्वाऽपि फलं कलायितुं न शक्यम् । तस्मात्फलवत्त्वभ्रम-
हेतुः पापश्लोकराहित्यादिरर्थवादः ।

द्वितीयाध्यायस्य प्रथमपादे चिन्तितम्—

“ नानुषङ्गोऽनुषङ्गो वाऽच्छिद्रेणेत्यस्य शोषिणौ ।

चित्पतिस्त्वेत्यनाकाङ्क्षावतो नात्रानुषङ्ग्यते ॥

करणत्वं क्रियापेक्षं क्रिया चैका पुनात्विति ।

मन्त्रद्वय(त्र)येऽतस्तद्द्वारा सर्वशेषोऽनुषङ्ग्यते ” इति ।

ज्योतिष्टोमे दीक्षाप्रकरणे पठ्यते—“ चित्पतिस्त्वा पुनातु, वाक्पतिस्त्वा
पुनातु, देवस्त्वा सविता पुनात्वच्छिद्रेण पवित्रेण वसोः सूर्यस्य रश्मिभिः ” इति ।
तत्र तृतीयमन्त्रशेषोऽच्छिद्रेणेत्यादिभागः प्रथमद्वितीयमन्त्रयोर्नानुषङ्ग्यते । कुतः ।
न हि चित्पतिस्त्वा पुनातु वाक्पतिस्त्वा पुनात्वित्यनयोर्मन्त्रयोः शेषिणोः संपूर्ण-
वाक्ययोः काचिच्छेषाकाङ्क्षाऽस्तीति प्राप्ते ब्रूमः—पा भूच्छेषिणोराकाङ्क्षा
तथाऽपि शेषस्याऽऽकाङ्क्षाऽस्तीति । पवित्रेण रश्मिभिरित्युक्तं करणत्वं क्रियामपेक्षते ।
क्रिया च पुनात्वित्येषा त्रिविधमन्त्रेष्वेका । तथा च क्रियया संबद्धः शेषः क्रि-
याद्वारा तृतीयमन्त्रे निरपेक्षेऽपि यथाऽन्वेति तथा पूर्वयोरप्यन्वेतु । तस्मादनुषङ्गः ।

आप उन्दन्तिवति द्विपदा गायत्री । आपो अस्मानिति द्विपदा विराट् । विश्व-
मित्येकपदा विराट् । उदाभ्य इति तद्वत् । चित्पतिरित्यनुषङ्गे सति तिस्रो
गायत्र्याः । आ वो देवास इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय

तैत्तिरीयसंहिताभाष्ये प्रथमकाण्डे द्वितीयपपाठके

प्रथमोऽनुवाकः ॥ १ ॥

(अथ प्रथमाष्टके द्वितीयपपाठके द्वितीयोऽनुवाकः) ।

आकू॒तयै॑ प्र॒युजे॑ऽ॒ग्नये॑ स्वाहा॑ मे॒घायै॑ मन॒सेऽ-
ग्नये॑ स्वाहा॑ दी॒क्षायै॑ तप॒सेऽ॒ग्नये॑ स्वाहा॑ सर-
स्व॒तयै॑ पू॒ष्णेऽ॒ग्नये॑ स्वाहा॑ऽऽपो॑ दे॒वीर्बृ॒हती॑र्वि॒श्व
शं॒भुवो॑ द्यावा॑पृथि॒वी उ॒र्वन्ति॑रि॒क्षं बृ॒हस्प॑तिर्नो
ह॒विषा॑ वृ॒धातु॑ स्वाहा॑ वि॒श्वे दे॒वस्य॑ नेतु॒र्मतीं॑
वृ॒णीत॑ स॒रुयं॑ वि॒श्वे रा॒य इ॒षुध्या॑सि द्यु॒न्नं वृ॒णीत॑
पू॒ष्यसे॑ स्वाह॑क॒र्मा॒मयोः॑ शिल्पे॑ स्थ॒स्ते वा॒मा
र॒भे ते मा॑ [१] पा॒त॒माऽऽस्य॑ य॒ज्ञस्यो॑दृ॒च
इ॒मां धि॒यः शिक्ष॑माणस्य दे॒व क्र॑तुं दक्षं वरुण
सः॑ शि॒शाधि॑ ययाऽति वि॒श्वं दु॒रिता॑ तर॒म
मु॒तर्मा॑णमधि नावः॑ रु॒होमो॑र्गस्वाङ्गि॒रस्यू॑र्ण
म॒रदा॑ ऊ॒र्जं मे॑ यच्छ पा॒हि मा॒ मा भा॑ हिः-
सी॒र्विष्णोः॑ श॒र्मासि॑ शर्म॒ यज॑मानस्य शर्म
मे॑ यच्छ नक्ष॒त्राणां॑ माऽती॒काशा॑त्पा॒हीन्द्र॑स्य
यो॒नि॒रसि॑ (२) मा॒ मा॑ हिः॒सीः कृ॒ष्यै
त्वा॑ सु॒स॒स्यायै॑ सु॒पिप्प॒लाभ्य॑स्त्वौष॒धीभ्यः॑

(प्राचीनवंशप्रविष्टयजमानस्य दीक्षाङ्गभूता मन्त्राः)

सूपस्था देवो वनस्पतिरुध्वो मां पाह्यो-
 दृचः स्वाहा यज्ञं मनसा स्वाहा द्यावापृ-
 थिवीभ्याम् स्वाहोरोरन्तरिक्षात्स्वाहा यज्ञं
 वातादा रभे [३] ।

(मा योनिरसि विश्वच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 द्वितीयप्रपाठके द्वितीयोऽनुवाकः ॥ २ ॥

(अथ प्रथमकाण्डे द्वितीयप्रपाठके द्वितीयोऽनुवाकः) ।

प्रथमानुवाके प्राचीनवंशप्रवेशोऽभिहितः । अथ प्रविष्टस्य दीक्षानियमरूपेण
 तपसा शरीरशुद्धौ सत्यां पश्चाद्देवयजनस्वीकारादियोग्यतेति द्वितीयानुवाके दीक्षा
 विधीयते । तत्र दीक्षणीयेष्ठावध्वरमन्त्राणामतिदेशाः प्राप्तत्वादीक्षाहुत्यादिपन्वा
 एवोच्यन्ते ।

आकूत्या इति । कल्पः -“ आज्यस्थाल्याः सुवेणोपवानं दीक्षाहुतीर्जुहोति
 आकूत्यै प्रयुजेऽग्नये स्वाहा मेधायै मनसेऽग्नये स्वाहा दीक्षायै तपसेऽग्नये स्वाहा
 सरस्वत्यै पूष्णेऽग्नये स्वाहेत्यथ सुवि चतुर्गृहीतं गृहीत्वा सुवा पञ्चमीं जुहोति
 आपो देवीर्बृहतीर्विश्वशंभुवो द्यावापृथिवी उर्वन्तरिक्षं बृहस्पतिर्नो हविषा वृधातु
 स्वाहेति ” इति ।

यज्ञं करिष्यामीत्येवावेधो मानसः संकल्पः आकूतिः । तत्संप्रत्यर्थमविघ्नेन
 मां प्रेरयते बह्वधे हविरिदं हुतमस्तु । श्रुतयोः फलसाधनयोर्धारणाशक्तिर्मेधा ।
 तत्सिद्धयर्थं मदीयमनोभिमानिने बह्वधे हुतमस्तु । दीक्षा व्रतनियमः । तत्सि-
 द्धयर्थं मदीयशरीरतपोभिमानिने बह्वधे हुतमस्तु । मन्त्रोच्चारणशक्तिः सरस्वती ।
 तत्सिद्धयर्थं वाग्निन्द्रियपोषकाय बह्वधे हुतमस्तु । बृहस्पतिरस्माकं हविषा
 वर्धताम् । हे आपो भवत्योऽपे वर्धन्ताम् । द्यावापृथिव्यौ वर्धताम् । विस्तीर्ण-
 मन्तरिक्षं च वर्धताम् । कीदृश्य आपः । देवीर्बृहद्विघ्नेन द्युलोकादागताः । बृहती-
 विर्हुताः । विश्वशंभुवः सस्यपाचनेन सर्वस्य जगतः सस्यं कुर्वत्यः ।

आहुतीर्विधत्ते -

“अदीक्षित एकयाऽऽहुत्येत्याहुः क्षुवेण चतस्रो जुहोति दीक्षितत्वाय स्रुवा पञ्चमीं पञ्चाक्षरा पङ्क्तिः पाङ्क्तो यज्ञो यज्ञमेवावरुन्धे” (सं० का० ६ प्र० १ अ० २) इति ।

पथममन्त्र आकूत्युपयोगमाह--

“आकूत्यै प्रयुजेऽग्नये स्वाहेत्याहाऽऽकूत्या हि पुरुषो यज्ञमभि प्रयुङ्क्ते यजे-
येति” (सं० का० ६ प्र० १ अ० २) इति ।

यदा मनसाऽऽकूतिस्तदा पुरुष ऋत्विजामग्रे यज्ञमभिलक्ष्य यजेयेति वाचं प्रयुङ्क्ते ।

द्वितीयमन्त्रे मेधोपयोगमाह--

“मेधायै मनसेऽग्नये स्वाहेत्याह मेधया हि मनसा पुरुषो यज्ञमभिगच्छति” (सं० का० ६ प्र० १ अ० २) इति ।

श्रुतयोः फलसाधनयोरविस्मरणेन धृतयोर्मनसा यज्ञकर्तव्यतां प्रतिपद्यते । तपोभिमानिनो बह्वेनुग्रहेण दीक्षासिद्धिः स्पष्टेत्यभिप्रेत्य तृतीयमन्त्रो न व्याख्यातः ।

चतुर्थमन्त्रे पदवाक्ययोरर्थमाह -

“सरस्वत्यै पूष्णेऽग्नये स्वाहेत्याह वाग्वै सरस्वती पृथिवी पूषा वाचै पृथिव्या यज्ञं प्रयुङ्क्ते” (सं० का० ६ प्र० १ अ० २) इति ।

वाचा मन्त्रोच्चारणसिद्धिः । पृथिव्या यज्ञस्य देवयजनग्रीक्षादिद्रव्यसिद्धिः ।

पञ्चममन्त्रस्य पूर्वभागे बहुविशेषणाभिप्रायमाह--

“आपो देवीर्बृहतीर्विश्वशंभुव इत्याह या वै वष्यांस्ता आपो देवीर्बृहतीर्वि-
श्वशंभुवः” [सं० का० ६ प्र० १ अ० २] इति ।

वर्षे भवा वष्याः ।

विपक्षे बाधमाह--

“यदेतद्यजुर्न ब्रूयाद्विद्या आपोऽशान्ता इमं लोकमागच्छेयुः” (सं० का० ६ प्र० १ अ० २) इति ।

दिव्यत्वादशनिवदामशान्तत्वम् ।

यस्मान्मन्त्रोक्तगुणस्तुत्या जलदेवतायाः शान्तिस्तस्माच्छान्ताः सुखकारिण्य इत्येतं स्वपक्षमुपसंहरति--

(प्राचीनवंशप्रविष्टयशमानस्य दीक्षाङ्गभूता मन्त्राः)

“ आपो देवीर्बृहतीर्विश्वशंभुव इत्याहास्मा एवैना लोकाय शमयति तस्मा-
च्छान्ता इमं लोकमागच्छन्ति ” (सं० का० ३ प्र० १ अ० २) इति ।

मन्त्रस्य द्वितीयतृतीयभागयोरुपयोगमाह--

द्यावापृथिवी इत्याह द्यावापृथिव्योर्हि यज्ञ उर्वन्तरिक्षमित्याहान्तरिक्षे हि
यज्ञः ” (सं० का० ६ प्र० १ अ० २) इति ।

भूमौ देवयजनमन्तरिक्षेऽनुष्ठानाय संचारो दिवि फलमिति यज्ञस्य लोकत्रयव-
र्तित्वम् ।

मन्त्रस्य चतुर्थभागाभिप्रायमाह--

“ बृहस्पतिर्नो हविषा वृधात्वित्याह ब्रह्म वै देवानां बृहस्पतिर्ब्रह्मणैवास्मै यज्ञ-
मवरुन्धे ” (सं० का० ६ प्र० १ अ० २) इति ।

देवानां मध्ये बृहस्पतेर्गुरुत्वेन परब्रह्मस्वरूपत्वम् ।

हविषा विधेरिति शास्त्रान्तरमन्त्रपाठस्य निन्दित्वा स्वपाठं प्रशंसति--

“ यद्ब्रूयाद्विधेरिति यज्ञस्थाणुमृच्छेद्बृधात्वित्याह यज्ञस्थाणुमेव परिवृणाकि ”
(सं० का० ६ प्र० १ अ० २) इति ।

बृहस्पतिर्विदधात्वित्युक्ते सत्याभिवृद्धेरसूचितत्वाद्यज्ञविधेः यजमानः प्राप्नुया-
द्बृधात्वित्युक्त्या तत्परिहारः ।

विश्व इति । बोधायनः--“ अपरं चतुर्गृहीतं गृहीत्वाऽऽज्यपूर्णेन(र्णया) स्रुचौ-
द्ग्रहणं जुहोति विश्वे देवस्य नेतुर्वी वृणीत सख्यं विश्वे राय इषुष्यसि द्युम्नं
वृणीत पुष्यसे स्वाहेति ” इति ।

आपस्तम्बः--“ द्वादशगृहीतेन स्रुचं पूरयित्वा विश्वे देवस्य नेतुरिति पूर्णा-
हुतिश् षष्ठीम् ” इति ।

विश्वे विश्वात्मकस्य नेतुर्जगन्निर्वाहकस्य देवस्य सख्यमनुग्रहं मर्तो मरणवान्य-
जमानः सहसा वृणीत तच्च सख्यमीदृशेन स्तोत्रेण लभ्यते । विश्वे हे विश्वात्मक
रायो धनस्तेषुष्यसीशिवे । स्तुत्वा(त्या) पुष्यसे यज्ञोपणाय द्युम्नं धनं यावेत ।
इदं हविस्तव हुतमस्तु ।

तमिममौद्ग्रहगहोमं विवास्यान्नाख्यायिकया पदं निर्वक्ति--

“ प्रजावित्यज्ञमसृजत सोऽस्मात्सृष्टः पराङ्मैतप्रयजुऽङ्गिनात्प्र साम तमृगुद-
यच्छद्यदगुदयच्छतदौद्ग्रहणसौद्ग्रहणत्वम् ” (सं० का० ६ प्र० १ अ०
२) इति ।

[प्राचीनवंशप्रविष्टयजमानस्य दीक्षाङ्गभूता मन्त्राः]

पलायमानं यज्ञपुरुषं गृहीतुं प्रजापतिना प्रेरितानां त्रिविधमन्त्रपुरुषणां मध्ये यजुःसामपुरुषौ स यज्ञः प्रकर्षेणावलीनादावृणोत् । ऋग्देवता तु तं यज्ञमुद-
गृह्णात्तस्मादेतद्वक्साध्यमनुष्ठानमौद्ग्रहणम् ।

तदेताद्विधत्ते--

“ ऋचा जुहोति यज्ञस्योद्यत्यै ” (सं० का० ६ प्र० १ अ० २) इति ।

तदीयं छन्दः प्रशंसति--

“ अनुष्टुप्छन्दसापुदयच्छादित्याहुस्तस्मादनुष्टुभा जुहोति यज्ञस्योद्यत्यै ” (सं०
का० ६ प्र० १ अ० २) इति ।

एतन्मन्त्रगतमृक्त्वं छन्दश्च यथा प्रशस्तं तथैव पदसंख्यामपि प्रशंसति--

“ द्वादश वात्सबन्धान्युदयच्छान्तित्याहुस्तस्माद्द्वादशभिर्वात्सबन्धविदो दीक्ष-
यन्ति ” (सं० का० ६ प्र० १ अ० २) इति ।

यथा वत्स एकैकेन पाशेन बध्यते तथा विश्वे देवस्येत्यादिषु द्वादशसु पदे-
ष्वेकैकेन पदेन यज्ञो बध्यतेऽतस्तानि पदानि वात्सबन्धानि । वत्सस्येव बन्धो
वत्सबन्धः । तदीयानि पदानि यज्ञमुदगृह्णन्तीत्याहुः पूर्वोऽभिज्ञाः । तद्विदोऽध्वर्यव
इदानीमपि तैः पदैर्जुह्वति ।

पूर्वमभिज्ञमसिद्ध्या छन्दसः प्रशंसा कृता । इदानीं वात्सबन्धेन छन्दः
स्तूयते--

“ सा वा एषर्गनुष्टुग्वागनुष्टुग्यदेतयर्चा दीक्षयति वाचैर्नैनं सर्वथा दीक्षयति ”
(सं० का० ६ प्र० १ अ० २) इति ।

अनुष्टुभो वाग्विशेषत्वेन वाग्रूपत्वम् । छन्दोन्तरस्यापि तत्तत्प्रमिति चेत्तार्हं
प्रसङ्गे सति तदपि तथा स्तोतव्यम् ।

लिङ्गोपजीवनेन मन्त्रं स्तौति--

“ विश्वे देवस्य नेतुरित्याह सावित्र्येतेन मर्तो वृणीत सख्यमित्याह पितुदे-
वत्यैतेन विश्वे राय इषुध्वसित्याह वैश्वदेवेतेन द्युम्नं वृणीत पुष्यस इत्याह
पौष्ण्येतेन सा वा एषकर्त्तव्यदेवत्या यदेतयर्चा दीक्षयति सर्वाभिरैवैनं देवताभिर्दी-
क्षयति ” (सं० का० ६ प्र० १ अ० २) इति ।

प्रथमपादे सवितृपर्यायस्य नेतृशब्दस्य प्रयोगेण सावित्रत्वम् । द्वितीयपादे

[प्राचीनग्रंथप्रविष्टयजमानस्य दीक्षाङ्गभूता मन्त्राः]

मर्तशब्देन मृतपितृसूचनाति तृदेवत्वम् । तृतीयपादे विश्वशब्दस्य प्रयोगाद्विश्वदे-
वत्वम् । चतुर्थपादे पुष्यस इत्युक्तत्वात्पौष्णत्वम् ।

अक्षरसंख्यामुपजीव्य स्तौति -

“ सप्ताक्षरं प्रथमं पदमष्टाक्षराणि त्रीणि यानि त्रीणि तान्यष्टा उपयन्ति यानि
चत्वारि तान्यष्टौ यदष्टाक्षरा तेन गायत्री यदेकादशाक्षरा तेन त्रिदुग्धद्वादशा-
क्षरा तेन जगती सा वा एष कर्तव्याणि च्छन्दाः सति यदेतथर्चा दीक्षयति सर्वेभिरे-
वेन च्छन्दोभिर्दीक्षयति ” (सं० का० ६ प० १ अ० २) इति ।

प्रथमं पदमृचि प्रथमः पादः । द्वितीयादिषु त्रिषु पादेष्वस्ति प्रत्येकमक्षर-
गताष्टवसंख्या । द्वितीयपादे सखिगमित्यक्षरत्रयेणाष्टवं पूरणीयम् । प्रथमपादं
द्वेधा विभज्य त्रीण्यक्षराणि तृतीयपादे चत्वारि चतुर्थपादे गणनीयानि । तथा
सति द्वितीयतृतीयचतुर्थपादा अक्षरसंख्याभिर्गोविन्वादि सप्ता इति च्छन्दस्त्रयसं-
पत्तिः । गायत्र्यादीनां त्रयाणां सवनत्रये प्राधान्यात्तर्ह्यच्छन्दःसंपत्तिः ।

सप्तसंख्यामुपजीव्य स्तौति--

“ सप्ताक्षरं प्रथमं पदं सप्तपदा शकरी पशवः शकरी पशून्वावरुन्वे ”
(सं० का० ६ प० १ अ० २) इति ।

विश्वे देवस्य नेतुरित्यत्र सप्ताक्षराणि । प्रोषास्मै पुरो रथमित्यस्यां च शक्र्या-
मृचि सप्त पादाः । शक्र्याः पशुपदत्वात्पशुरूपत्वम् ।

अशेषजगद्व्यवहारसप्तत्वेन मन्त्रं स्तौति—

“ एकस्मादक्षरादनामं प्रथमं पदं तस्माद्यद्वा गोऽनामं तन्मनुष्या उपजीवन्ति
पूर्णया जुहोति पूर्णं इव हि प्रजापतिः प्रजापतेराष्ट्यै न्यूनया जुहोति न्यूनाद्धि
प्रजापतिः प्रजा असृजत प्रजानां सृष्ट्यै ” (सं० का० ६ प० १ अ० २) इति ।

यस्मादस्यामृचि प्रथमः पाद एकेनाक्षरेण न्यूनस्तस्मान्मनुष्या वाचः स्वल्प-
मनामसंपूर्णमुपजीवन्ति । मूलाधारादुत्पन्नो वायुर्भूर्भुवः पर्यन्तं प्रसृतो वक्त्रे तत्तत्स्था-
नेषु वर्णानुत्पादयति । तदिदं वर्णाभिभ्याकिलक्षणं वाचश्चतुर्थं पदम् । पूर्वाणि तु
त्रीणि कण्ठादिव एव लब्धत्वानामिवञ्जयितुं शक्यन्ते । तथा चाऽऽन्नायते—

“ गुहा त्रीणि निहिता नेङ्ग्यन्ति तुरीयं वाचो मनुष्या वदन्ति ” इति । ए-
तेनासंपूर्णवाग्व्यवहारसाम्यं दर्शितम् । किंचेयमृगुत्तरेषु पादेष्वक्षरपूर्णा तेन सू-

[प्राचीनवंशप्रविष्टयजमानस्य दीक्षाङ्गभूता मन्त्राः]

ष्टिपूर्णप्रजापतिसाम्यात्तत्पाप्तये भवति । प्रथमपादे यदक्षरन्यूनत्वं तेन सृष्टिशून्यजगद्बीजसाम्पात्तजोत्पत्तये भवति ।

ऋगिति । कल्पः अथ यजमानायतने कृष्णाजिनं प्राचीनग्रीवमुत्तरलोमोपस्तृणाति तस्य शुक्लकृष्णे संभृशति शुक्लेऽङ्गुष्ठो भवति कृष्णेऽङ्गुलिर्ऋक्सामयोः शिल्पे स्थस्ते वामा रभे ते मा पातमाऽस्य यज्ञस्योदृच इति ” इति ।

हे शुक्लकृष्णे रेखे युवामृक्सामयोः संबन्धिनी चित्रे भवथः । एतच्च ब्राह्मणे स्पष्टी भविष्यति । तादृशौ ते युवां स्पृशामि । अस्य यज्ञस्य येयमृगुत्तमा तपोपलक्षिता या कर्मसमातिस्तत्पर्यन्तं ते युवां पालयतम् ।

इमं मन्त्रमवतारयन्नाख्यायिकया शिल्पत्वं विशदयति-

“ ऋक्सामे वै देवेभ्यो यज्ञायाऽऽतिष्ठमाने कृष्णो रूपं कृत्वाऽपक्रम्यातिष्ठतां तेऽमन्यन्त यं वा इमे उपावत्स्थितः स इदं भविष्यतीति ते उपामन्त्रयन्त ते अहोरात्रयोर्भहिमानमपनिधाय देवानपावर्तेतामेष वा ऋचो वर्णो यच्छुक्लं कृष्णाजिनस्यैष साम्नो यत्कृष्णम् ” (सं० का० ६ प्र० १ अ० ३) इति ।

ऋक्सामे देवते केनापि निमित्तेन देवयज्ञार्थमात्मानमपकाशयमाने आत्मतिरोधानाय कृष्णमृगो भूत्वा तदीयं संपूर्णं रूपं कृत्वा देवेभ्योऽपक्रम्य कचिद्गूढे अतिष्ठताम् । देवा विचारितवन्तो यं पुरुषामिने ऋक्सामे प्राप्स्यतः स इदं यज्ञफलं प्राप्स्यतीति । देवास्त ऋक्सामे रहसि केनाभ्युपायेनोपच्छन्दितवन्तः । ते उमे अहोरात्रभहिमानं शुक्लकृष्णवर्णद्वयं स्वकीये मृगशरीरे स्थापयित्वा देवसमीपमागच्छताम् । कृष्णाजिनस्य यच्छुक्लं स एष ऋचा स्वीकृतोऽहो वर्णः । यत्कृष्णं स एष साम्ना स्वीकृतो रानेर्वर्णः ।

शिल्पत्वमुपपाद्य मन्त्रं व्याचष्टे-

“ ऋक्सामयोः शिल्पे स्थ इत्याहर्क्षामे एवावरुन्धे ” (सं० का० ६ प्र० १ अ० ३) इति ।

न केवलमृक्सामप्राप्तिः । किंत्वहोरात्रसारप्राप्तिश्चेत्याह-

“ एष वा अहो वर्णो यच्छुक्लं कृष्णाजिनस्यैष रात्रिया यत्कृष्णं यदेवैनयोस्तत्र न्यक्तं तदेवावरुन्धे ” (सं० का० ६ प्र० १ अ० ३) इति ।

एनयोरहोरात्रयोः संबन्धि यत्सारं तत्रर्क्षामयोर्न्यक्तं गूढं तदपि प्राप्नोति ।

[प्राचीनवंशप्रविष्टयजमानस्य दीक्षाङ्गभूता मन्त्राः]

विधत्ते—

“ऋणाजिनेन दीक्षयति ब्रह्मणो वा एतद्रूपं यत्ऋणाजिनं ब्रह्मणैवैनं दीक्षयति” (सं० का० ६ प्र० अ० ३) इति ।

ब्रह्म वेदस्तद्रूपत्वं ऋणाजिनस्य । ऋक्सामशिल्पधारित्वात्तद्रूपपन्नम् । दीक्षयति ऋणाजिनेन यजमानं योजयति । योजनं द्विविधम् । आस्तीर्णस्य ऋणाजिनस्याऽऽरोहणमन्यस्य ऋणाजिनस्य प्रावरणं च । तत्प्रकार आपस्तम्बेन दर्शितः—“ऋणाजिनेन यजमानं दीक्षयति द्वाभ्यां सप्तस्य दीक्षेतान्तर्मांसाभ्यां बहिलोमभ्यां यद्येकं स्यादक्षिणं पूर्वं पादं प्रतिषीव्येत् ” इति ।

इमामिति । कल्पः—“अथ दक्षिणं जान्वाच्याभिसर्पतीमां धियं शिक्षमाणस्य देव क्रतुं दक्षं वरुण सःशिश्राधि ययाऽति विश्वा दुरिता तरेम सुतर्माणमधि नावः रुहेमेति ” इति ।

हे वरुण देवेभामग्निष्टोमविषयां धियमुपाददानस्य यजमानस्य संबन्धिनं दक्षं समृद्धमग्निष्टोमं क्रतुं संशिश्राधि सम्यगुपदिश्य पारं नय । वयमपि पारं गन्तुं सर्वाणि विघ्नरूपदुरितानि यया नावाऽत्यतं तरेम तां सुखेन तरणे समर्यामिमां ऋणाजिनरूपां नावमधिरुहेम ।

मन्त्रस्य स्पष्टार्थतामाह—

“इमां धियं शिक्षमाणस्य देवेत्याह यथायजुरेवैतत्” (सं० का० ६ प्र० १ अ० ३) इति ।

ऊर्गिति । बौधायनः—“प्रदक्षिणं मेखलां पर्यस्यति ऊर्गस्याङ्गिरस्यूर्ण-
न्नदा ऊर्जं मे यच्छ पाहि मा मा मा हिंसीरिति । अथ यजमानं वाससा प्रो-
र्णोति विष्णोः शर्मासि शर्मं यजमानस्य शर्मं मे यच्छेति वसनस्यातीकाशेषु यज-
मानं वाचयति नक्षत्राणां माऽनीकाशात्पाहीति ” इति ।

हे मेखले त्वमङ्गिरसा संबन्धिन्यन्तरसरूपा कमलबन्धुदुरस्यतोऽन्तरतं मे प्रयच्छ, मां पालय, हिंसां बन्धनेन वेदनात्वां मा कुरु । हे वस्त्र त्वं विष्णोः सुखप्रदगति, यजमानस्य सुखं प्रयच्छ, मयापि सुखं प्रयच्छ । हे वस्त्र मां नक्षत्रप्रकाशात्पाहि । शाखान्तरानुसारेण हे उष्णीवेति व्याख्येयम् ।

तदिदं बौधायनेन मन्त्रक्रममनुसृत्योक्तम् । आपस्तम्बस्तु ब्राह्मणक्रममनुसृत्य वस्त्रमेखलयोः पौर्वपर्यभाह—“विष्णोः शर्मासीत्येन वाससा दक्षिणमस्तं यज-

(प्राचीनवंशप्रतिष्ठयजमानस्य दीक्षाङ्गभूता मन्त्राः)

मानः प्रोर्णुते, नक्षत्राणां मास्तीकाशात्पाहीति शिरः, उष्णीषेण शिरो वेष्टयत इति वाजसनेयम् । शरमयी मौञ्जी वा मेखला त्रिवृत्पञ्चमन्तरतःपाशा तथा यजमानं दीक्षयति योक्त्रेण पत्नीभूर्गसीति ” इति ।

रज्जुसदृशी मेखला । जटासदृशं योक्त्रम् ।

वस्त्रपावरणं विधत्ते-

“ गर्भो वा एष यदीक्षित उल्वं वासः प्रोर्णुते तस्माद्गर्भाः प्रावृता जायन्ते ” (सं० का० ६ प्र० १ अ० ३) इति ।

दीक्षितस्य गर्भरूपत्वं बहुवृचब्राह्मणे प्रपञ्चितम्-पुनर्वा एतमृत्विजो गर्भं कुर्वन्ति यं दीक्षयन्ति ” इति । षट्सदृशं गर्भवेष्टनमुल्वम् ।

विपक्षे बाधकगुरःसरमाच्छादनस्यापनयनकालं विधत्ते-

“ न पुरा सोमस्य क्रवाद्गोर्ण्वति यत्पुरा सोमस्य क्रवाद्गोर्ण्वति गर्भाः प्रजानां परापातुकाः स्युः क्रीते सोमेषोर्ण्वे जायत एव तदयो यथा वसीयाश्च सं प्रत्यपोर्णुते तादृगेव तत् ” (सं० का० ६ प्र० १ अ० ३) इति ।

सोमे क्रीते तत्तदैव जायते ततो वस्त्रापनयनं युक्तम् । िचात्यन्नधनवन्तं राजादिकं प्रति जनानां दिदृक्षायां पार्थस्थैर्वाष्टिकादिभिः सभाया आवरणगटो यथाऽपनीयते तादृगेव तदिति द्रष्टव्यम् ।

ऊर्गस्याङ्गिरसीत्यस्यार्थमाख्यायिकया दर्शनमेखलां विधत्ते-

“ अङ्गिरसः सुवर्गं लोकं यन्त ऊर्गं व्यभजन्त ततो यदत्यशिष्यत ते शरा अभवन्गुर्वै शरा यच्छरमयी मेखला भवत्यूर्गमेवावरुन्वे ” इति । (सं० का० ६ प्र० १ अ० ३) इति ।

अङ्गिरोनामकानामृषीणां परस्परमन्त्रसे विप्रज्यमाने यद्वाशिष्ठं तच्छरनाम-कतृणविशेषरूपेणाऽऽविर्भूतं तस्मादूर्गादित्यादिमन्त्र उपपन्नः ।

मेखलाबन्धनप्रदेशं विधत्ते-

“ मध्यतः संनहति मध्यत एवास्मा ऊर्गं दधाति तस्मान्मध्यत ऊर्गां भुञ्जते ” (सं० का० ६ प्र० १ अ० ३) इति ।

अस्य यजमानस्य शरीरमध्ये रसं स्थापयति । तस्मात्तर्वेऽपि मध्य ऊर्गां भुञ्जते रसं धारयन्तीत्यर्थः ।

प्रकारान्तरेण मध्यदेशं स्तौति-

“ ऊर्ध्वं वै पुरुषस्य नाभ्यै मेध्यमवाचीनममेध्यं यन्मध्यतः संनहति मेध्यं चैवास्यामेध्यं च व्यावर्तयति ” (सं० का० ६ प्र० १ अ० ३) इति ।

(प्राचीनवंशप्राविष्टयजमानस्य दीक्षाङ्गभूता मन्त्राः)

शरमयत्वं प्रशंसति—

‘ इन्द्रो वृत्राय वज्रं प्राहरत्स त्रेधा व्यभवत्स्फुटतृतीयं रथस्तृतीयं यूपस्तृ-
तीयं येऽन्तः शरा अशीर्यन्त ते शरा अभवन्तच्छराणां शरत्वं वज्रो वै शराः
क्षुत्खलु वै मनुष्यस्य भ्रातृव्यो यच्छरमयी मेखला भवति वज्रेणैव साक्षात्क्षुधं
भ्रातृव्यं मध्यतोऽपहते ’ (सं० का० ६ प्र० १ अ० ३) इति ।

ये वज्रस्यान्तः शीर्णाः क्षुद्रावयवास्ते शराख्यास्तृणरूपाः शरा अभवन् ।

गुणं विधत्ते—

‘ त्रिवृद्भवति त्रिवृद्वै प्राणस्त्रिवृतमेव प्राणं मध्यतो यजमाने दधाति ’
(सं० का० ६ प्र० १ अ० ३) इति ।

प्राणापानव्यानवृत्तिभिः प्राणस्य त्रिगुणत्वम् ।

गुणान्तरं विधत्ते—

‘ पृथ्वी भवति रज्जुनां व्यावृत्तये ’ (सं० का० ६ प्र० १ अ० ३) इति ।

रज्जुनां सूक्ष्माणां खट्वादिस्थितानाम् ।

मेखलायोक्त्रयोर्व्यवस्थां विधत्ते—

‘ मेखलया यजमानं दीक्षयाति योक्त्रेण पत्नीं मिथुनत्वाय ’ (सं० का० ६
प्र० १ अ० ३) इति ।

मेखला यजमानस्य स्त्री योक्त्ररूपः पत्न्याः पुमानिति पत्येकं मिथुनत्वम् ।

इन्द्रस्येति । बौधायनः—‘ अथास्येषा कृष्णविषाणा त्रिवलिर्वा पञ्चवलिर्वा
शाण्या रज्ज्वा परितृण्णां तां यजमानाय प्रयच्छति—इन्द्रस्य योनिरसि मा मा
हिः सीरिति यजमानः प्रतिगृह्णाति ’ इति ।

आपस्तम्बो मैत्रकथं मेने ।

कृष्णविषाणाया इन्द्रयोनित्वमाख्यायिकया विशदयन्विधत्ते

‘ यज्ञो दक्षिणामभ्यध्यायत्तां समभवत्तदिन्द्रोऽचायत्सोऽपन्यत यो वा इतो
जनिष्यते स इदं भविष्यतीति तां प्राविशत्तस्या इन्द्र एवाजायत सोऽपन्यत यो
वै मदितोऽपरो जनिष्यते स इदं भविष्यतीति तस्या अनुमृश्य योनिमाच्छिनत्सा
सूतवशाऽभवत्तसूतवशायै जन्म तां हस्ते न्यवेष्टयत तां मृगेषु न्यदधात्सा कृष्ण-
विषाणाऽभवदिन्द्रस्य योनिरसि मा मा हिः सीरिति कृष्णविषाणां प्रयच्छति
सयोनिमेव यज्ञं करोति सयोनिं दक्षिणां सयोनिमिन्द्रं सयोनित्वाय ’ (सं० का०
६ प्र० १ अ० ३) इति ।

(प्राचीनवंशप्रविष्टयजमनस्य दीक्षाङ्गभूता मन्त्राः)

यज्ञदेवस्य दक्षिणादेव्या सह योगमिन्द्राऽवगम्य ततो जातः सर्वमिदमैश्वर्यं प्राप्स्यतीति निश्चित्य स्वयमेव दक्षिणां प्रविश्य ततोऽजायत । पुनरपि स्वस्मादपरस्तया जनिष्यमाणः सर्वं प्राप्स्यतीति मत्वा मातुर्योनिमाच्छिनत् । सा च माता सकृत्प्रसूता पश्चाद्वियोनित्वेन बन्ध्याऽभवत् । ततो लोके पश्चान्नष्टबीजा सूतवशा संपन्ना । ततस्तां योनिं हस्ते वेष्टयित्वा पश्चाद्वलिभिर्मुक्तां तां योनिं कृष्णमृगेषु निदधौ । तत इयं कृष्णविषाणा यज्ञस्य भोग्या योनिर्दक्षिणाया अवयवभूता योनिरिन्द्रस्य कारणभूता योनिः ।

कृष्या इति । कल्पः—“ कृष्यै त्वा सुसस्याया इति तया वेदेर्लोष्टमुद्धन्ति ” इति ।

हे लोष्ट शोभनसस्योपेत कृष्यर्थं त्वामुद्धन्मि ।

मन्त्रसामर्थ्यं दर्शयति—

‘ कृष्यै त्वा सुसस्याया इत्याह तस्मादकृष्टपच्या ओषधयः पच्यन्ते ’ (सं० का० ६ प्र० १ अ० ३) इति ।

नीवारादयोऽकृष्टपच्याः ।

सुपिप्पलाभ्य इति । कल्पः—‘ सुपिप्पलाभ्यस्त्वौषधीभ्य इत्यर्थे प्राप्ते शिरसि कण्डूयते ’ इति ।

यदा कण्डूयनप्रयोजनं प्रसक्तं तदा कण्डूयेत । हे शिरस्त्वां शोभनकलापे-
तौषध्यर्थं कण्डूये ।

पिप्पलशब्दसूचितमाह—

‘ सुपिप्पलाभ्यस्त्वौषधीभ्य इत्याह तस्मादोषधयः फलं गृह्णन्ति ’ [सं० का० ६ प्र० १ अ० ३] इति ।

विपक्षबाधपुरःसरं द्वयं विधत्ते—

‘ यद्धस्तेन कण्डूयेत पामनंभावुकाः प्रजाः स्युर्यत्स्मयेत नग्नंभावुकाः कृष्ण-
विषाणया कण्डूयतेऽपि गृह्य स्मयते प्रजानां गोपीधाय ” (सं० का० ६ प्र० १ अ० ३) इति ।

पामाख्यरोगयुक्ता दारिद्र्येण वस्त्ररहिताश्चेत्यर्थः ।

विपक्षबाधपूर्वकं कृष्णविषाणयास्त्यागं विधत्ते—

‘ न पुरा दक्षिणाभ्यो नेतोः कृष्णविषाणामवचूतेद्यपुरा दक्षिणाभ्यो नेतोः

(प्राचीनवंशप्रविष्टयजमानस्य दीक्षाङ्गभूता मन्त्राः)

कृष्णविषाणामवचूतेयोनिः प्रजानां पपातुका स्यान्नीतासु दक्षिणासु चात्वाले कृष्णविषाणां प्रास्यति योनिर्धै यज्ञस्य चात्वालं योनिः कृष्णविषाणा योनावेव योनिं दधाति यज्ञस्य सयोनित्वाय । (सं० का० ६ प्र० १ अ० ३) इति ।

दक्षिणाभ्यो नेतोर्दक्षिणानामृत्विग्मिरपनयनात् । अवचूतेत्परित्यजेत् । चात्वा-
लाद्धिष्णियानुपवपतीति चात्वालनामकाद्रर्ताद्धिष्णियानामुत्तरेर्विधास्यमानत्वाच्चा-
त्वालस्य यज्ञयोनित्वम् ।

सूपस्था इति । बौधायनः—‘ अथास्मा ऊर्ध्वग्रभौदुम्बरं दण्डं प्रयच्छति मुखेन संभितः सूपस्था देवो वनस्पतिरूर्ध्वो मा पाक्षोद्वच इति यजमानः प्रति-
गृह्णाति ’ इति ।

आपस्तम्बो मन्त्रैक्यमाह—‘ सूपस्था देवो वनस्पतिरिति तं यजमानः प्रति-
गृह्ण ’ इति ।

दण्डरूपो वनस्पतिकार्यो देवः सूपस्थाः सुष्टूपस्थीयतेऽवष्टभ्यते नैत्रावरुणेन प्रैषकाल इति सूपस्थाः । हे तादृग्दण्डं त्वमूर्ध्वस्थित आ समाप्तेर्मां पालय ।

यजमानायाय दण्डप्रदानं विधत्ते—

‘ वाग्वै देवेभ्योऽनामयज्ञायतिष्ठमानां सा वनस्पतीन्प्रापिशतैश्वा वाग्वनस्प-
तिषु वदति या तुंदुमौ या तूणवे या धीणायां यद्दीक्षितदण्डं प्रयच्छति वाच-
मेवावरुन्वे ’ (सं० का० ६ प्र० १ अ० ४) इति ।

तूणवो वेणुः ।

क्रमेण गुणौ विधत्ते—

‘ औदुम्बरो भवत्यूर्गा उदुम्बर ऊर्गमेवावरुन्वे मुखेन संभितो भवति मुखत एवास्मा ऊर्गं दधाति तस्मान्मुखत ऊर्गा भुज्जते ’ (सं० का० ६ प्र० १ अ० ४) इति ।

यजमानस्य दण्डत्यागं विधत्ते—

‘ क्रीते सोमे नैत्रावरुणाय दण्डं प्रयच्छति नैत्रावरुणो हि पुरस्तादृत्विग्भ्यो वाचं विभजति तावृत्विजो यजनाने प्रतिष्ठायन्ति ’ (सं० का० ६ प्र० १ अ० ४) इति ।

नैत्रावरुणस्तत्र तत्र प्रैषैस्तेभ्य ऋत्विग्भ्यो मन्त्रान्विभजति । ते च ऋत्विजो यजमानार्थं तान्मन्त्रान्पठन्ति । अतो नैत्रावरुणस्य वाग्रूपो दण्डो युक्तः ।

(प्राचीनवंशप्रविष्टयजमानस्य दीक्षाङ्गभूता मन्त्राः)

स्वाहेति । बौधायनः—‘ अथैनं यज्ञस्थान्वारम्भं वाचयति स्वाहा यज्ञं मनसा स्वाहोर्हि द्यावापृथिवीभ्यां स्वाहोरोरन्तरिक्षात्स्वाहा यज्ञं वातादा रभ इति’ इति ।

आपस्तम्बः—‘ अथाङ्गुलीर्न्यञ्चति स्वाहा यज्ञं मनसेति द्वे स्वाहा दिव इति द्वे स्वाहा पृथिव्या इति द्वे स्वाहोरोरन्तरिक्षादिति द्वे स्वाहा यज्ञं वातादा रभ इति मुष्टी करोति वाचं यच्छति ’ इति ।

स्वाहाशब्देनाव्ययेन यथाब्राह्मणमर्था उपलक्षणीवाः । मनसा यज्ञमभिगच्छामि । द्यावापृथिव्योरन्तरिक्षे च यज्ञ आश्रितः । साक्षादेव यज्ञं वायोः प्रसादादारभे । सोऽयमुपलक्षणप्रकारः ।

तदेतद्दर्शयति—‘ स्वाहा यज्ञं मनसेत्याह मनसा हि पुरुषो यज्ञमभिगच्छति । स्वाहा द्यावापृथिवीभ्यामित्याह द्यावापृथिव्योर्हि यज्ञः स्वाहोरोरन्तरिक्षादित्याहान्तरिक्षे हि यज्ञः स्वाहा यज्ञं वातादा रभ इत्याहायं वाव यः पवते स यज्ञस्तमेव साक्षादारभते ’ (सं० का० ६ प्र० १ अ० ४) इति ।

वातस्य क्रियाहेतुत्वाद्यज्ञरूपत्वम् ।

अत्र द्वयोर्हस्तयोः कनिष्ठिकाभारभ्य वतसूणामङ्गुलीनां चतुर्भिर्न्यैर्न्यग्भावः । पञ्चमेन मन्त्रेणाङ्गुष्ठाभ्यां दृढमुष्टिबन्धौ बाङ्गनियमश्च ।

तदेताद्विधत्ते—

‘ मुष्टी करोति वाचं यच्छति यज्ञस्य धृत्यै ’ (सं० का० ६ प्र० १ अ० ४) इति ।

अप्रमत्तत्वं यज्ञधृतिः ।

अध्वर्योः कंचिन्मन्त्रमुत्पाद्य विनियुङ्क्ते—

‘ अदीक्षिष्टायं ब्राह्मण इति त्रिरुपाश्नवाह देवेभ्य एवैनं प्राह त्रिरुचैरुभयेभ्य एवैनं देवमनुष्येभ्यः प्राह ’ (सं० का० ६ प्र० १ अ० ४) इति ।

स्वीकृतवाङ्गनियमस्य नक्षत्रोदयात्पुरा विमोकं निषेधति—

‘ न पुरा नक्षत्रेभ्यो वाचं विसृजेद्यत्पुरा नक्षत्रेभ्यो वाचं विसृजेद्यज्ञं विच्छिन्द्यात् ’ (सं० का० ६ प्र० १ अ० ४) इति ।

कालविशेषे वाग्निमोकं विधत्ते, विमोककाले च वक्तव्यं कंचित्पैवमन्त्रमुत्पादयति—

(प्राचीनवंशप्रविष्टयजमानस्य दीक्षाङ्गभूता मन्त्राः)

उदितेषु नक्षत्रेषु व्रतं कृणुतेति वाचं विसृजति यज्ञव्रतो वै दीक्षितो यज्ञमे-
वाभि वाचं विसृजति । (सं० का० ६ प्र० १ अ० ४ इति ।

यज्ञार्थं स्वीकृतं वाङ्मनियमादिरूपं व्रतं यस्यासौ यज्ञव्रतः । तथा सत्यस्य
क्षीरसंपादनमैषस्यापि यज्ञार्थत्वाच्चायं वाग्निमोको दोषकारी ।

नक्षत्रोदयात्पुरा लौकिकवागुच्चारणे प्राथम्यं तत्तमाह—

‘ यदि विसृजेद्वैष्णवीमृचमनुब्रूयाद्यज्ञो वै विष्णुर्यज्ञेनैव यज्ञं संतनोति ’
(सं० का० ६ प्र० १ अ० ४) इति ।

वैष्णवी विष्णो त्वं नो अन्तम इति केचित् । इदं विष्णुरित्यन्ये ।

अथ विनियोगसंग्रहः—

‘ आकूत्यै जुहुयात्पङ्क्तिर्ऋक्सांमेत्याजिनं स्पृशेत् ।

इमामजिनमारोहेद्वध्नात्पूगिति मेखलाम् ॥ १ ॥

विष्णोर्वैष्णोर्णते तं नक्षेत्यावेष्टयेच्छिरः ।

इन्द्र दद्यात्कृष्णशृङ्गं कृष्यै लोष्टोद्धतिस्तथा ॥ २ ॥

सुपि कण्डूयनं मूर्ध्नि सूप दण्डपरिग्रहः ।

स्वाहाऽङ्गुलीर्द्वयोर्न्यञ्जैर्यज्ज्वमेदेन विंशतिः ॥ ३ ॥ इति ।

अथ मीमांसा ।

पञ्चमाध्यायस्य तृतीयपादे विनित्तम्—

‘ इष्टिदण्डादिभिर्दीक्षा किं वेष्टयेवोक्तितः क्रमात् ।

युक्तः संस्कार इष्ट्यैव दण्डादेर्व्यञ्जकत्वतः ’ इति ।

ज्योतिष्टोमे दीक्षाप्रकरणे श्रूयते—‘ आम्नोवैष्णवमेकादशकपालं निर्वपेद्दीक्षिष्य-
माणः ’ इति । अन्यदपि श्रुतम्—‘ दण्डेन दीक्षयति मेखलया दीक्षयति कृष्णा-
जिनेन दीक्षयति ’ इति । तत्रेष्टियद्-डादीनामपि साधनत्वाभिधानात्सर्वैरियं
दीक्षेति चेन्मैत्रम् । इष्टेः कियारूपत्वात्संस्कारहेतुत्वं युक्तम् । दण्डादयस्तु द्रव्यरूपा
न पुरुषं संस्कर्तुं प्रभवन्ति । न चैतावता दण्डादिवैयर्थ्यं, दीक्षितोऽयमित्यभि-
व्यक्तिरूपस्य दृष्टस्य भयोजनस्य सङ्गावात् । तस्मादिष्ट्यैव दीक्षा सिध्यति ।

तृतीयाध्यायस्य सप्तमपादे चिन्तितम्—

“ दण्डदीक्षा दक्षिणा तु शतं द्वादशभिर्युतम् ।

द्वयार्थमुत मुख्यार्थं सोमस्येत्युक्तिसंभवात् ॥

(प्राचीनवंशप्रविष्टयजमानस्य दीक्षाङ्गभूता मन्त्राः)

मुख्याङ्गद्वयं भैवं पारम्पर्यविदम्बना ।

वचनस्य न युक्ताऽतः प्रधानार्थमिदं स्थितम् ' इति ॥

ज्योतिष्टोमे दीक्षादक्षिणे श्रूयते—' दण्डेन दीक्षयति ' इति । ' तस्य द्वादश-
शतं दक्षिणा ' इति च । तत्र दीक्षा मुख्याङ्गयोरुपकरोति । तथा दक्षिणाऽपि ।
न च वाच्यं दीक्षा सोमस्य दक्षिणा सोमस्येतिवाक्ये षष्ठ्या मुख्यसंबन्ध एवाव-
गम्यते न त्वङ्गसंबन्ध इति । दीक्षादक्षिणे साक्षात्सोमेनैव संबन्धीतां स सोमः
पुनरङ्गैः संबध्यत इति परम्परया दीक्षादक्षिणयोरङ्गैरपि संबन्धोऽस्ति । तस्मा-
दुभयार्थं दीक्षादिकमिति प्राप्ते ब्रूमः—अव्यवाहितसंबन्ध एव षष्ठ्या अभिधेयोऽर्थः ।
तदसंभवे तु परम्परया संबन्धः कथंचिद्गृह्येत । इह तु तत्संभवात्तारन्पर्यं न
युक्तम् । तस्मात्प्रधानार्थं दीक्षादिकम् ।

चतुर्थाध्यायस्य द्वितीयपादे चिन्तितम्—

“ भैत्रावरुणके दण्डदानस्य प्रतिपत्तिता ।

उतार्थकर्मताऽऽद्योऽस्तु धारणे कृतकृत्यतः ॥

युक्तोपयुक्तसंस्कारादुपयोक्तव्यसंस्क्रिया ।

स्थित्वा प्रैषानुवचने दण्डोऽपेक्षयोऽर्थकर्म तत् ” इति ।

ज्योतिष्टोमे श्रूयते—' कीते सोमे भैत्रावरुणाय दण्डं प्रयच्छति ' इति । तदे-
तद्दण्डदानं प्रतिपत्तिकर्म । कुतः । दण्डस्य यजमानधारणेन कृतकृत्यत्वात् ।
यजमानो ह्यध्वर्युणा दीक्षासिद्धयर्थं दत्तं दण्डमासोमकयाद्धारयति । अत एवाऽऽ-
म्नातम्—' दण्डेन दीक्षयति । इति । ' यदीक्षितदण्डं प्रयच्छति ' इति च ।
तस्मादुपयुक्तस्य दण्डस्य दानं प्रतिपत्तिरिति चेन्नैवम् । दण्डे भाविष्यदुपयोग-
स्यापि सद्भावात् । यदा भैत्रावरुणः स्थित्वा प्रैषानुवक्ष्यति तदानभिबलम्बनाय
दण्डोऽपेक्षितः । अत एवाऽऽम्नातम्—' दण्डी प्रैषानन्वाह ' इति । तथा प्रतिप-
त्तिरूपादुपयुक्तसंस्कारादर्थकर्मरूप उपयोक्ष्यमाणः संस्कारः प्रशस्तः । उपयोज-
यितुमेव हि सर्वत्र संस्कारस्य प्रवृत्तिः । उपयुक्ते तु प्रतिपत्तिरूपस्य संस्कार-
स्याऽऽदरमात्रपर्यवसायित्वेन तत्कार्यपर्यवसानाभावादप्रशस्तत्वम् । तस्मान्भैत्राव-
रुणसंस्काराय दण्डदानमर्थकर्म । तथा सति निरूढपशावसत्यपि दीक्षिते दण्ड-
संपादनस्यैतद्दानं प्रयोजकम् ।

[दीक्षितकर्तृकदेवयजनस्वीकारः]

तृतीयाध्यायस्य द्वितीयपादे चिन्तितम्—

“ उत्तिष्ठन्प्रवदेदग्नीदग्नीनित्यादिकं तथा ।

लृणत व्रतमित्येवं पठन्वाचो विमुञ्चते ।

मन्त्रौ विधेयौ कालो वा मन्त्रावुत्थानमोकयोः ।

विनियोज्यौ न कालस्य लक्षणा युज्यते विधौ ।

मन्त्रार्थानन्वयात्तत्र तद्विधिर्नैव शक्यते ।

अगत्या लक्षणाऽप्यस्तु तेन कालो विधीयते ” इति ।

ज्योतिष्टोमे समामनन्ति—“ उत्तिष्ठन्नाहाग्नीदग्नीन्विहर ” इति । तथा “ व्रतं लृणुतेति वाचं विसृजति ” इति । तत्राऽऽग्नीधरं संबोध्याग्निविहरणादिपैषरूपो मन्त्रोऽनेन वाक्येनोत्थानशेषतया विनियुज्यते । तथा मुष्टिं कृत्वा नियमितवाचो दीक्षितस्य वाग्विमोके व्रतं लृणुतेति मन्त्रो विनियुज्यते । न चात्रोत्थानविमोक-
शब्दौ काललक्षकौ, तत्कालयोर्विधेयत्वे सति लक्षणाया अन्याय्यत्वादिनि प्राप्ते
ब्रूमः—अग्निविहरणपैषे पयःपानरूपव्रतसंपादनपैषे चान्वितावेतौ मन्त्रौ न तूत्थाने
वाग्विमोके च । अतोऽसमर्थयोर्विनियोगासंभवादगत्या लक्षणामप्यङ्गीकृत्य कालो
विधीयते ।

अथ च्छन्दः ।

आपो देवीरिति त्रिपदा विराट् । विश्वे देवस्येत्यनुष्टुप् । इमां धियमिति
त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे लृणयजुर्वेदीय-

तैत्तिरीयसंहिताभाष्ये प्रथमकाण्डे द्वितीयप्रपाठके

द्वितीयोऽनुवाकः ॥ २ ॥

—

देवीं धियं मनामहे सुमृडीकामभिष्टये

वर्चोधां यज्ञवाहसं सुपारा नो असद्वशै ।

ये देवा मनोजाता मनोयुजः सुदक्षा दक्षपि-

तारस्ते नः पान्तु ते नोऽवन्तु तेभ्यो नम-

स्तेभ्यः स्वाहाऽग्ने त्वं सु जागृहि वयं
 सु मन्दिषीमहि गोपाय न स्वस्तये प्रबुधे नः
 पुनर्ददः । त्वमग्ने व्रतपा असि देव आ
 मर्त्येष्व । त्वम् [१] यज्ञेष्वीड्यः । विश्वे
 देवा अभि मामाऽववृत्रन्पूषा सन्या सोमो
 राधसा देवः सविता वसोर्वसुदावा रास्वेय-
 त्सोमाऽऽभूयो भर मा पृणन्पूर्या वि राधि-
 माऽहमायुषा चन्द्रमसि मम भोगाय भव
 वस्त्रमसि मम भोगाय भवोस्त्राऽसि मम
 भोगाय भव हयोऽसि मम भोगाय भव
 (२) छागोऽसि मम भोगाय भव मेपोऽसि
 मम भोगाय भव वायवे त्वा वरुणाय त्वा
 निऋत्यै त्वा रुद्राय त्वा देवीरापो अपां
 नपाय ऊर्मिर्हविष्य इन्द्रियावान्मदिन्तमस्तं
 वो माऽव क्रमिषमच्छिन्नं तन्तुं पृथिव्या
 अनु गेपं भद्रादभि श्रेयः प्रेहि बृहस्पतिः
 पुरस्ता ते अस्त्वथेमव स्य वर आ पृथिव्या
 आरे शत्रून्कृणुहि सर्ववीर एदमगन्म देवय-
 जनं पृथिव्या विश्वे देवा यदजुषन्त पूर्वं
 ऋक्सामाभ्या यजुषा संतरन्तो रायस्पोषेण
 समिषा मदम [३] ॥

(आ त्वं हयोऽसि मम भोगाय भव स्य पञ्चविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 द्वितीयप्रपाठके तृतीयोऽनुवाकः ॥ ३ ॥

(दीक्षितकर्तृकदेवयजनस्वीकारः)

[अथ पथमकाण्डे द्वितीयपपाठके तृतीयोऽनुवाकः] ।

द्वितीयेऽनुवाके दीक्षा वर्णिता । दीक्षितेन देवयजने स्वीकृते सति सोमक्रय-
णादिरूपः क्रतुव्यवहारस्तत्र कर्तुं शक्यत इति तृतीयेऽनुवाके देवयजनस्वीकारो
वर्ण्यते । तत्स्वीकारादूर्ध्वं सोमार्थं देवयजने सोमक्रयस्येव वक्तुमुचितत्वात्तत्स्वी-
कारात्पूर्वमनुवाकादौ व्रतपानद्रव्यसंपादनमभिधीयते ।

दैवीमिति । बौधायनः—“ अथाप आचामति दैवीं धियं मनामहे समृडी-
कामभिष्टये वर्चोधां यज्ञवाहसं सुपारा नो असद्वश इति ” इति ।

आपस्तम्बः—“ दैवीं धियं मनामह इति हस्ताववनिज्य ” इति ।

अभीष्टार्थसिद्ध्ये वयं देवताविषयां कर्मानुष्ठानबुद्धिमनया बुद्ध्या संपादयामः ।
कीदृशीं बुद्धिम् । समृडीकां सुखहेतुं ब्रह्मवर्चसधारणहेतुं यज्ञनिर्वाहिकाम् । सेयं
बुद्धिः सुष्ठु पारं गताऽस्माकं वशे भवतु ।

समृडीकामिति पदस्याभिप्रायमाह—

“ दैवीं धियं मनामह इत्याह यज्ञमेव तन्त्रयति ” (सं० का० ६ प०
अ० १) इति ।

मृदू करोतीत्यर्थः ।

सुपारेति पदेन यत्सूचितं तदाह—

“ सुपारा नो असद्वश इत्याह व्युष्टिमेवावरुन्धे ” (सं० का० ६ प०
१ अ० ४) इति ।

व्युष्टिः सुप्रभातं कृत्स्नयज्ञप्रकाशनमित्यर्थः ।

य इति । कल्पः—“ अथास्मै क२से वा चमसे वा निषिच्य व्रतं पय-
च्छति तद्दक्षिणतः परिश्रित्य व्रतयति ये देवा मनोजाता मनोयुजः सुदक्षा दक्षपि-
तारस्ते नः पान्तु ते नोऽवन्तु तेभ्यो नमस्तेभ्यः स्वाहेति ” इति ।

चक्षुरादिप्राणाभिमानिनो ये देवाः सन्ति तेऽस्मान्पयःपानरूपव्रतानुष्ठायि-
नोऽन्तर्बहिश्च शुद्धिसंपादनेन पालयन्तु । कीदृशा देवाः । उत्पत्तिकाले मनसा
सहोत्पन्नाः । व्यवहारकालेऽपि मनसा युज्यन्ते । अन्यमनस्कस्य चक्षुरादिभिः
संनिहितविषयाणामप्यनवगमात् । सति तु मनःसाहाय्ये स्वस्वविषयेषु सुदक्षाः
कुशलाः । दक्षः प्रजापतिरुत्पादको येषां ते दक्षपितारः ।

विचारपुरःसरं व्रतं विधत्ते—

“ ब्रह्मवादिनो वदन्ति होतव्यं दीक्षितस्य गृहा३ इ न होतव्या३मिति हविर्वै दीक्षितो यज्जुहुयाद्यजमानस्यावदाय जुहुयाद्यन जुहुयाद्यज्ञपरुरन्तरियाद्ये देवा मनोजाता मनोयुज इत्याह प्राणा वै देवा मनोजाता मनोयुजस्तेष्वेव परोक्षं जुहोति तन्नेव हुतं नेवाहुतम् ” (सं० का० ६ प्र० १ अ० ४) इति ।

दीक्षितस्य हविष्ट्वमर्थवादान्तरे श्रूयते—

“ पुरा खलु वावैष मेधायाऽऽत्मानमारभ्य चरति यो दीक्षितो यदग्नीषोमीयं पशुमालभत आत्मनिष्क्रयण एवास्य स तस्मात्तस्य नाऽऽशयं पुरुषनिष्क्रयण इव सथो खल्वाहुरग्नीषोमाभ्यां वा इन्द्रो वृत्रमहन्निति यदग्नीषोमीयं पशुमालभते वार्त्रघ्न एवास्य स तस्माद्वाशयं वारुण्यर्चा परिचरति स्वयैवैनं देवतया परिचरति ” (सं० का० ६ प्र० १ अ० ११) इति ।

शाखान्तरेऽपि—“ सर्वाभ्यो वा एष देवताभ्य आत्मानमालभते यो दीक्षितः ” इति । तथा सति दीक्षितस्य गृहे यद्यग्निहोत्रं जुहुयात्तर्हि यजमान एव हुतो भवेत् । अहोमे तु नित्याग्निहोत्रस्य परुः प्रतिदिनानुष्ठानरूपं पर्वं विच्छिद्येत । तत्र पूर्वप्रसिद्धेन मन्त्रेणाऽऽहवनीयाग्नौ होमः स प्रत्यक्ष इत्युच्यते । अयं तु परोक्षोऽग्निहोत्रहोमः । अन्यमन्येण माणाग्निषु हूयमानत्वात् । अतस्तृतीयकोटित्वेन मुख्ययोर्होमाहोमयोरभावान्नोक्तदोषद्वयम् । तस्मादनेन मन्त्रेण व्रतं कुर्यादित्यभिप्रायः ।

अग्न इति । बौधायनः—“ अथ संवेशनयजुर्जपति अग्ने त्व२ सु जागृहि वय२ सु मन्दिषीमहि गोपाय नः स्वस्तये प्रबुधे नः पुनर्दद इति ” इति ।

आपस्तम्बः—अग्ने त्व२ सु जागृहीति स्वप्स्यन्नाहवनीयमभिमन्त्रयते” इति ।

सुमन्दिषीमहि निर्भयाः सन्तः स्वप्स्यामः । नोऽस्माकं स्वस्तये विनाशाभावार्थं प्रबुधे जागरणाय ददः सामर्थ्यं देहि ।

भयप्रसर्कं दर्शयन्मन्त्रं व्याचष्टे—

“ स्वपन्तं वै दीक्षित२ रक्षा२सि जिघा२सन्त्याग्निः खलु वै रक्षोहाऽग्ने त्व२ सु जागृहि वय२ सु मन्दिषीमहीत्याह्वाग्निमेवाधिषां कृत्वा स्वपिति रक्षसामपहत्यै ” (सं० का० ६ प्र० १ अ० ४) इति ।

(दीक्षितकर्तृकदेवयजनस्वीकारः)

त्वामिति । कल्पः—“ अथाध्वर्युर्मध्यरात्र आद्रुत्य प्रबुद्धयजुर्वाचयति त्वमग्ने
व्रतपा असि देव आ मर्त्येष्वेवा त्वं यज्ञेष्वीड्य इति ” इति ।

याज्यासु व्याख्यातम् ।

व्रतभ्रंशप्रसक्तिं दर्शयन्प्रथमं पादं व्याचष्टे—

‘ अवरत्यमिव वा एष करोति यो दीक्षितः स्वपिति त्वमग्ने व्रतपा असीत्या-
हाभिर्वै देवानां व्रतपतिः स एवैनं व्रतमालम्भयति ’ (सं० का० ६ प्र० १
अ० ४) इति ।

अविकलं करोतीत्यर्थः ।

मनुष्येषु च्छिन्नं व्रतं मनुष्यावतारेण पालयतीति शङ्काम् वारयन्द्वातीयपादं
व्याचष्टे—

‘ देव आ मर्त्येष्वेत्याह देवो ह्येष सन्मर्त्येषु ’ (सं० का० ६ प्र० १ अ०
४) इति ।

अतो व्रतं समाधातुं शक्नोति ।

आभिर्भूर्धा दिवः ककुदित्यादियाज्यापुरोनुवाक्यादिमन्त्रेणाग्निः स्तूयत इत्यभि-
मायं तृतीयपादे स्वयं दर्शयति—

‘ त्वं यज्ञेष्वीड्य इत्याहैतः हि यज्ञेष्वीड्यते ’ (सं० का० ६ प्र० १ अ०
४) इति ।

विश्व इति । बौधायनः—‘ अयं सनिहारान्माहिणोति स यं मन्यते न मां
प्रत्याख्यास्यतीति तं प्रथममभिमाहिणोति विश्वे देवा अभि मामाऽववृत्रन्पूषा सन्या
सोमो राधसा देवः सविता वसोर्वसुदावेति, आहरन्तं दृष्ट्या जपति नानाहरन्तं
रास्वेयत्सोमाऽऽभूयो भर मा पृणन्पूर्या वि रावि माऽहमायुषेति ’ इति ।

सनिशब्देन हिरण्यवस्त्रादि देयद्रव्यमुच्यते । सनिहारा द्रव्याणामानेतारः ।

आपस्तम्बस्तु प्रकारान्तरेण मन्त्रविनियोगविच्छेदावाह—

‘ विश्वे देवा अभि मामाऽववृत्रन्मिति प्रबुध्य जपति, पूषा सन्येति सनिहा-
रान्तस् शास्ति, चन्द्रमसीत्येतैः प्रतिमन्त्रं यथालिङ्गं प्रतिगृह्णाति, देवः सविता
वसोर्वसुदावेत्यन्यानि ’ इति ।

सर्वे देवा अभितः पालयितुं मामावृत्य तिष्ठन्तु । पूषा सन्या पीषको देवो

(दीक्षितकर्तृकदेवयजनस्वीकारः)

देयेन हिरण्यद्रव्येण सहाऽऽयातु । सोमो राधसा साधकेन वस्त्रेण सहाऽऽयातु ।
वसोर्वस्वन्तरस्य गवादेः भेरको देवो वसुमदः सन्नायातु । हे सोमास्मिन्कर्मण्यपे-
क्षितमियद्देहि, संपूर्त्या मां पूरयन्मय आभर, अहमायुषा मा विराधि विमुक्तो
मा भूवम् ।

मबुद्धो जपेदित्येतद्व्याचष्टे-

“ अप वै दीक्षितात्सुषुपुष इन्द्रियं देवताः कामन्ति विश्वे देवा अभि मामाऽ-
ववृत्रक्षित्याहेन्द्रियेणैवैनं देवताभिः संनयति ” (सं० का० ६ प० १ अ० ४)
इति ।

सुषुपुषः सुप्तात् । अतीन्द्रियसामर्थ्येन तदभिमानिदेवताभिश्चायं मन्त्रः संयो-
जयति ।

विपक्षबाधपुरःसरमाऽऽभूयो भरेत्यमुं मन्त्रभागं व्याचष्टे-

‘ यदेतद्यजुर्न ब्रूयाद्यावत् एव पशूनभिर्दीक्षेत तावन्तोऽस्य पशवः स्यू रास्वे-
यत्सोमाऽऽभूयो भरेत्याहापरिभितानेव पशूनवरुन्धे ’ (सं० का० ६ प० १
अ० ४) इति ।

दीक्षाकाले विद्यमानान्यावतः पशूनभिर्माप्य दीक्षेत मन्त्रानुक्तौ तावन्त एव
स्युः । मन्त्रोक्तौ तु तत्सामर्थ्यादपरिभिताः परलोके भवन्ति । पशुभिर्द्रव्यान्तराण्यु-
पलक्ष्यन्ते । चन्द्रमसि मम भोगाय भव वस्त्रमसि मम भोगाय भवोस्त्राऽसि मम
भोगाय भव हयोऽसि मम भोगाय भव च्छागोऽसि मम भोगाय भव मेघोऽसि
मम भोगाय भवेत्येभिर्मन्त्रैर्यथालिङ्गं वसु स्वीकर्तव्यम् । चन्द्रं हिरण्यम् । उस्त्रा गौः ।

तेन तेन मन्त्रेण तत्तद्द्रव्याभिमानिदेवतास्तुष्यन्तीत्याह —

‘ चन्द्रमसि मम भोगाय भवेत्याह यथादेवतमेवैनाः प्रतिगृह्णाति ’ (सं०
का० ६ प० १ अ० ४) इति ।

एना हिरण्यादिरूपा दिक्षिता दक्षिणाः ।

वायव इति । कल्पः—‘ ताः समुदायुत्य रक्षति तासां या नश्यति श्रियते
वा वायवे त्वेति तामनुदिशति, याऽस्तु वा पाशे वा वरुणाय त्वेति तां या सं वा
शीर्यते गर्ते वा पतति निर्ऋत्ये त्वेति तां यामहिर्व्याघ्रो वा हन्ति रुद्राय त्वेति
ताम् ’ इति ।

(दीक्षितकर्तृदेवयजनस्वीकारः)

अनुदिशाभीति शेषः ।

विषक्षस्वपक्षयोर्दूषणभूषणे दर्शयति--

“ वायवे त्वा वरुणाय त्वेति यदेवमेता नानुदिशेदयथादेवतं दक्षिणा गम-
येदा देवताभ्यो वृश्च्येत यदेवमेता अनुदिशति यथादेवतमेव दक्षिणा गमयति न
देवताभ्य आ वृश्च्यते ” (सं० का० ६ प्र० १ अ० ४) इति ।

देवीरिति । बौधायनः--“ अथ यद्यपरियागा आय उपाधिगच्छन्ति
तज्जपति देवीरापो अपां नपाद्य ऊर्निर्हविष्य इन्द्रियावान्मदिन्तमस्तं वो माऽव
क्रमिषमच्छिन्नं तन्तुं पृथिव्या अनुगेषमिति सं वा गाहते सं वा तशति ” इति ।

अपरियाणा गमनविरोधिन्धो मार्गप्रतिरोधिकाः ।

आपस्तम्बः--“ प्रयाणे देवीराप इत्यपोऽवगाहतेऽच्छिन्नं तन्तुं पृथिव्या अनु-
गेषमिति हस्तेन लोष्टं विमृद्नात्यापारात् ” इति ।

यदा केनापि निमित्तेन देवयजनादन्यत्र दीक्षेत तदानीं पृथगरणीध्वग्नीन्स-
मारोप्य देवयजनं गच्छन्मध्ये प्राप्तायां नद्यामवगाहोत्तरेत् । अपां नपादित्याग्नि-
संबोधनम् । हे देव्य आपो युष्माकं य ऊर्णिस्तं पादेन माऽवक्रमिषम् । कीदृश
ऊर्णिः । व्रीह्याद्युत्पादनेन हविर्योग्यः स्वकीयजलपानेनेन्द्रियशक्तिकारी तृषां
निवर्त्यन्नतिहर्षप्रदः । मृदि लोष्टरूपं पृथिव्या अच्छिन्नं तन्तुं सेतुं प्राप्य तस्यो-
परि गच्छामि ।

हविष्यशब्दाभिप्रायमाह--

“ देवीरापो अपां नपादित्याह यद्वो मेध्यं यज्ञियं सदेवं तद्वो माऽव क्रमि-
षमिति वावैतदाह ” (सं० का० ६ प्र० १ अ० ४) इति ।

इति वाव, इत्येव ।

तन्तुशब्दाभिप्रायमाह--

“ अच्छिन्नं तन्तुं पृथिव्या अनुगेषमित्याह सेतुमेव कृत्वाऽत्येति ” (सं०
का० ६ प्र० १ अ० ४) इति ।

भद्रादिति । बौधायनः--“ बृहस्पतिवत्पर्चा प्रयाति भद्रादभि श्रेयः मेहि
बृहस्पतिः पुरस्ता ते अस्तिवत्यथ यत्र वत्स्यन्भवति तदवस्यत्यथेव स्य वर आ
पृथिव्या इत्यथाऽऽदित्यमुद्यन्तमुपतिष्ठत आरे शत्रून्कणुहि सर्ववीर इति ” । इति ।

[दीक्षितकर्तृकदेवयजनस्वीकारः)

आपस्तम्बस्तु त्रीन्मन्त्रानेकीकृत्य विनियुङ्क्ते--“ पृथगरणीष्वग्नीन्समारोप्य रथेन प्रयाति एतदभावे रथाङ्गमादाय भद्रादभि श्रेय इति ” इति ।

अत्रार्थक्रमेण देवीराप इत्यस्मात्पूर्वमेवायं मन्त्रोऽवगन्तव्यः । हे रथ भद्रात्पशस्तादस्मान्नित्याग्निहोत्रस्थानादतिप्रशस्तं सौमिकं देवयजनमभिप्रयाहि । बृहस्पतिस्तव पुरतो गन्ता भवतु । अथ प्रयाणादूर्ध्वं पृथिव्याः संबन्धिन्या समन्ताद्वरे श्रेष्ठे स्थान ईमिमां गतिमवस्य समापय । हे रथाभिमानिचादित्य शत्रून्राक्षसादीनारे देवयजनाद्दूरे कुरु ।

कल्पः--“ अथ यत्र यक्ष्यमाणो भवति तदवस्यत्येदमगन्म देवयजनं पृथिव्या इत्यन्तादनुवाकस्य ” इति ।

स च मन्त्र एवमाध्यायते--

एदमिति । पृथिव्याः संबन्धि यदेवयजनं तदिदमागन्म वयं प्राप्ताः । यदेवयजने(नं) पूर्वं सर्वे देवा अजुषन्तासेवन्त तद्वयमागत्य वेदत्रयगतैर्मन्त्रैः सोमयागं संतरन्तः सम्प्रकारं नयन्तो रायसोपेण धनसमृद्ध्या समिषा समीचीने नाज्जेन च मदेम हव्यास्म ।

भद्रादभित्यादिमन्त्रार्थः स्पष्ट इत्यभिप्रेत्य ब्राह्मणेनात्र व्याख्यानमुपेक्षितम् । औपानुवाक्यैकाण्डे तु दीक्षितनियमप्रसङ्गाद्व्याख्यानं कृतम् । तत्र बृहस्पतेरुपयोगमाह--

“ अभिर्वै दीक्षितस्य देवता सोऽस्मादेतर्हि तिर इव यार्हि याति तमीश्वरं रक्षांसि हन्तोर्भद्रादभि श्रेयः मेहि बृहस्पतिः पुरस्ता ते अस्त्वित्याह ब्रह्म वै देवानां बृहस्पतिस्तमेवान्वारभते स एनं संपारयति ’ ’ (सं० का० ३ प्र० १ अ० १) इति ।

यदा दीक्षितोऽग्निहोत्रस्थानात्प्रयाति तदाऽग्निस्तिरोहित इव नैनं पालयति । ततो रक्षांस्येनं मार्गे हन्तुमीश्वराणि भवन्ति । तत्र बृहस्पतौ पुरतो गच्छति सत्यनुगच्छन्तमेनं रक्षोबाधपरिहारेण स बृहस्पतिः सम्प्रकारं नयति ।

उत्तरमन्त्रस्य चतुर्षु प्रतिपाद्योऽर्थः प्रसिद्ध इत्याह--

“ एदमगन्म देवयजनं पृथिव्या इत्याह देवयजनं स्त्रेय पृथिव्या आगच्छति यो यजत्रे विश्वे देवा यदजुषन्त पूर्वं इत्याह विश्वे स्त्रेतदेवा जोषयन्ते यद्ब्राह्मणा

(दीक्षितकर्तृकदेवयजनस्वीकारः)

ऋक्सामाभ्यां यजुषा संतरन्त इत्याह्वसामाभ्यां ह्येष यजुषा संतरति यो यजते
रायस्पांषेण समिषा मदेमेत्याहाऽऽशिषमेवैतामाशास्ते । (सं० का० ३ प्र० १
अ० १) इति ।

अध्वर्युप्रभृतयो ब्राह्मणा यद्देवयजनमिदानीमधितिष्ठन्ति तद्देवाः स्वयं सेवमाना
एतान्सेवन्ते । यो यजते स एष संतरतीत्यन्वयः ।

अत्र विनियोगसंग्रहः--

“ दैवीं हस्तौ शोधयित्वा ये दे वरतपयः पिबेत् ।

अग्ने स्वप्स्यन्नग्निमाह त्वं प्रबुद्धो जपेत्तथा ॥ १ ॥

विश्व इत्यपि पूषेति सनिहारानुशासनम् ।

देवो वसुग्रहश्चन्द्रं षड्भिस्तत्र प्रतिग्रहः ॥ २ ॥

वाय नष्टामप्सु मृतां सन्नामृग्भ्यां च गां स्पृशेत् ।

देवीरापो विगाह्याच्छि लोष्टमप्सु विमर्दयेत् ॥ ३ ॥

भद्राद्रथेन यात्येदं यागभूमिव्यवस्थितिः ।

अनुवाके तृतीयेऽस्मिन्नुदिता एकविंशतिः ॥ ४ ॥ इति ।

अथ मीमांसा ।

एकादशाध्यायस्य चतुर्थपादे चिन्तितम्--

‘ स्वप्नादिमन्त्रा आवर्त्या नो वाऽऽद्योऽस्त्वन्तरायतः ।

कृत्स्नोद्देशप्रवृत्तत्वांन्निमित्ताभेदतः सकृत् ” इति ॥

दीक्षितस्य स्वप्ननद्युत्तरणवृष्टिक्लेदनामेध्यदर्शननिमित्तकास्तत्तन्मन्त्रजपाः
पठिताः । त्वमग्ने वरतपा असीत्यादिकः स्वप्नमन्त्रः । देवीरापो अपां नपादित्या-
दिर्नदीतरणमन्त्रः । उन्दतीर्बलं धत्त इत्यादिर्वृष्टिक्लेदनमन्त्रः । अबर्द्धं मन इत्या-
दिरमेध्यदर्शनमन्त्रः । यदा निद्रा मध्ये प्रबोधैरल्पैर्व्यवधीयेत, नदी च बहुशः स्रो-
तोयुक्ता द्वीपैः, वृष्टिश्च विच्छेदैः, अमेध्यानि च देशैस्तदा तैरन्तरायैर्निमित्तेषु
भिद्यमानेषु नैमित्तिका मन्त्रा आवर्तनीया इति प्राप्ते ब्रूमः--रात्रिगतां कृत्स्नां
निद्रामुद्दिश्य मन्त्राभिधानान्निमित्तमेकम् । एवमन्यत्रापि योज्यम् । तस्मान्ना-
स्त्यावृत्तिः ।

तत्रैवान्यच्चिन्तितम्--

[सोमयागोपयोगिसोमक्रयणार्थं सोमक्रयणीविषयहोमादिकम्]

“ प्रयाणे प्रत्यहं मन्त्रो भिन्नो नो वाऽत्र विश्रमैः ।

प्रयाणभेदाभिन्नो नो गत्यैक्यादानिवृत्तितः ’ इति ।

भद्रादभि श्रेय इत्यादिः प्रयाणमन्त्रः । तत्र दीक्षितस्य निर्गमनमारभ्य पुनः-
प्रवेशपर्यन्तं विश्रमव्यवधानेऽपि प्रयोजनैक्यादेकमेव प्रयाणम् । ततो न मन्त्रावृत्तिः ।

अथ च्छन्दः—

दैवीं धियमित्यग्रे त्वमिति चैते अनुष्टुभौ । त्वमग्न इति गायत्री । विश्वे देवा
इत्येकपदा । पदमगन्मेति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैचिरीयसंहिताभाष्ये प्रथमकाण्डे द्वितीयप्रपाठके

तृतीयोऽनुवाकः ॥ ३ ॥

(अथ प्रथमाष्टके द्वितीयप्रपाठके चतुर्थोऽनुवाकः) ।

इयं ते शुक्र तनूरिदं वर्चस्तया सं भव
भ्राजं गच्छ जूरांसि धृता मनसा जुष्टा विष्णवे
तस्यास्ते सत्यसंवसः प्रसवे वाचो यन्त्रमशीय
स्वाहा शुक्रमस्यमृतमसि वैश्वदेवः हविः सूर्यस्य
चक्षुराऽरुहमग्नेरक्षणः कनीनिकां यदेतेशेभिरी-
यसे भ्राजमानो विपश्चिता चिदांसि मनाऽसि
धीरांसि दक्षिणा [१] अमि यज्ञियाऽसि
क्षत्रियाऽस्यादितिरस्युभयतः शीर्ष्णी सा नः
सुप्राची सुप्रतीची सं भव मित्रस्त्वां पदि ब
ध्नातु पूषाऽध्वनः पात्विन्द्रायाध्यक्षायानु त्वा
माता मन्यतामनु पिताऽनु भ्राता सगर्भ्योऽनु
सत्ता सयूथ्यः सा देवि देवमच्छेहिन्द्राय सो-

[सोमयागोपयोगिसोमक्रयणार्थं सोमक्रयणीविषयहोमादिकम्]

म० रुद्रस्त्वाऽऽ वर्तयतु मित्रस्य पथा स्वस्ति

सोमसखा पुनरेहि सह रय्या (२) ॥

(दक्षिणा सोमसखा पञ्च च) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके चतुर्थोऽनुवाकः ॥ ४ ॥

(अथ प्रथमकाण्डे द्वितीयप्रपाठके चतुर्थोऽनुवाकः) ।

तृतीये देवयजनं स्वीकृतम् । अथ तस्मिन्नेव देवयजने सोमयागोपयोगिसोमं
कृतुं सोमक्रयणीविषयं होमादिकं चतुर्थेऽभिधीयते । इयं ते शुक्रेत्यादयस्तन्म-
न्त्राः । प्रायणीयासंबन्धि धौवाज्यम् । तेनाऽऽज्येन सोमक्रयणीमीक्षमाणो जुहु-
यात् । ततो मन्त्रव्याख्यानात्पूर्वं प्रायणीया सोमक्रयणी चानुवाकद्वयेन ब्राह्म-
णेऽभिधीयते ।

तत्र प्रायणीयां प्रस्तौति--

“देवा वै देवयजनमध्यवसाय दिशो न प्राजानन्तेऽन्योन्यमुपाधावन्त्वया
प्रजानाम त्वयेति तेऽदित्याः सप्रधियन्त त्वया प्रजानामेति साऽब्रवीद्वरं वृणौ
मत्प्रायणा एव वो यज्ञा मदुदयना असन्निति तस्मादादित्यः प्रायणीयो यज्ञा-
नामादित्य उदयनीयः ” (सं० का० ६ प्र० १ अ० ५) इति ।

देवयजनार्थमयं प्रदेशः समीचीनो न त्वितर इति निश्चेतुं परिभ्रम्य तं प्रदेशं
निश्चित्य परिभ्रमणेन दिग्भ्रमं प्राप्य प्राचीनवंशादावसमर्थाः संपन्नाः । ततस्त्व-
मेव दिशं ज्ञापयेत्येवं परस्परं वदन्तो दिग्बोधकशक्तिपदित्यां निश्चितवन्तः । सा
चादितिः सोमयागारम्भसमाप्त्योरहमेव देवता भूयासमिति वरमयाचत । प्रयन्ति
प्रारभन्तेऽनेन देवतारूपेणेति प्रायणम् । उद्यन्त्युत्तिष्ठन्ति समापयन्त्यनेनेति उदय-
नम् । अहमेव प्रायणभारम्भदेवता येषां यज्ञानां ते मत्प्रायणाः । अहमेवोदयनं
समाप्तिदेवता येषां यज्ञानां ते मदुदयनाः ।

तस्मादेवं वृत्तत्वादिदिग्देवताकः प्रायणीयथागः कर्तव्यः । तत्पसङ्गादुदयनया-
गोऽपि विधीयते ।

अदितिरेका प्रधानदेवता चतस्रस्त्वङ्गदेवता इत्यभिप्रेत्य संख्यां विधत्ते--

[सोमयागोपयोगिसोमक्रयणार्थं सोमक्रयणीविषयहोमादिकम्]

“ पञ्च देवता यजति पञ्च दिशो दिशां प्रज्ञान्या अथो पञ्चाक्षरा पङ्क्तिः
पाङ्क्तो यज्ञो यज्ञमेवावरुन्धे ” । (सं० का० ६ प्र० १ अ० ५) इति ।

दिग्विशेषेषु देवताविशेषान्विधातुं प्रस्तौति--

“ पथ्याः स्वस्तिमयजन्प्राचीमेव तथा दिशं प्रजानन्नग्निना दक्षिणा सोमेन
मतीचीः सवित्रोदीचीमदित्योर्ध्वाम् ” (सं० का० ६ प्र० १ अ० ५) इति ।

स्वस्तिसंज्ञा देवता पथ्या पथि साधुः ।

दिग्विशेषबोधनरूपे मार्गे कुशलान्विधत्ते--

“ पथ्याः स्वस्तिं यजति प्राचीमेव तथा दिशं प्रजानाति पथ्याः स्वस्ति-
मिष्ट्वाऽग्नीषोमौ यजति चक्षुषी वा एते यज्ञस्य यदग्नीषोमौ ताभ्यामेवानुपश्यती-
षोमाविष्ट्वा सवितारं यजति सवितृप्रसूत एवानुपश्यति सवितारामिष्ट्वाऽदितिं
यजतीयं वा अदितिरस्यामेव प्रतिष्ठायानुपश्यति ” (सं० का० ६ प्र० १
अ० ५) इति ।

अर्थानुसारेण होमविशेषा दिग्विशेषबुद्धेयाः । चक्षुर्द्वयरूपेण प्रशंसितुमग्नी-
षोमयोः सह निर्देशः । होमस्तु तयोः क्रमभावी दिग्भेदाद्याज्यानुवाक्याभे-
दाच्च । ततोऽग्निमिष्ट्वा सोमं यजतीत्यपि वाक्यं द्रष्टव्यम् । तयोश्चक्षुर्द्वं
दार्शिकाज्यभागव्राह्मणे प्रपञ्चितम् । अत्रादितेश्चरुहोमः । “ आदित्यः प्राय-
णीयः । पयसि चरुः ” इति शाखान्तरे समाम्नानात् । आज्येन तु देवतान्त्र-
राणाम् । तथा च सूत्रम्--“ चतुर आज्यभागान्प्रातिदिशं यजति ” इति ।

ऋगनुवचनमध्वर्योर्विधत्ते--

आदितिमिष्ट्वा मारुतीमृचमन्वाह मरुतो वै देवानां विशो देवविशं खलु वै
कल्पमानं मनुष्याविशमनुकल्पते यन्मारुतीमृचमन्वाह विशां क्लृप्त्यै ” [सं०
का० ६ प्र० १ अ० ५] इति ।

मरुतो यद्धव इत्येषा मारुती । तथा च सूत्रम्--“ मारुतीमृचमन्वाह मरुतो
यद्धवो दिव इति ” इति । एकोनपञ्चाशत्संख्याकाः सप्तगणरूपा मरुतो मनुष्य-
वैश्यवद्देवानां धनसंपादकाः प्रजाः । अनेन मन्त्रानुवचनेन देवविशां समूहः स्वव्या-
पारे क्लृप्तो भवति । तं च कल्पमानमनुसृत्य मनुष्यप्रजासंघः कल्पते । अतो
मन्त्रानुवचनं प्रजानां क्लृप्त्यै भवति ।

(सोमयागोपयोगिसोमक्रयणार्थं सोमक्रयणीविषयहोमादिकम्)

पूर्वपक्षत्वेन चोदकप्राप्तं किंचिदङ्गमपवदति -

“ ब्रह्मवादिनो वदन्ति प्रयाजवदननूयाजं प्रायणीयं कार्यमनूयाजवदप्रयाज-
मुदयनीयमिति वै प्रयाजा अमी अनूयाजाः सैव सा यज्ञस्य संततिः ” (सं०
का० ६ प्र० १ अ० ५) इति ।

प्रमुखे यष्टव्याः समिदादिनामकाः पञ्च प्रयाजा अनु पश्चात्समाप्तौ यष्टव्या
बहिरादिनामकास्त्रयोऽनूयाजाः । तदुभयं प्रायणीयोदयनीययोरिष्टचोरतिदेशतः
प्राप्तम् । तत्र प्रायणीयेष्ट्यामनूयाजानुष्ठाने यागः समाप्येत तद्वदुदयनीयायां
प्रयाजानुष्ठाने यागान्तरं प्रारम्भेत । तथा सति सोमयागो मध्ये विच्छिद्येत ।
उभयवर्जने तु सोमयागस्य प्रारम्भरूपायां प्रायणीयेष्ट्याविदानीमनुष्ठीयमाना इमे
प्रत्यक्षाः प्रयाजाः समाप्तिरूपायामुदयनीयेष्ट्यावनुष्ठीयमाना अमी परोक्षा अनूयाजाः ।
तथा सति प्रयाजानूयाजद्वयेन दर्शयागस्य या संततिः सैवास्य सोमयागस्य मध्ये
विच्छेदराहित्यलक्षणा सा संततिः संपद्यते ।

पूर्वपक्षं दूषयति—

“ तत्तथा न कार्यमात्मा वै प्रयाजाः प्रजाऽनूयाजा यत्प्रयाजानन्तरियादा-
त्मानमन्तरियाद्यनूयाजानन्तरियात्प्रजामन्तरियाद्यतः खलु वै यज्ञस्य विततस्य
न क्रियते तदनु यज्ञः पराभवति यज्ञं पराभवन्तं यजमानोऽनु पराभवति ”
सं० का० ६ प्र० १ अ० ५) इति ।

आत्मनो वा पुत्रादेर्वा नान्तरायः सोढुं शक्यते यतो द्वयं तदङ्गमित्यर्थः ।
सिद्धान्तमाह—

“ प्रयाजवदेवानूयाजत्प्रायणीयं कार्यं प्रयाजवदनूयाजवदुदयनीयं नाऽऽ-
त्मानमन्तरेति न प्रजां न यज्ञः पराभवति न यजमानः ” (सं० का० ६ प्र० १
अ० २) इति ।

विच्छेदपरिहाराय विधत्ते—

“ प्रायजीयस्य निष्कास उदयनीयमभिनिर्वपति सैव सा यज्ञस्य संततिः ”
(सं० का० ६ प्र० १ अ० ५) इति ।

प्रायणीययागसंबन्धि चरुपात्रमप्रक्षाल्य निष्कासे पात्रलिप्तेऽन्ते निर्वापाञ्च-
लेपस्य या संततिः सैव सोमयागस्याविच्छेदरूपा सा संततिर्भवति ।

प्रायणीयोदयनीययोर्द्वैवैक्येन याज्याया अप्येकत्वमाप्तौ व्यत्यासं विधत्ते--

“ याः प्रायणीयस्य याज्या यत्ता उदयनीयस्य याज्याः कुर्यात्पराङ्मु

[सोमयागोपयोगिसोमक्रयणार्थं सोमक्रयणीविषयहोमादिकम्]

लोकमारोहेत्प्रमायुक्तः स्याद्याः प्रायणीयस्य पुरोनुवाक्यास्ता उदयनीयस्य याज्याः करोत्यस्मिन्नेव लोके प्रतितिष्ठति ” (सं० का० ६ प्र० १ अ० ५) इति ।

स्वस्तिरिद्धि प्रपथे श्रेष्ठेत्याद्याः प्रायणीयस्य याज्या उदयनीयस्यापि तथेत्येवं केचिदाहुः । तथा सति प्रतिनिवृत्तेरभावाद्यजमानोऽस्माल्लोकात्पराङ्मुखः स्वर्गमारोढुं सहसा म्रियेत । तस्मात्तेषां पक्षो न युक्तः । यास्तु स्वस्ति नः पथ्येत्याद्याः प्रायणीयस्य पुरोनुवाक्यास्तासां याज्यात्वे सति स्वस्तिरिद्धीत्यादीनां पूर्वोक्तानां पुरोनुवाक्यात्वाय प्रतिनिवृत्तेर्यजमानोऽप्यस्मिन्नलोके प्रतितिष्ठत्येव ।

इत्थं प्रायणीयेष्टिगुक्त्वा सोमक्रयणीं वक्तुं सोमाहरणं सोपाख्यानमाह--

“ कद्रूश्च वै सुपर्णी चाऽऽत्मरूपयोरस्पर्धेताम् सा कद्रूः सुपर्णीमजयत्साञ्च-
वीतृतीयस्यामितो दिवि सोमस्तमाहर तेनाऽऽत्मानं निष्क्रीणीष्वेति ” (सं०
का० ६ प्र० १ अ० ६) इति ।

कद्रूः सुपर्णी चोभे सपत्न्यौ पराजये दासीत्वमभ्युपेत्य ममैव सौन्दर्यं ममैवेत्यस्पर्धेताम् । तत्र मध्यस्थाः कद्रून्वा जयमूचिरे । सा च कद्रूः सपत्नीं दासीत्वेन परिगृह्य तन्मोचनोपायं स्वयमेवोपदिदेश । इतोऽस्माल्लोकादारभ्य गणनायां तृतीया द्यौः स्वर्गलोकस्तस्मिन्सोमो वर्तते । महर्जनस्तपः सत्यमित्येतेऽपि लोकाद्युशब्दाभिधेयास्तस्मादितस्तृतीयस्यामिति विशेष्यते । सोम आहत्य दत्ते सति त्वां मुञ्चामीति ।

सोमाहरणं संभावयितुं श्रुतिराह--

“ इयं वै कद्रूरसौ सुपर्णी छन्दांसि सौपर्णेयाः (सं० का० ६ प्र० १ अ० ६) इति ।

भूलोकरूपत्वात्कद्रूः स्वयमाहुर्तुं न शक्नोति । सुपर्णी तु द्यूलोकरूपत्वादुत्प-
तनसमर्थानां गायत्र्यादिरूपाणामपत्यानां सद्भावाच्च शक्नोति ।

अथ सा सुपर्णी स्वपुत्राणां गायत्र्यादीनामग्रे स्ववृत्तान्तं स्पष्टी करोती-
त्याह--

“ साञ्चवीदस्मै वै पितरौ पुत्रान्विभृतस्तृतीयस्यामितो दिवि सोमस्तमाहर
तेनाऽऽत्मानं निष्क्रीणीष्वेति मा कद्रूखो वदिति ” (सं० का० ६ प्र० १
अ० ६) इति ।

(सोमयागोपयोगिसोमक्रयणार्थं सोमक्रयणीविषयहोमादिकम्)

पुनामनरकोपलक्षितादशेषाद्दुस्वात्रायन्त इति पुत्रास्तान्पुत्रानस्मा एतादृशोप-
द्रवपरित्राणाय मातापितरौ पुंणीतः । हे गायत्र्यादिपुत्राः कद्रवचनमवगत्य यदु-
चितं तत्कुरुष्वम् । गायत्र्यादीनामैच्छिकशरीरधारित्वात्पुत्रत्वमविरुद्धम् ।

तत्र पौढैर्वादादौ जगती प्रववृत इत्याह —

“ जगत्युदपतच्चतुर्दशाक्षरा सती साऽप्राप्य न्यवर्तत तस्यै द्वे अक्षरे अभी-
येताः सा पशुभिश्च दीक्षया चाऽऽगच्छत्तस्माज्जगती छन्दसां पश्यत्यतमा तस्मा-
त्पशुमन्तं दीक्षोपनमति ” (सं० का० ६ प्र० १ अ० ६) इति ।

पुरा जगतीपादस्य चतुर्दशाक्षराण्यासन् । तादृशी जगती द्युलोकं गत्वा
स्वानभ्राजादिसोमरक्षकैः सह युद्ध्वा सोममप्राप्याग्नीषोमीयसवनीयानुबन्ध्या-
ख्यपशूनिष्टिसाध्यां दीक्षां च गृहीत्वा स्वकीये चाक्षरद्वये स्नानादिभिर्गृहीति
सति पराजित्य समागता । यस्माज्जगती पशूनानयत्तस्मात्सैवात्यन्तं पशुपदा ।
यतः पशुभिः सह दीक्षाऽऽनीता ततः स्वाधीनसंपत्तौ सत्यां दीक्षायां प्रवर्तते ।

तथैव त्रिष्टुभो युद्धं दर्शयति—

“ त्रिष्टुगुदपतत्वयोदशाक्षरा सती साऽप्राप्य न्यवर्तत तस्यै हे अक्षरे अभी-
येताः सा दक्षिणाभिश्च तपसा चाऽऽगच्छत् ” (सं० का० ६ प्र० १ अ०
६) इति ।

गौश्चाश्वश्चेत्यादयो दक्षिणाः । अशनपरित्यागमुष्टिबन्धवाग्यमतवनीताभ्यङ्ग-
कृष्णाजिनप्रावरणादिक्लेशसहिष्णुत्वं तपः । प्राणवत्प्रियस्य गवाधादेर्दानम-
धिकं तपः ।

त्रिष्टुभा तदानयनमुपपादयति—

“ तस्मात्त्रिष्टुभो लोके माध्यंदिने सवने दक्षिणा नीयन्त एतत्त्वलु वाव तप
इत्याहुयः स्वं ददाति ” (सं० का० ६ प्र० १ अ० ६) इति ।

माध्यंदिनसवनस्य त्रिष्टुगभिमानिनी देवता । ततस्तदेतत्त्रिष्टुभो लोकः स्थानं,
शरीरमयासादपि धनहानिकृतेस्य मानसमयासस्याधिकत्वादत्तेन धनेन परोपजी-
वनाच्च दानमेव महत्तप इत्यभिज्ञानां मतम् ।

गायत्र्या युद्धे जयं दर्शयति—

“ गायत्र्युदपतच्चतुरक्षरा सत्यजया ज्योतिषा तमस्या अजाऽभ्यरुन्ध तद-

(सोमयागो योगिसोमक्रयणार्थं सोमक्रयणीविषयहोमादिकम्)

जाया अजत्वत्ता सोमं चाऽऽहरच्चत्वारि चक्षुराणि साऽष्टाक्षरा समपद्यत् ”
(सं० का० ६ प्र० १ अ० २) इति ।

सहायरहितयोः पूर्वयोः पराजयं दृष्ट्वा गायत्री स्वयमजया सहोदपतत् ।
सो त्वजा गायत्र्यर्थं स्वकीयेन तेजसा तं सोममभितो रुरोध । तस्मादोधनपर्या-
यक्षेपणार्थादजक्षपोरजेति नाम निष्पन्नम् ।

प्रश्नोत्तराभ्यां गायत्रीं प्रशंसति—

“ ब्रह्मवादिनो वदन्ति कस्मात्तत्त्वाद्वायत्री कनिष्ठा छन्दसां सती यज्ञ-
मुखं परीयायेति यदेवादः सोममाहरत्तस्माद्यज्ञमुखं पर्यैत्तस्मात्तेजस्विनीतमा ”
(सं० का० ६ प्र० १ अ० ६) इति ।

सत्यात्कारणात् । कनिष्ठा न्यूनाक्षरा । यज्ञमुखं प्रातःसवनम् । तत्र बहि-
ष्पवमाननाम्नि प्रथमस्तोत्रं उवास्मै गायता नर इत्याद्या ऋचो गायत्र्यः । सेयं
यज्ञमुखप्राप्तिः । ब्रह्मवादिष्वेव बुद्धिमन्तो यदेवेत्याद्युत्तरमाहुः । यस्मादियम-
दोऽमुष्मात्लोकात्सोममाहरत्तस्मादस्या मुखप्राप्तिर्युक्ता । मुखत्वादेवास्यास्तेजोवा-
हुल्यम् ।

आहर्षणप्रकारं दर्शयति—

“ पदभ्यां द्वे सवने समगृह्णान्मुखेनैकं यन्मुखेन समगृह्णात्तदवयत्तस्माद्द्वे सव-
ने शुक्रवती प्रातःसवनं च भाव्यदिनं च तस्मात्तृतीयसवनं ऋणीपमभिपुण्वन्ति
धीतमिव हि मन्यन्ते ” (सं० का० ६ प्र० १ अ० ६) इति ।

पक्षिरूपा गायत्री सवनद्वयपर्याप्तौ सोमभागौ पदभ्यां संगृह्य तृतीयसवनपर्या-
प्तं सोमभागं चञ्चुपुटाभ्यां संदृश्य तदीयं रसं पपौ । यस्मात्तदभ्यां धृतौ सोम-
भागौ न पीतौ तस्मात्प्रातःसवनमाध्यंदिनसवने शुक्रशब्दाभिधेयेन सोमरसेनोपेते ।

यस्मात्तृतीयो भागः पीतस्त्वस्मात्पीतत्वं मन्यमानास्तत्सादृश्यार्थमृजीषमभिपुणु-
युरिति प्रासङ्गिकं किञ्चिद्विधाय तत्रारं विशेषं विधत्ते—

“ आशिरमवनमति सुशुक्रत्वायायो संभरत्येवैनत् ” [सं० का० ६ प्र०
१ अ० ६] इति ।

आशिरं क्षीरम् । सुशुक्रत्वं सरसत्वम् । किञ्च क्षीरसेवनादृजीषगतसोमरस-
रूपहविः संभरति सम्पक्वोपयत्येव ।

पुनरप्यन्यद्विधत्ते—

[सोमयागोपयोगिसोमक्रयणार्थं सोमक्रयणविषयहोमाक्रिय]

‘ त२ सोममाहरियमाणं गन्धर्वा विधावसुः पर्यमुष्मात्त निष्त्रो रात्रीः परिमुषि-
तोऽवसत्तस्मात्तिष्ठो रात्रीः क्रीतः सोमो वसति ’ (सं० का० ६ प्र० १ अ०
६) इति ।

उपसदिवसेषु त्रिष्वभिषवमकृत्वा सोमं निवासयेदित्यर्थः ।

इत्थं सोमाहरणं निरूप्य सोमक्रयणीं निरूपयितुमारभते—

‘ ते देवा अब्रुवन्स्त्रीकामा वै गन्धर्वाः स्त्रिया निष्क्रीणापेति ते वाच२ स्त्रिये-
कहायनीं कृत्वा तथा निरक्रीणन् ’ (सं० का० ६ प्र० १ अ० ६) इति ।

एकसंवत्सरवयस्कया स्त्रीरूपया वाग्देवतया सोमस्य निष्कयः कृतः ।

गन्धर्वेष्वपरक्तायास्तस्याः स्त्रिया रोहितगोरूपयां दर्शयति—

‘ सा रोहिद्रूपं कृत्वा गन्धर्वेभ्योऽपक्रम्यातिष्ठतद्रोहितो जन्म ’ (सं० का०
६ प्र० १ अ० ६) इति ।

देवेष्वनुरक्तायाः पुनर्देवताप्राप्तिं दर्शयति—

‘ ते देवा अब्रुवन्नप युष्मदक्रमीन्नास्मानुपावर्तते विह्वयामहा इति ब्रह्म गन्धर्वा
अवदन्नगायन्देवाः सा देवान्गायत उपावर्तत तस्मादायन्त२ स्त्रियः कामयन्ते ’
(सं० का० ६ प्र० १ अ० ६) इति ।

विह्वयामहै विलक्षणं यथा भवति तथैवाऽऽकारभागः । ब्रह्म वेदः ।

एतद्वृत्तान्तवेदनं प्रशंसति—

‘ कामुका एत२ स्त्रियो भवन्ति य एवं वेदाथो य एवं विद्वानपि जन्येषु
भवति तेभ्य एव ददत्युत यद्वहुतया भवन्ति ’ [सं० का० ६ प्र० १ अ० ६] इति ।

वरस्य स्निग्धा वरार्थं कन्यामन्वेष्टुं प्रवृत्ता ब्रान्धवा जन्याः । तादृशानां ज-
न्यानां द्वौ वर्गौ । तत्रैकस्मिन्वर्गे यथोक्तवेदनरहिता अनेकगुणान्तरोपेता बहवो
वरा यद्यपि सन्ति तथाऽपि तं वर्गमुपेक्ष्य येषु जन्येष्वेकोऽप्येवं विद्वान्वरो भवति
तेभ्य एव जन्येभ्यः कन्यां तत्पितरो ददति ।

सोमक्रयण्यां गुणं विधत्ते—

‘ एकहायन्या क्रीणाति वाचैवैन२ सर्वया क्रीणाति तस्मादेकहायना मनुष्या
वाचं वदन्ति ’ (सं० का० ६ प्र० १ अ० ६) इति ।

वाग्देवतायाः सोमक्रयणीरूपास्वीकारात्सर्वथा वाचा क्रय उपपद्यते । एकसं-
वत्सरस्वीकारश्च तस्मिन्वयसि सति वदनव्यवहारोपक्रमात् ।

(सोमयागोपयोगिसोमक्रयणार्थं सोमक्रयणीविषयहोमादिकम्)

वर्ज्यदोषान्विशदयति-

‘ अकूटयाऽकर्णयाऽकाणयाऽश्लोणयाऽसप्तशफया क्रीणाति ’ [सं० का० ६ प० १ अ० ६] इति ।

कूटा कुटिलशृङ्गि । कर्णा छिन्नकर्णोपेता । काणा त्वेकाक्षी । श्लोणा कुष्ठादिदूषिता । सप्तशफा न्यूनाङ्गी । एता वर्ज्याः ।

उपादेयां दर्शयति -

‘ सर्वयैवैनं क्रीणाति ’ (सं० का० ६ प० १ अ० ६) इति ।

सर्वाऽवयवसंपूर्णेत्यर्थः ।

विपक्षबाधपुरःसरं स्वपक्षं विधत्ते-

‘ यच्छ्वेतया क्रीणीयाद्दुश्चर्मा यजमानः स्याद्यत्कृष्ययाऽनुस्तरणी स्यात्पमायुको यजमानः स्याद्यद्विरूपया वार्त्रघ्नी स्यात्स वाऽन्यं जिनीयात्तं वाऽन्यो जिनीयादरुणया पिङ्गाक्षया क्रीणात्येतद्वै सोमस्य रूपं स्वयैवैनं देवतया क्रीणाति ’ [सं० का० ६ प० १ अ० ६] इति ।

मृतं पुरुषमनु हन्यमाना गौरनुस्तरणी । कृष्णायास्तादृक्त्वेन यजमानो त्रियेत । वर्णद्वयोपेता यद्यपि विरोधिघातिनी तथाऽपि यजमानतद्वैरिणोरन्योन्यविरोधित्वात्को हन्ति को वा हन्यत इति न ज्ञायते । अरुणत्वं पिङ्गाक्षत्वं च सोमदेवतायाः स्वरूपम् । अतस्तादृशी गौः सोमक्रयाय सदृशी भवति ।

इत्थं चतुर्थानुवाकोक्तमन्त्रव्याख्यानस्योपोद्घातत्वेन ब्राह्मणेन प्रायणीयासोमक्रयण्यावनुवाकाभ्यामभिहिते । अथ मन्त्रा व्याख्यातव्याः ।

इयमिति । कल्पः-अथैतद्ध्रुवाज्यमाप्याय्य स्रुचि चतुर्गृहीतं गृहीत्वा सूत्रेण हिरण्यं निष्ठक्यं बद्ध्वा दर्भाभ्यां प्रबध्य स्रुच्यवदधातीयं ते शुक्र तनूरिदं वर्चस्तया सं भव भ्राजं गच्छेति ’ इति ।

हे शुक्र दीप्तिमादिरण्य तवेयं जुहूस्तनूः, इदं घृतं तव तेजोऽस्तस्तया जुह्वा संगच्छ संभव । हे हिरण्याऽऽज्यरूपां भ्राजं दीप्तिं प्राप्नुहि । अथवा हे शुक्र बह्व इयमाज्यरूपा तव तनूरिदं हिरण्यं तव तेज इत्येवं ब्राह्मणानुसारेण व्याख्यातव्यम् ।

आधानब्राह्मणोक्तं हिरण्यस्य महिमानं तत्रत्यपदत्रयोच्चारणेन प्रत्यभिज्ञाप्य प्रशंसति-

(सोमयागोपयोगिसोमक्रयणार्थं सोमक्रयणीविषयहोमादिकम्)

“ तद्धिरण्यमभवत्तस्माद्भ्यो हिरण्यं पुनन्ति ” [सं० का० ६ प्र० १ अ० ७] इति ।

आधानब्राह्मणे त्वेवमाधायते—

आपो नरुणस्य पत्नय आसन् । ता अग्निरभ्यध्यायत् । ताः सप्रभवत् । तस्य रेतः परापतत् । तद्धिरण्यमभवत् ” इति ।

तस्माद्धिरण्यस्य वह्निः पिता आपो मातरः । तस्मात्स्वतः शुद्धं हिरण्यं यदि कदाचिद्रजस्वलादिस्पर्शेन शोथनीयं भवति तदाऽद्भ्यः पुनन्ति जलेनैव शोधयन्ति न तु कांस्यताम्रादेरिव भस्माग्न्यादिकमपेक्षते ।

जुह्वां हिरण्यप्रक्षेपेण विशिष्टं होमं विधत्ते—

“ ब्रह्मवादिनो वदन्ति कस्पात्सत्यादनस्थिकेन प्रजाः प्र वीयन्तेऽस्थन्वतीर्जायन्त इति यद्धिरण्यं घृतेऽवधाय जुहोति तस्मादनस्थिकेन प्रजाः प्र वीयन्तेऽस्थन्वतीर्जायन्ते ” [सं० का० ६ प्र० १ अ० ७] इति ।

तस्मादनस्थिकेन वीर्येण प्रजाः प्रवीयन्ते गर्भाः क्रियन्ते । उत्पत्तिकाले त्वस्थियुक्ता जायन्ते । तत्र वीर्यसदृशमाज्यमस्थिसदृशं हिरण्यम् । तदिदं सादृश्यं निर्बोद्धुमीश्वरेणास्थि निर्मीयत इत्यर्थः ।

वह्निसंबन्धबोधनपरतया मन्त्रं व्याचष्टे—

“ एतद्वा अग्नेः पियं धाम यद्धृतं तेजो हिरण्यमियं ते शुक्र तनूरिदं बवं इत्याह सतेजसमेवैनं सतनुं करोत्यथो स भरत्येवैनम् ” [सं० का० ६ प्र० १ अ० ७] इति ।

एनमग्निं संभरति सम्यक्करोत्येव । वह्निसंबोधनेन तदीयतेजोरूपेण हिरण्यमत्र प्रकाशयते ।

हिरण्यस्य सूत्रेण बन्धनं विधत्ते—

“ यदबद्धमवदध्याद्गर्भाः प्रजानां परापातुकाः स्युर्बद्धमव दधाति गर्भाणां धृत्यै ” [सं० का० ६ प्र० १ अ० ७] इति ।

सूत्राग्राकर्षणेन यथा सहसा मुच्यते तथा बध्नीयादिति विशेषं विधत्ते—

“ निष्टक्यं बध्नाति प्रजानां प्रजननाय ” (सं० का० ६ प्र० १ अ० ७) इति ।

निःशेषेण सहसा मोजनयोग्यं निष्टक्यम् ।

जूरसीति । कल्पः—“ नाडीस्रग्दण्ड उपसंगृह्णाऽऽहवनीये जुहोत्यन्वारब्धे ३१

[सोमयागोपयोगिसोमक्रयणार्थं सोमक्रयणीविषयहोमादिकम्]

यजमाने जूरसि धृता मनसा जुष्टा विष्णवे तस्यास्ते सत्यसवसः प्रसवे वाचो यन्त्रमशीय स्वाहेति ” इति ।

हे सोमक्रयणि वाग्रूपा त्वं जूर्वेग्युक्ताऽसि मनसा नियमिताऽसि यज्ञाय प्रियाऽसि । तादृश्या अमोवप्रेरणयास्तव प्रेरणे सति मन्त्रोच्चारणरूपाया वाचो यन्त्रं नियममशीय प्राप्नुयाम् । इदमाज्यं हुतमस्तु ।

यथोक्तार्थं मन्त्रे दर्शयति-

“ वाग्वा एषा यत्सोमक्रयणी जूरसीत्याह यद्धि मनसा जवते तद्वाचा वदति धृता मनसेत्याह मनसा हि वाग्धृता जुष्टा विष्णवे इत्याह यज्ञो वै विष्णुर्यज्ञायैवैनां जुष्टां करोति तस्यास्ते सत्यसवसः प्रसव इत्याह सवितृप्रसूतामेव वाचमवरुन्धे ” (सं० का० ६ प्र० १ अ० ७) इति ।

जवते तूर्णं कर्तव्यमित्यवगच्छति ।

शुक्रमिति । बौधायनः-“ अग्रेण शालां तिष्ठन्यजमानमाज्यमवेक्षयति शुक्रमस्यमृतमसि वैश्वदेवः हविरिति ” इति ।

आपस्तम्बः-“ सोमक्रयणीमीक्षमाणो जुहोति जूरसीत्यपरं चतुर्गृहीतं गृहीत्वा शुक्रमसीति हिरण्यं घृतादुद्धृत्य वैश्वदेवः हविरित्याज्यमवेक्ष्य ” इति ।

शुक्रं दीप्तिमत् । अमृतं नाशरहितम् । हे आज्य हे हिरण्येति वा योज्यम् । हे आज्य त्वं सर्वदेवप्रियं हविरसि । तदिदं स्पष्टत्वाच्च ब्राह्मणे व्याख्यातम् ।

सूर्यस्येति । कल्पः-“ अथैनद्धिरण्यमन्तर्धायाऽऽदित्यमुदीक्षयति सूर्यस्य चक्षुराऽरुहमग्नेरक्षणः कनीनिकां यदेतशेभिरीयसे भ्राजमानो विपाश्चितेति ” इति ।

सूर्यसंबन्धि मदीयं चक्षुरिन्द्रियं, कनीनिका त्वग्निसंबन्धिनी, तदुभयमारुहं प्राप्तोऽस्मि । यतो हे सूर्य त्वमेतश्च नामकैरश्वैर्गच्छसि, हे बह्वे त्वं विपाश्चिता तेजसा भ्राजमानोऽसि तस्माद्रक्षोनिवारणाय युवामुभौ प्राप्तोऽस्मि ।

एतदभिप्रायं दर्शयति-

“ काण्डेकाण्डे वै क्रियमाणे यज्ञः रक्षाःसि जिघाःसन्त्येषु खलु वा अरक्षोहतः पन्था योऽग्रेथ सूर्यस्य च सूर्यस्य चक्षुराऽरुहमग्नेरक्षणः कनीनिकाभित्याह य एवारक्षोहतः पन्थास्तः समारोहति ” (सं० का० ६ प्र० १ अ० ७) इति ।

(सोमयागोपयोगिसोमक्रयणार्थं सोमक्रयणीविषयहोमादिकम्)

काण्डेकाण्डे तत्तदुपाङ्गयुक्त एकैकस्मिन्यज्ञाङ्गे ।

बोधायनः--“ अथैताः सोमक्रयणीमग्रेण शालामुदीचीमभिवर्तयन्ते तामनु-
मन्त्रयते विदसि मनाऽसीत्यन्तादनुवाक्यस्य ” इति ।

स च मन्त्र एवाम्नायते--

चिदसीति । आपस्तम्बस्तु त्रेधा विभज्य विनियुङ्क्ते--“ चिदसि मनासीति
सोमक्रयणीमभिमन्त्रयते, कर्णगृहीता पदि बद्धा भवति, भित्रस्त्वा पदि बध्नातिवति
दक्षिणं पूर्वपादं प्रेक्षते, पूषाऽध्वनः पात्विति प्राचीमायतीमनुमन्त्रयते ” इति ।

हे वाग्देवतारूपे सोमक्रयणि त्वं चिदादिशब्दप्रतिपाद्याऽसि । अन्तःकरणस्य
चित्तं मनो बुद्धिरिति तिस्रो वृत्तयः । देहादिसंघातस्याचेतनत्वं व्यावर्तकं चेत-
नत्वं संपादयन्ती बाह्यवस्तुषु वा निर्विकल्परूपं सामान्यप्रज्ञानं जनयन्ती वृत्ति-
श्चित्तम् । अयं पदार्थ एव भवति वा न वेति विचाररूपा वृत्तिर्धनः । भवत्ये-
वेति निश्चयरूपा बुद्धिः । एतत्त्रितयमिह चिन्मनोधीशब्दैरुच्यते । दक्षिणा
कुशला देवद्रव्यरूपा वा यज्ञिया सोमक्रयद्वारेण यज्ञसंचन्विनी । क्षत्रिया देवेषु
सोमः क्षत्रियजात्यभिमानि ।

तथा च वाजसनेयिन आमनन्ति--

“ यान्येतानि देवक्षत्राणीन्द्रो वरुणः सोमो रुद्राः पर्जन्यो यमो मृत्युरी-
शानः ” इति ।

तेन सोमेनाभिमन्त्र्यस्य सोमलताद्रव्यस्य कपहेतुत्वेन क्षत्रिया । ज्योति-
ष्ठोमस्याऽऽद्यन्तयोः प्रायणीयोदयनीययोरदितेर्देवतात्वात्सेयमुभयतःशीर्ष्गी तद्रूपा-
त्वमसि । सा तादृशी त्वमस्मदर्थं सुभाची सूपतीची संभव, प्रथमं सोमस्य
केतारं प्रति सुष्ठु प्राङ्मुखी गत्वा पश्चात्स्मान्प्रति सुष्ठु प्रत्यङ्मुखी समागम्या-
स्माभिः संगच्छस्व ।

यथोक्तमर्थं मन्त्रे दर्शयति -

“ वाग्वा एषा यत्सोमक्रयणी चिदसि मनाऽसीत्याह शास्त्रेयैनामेतत्तस्मा-
च्छिष्टाः प्रजा जायन्ते ” (सं० का० ६ प्र० १ अ० ७) इति ।

एतेन मन्त्रेण वागात्मिकां सोमक्रयणीं चिदादिशब्दवाच्या भवेत्येवमनुशा-
स्ति । यस्मादेवं तस्माँल्लोकेऽपि प्रजा अनुशिष्यन्ते ।

कृत्स्नशस्तात्पर्यमुक्त्वा प्रत्यवयवं व्याचष्टे--

(सोमयागोपयोगिसोमक्रयणार्थं सोमक्रयणीविषयहोमादिकम्)

चिदसीत्याह यद्धि मनसा चेतयते तद्वाचा वदति मनाऽसीत्याह यद्धि मनसाऽभिगच्छति तत्करोति धीरसीत्याह यद्धि मनसा ध्यायति तद्वाचा वदति दक्षिणाऽसीत्याह दक्षिणा ह्येषा यज्ञियाऽसीत्याह यज्ञियामेवैनां करोति क्षत्रियाऽसीत्याह क्षत्रिया ह्येषाऽदितिरस्युभयतःशीर्ष्णीत्याह यदेवाऽऽदित्यः प्रायणीयो यज्ञानामादित्य उदयनीयस्तस्मादेवमाह ” (सं० का० ६ प्र० १ अ० ७) इति ।

मनसा वृत्तित्रयसाधारणेनान्तःकरणेन चेतयते सामान्यतो जानात्यभिगच्छति विचारयति ध्यायति निश्चिनोति । उत्तरमन्त्रस्यायमर्थः । हे सोमक्रयणि मित्रो हितकारी देवस्त्वां दक्षिणे पादे बध्नातु ।

एतन्मन्त्रविरुद्धं पक्षत्रयं व्यावर्तयन्मन्त्रं व्याचष्टे—

“ यद्वच्छा स्यादयता स्याद्यत्पदिवच्छाऽनुस्तरणी स्यात्प्रमायुको यजमानः स्याद्यत्कर्णगृहीता वार्त्रघ्नी स्यात्स वाऽन्यं जिनीयात्तं वाऽन्यो जिनीयान्मित्रस्त्वा पदि बध्नात्वित्याह मित्रो वै शिवो देवानां तेनैनां पदि बध्नाति ” (सं० का० ६ प्र० १ अ० ७) इति ।

अत्र पादबन्धनं कर्णग्रहणं चामन्त्रकमङ्गनी चकारेत्यविरोधः । अथवा, अकर्णगृहीता, अपदि बद्धेति पदच्छेदः । तृतीयमन्त्रस्यायमर्थः—हे सोमक्रयणि त्वां पूषा पोषको देवो भयोपेतान्मार्गात्पालयतु । यागाध्यक्षायेन्द्राय त्वां सोमक्रयसाधनेन मातृ(ता) पित्रादयोऽनुमन्यन्ताम् । सगर्भस्त्वया सहैकास्मिन्गर्भेऽवस्थितः । हे देवि सा त्वमिन्द्रार्यं सोमं देवननुगच्छ । तां त्वां रुद्रो देवोऽस्मान्पति पुनरावर्तयतु । आवर्तयन्नपि न रौद्रेण मार्गेण किंतु मित्रस्य पथा । ततस्ते स्वस्ति सुखं भवतु । सोमः सत्वा यस्यास्तव सा त्वं सोमसत्वा भूत्वा धनेन सहास्मान्पति पुनरागच्छ । अत्र रुद्रस्त्वेषादिना पृथङ्मन्त्रेण सोमक्रयादूर्ध्वमेतस्याः प्रत्यावर्तनमिति केचित् ।

मन्त्रस्य भागान्क्रमेण व्याचष्टे—

“ पूषाऽध्वनः पात्वित्याहेयं वै पूषेभामेवास्या आधिपामरुः तमष्टया इन्द्रायाध्यक्षायेत्याहेन्द्रमेवास्या अध्यक्षं करोति अनु त्वा माता मन्यतामनुपितेत्याहानुमतयैवैनया क्रीणाति सा देवि देवमच्छेहीत्याह देवी ह्येषा देवः सोम इन्द्राय सोममित्याहेन्द्राय हि सोम आहियते यदेतद्यजुर्न ब्रूयात्पराच्चेव सोमक्रयणीया-

(सोमयागोपयोगिसोमक्रयणार्थं सोमक्रयणीविषयहोमादिकम्)

द्रुद्रस्ताऽऽवर्तयत्वित्याह रुद्रो वै क्रूरो देवानां तमेवास्यै परस्ताद्वात्यावृत्त्यै क्रूरमिव वा एतत्क्रूरोति यद्रुद्रस्य कीर्तयति भिवस्य पथेत्याह शान्त्यै वाचा वा एष वि श्रीणीते यः सोमक्रयण्या स्वस्ति सोम सखा पुनरेहि सह रथ्येत्याह वाचैव विक्रीय पुनरात्मन्नाचं धत्तेऽनुपदासुकाऽस्य वाग्भवति य एवं वेद ” (सं० का० ६ प्र० १ अ० ७) इति ।

समष्ट्यै सम्यक्माप्तये । एतद्रुद्रस्ये(स्त्ये)ति यजुः । तमेव क्रूरं रुद्रम् । अस्याः सोमक्रयण्या आवृत्तये परस्तात्तामतिलङ्घ्य परभागे स्थापयति । अनुपदासुका क्षयरहिता तदेतद्वेदनस्य प्रशंसनम् ।

अथ विनियोगसंग्रहः—

“ इयं क्षिप्त्वा घृते स्वर्णं जूरसीति जुहोति हि ।
शुक्लेति स्वर्णमुद्धृत्य वैश्वेत्याज्यमवेक्षते ॥ १ ॥
सूर्यं सूर्यमुपस्थाय चित्सोमक्रयणीं जपेत् ।
मित्रो दृष्ट्वा बद्ध्वा दं पूषा तामनुमन्त्रयेत् ।
रुद्रस्तामावर्तयति मन्त्राः संकीर्तिता नव ॥ २ ॥ इति ।

अथ भीमांसा ।

एकादशाध्यायस्य द्वितीयपादे चिन्तितम्—

“ प्रायणीयस्य निष्कासे यो निर्वापोऽर्थकर्म तत् ।
निष्कासप्रतिपत्तिर्बोद्धयनीयस्य संस्कृतिः ॥
उताऽऽद्यः पूर्ववन्नैवं मुख्यस्य प्रकृतित्वतः ।
मध्योऽस्तु नोपयोक्तव्यसंस्कारस्य गुरुत्वतः ॥ ” इति ।

ज्योतिष्टोमे श्रूयते—“ प्रायणीयस्य निष्कास उदयनीयमभिनिर्वहति ” इति ।
अत्र पूर्वन्यायेन निष्कासद्रव्यरूपमुदयनीयसमानकर्मकमन्यदर्थकर्मैराद्यः पक्षः ।
मुख्यस्योदनीयस्य प्रकृतत्वाद्भिन्नप्रकरणान्नातावभृथवर्मातिदेशवदुदयनीयधर्मा-
तिदेशासंभवानार्थकर्मत्वम् । तर्हि निष्कासप्रतिपत्तिरिति मध्यमः पक्षोऽस्तु ।
सोऽपि न संभवत्युपयुक्तसंस्कारादुपयोक्षयमाणसंस्कारस्य गरीयस्त्वान् । तस्मादुदय-
नीयस्य संस्कारः ।

तृतीयाध्यायस्य प्रथमपादे चिन्तितम्—

[सोमयागोपयोगिसोमक्रयणार्थं सोमक्रयणीविषयहोमादिकम्)

“ क्रीणात्यरुणयेत्येतत्संकीर्णं वा कयैकभाक् ।

क्रयेणानन्वयात्कीर्णः सर्वद्रव्येषु रक्तिमा ॥

द्रव्यद्वारा क्रये योगात्तद्भागेनान्वयः पुनः ।

साक्षात्क्रये गुणस्याथाद्द्रव्ये संनिहितेऽस्त्वसौ ” इति ।

ज्योतिष्टोमे श्रूयते--“ अरुणया पिङ्गाक्ष्यैकहायन्या सोमं क्रीणाति ” इति । तत्रारुणशब्दोऽरुणिमानं गुणमाचष्टे । गुणिविषयतया प्रयुज्यमानस्यापि नागृहीतविशेषणा विशिष्टे बुद्धिरिति न्यायेन गुणबोधकत्वाद्द्रव्यव्यतिरेकाभ्यां गुणमात्रे व्युत्पत्तेश्च । तस्य चारुणिमगुणस्य तृतीयाश्रुत्या सोमक्रयसाधनत्वं प्रतीयते । तच्चानुपपन्नममूर्तस्य गुणस्य वासोहिरण्यादिवत्क्रयसाधनत्वासंभवात् । तत्तत्तृतीयाश्रुतीविनियोजकत्वाभावेन प्रकरणस्यात्र विनियोजकत्वं वक्तव्यम् । प्रकरणं च ग्रहचमसाद्यखिलद्रव्येष्वरुणिमानं विनिवेशयति । न चानेन न्यायेन पिङ्गाक्ष्यैकहायनशब्दयोरपि सर्वद्रव्यगामित्वं शङ्कनीयम् । तयोः शब्दयोर्द्रव्यवाचित्वात् । पिङ्गलवणे अक्षिणी यस्याः सा गौः पिङ्गाक्षी । एवमेकहायनी । यद्यप्येकगोवापिनौ शब्दौ तथाऽपि विशेषणीभूतधर्मभेदाच्छब्दद्वयम् । तच्च युगपत्प्रवृत्तं सद्धर्मद्वयविशिष्टं गोद्रव्यं क्रयसाधनत्वेन विदधाति । न चैतद्द्रव्यमितरद्रव्ये विनिवेशयितुं शक्यम् । अरुणिमगुणो द्रव्येषु विशेषणत्वेनान्वेतुं योग्यत्वात्तेषु निवेश्यते । तत्रैषाऽक्षरयोजना । अरुणयेत्येतत्पृथग्वाक्यम् । तत्र तृतीयाश्रुत्या प्राकराणिकानि साधनद्रव्याणि सर्वाण्यनूद्य प्रातिपदिकेन गुणो विधीयते यानि ज्योतिष्टोमे साधनद्रव्याणि तानि सर्वाण्यरुणानि कर्तव्यानीति । तस्माद्गुणः संकीर्ण इति प्राप्ते ब्रूमः--यद्यप्यमूर्तो गुणस्तथाऽपि हायनवदक्षिणश्च गोद्रव्यमवच्छिनत्ति । तच्च द्रव्यं साधनमिति तद्द्वारा गुणस्य क्रयेणान्वयो भवति । एवं सति वाक्यभेदो न भविष्यति । ननु वाक्यभेदाभावेऽपि लक्षणादुर्वारा । गुणवाचिनः शब्दस्य गुणिवद्रव्यपरत्वाङ्गीकारात् । नैवम् । गुणत्वैवात्र तृतीयाश्रुत्या साधनत्वमुच्यते । तच्च द्रव्यद्वारमन्तरेण न संभवतीत्यर्थात्तत्राद्रव्यावच्छेदकं कल्प्यते । तर्हि ग्रहचमसादिद्रव्यमवच्छिद्यतामिति चेत् । न । तस्य द्रव्यस्य क्रयसाधनत्वाभावेन तदवच्छेदकगुणस्य श्रूयमाणक्रयसाधनत्वसिद्धेः । तर्हि वाससा क्रीणात्यजया क्रीणातीति वस्त्रादीनां क्रयसाधनत्वात्तद-

[क्रयप्रदेशं गच्छन्त्याः सोमक्रयण्याः पदसंग्रहस्याभिधानम्]

च्छेदोऽस्त्विति चेत् । न । तेषां क्रयान्तरसाधनत्वात् । न हि तत्राग्निहोत्रे पयो-
दध्यादिविकल्पवत्क्रयानुवादेन वस्त्रादिविकल्पो युक्तः । अनुवाद्यस्य क्रयमात्रस्या-
ग्निहोत्रवदन्यत्राविधानात् । ततो वस्त्रादिद्रव्याविशिष्टाः क्रयान्तरविधयः । न हि
स्ववाक्यगतमेकहायनीद्रव्यमुपक्षेप वस्त्राद्यवच्छेदो युक्तः । तस्मात्क्रयेण साक्षाद-
न्वितयोर्द्रव्यगुणयोः पश्चादन्यथाऽनुपपत्त्या परस्परावच्छेदकत्वेनान्वयः । तथा
सत्यारुण्यविशिष्टयैकहायन्या क्रीणातीत्यर्थः पर्यवस्यति । तस्मादारुण्यगुणः क्रय-
हेतुमेकहायनीमेव भजते ।

अथ च्छन्दः--

सूर्यस्य चक्षुरारुहमित्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डे द्वितीयप्रपाठके
चतुर्थोऽनुवाकः ॥ ४ ॥

(अथ प्रथमाष्टके द्वितीयप्रपाठके पञ्चमोऽनुवाकः) ।

वस॒व्यसि रु॒द्राऽस्यदि॒तिरस्यादि॒त्याऽसि शु॒-
क्राऽसि च॒न्द्राऽसि बृ॒हस्पति॑स्त्वा सु॒ध्रे रण॑वतु
रु॒द्रो वसु॑भिरा चि॒केतु॑ पृथि॒व्यास्त्वा मूर्ध॑न्ना
जिघ॑मि दे॒वय॑जन इडा॒याः पदे॑ घृत॒वति स्वाहा॑
परि॑लिखित॒ रक्षः॑ परि॑लिखिता अरा॒तय इ॒दम॑-
ह॒ रक्ष॑सो ग्री॒वा अपि॑ कृ॒न्तामि योऽस्मान्दे॒ष्टि
यं च॒ वयं॑ द्वि॒ष्म इ॒दम॑स्य ग्री॒वा [१] अपि॑
कृ॒न्ताम्य॒स्मे रा॒यस्त्वे रा॒यस्तो॑ते रा॒यः सं दे॑वि
दे॒व्योर्व॑श्या पश्य॒स्व त्वष्टी॑मती ते सपे॒य सु॒रेता॑
रेतो॑ दधा॒ना वी॒रं वि॑दे॒य तव॑ सं॒दृशि॑ माऽह॒
रा॒यस्पोषे॑ण वि योष॑म् (२) ।

(क्रयप्रदेशं गच्छन्त्याः सोमक्रयण्याः पदसंग्रहस्याभिधानम्)

(अस्य ग्रीवा एकात्रिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके पञ्चमोऽनुवाकः ॥ ५ ॥

[अथ प्रथमकाण्डे द्वितीयप्रपाठके पञ्चमोऽनुवाकः]

चतुर्थेऽनुवाके क्रयप्रदेशं प्रति सोमक्रयणीगमनमुक्तम् । गतायां तस्यां क्रयाय सोमोन्मानस्यावसरः । सप्तमपदसंग्रहस्तु गमनमध्य एव कर्तव्यः । ततः पञ्चमे सोमभिधीयते ।

वस्यसीति । कलाः—“ तस्यै षट्पदान्यनुनिष्कामति वस्यसि रुद्राऽस्य-
दितिरस्यादित्याऽसि शुक्राऽसि चन्द्राऽसीति गच्छन्तीं सोमक्रयणीयानुगच्छन्षट्सु
तदीयपदेषु षड्भिरेतैर्मन्त्रैः स्वपादं प्रक्षिपेत् ” इति ।

वसुरुद्रादित्याः सवनत्रयदेवताः । अदितिः प्रायणीयोदयनीययोर्देवता । शुक्र-
शब्देन दीप्तिमान्सोमो विवाक्षितः । चन्द्रशब्देनाऽऽह्वादाकारि सुवर्गम् । हे सोम-
करयाणि त्वं वस्वादीनां स्वरूपमसि । तद्गोक्षितसोमयागसाधनत्वात् ।

बृहस्पतिरिति । कल्पः—“ सप्तमं पदमञ्जलिना गृह्णाति बृहस्पतिस्त्वा सुम्ने
रषवतु रुद्रो वसुभिरा चिकेतिविति ” इति ।

हे सोमक्रयणीपद त्वां बृहस्पतिरस्मिन्सुखपदेगे रमयतु वसुभिः सहितो रुद्र-
स्त्वामनुजानातु आवर्तयतु वा ।

पृथिव्या इति । कल्पः—“ अथैतस्मिन्पदे हिरण्यं निधाय संपरिस्तीर्याभि
जुहोति पृथिव्यास्त्वा मूर्ध्ना जिघर्षि देवयजन इडायाः पदे घृतयति स्वाहेति ”
इति ।

हे घृत त्वामिडायाः सोमकरयण्याः पदे समन्तात्क्षारयाभि । कीदृशे पदे ।
पृथिव्या मूर्धस्थानीये देवानां यागस्थाने घृतयुक्ते । तथाऽन्यत्राऽऽम्नातम् ‘ सा
यत्र यत्र व्यकरामत्ततो घृतमपीडयत तस्माद्घृतमप्युच्यते ’ इति ।

मत्रान्व्याख्यातुमादावनुष्ठानं विश्वे—

‘ षट्पदान्यनु नि करामति षडहं वाङ्मनाति यदत्युत संवत्सरस्पायने यावत्येव
वाक्कामवरुन्धे ’ (सं० का० ६ प्र० १ अ० ८) इति ।

[क्रयप्रदेशं गच्छन्त्याः सोमक्रयण्याः पदसंग्रहस्याभिधानम्]

आस्ति कश्चित्पृष्ठयः षड्हाख्यो यागः । तत्र षड्विधानि स्तोत्राणि बृहदर्थ-
तरवैरूपवैराजशाकरैरेवतनामकैः सामभिः साध्यानि । तानि च क्रमेण षट्सु
दिनेषु गीयन्ते । न तु सप्तमं पृष्ठयस्तोत्रं किञ्चिदप्यस्ति । ततः प्रधानभूतपृष्ठय-
स्तोत्ररूपा वाग्देवता षडहगतां संख्यामतीत्य न कापि वदति । अपि च सर्व-
त्सरकालसंचन्धिनि गवामयनेऽपि नाधिकं पृष्ठयस्तोत्रं वदति । तस्माद्वाग्रूपायाः
सोमक्रयण्याः षट्पदानामनुक्रमणं युक्तम् । तस्माद्वाग्रूपात्वादेव सर्वा वाचमवरुन्धे ।

विधत्ते—

“ सप्तमे पदे जुहोति सप्तपदा शक्करी पशवः शक्करी पशून्नेवाव रुन्धे सप्त
ग्राम्याः पशवः सप्ताऽऽरण्याः सप्त छन्दास्स्युभयस्यावरुन्धयै ” (सं० का०
६ प० १ अ० ८) इति ।

गवादयो ग्राम्याः । ऋण्यमृगादय आरण्याः । तथा च बौधायनः—“ सप्त
ग्राम्याः पशवोऽजाधो गौर्महिषी वराहो हस्त्यश्चतरी चेत्यथ सप्ताऽऽरण्या-
द्विखुराश्चैकखुराश्च पक्षिणश्च सरीसृपाश्च श्वापदाश्च शरभाश्च मर्कटाश्च ” इति ।
गायत्री त्रिष्टुबित्यादीनि सप्त छन्दांसि । पशुजातीयं छन्दोजातीयं चेत्युभय-
मपि सप्तसंख्ययाऽवरुध्यते ।

प्रथममन्त्रगतशब्दस्वरूपेणैव सोमक्रयण्या महिमाऽऽख्यायत इत्याह—

“ वरुण्यसि रुद्राऽसीत्याह रूपमेवास्या एतन्महिमानं व्याचष्टे ” (सं० का०
६ प० १ अ० ८) इति ।

द्वितीयमन्त्रे बृहस्पतिशब्दमा चिकेतिविति शब्दं व्याचष्टे—

“ बृहस्पतिस्त्वा सुम्ने रणवतित्याह ब्रह्म वै देवानां बृहस्पतिर्ब्रह्मणैवास्मै पशू-
नव रुन्धे रुद्रो वसुभिरा चिकेतिवित्याहाऽऽवृत्त्यै ” (सं० का० ६ प० १
अ० ८) इति ।

तृतीयमन्त्रार्थस्य प्रसिद्धिं दर्शयति—

“ पृथिव्यास्त्वा मूर्धन्ना जिघर्षि देवयजन इत्याह पृथिव्या स्तेषा मूर्धा यदे-
वयजनमिडायाः पद इत्याहेडायाः स्तेतपदं यत्सोमक्रयण्यै घृतवति स्वाहेत्याह
यदेवास्यै पदादघृतमपीडयत तस्मादेवमाह ” (सं० का० ६ प० १ अ० ८)
इति ।

सोमक्रयणीपदे हिरण्यमक्षेपं विधत्ते—

(क्रयप्रदेशं गच्छन्त्याः सोमक्रयपण्याः पदसंग्रहस्याभिधानम्)

“ यदध्वर्युरनघावाहुतिं जुहुयादन्धोऽध्वर्युः स्पादक्षाऽसि यज्ञः हन्युर्हिरण्य-
मुपास्य जुहोत्याग्नित्वेव जुहोति नान्धोऽध्वर्युर्भवति न यज्ञः रक्षाऽसि घ्नन्ति ”
(सं० का० ६ प्र० अ० ८) इति ।

परिलिखितमिति । कल्पः—“ अथोद्धृत्य हिरण्यशकलेन वा कृष्णावि-
षाणया वा पदं परिलिखति परिलिखितः रक्षः परिलिखिता अरातय इदमहः
रक्षसो ग्रीवा अपि कृन्तामि योऽस्मान्द्वेष्टि यं च वयं द्विष्म इदमस्य ग्रीवा अपि
कृन्तामीति ” इति ।

परिलिखितं नाशितं, रक्ष इति जात्याभिप्रायेणैकवचनम् । ग्रीवा इति व्यक्त्य-
भिप्रायेण बहुवचनम् । इदमिति हस्ताभिनयः । कृन्तामि च्छिनद्मि ।

रक्षसः प्रसक्तिं पूर्वोक्तां स्मारयन्मन्त्रं व्याचष्टे

“ काण्डेकाण्डे वै क्रियमाणे यज्ञः रक्षाऽसि जिवाऽसन्ति परिलिखितः
रक्षः परिलिखिता अरातय इत्याह रक्षसामपहत्या इदमहः रक्षसो ग्रीवा अपि
कृन्तामि योऽस्मान्द्वेष्टि यं च वयं द्विष्म इत्याह द्वौ वाव पुरुषौ यं चैव द्वेष्टि
यथैनं द्वेष्टि तयोरेवानन्तरायं ग्रीवाः कृन्तति ” (सं० का० ६ प्र० १ अ०
८) इति ।

अनन्तरायं द्वयोर्मध्य एकतरस्याप्यन्तरायो यथा न भवति तथेत्यर्थः ।

अस्मे इति । कल्पः—“ अस्मे राय इति स्थाल्यां यावच्चमूतः समोष्य त्वे
राय इति यजमानाय प्रयच्छति तोते राय इति पत्नियै ” इति ।

तमूतं घृतेनाऽऽप्लुतम् । तादृशं रजः सोमक्रयपण्याः सप्तमपदस्थाने यावदस्ति
तावत्सर्वं पात्रे क्षिपेत् । अस्मिन्नध्वर्यौ रायो रजोरूपं धनं तिष्ठतु त्वे त्वायि यज-
माने । तोते कलत्रे ।

अनुष्ठानविधिपुरःसरं मन्त्राख्याचष्टे—

पशवो वै सोमक्रयण्यै पदं यावच्चमूतः सं वपति पशूनेवाव रुन्धेऽस्मे राय
इति सं वपत्यात्मानमेवाध्वर्युः पशुभ्यो नान्तरेति त्वे राय इति यजमानाय
प्र यच्छति यजमान एव रपिं दधाति तोते राय इति पत्नया अर्धो वा एव
आत्मनो यत्पत्नी यथा गृहेषु निवृत्ते तादृगेव तत् ” (सं० का० ६ प्र० १
अ० ४) इति ।

सामिति । कल्पः—“ अथ पत्नीं सोमक्रयण्या समीक्षयति सं देवि देवो -

(क्रयप्रदेशं गच्छन्त्याः सोमक्रयण्याः पदसंग्रहस्याभिधानम्)

र्वश्या पश्यस्येति ” इति ।

हे देवि सोमक्रयणि त्वमुर्वश्या देव्या सहेमां पश्य । अयं मन्त्रः स्पष्टार्थत्वाद्-
ब्राह्मणेनोपेक्षितः ।

त्वष्टीमतीति । बौधायनः—“ अथ पत्नी यजमानभीक्षते त्वष्टीमती ते सपेय
सुरेता रेतो दधाना वीरं विदेय तव संदृशीति ” इति ।

आपस्तम्बः—“ त्वष्टीमती ते सपेयेति पत्नी सोमक्रयणीमभिमन्त्रयते ”
इति ।

हे यजमान त्वया सह सपेय संगच्छेय ! अथवा हे सोमक्रयणि ते तवा-
नुग्रहेणाहं पत्या संगच्छेय । कीदृशी । त्वष्टीमती, स्त्रीपुरुषमिथुनरूपाणां पशु-
मनुष्यादीनां शरीरानिर्माता त्वष्टा । तथा चाग्न्युपस्थानप्रकरणे श्रूयते—“ यावच्छो
वै रेतसः सिकस्य त्वष्टा रूपाणि विकरोति तावच्छो वै तत्प्रजायते ” इति ।
तादृशस्य त्वष्टरनुग्रहेणोपेता, शोभनममोघं स्वकीयं रेतो यस्याः सा सुरेताः,
तादृशमेव पत्यु रेतो दधाना तव पत्युः सोमक्रयण्या वा संदृश्यभीक्ष्णं वीक्ष्णं
वर्तमाना वीरं स्वोचितगुणेषु शूरं पुत्रं विदेय लभेय ।

त्वष्टीमती ते सपेयेत्याह त्वष्टा वै पशूनां मिथुनानां रूपकद्रूपमेव पशुषु
दधाति ” (सं० का० ६ प्र० १ अ० ८) इति ।

माऽहमिति । बौधायनः—“ सोमक्रयणीभीक्षते माऽहं रायस्पोषेण वि योष-
मिति ” इति ।

आपस्तम्बः—“ माऽहं रायस्पोषेण वि योषामिति पत्नीभद्रं प्रदीयमानमनुमन्त्र-
यते ” इति ।

त्रियोषं वियुक्तो मा भूवम् । अयं मन्त्रो ब्राह्मणेनोपेक्षितः ।

एतस्य सोमक्रयणीपदरजसस्तृतीयं भागं गार्हपत्ये प्रक्षिपेत्, भागान्तरमाह-
वनीय इति विधत्ते—

“ अस्मै वै लोकाय गार्हपत्य आ धीयतेऽमुष्मा आहवनीयो यद्गार्हपत्य
उपवपेदस्मिँल्लोके पशुमान्त्स्याद्यदाहवनीयेऽमुष्मिँल्लोके पशुमान्त्स्यादुभयोरुप वपत्यु-
भयोरवैनं लोकयोः पशुमन्त्रं करोति ” (सं० का० ६ प्र० १ अ० ८)
इति ।

(क्रयप्रदेशं गच्छन्त्याः सोमक्रयण्याः पदसंग्रहस्याभिधानम्)

अत्र सूत्रम्—“ पदरजस्त्रेधा विभज्य तृतीयमुत्तरतो गार्हपत्यस्य शीते भस्म-
न्युपवपति तृतीयमाहवनीयस्य तृतीयं पत्न्यै प्रयच्छति तत्सा गृहेषु दधाति ”
इति ।

अत्र विनियोगसंग्रहः--

“ षट्पदानुकरमा वस्वी बृहस्तत्पदसंग्रहः ।

पृथिव्यास्तत्पदे हुत्वां परि संवेष्ट्य रेखया ॥ १ ॥

अस्मे स्थाल्यां पदं क्षिप्त्वा त्वे दद्यात्स्वामिने पदम् ।

तोते पत्न्यै पदं दद्यात्सं करयण्या ह्यवेक्षयेत् ॥ २ ॥

त्वष्टी तां मन्त्रयेत्पत्नी माऽहं तद्दीयते यदा ।

पदं तदा मन्त्रयेत् मन्त्राः पञ्चदशेरिताः ॥ ३ ॥ ” इति ।

अथ मीमांसा ।

चतुर्थाध्यायस्य प्रथमपादे चिन्तितम् -

“ सोमक्रयणयानयने पदकर्म प्रयोजकम् ।

न वाऽऽद्योऽक्षाञ्जनस्यापि करयवत्संनिकर्षतः ॥

तृतीयया करयार्था गौस्तद्वाराऽऽनयनस्य च ।

तादर्थ्यात्तत्प्रयुक्तत्वं न प्रयोजकता पदे ” इति ।

ज्योतिष्टोमे सोमक्रय आम्नायते--“ एकहायन्या करीणाति ” इति । सेय-
मेकहायनी गौर्यदा सोमं करेतुं नीयते तदाऽध्वर्युस्तस्याः पृष्ठतो गच्छति । तदे-
प्याम्नातम्--षट्पदान्यनुविष्करामति ” इति । ततः सप्तमे पदे हिरण्यं निधाय
हुत्वा तत्पदगतं रजो गृह्णीयात् । एतदपि श्रूयते--“ सप्तमपदमध्वर्युरञ्जलिना गृह्णा-
ति ” इति । यदेतद्भजः संगृह्यते हविर्धानयोः शकटयोरक्षे तेन रजसा युक्तम-
ञ्जनं क्षिपेत् । एतदपि श्रुतम्--“ यज्ञं वा एतत्संभरति एतत्सोमक्रयण्यै पदं यज्ञमु-
खं हविर्धाने यर्हि हविर्धाने प्राची प्रवर्तयेयुस्तार्हि तेनाक्षमुपाज्ज्यात् ” इति ।
तत्र यथा करयः संनिरुद्धस्तथैव पदकर्माप्यक्षाञ्जनं संनिरुद्धम् । अथोच्येत दध्या-
नयनमामिक्षया यथा संयुक्तं न तथाऽक्षाञ्जनं सोमक्रयणयानयने संयुक्तमिति ।
तत्र । करयेऽपि पदसंयोगस्य तुल्यत्वात् । अथासंयुकोऽपि करयो गवानयनेन
निष्पाद्येत तर्ह्यक्षाञ्जनमपि तेन निष्पाद्येत इति समानत्वात्करयवत्पदकर्मापि सोम-

(सोमोन्मानम्)

कृष्णयानयनस्य प्रयोजकमिति प्राप्ते ब्रूमः—एकहायन्या क्रीणातीति तृतीयाश्रुत्या गोः करयार्थत्वं गम्यते । गोद्वारा तदानयनमपि करयार्थमेवेति करय एवाऽऽनयने प्रयोजकः । न च पदकर्मार्थत्वं गोर्वा तदानयनस्य वा क्वचिच्छ्रुतं तस्मात्तदप्रयोजकम् । अस्मिन्ननुवाके सर्वाणि यजुंष्येवेति नात्र च्छन्द इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये प्रथमकाण्डे द्वितीयप्रपाठके

पञ्चमोऽनुवाकः ॥ ५ ॥

(अथ प्रथमाष्टके द्वितीयप्रपाठके षष्ठोऽनुवाकः)

अ॒शुना॑ ते अ॒शुः पृ॒च्यतां॑ परु॒षा परु॒-
ग॒न्धस्ते॒ काम॑मवतु मदा॒य रसो॒ अच्यु॑तोऽमा-
त्यो॑ऽसि शु॒क्रस्ते॒ ग्रहो॑ऽभि त्वं दे॒वः स॒वितार॑-
मू॒ण्योः क॒विक्र॑तुमर्चामि स॒त्यस॑वसः रत॒नधा-
मभि॑ प्रि॒यं म॒तिमूर्ध्वा॑, यस्या॒मति॑र्भा अदि॒द्युत-
त॒र्वीमि॒नि हि॒रण्य॑पाणिरमिमीत सु॒क्रतुः॑ कृ॒पा
सु॒वः । प्र॒जाभ्य॑स्त्वा प्रा॒णाय॑ त्वा व्या॒नाय॑
त्वा प्र॒जास्त्वम॒नु प्रा॑णिहि प्र॒जास्त्वाम॒नु प्रा-
ण॑न्तु ॥ १ ॥

(अनु सप्त च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठके षष्ठोऽनुवाकः ॥ ६ ॥

(अथ प्रथमकाण्डे द्वितीयप्रपाठके षष्ठोऽनुवाकः) ।

पञ्चमेऽनुवाके सोमकरयण्याः पदसंग्रहो मार्गमध्येऽभिहितः । अथाऽऽगतया सोमकरयण्या सोमः केतव्यः । स च सोमकरय उन्मानपूर्वक इति षष्ठे सोमोन्मानमभिधीयत ।

अशुनेति । बौधायनः—‘ हिरण्यवता पाणिना राजानमभिमृशति अशुना ते अशुः पृच्यतां परुषा परुर्गन्धस्ते काममवतु मदाय रसो अच्युतोऽमात्योऽसि शुक्रस्ते ग्रह इति ” इति ।

आपस्तम्बः—“ अशुना ते अशुः पृच्यतामिति यजमानो राजानमभिमन्त्रयते ” इति ।

अशुः सूक्ष्मोऽवयवः । परुः पर्व । हे सोम तवैकेनांशुनाऽन्योऽशुः संयुज्यतां, कोऽप्यंशुर्वाय्वाद्युपवातेन मा वियुज्यताम् । तथा परुषा परुः, संयुज्यतां कस्यापि परुषो भागो मा भूत् । त्वदीयो गन्धो यजमानस्य कामं पालयतु । त्वदीयो रसो मदाय देवानां हर्षाय विनाशरहितो भवतु । त्वममात्योऽसि । यजमानेन देवताभिश्च सह सर्वदा तिष्ठसि । तव स्वीकारः शुक्रो हिरण्यसाध्यः ।

एतं मन्त्रं व्याचिरयासुरादौ सोमविक्रयिणं प्रत्यध्वर्योः प्रैरमन्त्रमुत्पादयति—
“ब्रह्मवादिनो वदन्ति । विचित्यः सोमाऽन विचित्याऽइति । सोमो वा ओषधीनां राजा तस्मिन्मदापन्नं ग्रसितमेवास्य तद्यद्विचिनुयाद्यथाऽऽस्यादग्रसितं निष्विदति तादृगेव तद्यन्न विचिनुयाद्यथाऽक्षन्नापन्नं विधावति तादृगेव तत्क्षोधुकोऽध्वर्युः स्यात्क्षोधुको यजमानः सोमविक्रयिन्तोमं शोषयेत्येव ब्रूयाद्यदीतरं यदीतरमुभयेनैव सोमविक्रयिणमर्पयति तस्मात्सोमविक्रयी क्षोधुक्रः ” [सं० का० ६ प्र० १ अ० ९] इति ।

विचयो नाम सोमस्य तृणादेरपनयनम् । तस्मिन्ओषधीनां राज्ञि सोमे यदृणादिकमापन्नं पतितं तत्तृणादिकमस्य सोमस्य ग्रसितमेव ग्रास एव भवति । तथा सति यदि विचिनुयात्तृणादिकमपनयेत्तदानीं यथा लोके ग्रसितमन्नं निष्विदति मक्षिकाद्युपद्रवेण वमति तत्तृणाद्यपनयनं तादृक्स्यात् । यदि न विचिनुयात्तदानीं यथा चक्षुषि पतितमितस्ततो विधावनेन व्यथां जनयति तद्विवेचनं तादृक्स्यात् । ततो दोषद्वयपरिहाराय सोमविक्रयिन्नित्यादिप्रैषमन्त्रं ब्रूयात् । तस्मिन्नुक्ते सति यदीतरमितरो विचयदोषः, यदीतरं त्वविचयदोषस्तेनोभयेन दोषेण सोमविक्रयिणमेव योजयति । तस्मात्सौ क्षोधुक्रो न रक्षितो भवेत् ।

अत्र सूत्रम्—“ उत्तरवेदिदेश उपरवदेशे वा रोहितं चर्माऽऽनहुहं प्राचीनग्रीवमुत्तरलोमाऽऽस्तीर्य दक्षिणे चर्मपक्षे राजानं निवपत्युरस्मिन्नुपविशति सोमविक्रय्युदकुम्भं राजानं सोमविक्रयणाभिः सर्वतः परिश्रित्योत्तरेण द्वारं कृत्वा

(नोमोन्मानम्)

विचित्यः सोमो ३ इत्युक्तं सोमविक्रयिन्सोमः शोधयेत्युक्त्वा पराडाव-
र्तते ” इति ।

यथोक्तं कर्म विधत्ते—

“ अरुणो ह स्माऽऽहौपवेशिः सोमकरण एवाहं तृतीयसवनमव रुन्ध
इति पशूनां चर्मन्मिमीते पशूनेवाव रुन्धे पशवो हि तृतीयः सवनम् ” (सं०
का० ६ प्र० १ अ० ९) इति ।

अरुणनामकः कश्चिदुपवेशस्य पुत्रः पशुचर्मणि सोमं मिमीत । अत्रैव हि
तृतीयसवनं संपादयिष्यामीति तस्याभिप्रायः । सवनीयानुबन्ध्याख्ययोः पशवो-
स्तृतीयसवने सङ्गावात्पशवस्तृतीयसवम् । अतः पशुचर्मणा तत्प्राप्तेः सोमोन्मानं
तत्र कुर्यादित्यर्थः ।

चर्मण उत्तरलोमास्तरणं विधत्ते—

“ यं कामयेतापशुः स्यादित्युक्षतस्तस्य मिमीतर्क्षं वा अपशव्यमपशुरेव भव-
ति यं कामयेत पशुमान्त्स्यादिति लोमतस्तस्य मितीतैतद्वै पशूनां रूपं रूपेणै-
वास्यै पशूनव रुन्धे पशुमानेव भवति ” (सं० का० ६ प्र० १ अ० ९) इति ।

ऋक्षतो रूक्षे पुरुषे निर्लोमभागे । लोमतः सलोमभागे ।

उदकुम्भसंनिधिं विधत्ते—

“ अपामन्ते क्रीणाति सरसमेवैनं क्रीणाति ” (सं० का० ६ प्र० १ अ०
९) इति ।

मन्त्रे दुर्बोधभागं व्याचष्टे—

“ अमात्योऽसीत्याहामैवैनं कुरुते शुक्रस्ते ग्रह इत्याह शुक्रो ह्यस्य ग्रहः ”
(सं० का० ६ प्र० १ अ० ९) इति ।

अमैव सहैव स्थित इत्यर्थः सोमस्वीकारः शुक्रो हि सुवर्णसाध्यो हीत्यर्थः ।
शकटेन सह सोमं प्राप्तुं गच्छेदिति विधत्ते—

“ अनसाऽच्छ याति महिमानमेवास्याच्छ याति ” [सं० का० ६ प्र० १
अ० ९) इति ।

शकटरूपेण बहुमानेन सोमस्य महिमा प्रकाशितो भवति ।

तमेव विधिमनूय प्रशंसति—

“ अनसाऽच्छ याति तस्मादनोवाहः समे जीवनम् ” (सं० का० ६ प्र०
१ अ० ९) इति ।

समे प्रदेशे जीवनसाधनं धान्यं शकटवाहं तद्वत्सोमः ।

विषमे तु प्रदेशे शिरसा सोमवाहनं विधत्ते-

“यत्र खलु वा एतः शीष्णां हरन्ति तस्माच्छीर्षहार्यं गिरौ जीवनम्” (सं० का० ६ प्र० १ अ० ९) इति ।

यत्र यदा पर्वते सोमलतोत्पात्तिप्रदेशे सोमं क्रीणन्ति तदेति शेषः । लोकेऽपि दुर्गमे गिरौ धान्यं शिरसा वहन्ति ।

अत्र सूत्रम्-“उद्धृतपूर्वफलकेनानसा परिश्रितेन च्छदिष्यता प्राञ्चः सोम-
मच्छ यान्ति शीष्णां गिरौ क्रीतं हरन्ति अपरेणोत्तरेण वा राजानं प्रागीषमुदगीषं
वा नद्धयुग्मं शकटं चु(चि)बुकपतिष्ठितम्” इति ।

तस्मिञ्शकटे पूर्वस्थापितं मध्वमफलकमुद्धृत्य नूतनं फलकं स्थापनीयम् ।
अथबोद्धृतमुन्नतं पूर्वफलकरूपं मुखं यस्य शकटस्य तदुद्धृतपूर्वफलकम् । परि-
श्रयः शकटस्योपरि गृहकुड्यवत्परितो वेष्टनम् । छदिरुपरिततमाच्छादनम् ।

अभि त्यमिति । बौधायनः-“अथैनमतिच्छन्दसर्चा मिमीत एक्यैकयोत्सर्गं
मिमीतेऽयातयाम्निषायातयाम्निष्यैवैनं मिमीते तस्मान्नानावीर्या अङ्गुलयः सर्वा-
स्वङ्गुष्ठमुपनिगृह्णाति अभि त्य देवः सवितारमूण्योः कविकृतमर्चाभि सत्यसवः
रत्नधामभि प्रियं मतिमूर्ध्वा यस्यामतिर्भा अदिद्युतत्सतीनि हिरण्यपाणिरमिमीत
सुकतुः रुपा सुवरिति पञ्चरुतो यजुषा मिमीते पञ्चरुतवस्तूष्णीम्” इति ।

आपस्तम्बः-“क्षौमं वासो द्विगुणं त्रिगुणं वा प्राग्दशमुत्तरदशं चर्मण्यास्तृ-
णात्युदग्दशं वा तस्मिन्हिरण्यपाणिरङ्गुष्ठेन कनिष्ठिकया चाङ्गुल्यांऽशूंसंगृह्य
न्यञ्चमभि त्वं देवः सवितारमित्यतिच्छन्दसर्चा मिमीते” इति ।

तं देवमभ्यर्चामि । कीदृशम् । ऊण्योर्द्यावापृथिवीरूपयोर्हस्तयोः सवितारं
प्रेरकं, कवीनां वेदार्थविदां करतुर्यागो यस्य प्रेरकस्य सोऽयं कविकरतुः । अत एव
सत्यः फलपर्यवसायी सवः प्रेरणं यस्यासौ सत्यसवाः । रत्नानि दधातीति
रत्नधाः । आभिमुख्येन सर्वेषां प्रियः । मतिः सर्वैर्मन्तव्यः । तादृशं देवमर्चाभि
यस्य सवितुरुर्ध्वलोकवर्तिनी दीप्तिरमतिर्मन्तुमशक्या द्योतते प्रकाशते । स्वर्गवर्ती
स देवः रूपया मां समागत्य हिरण्यपाणिः सोमं मिमीताम् ।

एतस्यामृचि वर्तमानं छन्दः प्रशंसति -

अभि त्वं देवः सवितारमित्यतिच्छन्दसर्चा मिमीतेऽतिच्छन्दा वै सर्वाणि

(सोमोन्मानम्)

छन्दांसि सर्वेभिरेवैनं छन्दाभिर्मिमीते वर्षं वा एषा छन्दासां यदतिच्छन्दा यद-
तिच्छन्दसर्चा मिमीते वर्षमैवैनं समानानां करोति ” (सं० का० ६ प्र० १
अ० ९) इति ।

अक्षराधिक्येन गायत्र्यादीनि च्छन्दांस्यतिकरम्य वर्तत इत्यतिच्छन्दाः । वर्षं
शरीरम् ।

अङ्गुलीषु प्रकारविशेषं विधत्ते -

“ एकयैकयोत्सर्गं मिमीतेऽयातयाम्नियायातयाम्नियैवैनं मिमीते तस्मान्नाना-
वीर्या अङ्गुलयः [सं० का० ६ प्र० १ अ० ९] इति ।

उत्सर्गमुत्सृज्योत्सृज्य कनिष्ठिकैव प्रथमपर्यायेऽनामिकैव द्वितीये मध्यमैव
तृतीये तर्जन्येव चतुर्थे । एवं सति सकृत्प्रवृत्ताया अङ्गुल्याः पुनः प्रवृत्त्यभावा-
द्यातयामत्वं गतरसत्वं न भविष्यति । यस्मात्पर्यायेण प्रवृत्तास्तस्मात्प्रत्येकमङ्गु-
ष्ठेन संयोज्यं पृथक्सामर्थ्येऽर्पिताः ।

अङ्गुष्ठस्य पर्यायो नास्तीत्यमुमर्थं विधत्ते -

“ सर्वास्वङ्गुष्ठमुप निगृह्णाति तस्मात्समावद्दीर्योऽन्याभिरङ्गुलिभिस्तस्मात्सर्वा
अनु सं चरति ” (सं० का० ६ प्र० १ अ० ९) इति ।

कनिष्ठिकादिषु सर्वास्वङ्गुलीषु प्रत्येकमङ्गुष्ठं संयोजयेत् । समावद्दीर्यस्तु-
ल्यसामर्थ्यः । तस्मात्लोकव्यवहारेऽपि प्रत्येकं सर्वा अङ्गुलीरनुसंचरति ।

विपक्षबाधकपूर्वकं पूर्वोक्तं स्वपक्षमुपसंहरति -

“ यत्सह सर्वाभिर्मिमीत सः श्लिष्टा अङ्गुलयो जायेरन्नेकयैकयोत्सर्गं मिमीते
तस्माद्विभक्ता जायन्ते ” (सं० का० ६ प्र० १ अ० ९) इति ।

समन्वकामन्वक्रयोः सोमोन्मानयोरावृत्तिसंख्यां विधत्ते -

“ पञ्च कृत्वो यजुषा मिमीते पञ्चाक्षरा पङ्क्तिः पाङ्क्तो यज्ञो यज्ञमेवाव
रुन्धे पञ्च कृत्वस्तूष्णीं दश सं पद्यन्ते दशाक्षरा विराडन्नं विराड्विराजैवान्नाद्यमव
रुन्धे यद्यजुषा मिमीते भूतमेवाव रुन्धे यत्तूष्णीं भविष्यत् ” (सं० का० ६
प्र० १ अ० ९) इति ।

यद्यपि अतिच्छन्दसर्चेत्याम्नानात्पदार्थरूपस्य लक्षणस्य सद्भावाच्चाभि-
त्यमित्येव तथोऽपि युज्यते प्रयुज्यत इति व्युत्पत्तिमभिप्रेत्य यजुषेत्युक्तम् ।
अङ्गुष्ठस्य क्रमेण कनिष्ठिकादिभिः सह चत्वारः पर्यायाः । समन्वके प्रयोगे

कनिष्ठिकाव्यतिरिक्तया कयाचित्सह पञ्चमः पर्यायः । अमन्त्रके तु कनिष्ठिक यैव सह ।

तथा च सूत्रम्—“ यथा प्रथमं न तथा पञ्चमं तथैवोत्तमम् ” इति ।

विराट्छन्दसोऽन्नप्रदत्वाच्चत्वम् । समन्त्रकामन्त्रकयोः प्रयोगयोः पूर्वोत्तर-
भावसाम्येन भूतभविष्यद्वस्तुपाप्तिः ।

प्रजाभ्य इति । कल्पः—“ अथातिशिष्टं राजानं प्रजाभ्यस्त्वेत्युपसमूहति
समुच्चित्य वसनस्यान्तान्प्रदक्षिणमुष्णीषेणोपनहति प्राणाय त्वेति व्यानाय त्वेत्य-
नुशृण्यति अथोपरिष्ठादङ्गुलावकाशं शिष्ट्वा यजमानमीक्षयति प्रजाभ्यस्त्वा
प्राणाय त्वा व्यानाय त्वा प्रजास्त्वमनु प्राणिहि प्रजास्त्वामनु प्राणन्त्विति ” इति ।

हे सोमाशेषप्रजार्थं त्वां समूहामि प्राणार्थं त्वामुपनह्यामि व्यानार्थं त्वां
विस्रंसयामि । प्राणतीः प्रजा अनु त्वं प्राणिहि । प्राणन्तं त्वामनु प्रजाः
प्राणन्तु ।

अवशेषणे बाधं ब्रुवन्त्यथोक्तं समूहनादिकं विधत्ते—

यद्वै तावानेव सोमः स्याद्यावन्तं मिमीते यजमानस्यैव स्यान्नापि सदस्यानां
प्रजाभ्यस्त्वेत्युप समूहति सदस्यानेवान्वाभजति वाससोऽप नहति सर्वदेवत्यं वै
वासः सर्वाभिरैवैनं देवताभिः समर्धयति पशवो वै सोमः प्राणाय त्वेत्युपनहति
प्राणमेव पशुषु दधाति व्यानाय त्वेत्यनु शृण्यति व्यानमेव पशुषु दधाति तस्मा-
त्स्वपन्तं प्राणा न जहति ” (सं० का० ६ प्र० १ अ० १) इति ।

दशकृत्वोऽङ्गुलिभिर्मितात्सोमस्यानाधिक्ये सत्येतस्मिन्सदस्पवास्थितानामपि
सोमो न स्यान्मन्त्रेण समूहने तु यजमानमनु सदस्यान्सोमं प्रापयति । प्राणव्या-
नयोः पशुषु स्थापितत्वात्स्वापेऽपि नास्ति प्राणपरित्यागः ।

अत्र विनियोगसंग्रहः—

“ अंशु सोमं मन्त्रयेतामि त्वं केतुं मिमीत तम् ।

प्रजा समुह्य तच्छेषं प्राणायेत्येष बध्यते ॥

व्या विस्रंस्य प्रजेक्षेत षण्मन्त्रा इह वर्णिताः ॥ १ ॥ ” इति ।

अस्मिन्ननुवाके सांदिग्धार्थोदाहरणाभावाच्चात्र विशेषेण किञ्चिदपि मीमां-
स्यते । सामान्यविचारास्तु पूर्वोक्ता यथायोगमनुसंधेयाः । छन्दस्तु श्रुतावेवाति-
च्छन्दसर्चेति स्पष्टमुदाहृतम् ॥

[सोमकथः]

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीयतैत्तिरीय-
संहिताभाष्ये प्रथमकाण्डे द्वितीयप्रपाठके षष्ठोऽनुवाकः ॥ ६ ॥

(अथ प्रथमाष्टके द्वितीयप्रपाठके सप्तमोऽनुवाकः) ।

सोमं ते क्रीणाम्यूर्जस्वन्तं पर्यस्वन्तं वीर्या-
वन्तमभिमातिपाह॑ शुक्रं ते शुक्रेण क्रीणामि
चन्द्रं चन्द्रेणामृतममृतेन सम्यत्ते गोरस्मे च-
न्द्राणि तपस्तस्तनूरसि प्रजापतेर्वर्णस्तस्यास्ते
सहस्रपोषं पुष्यन्त्याश्चरमेणं पशुनां क्रीणाम्यस्मे
ते वन्धुर्भयि ते रायः श्रयन्तामस्मे ज्योतिः सो-
मविक्रयिणि तमो भित्रो न एहि सुमित्रधा
इन्द्रस्योरुमा विश दक्षिणमुशन्नुशन्त॑ स्योनः
स्योन॑ स्वान भ्राजाङ्घारे वम्भारे हस्त सु-
हस्त कृशानवेते वः सोमकथणास्तान् रक्षध्वं मा
वो दधन् [१] ॥

(ऊरुं द्वाविंशतिश्च) ।

इति ऋणयजुर्वेदीयतैत्तिरीयसंहितायां प्रथमाष्टके
द्वितीयप्रपाठके सप्तमोऽनुवाकः ॥ ७ ॥

(अथ प्रथमकाण्डे द्वितीयप्रपाठके सप्तमोऽनुवाकः) ।

षष्ठेऽनुवाके कथाय सोमस्योन्मानुक्तम् । सप्तमे लब्धावसरः कथोऽभिधीयते ।

सोममिति । बौधायनः—‘ अथैनं स हिरण्येन पणते सोमं ते क्रीणाम्यूर्ज-
स्वन्तं पर्यस्वन्तं वीर्यावन्तमभिमातिपाह॑ शुक्रं ते शुक्रेण क्रीणामि चन्द्रं चन्द्रेण-
मृतममृतेन सम्यत्ते गोरिति ’ इति ।

आपस्तम्बो मन्त्रभेदमाह—‘ सोमविक्रयिणे राजानं प्रदाय पणते सोमविक्र-
यिन्करयस्ते सोमा इति करय्य इतीतरः प्रत्याह सोमं ते क्रीणाम्यूर्जस्वन्तामित्यु-

(सोमकयः)

क्त्वा कलया ते करीणानीत्येवमाह भूयो वा अतः सोमो राजाऽर्हतीति सर्वेषु पणनेषु सोमविक्रयी प्रत्याह संपदो गवा ते करीणानीत्यन्ततः शुकरं ते शुकरेण करीणामिति जपित्वा हिरण्येन क्रीणाति । इति ।

हे सोमविक्रयिन्नहं त्वदीयं सोमं करीणामि । कीदृशम् । ऊर्जस्वन्तं शरीर- बलप्रदं, पयस्वन्तं प्रभूतरसोपेतं, धीर्यावन्तमिन्द्रियपाटवहेतुम् । अभिमातिषाहं पापरूपस्य वैरिणो हन्तारम् । शुकरचन्द्रामृतशब्दैरभिधेयास्तेजःसुखाविनाशा- स्त्वदीयसोमेऽस्मदीयहि ण्ये च समाः । अतो हिरण्येन सोमं करीणामि । न केवलं हिरण्यं तुभ्यं दीयते किंतु समीचीनं गोरेकहायनीस्वरूपमपि पूर्णं दत्तं तस्मात्तव हिरण्यलाभोऽधिकः ।

अस्मे इति । कल्पः--“ अस्मे चन्द्राणीति सोमविक्रयिणो हिरण्यमपादत्ते” इति ।

अस्मास्वेव हिरण्यानि चन्द्राणि तिष्ठन्तु । बहुवचनं व्यत्ययेन द्रष्टव्यम् ।

तपस इति । बौधायनः--“ अथैनं पाचिनीध्रीवयाऽजया पणते तपसस्तनूरसि प्रजापतेर्वर्णस्तस्यास्ते सहस्रगोषं पुण्यन्त्याश्रमेण पशुना करीणामिति अस्मे ते बन्धुरिति यजमानमीक्षो मयि ते रायः श्रयन्तामित्यात्मानम् ” इति ।

आपस्तम्बस्त्वेकमन्त्रतामाह--‘ तपसस्तनूरसीति जपित्वाऽजया करीणामि । इति ।

हेऽजे त्वं तपसः पुण्यस्य शरीरमसि । यज्ञनिष्पादकस्य सोमस्य द्युलोके त्व- यैवावरुद्धत्वात् । वर्णत इति वर्णो देहः प्रजापतेर्वर्णोऽसि । प्रजापतिवत्सर्वदेवा- त्मकत्वात् । तच्चौपानुवाक्यकाण्ड आध्यातम् --‘ सा वा एषा सर्वदेवत्या यदजा ’ इति । किंच त्वमपत्यपरम्परया सहस्रसंख्यातं पुण्यसि । तादृश्यास्तव संबन्धिना चरमेण सहस्रतमेन पशुना सोमं करीणामि न तु त्वया । अहं तव बन्धुस्त्वत्सं- पादितस्य सोमस्य कर्मणि प्रवृत्तत्वान्मायि त्वदीयान्यपत्यरूपाणि धनान्यवतिष्ठ- न्ताम् ।

मन्त्राव्याचिख्यासुरादावनाभिमतं निराकृत्य स्वाभिमतं पणनमन्त्रमुत्पाद्य वि- नियुक्तेः--

‘ यत्कलया ते शफेन ते करीणानीति पणतागोअर्घ्यं सोमं कुर्यादगोअर्घं यजमानमगोअर्घपध्वर्यु गोस्तु महिमानं नाव तिरेद्ववा ते करीणानीत्येव ब्रूया-

(लोमक्रयाः)

द्रोअर्घमेव सोमं करोति गोअर्घं यजमानं गोअर्घमध्वर्युं न गोर्महिमानमव तिरति ॥
[सं० का० ६ प्र० १ अ० १०] इति ।

कलाऽल्पादप्यल्पो यः गोऽप्यवयवलेहः । कलया शफेन वा पणने दोष-
त्रयं स्यात् । सोमो गोमूल्यं मूल्यं नार्हति । यजमानस्तद्दातुं न शक्नोति । अध्व-
र्युश्च न दापयतीत्येवं सोमयजमानाध्वर्यवो गोअर्घरहिता इति दोषत्रयम् । किंच
सोमो गोमूल्य इत्युक्ते गोर्महिमाऽधिको भवेत् । तं नावजानीयात् । परमते
त्वसाववज्ञातो भवेत् । गवा ते क्रीणानीत्यनेन मन्त्रेण सर्वं सपाहितं भवति ।

यथेयं सोमक्रयणी गौस्तथैवाजादीनि नव द्रव्याणि क्रयसाधनानि क्रमेण
विधत्ते—

“ अजया क्रीणाति सतपसमेनैवं क्रीणाति हिरण्येन क्रीणाति सशुक्रमेवैनं
क्रीणाति धेन्वा क्रीणाति वह्निर्वा अनड्वान्वाह्नैव वह्निं यज्ञस्य क्रीणाति मिथु-
नाभ्यां क्रीणाति मिथुनस्यावरुद्धचै वाससा क्रीणाति सर्वदेवत्यं वै वासः
सर्वाभ्य एवैनं देवताभ्यः क्रीणाति दश संयद्यन्ते दक्षाक्षरा विराडन्नं विराड्वि-
राजैवान्नाद्यमव रुन्धे ” (सं० का० ६ प्र० १ अ० १०) इति ।

तपसस्तनूरसीत्युक्तत्वादजया क्रीतस्य सोमस्य सतपस्त्वम् । एवमुत्तरत्रापि
योज्यम् । साशिरं दध्यादिगोरसोपेऽं, सेन्द्रमिन्द्रियवर्धकं, वह्निर्वाहकः, यज्ञस्य
वह्निं यज्ञनिर्वाहकं सोमम् । मिथुनाभ्यां वत्सतरो वत्सतरी चेत्येताभ्यां मिथुनाव-
यवाभ्यां धेनोः सवत्साया विवाक्षितत्वादशद्रव्यसंपातिः ।

मन्त्रत्रयं स्पष्टार्थत्वबुद्ध्योपेक्ष्य चतुर्थमन्त्रस्याभिप्रायमाह—

“ तपसस्तनूरसि प्रजापतेर्वर्णं इत्याह पशुभ्य एव तदध्वर्युर्निहनुत आत्म-
नोऽनावस्काय ” (सं० का० ६ प्र० १ अ० १०) इति ।

तत्तेन मन्त्रपाठेन पशुभ्योजाप्रभृतीन्निहनुतेऽपलपति । न ह्यजा परमार्थतस्त-
पसस्तनूर्भवति, नापि प्रजापतेर्वर्णं (र्णो) रूपम् । तेनापलापेनाजोपचरिता भवति ।
स चोपचारः स्वास्यापराधराहित्याय किरयते ।

पशुपचारवेदनं प्रशंसति—

‘ गच्छति श्रियं प्र पशूनाप्नोति य एवं वेद ’ (सं० का० ६ प्र० १
अ० १०) इति ।

दत्तस्य हिरण्यस्य पुनरादानं विधित्सुर्हिरण्यमकाशकं द्वितीयमन्त्रं स्पष्टार्थपि पुनरनुसंधत्ते—

“ शुकरं ते शुकरेण करीणाभीत्याह यथायजुरेवैतत् ” (सं० का० ६ प्र० १ अ० ५) इति ।

पुनरादानं विधत्ते—

“ देवा वै येन हिरण्येन सोममकरीणन्तदभीषहा पुनराऽददत् को हि तेजसा विक्रेष्यत इति येन हिरण्येन सोमं करीणीयात्तदभीषहा पुनरा ददीत तेज एवाऽऽत्मन्धत्ते ” (सं० का० ६ प्र० १ अ० ११) इति ।

अभीषहा बलात्कारेण । को हीत्यादिर्देवाभिप्रायः ।

अस्मे इति । कल्पः—“ अस्मे ज्योतिरिति शुक्लामूर्णास्तुकां यजमानाय प्रयच्छति तां काले दशापवित्रस्य नाभिं कुरुते ” इति ।

अविलोमभिर्मितस्तन्तुखणास्तुका । सा च शुक्ला ज्योतिःस्वरूपा । तज्ज्योतिरस्मास्ववतिष्ठताम् ।

सोमविक्रेति । कल्पः—“ कृष्णामूर्णास्तुकामद्भिः कलेदयित्वेदमहं सर्पाणां दन्दशूकानां ग्रीवा उपग्रथनाभीत्याहोदन्दशूकास्तां समां सर्पा भवन्ति तमसा सोमविक्रायिणं विध्यति ” इति ।

मन्त्रद्वयं व्याचष्टे—

अस्मे ज्योतिः सोमविक्रायिणि तम इत्याह ज्योतिरेव यजमाने दधाति तमसा सोमविक्रायिणमर्पयति ” [सं० का० ६ प्र० १ अ० १०) इति ।

विपक्षे बाधपुरःसरं ग्रथनमन्त्रमुत्पादयति—

“ यदनुपग्रथ्य हन्यादन्दशूकास्तां सर्पां स्युरिदमहं सर्पाणां दन्दशूकानां ग्रीवा उपग्रथनाभीत्याहादन्दशूकास्तां समां सर्पा भवन्ति तमसा सोमविक्रायिणं विध्यति ” (सं० का० ६ प्र० १ अ० ५) इति ।

कृष्णया विध्येत् । तां समां तं संवत्सरं कृत्स्नम् । इदमहगित्यादिमन्त्रेण सर्पदंशस्य परिहारः ।

मित्र इति । कल्पः—“ कौत्साद्राजानमादत्ते मित्रो न एहि सुभिवधा इति तं यजमानस्योरौ दक्षिणत आसादयति । इन्द्रस्योरुमाविश दक्षिणमुशन्नुशन्तस्योनः स्योनामिति ” इति ।

(सोमक्रयः)

शोभनं मित्रं सोमरूपं यस्य यजमानस्य स यजमानः सुमित्रस्तं दधाति पोष-
यतीति सुमित्रधाः । हे सोम सुमित्रधास्त्वमस्माकं मित्रः प्रियो भूत्वा समागच्छ ।
हे सोम, इन्द्रस्य यजमानस्य दक्षिणमूरुमाविश । कीदृशम्, उशन्तं कामयमानं
स्योनं सुखकरम् । त्वमपि तादृशः ।

स्वानेति । कल्पः—“ अथ सोमक्रयणाननुदिशति स्वान भ्राजाङ्घारे बभ्भारे
हस्त सुहस्त कृशानवेते वः सोमक्रयणास्तान् रक्षध्वं मा वो दभन्निति ” इति ।

स्वानादयः सोमरक्षकाः । सोमः करीयते यैर्गवादिभिस्ते सोमक्रयणाः । हे
स्वानादयस्तान्सोमक्रयणान्पालयत । केऽपि वैरिणो युष्मान्मा हिंसिषत । अत्र
मूल्यभूतान्सोमक्रयणाननुदिश्य पश्चात्सोमस्वीकारो युक्तः । अतोऽर्थक्रमेण मित्रो
नः, इन्द्रस्योरुमिति मन्त्रद्वयमुपरिष्ठाद्व्याख्यास्यते ।

इमं मन्त्रं व्याचष्टे—

“ स्वान भ्राजेत्याहेते वा अमुष्मिँल्लोके सोममरक्षन्तेभ्योऽधि सोममाऽहरन् ”
(सं० का० ६ प्र० १ अ० १०) इति । [इति+ ।

अधि अधिकं प्रभूतम् ।

विपक्षस्वपक्षयोर्दोषतत्समव[मा]धाने दर्शयति—

“ यदेतेभ्यः सोमक्रयणानानुदिशेदक्रीतोऽस्य सोमः स्यान्नास्यैतेऽमुष्मिँल्लोके
सोमं रक्षेयुर्द्वेतेभ्यः सोमक्रयणाननुदिशति क्रीतोऽस्य सोमो भवत्येतेऽस्यामुष्मि-
ँल्लोके सोमं रक्षन्ति ” (सं० का० ६ प्र० १ अ० १०) इति ।

सोमं सोमयागफलम् ।

अथ सोमस्वीकारस्य प्राप्तावसरत्वान्मन्त्रं व्याचष्टे—

“ वारुणो वै क्रीतः सोम उपनद्धो मित्रो न एहि सुमित्रधा इत्याह शान्त्यै ”
(सं० का० ६ प्र० १ अ० ११) इति ।

बन्धनस्य वरुणपाशरूपत्वात्तद्युक्तः सोमो वारुणः । अतो वरुणवत्कृत्स्नत्वप्रा-
प्तौ तच्छान्त्ये मित्रत्वं प्रतिपादयति ।

ऊरुस्थानं पूर्वाचारमाप्तमित्याह—

“ इन्द्रस्योरुमा विश दक्षिणमित्याह देवा वै यं सोममकरीणन्तमिन्द्रस्योरौ

दक्षिण आऽसादयन्नेष खलु वा एतर्हीन्द्रो यो यजते तस्मादेवमाह ” (सं० का० ६ प्र० १ अ० ११) इति ।

अत्र विनियोगसंग्रहः-

“ सोमं जपेत्क्रयात्पूर्वं शकरं स्वर्णेन तत्करये ।
अस्मे स्वर्णमपादत्ते तप जप्यं करयेऽजया ॥ १ ॥
अस्मे ज्यो स्वामिने दद्याच्छुक्लामूर्णास्तुकामथ ।
सोम विध्येत्कृष्णयोर्णास्तुकया करयकारिणम् ।
मित्रः सोममुपादायेन्द्रस्योरावुपवेशयेत् ।
स्वान मूल्याननुदिशेदिमे मन्त्रा नवोदिताः ॥ ३ ॥ ” इति ।

अथ मीमांसा ।

द्वादशोऽध्यायस्य चतुर्थपादे चिन्तितम् -

“ करयणेषु विकल्पः स्यात्साहित्यं वाऽग्निमो यतः ।
कार्यैक्यमानतेर्लाभाद्दशोक्तेश्च समुच्चयः ” इति ।

अजया करीणाति हिरण्येन करीणाति वाससा करीणातीत्यादीनि बहूनि सोमकरयसाधनद्रव्याण्याम्नातानि । तेषां कार्यैक्यादिकल्प इति चेन्मैवम् । बहुभिर्द्रव्यैर्विकरेतुरानतेः सौलभ्यात्, दशभिः करीणातीति संख्योक्तेश्च समुच्चयः ।

अत्र सर्वाणि यजूंषि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

सप्तमोऽनुवाक ॥ ७ ॥

(अथ प्रथमाष्टके द्वितीयप्रपाठकेऽष्टमोऽनुवाकः) ।

उदायुंषा स्वायुषोदोषधीनां रसेनोत्पज-
न्यस्य शुष्मेणोदस्थाममृतां अनु । उवन्तरि-
क्षमन्विह्यदित्याः सदोऽस्यादित्याः सद आ-
सीदास्तन्नाद्यामृषभो अन्तरिक्षमभिमीत वरि-

[सोमस्य शकटारोपणम्]

माणं पृथिव्या आऽसिदिद्विश्वा भुव्नानि सम्रा-
 इविश्वेत्तानि वरुणस्य व्रतानि वनेषु व्यन्तरिक्षं
 ततान वाजमवर्त्सु पयो अग्नियामुं हत्सु (१)
 क्रतुं वरुणो विक्ष्वभिं दिवि सूर्यमदधात्सोमम-
 द्रावुदु त्वं जातवेदसं देवं वहन्ति केतवः । दृशे
 विश्वाय सूर्यम् । उस्त्रावेतं धूर्षाहावनश्चू अवी-
 रहणौ ब्रह्मचोदनौ वरुणस्य स्कम्भनमासि
 वरुणस्य स्कम्भसर्जनमासि प्रत्यस्तो वरुणस्य
 पाशः ॥ २ ॥

(हत्सु पश्चविंशच्च) ।

इति ऋण्यजुर्वेदीयतैत्तिरीयसंहितायां प्रथमाष्टके
 द्वितीयप्रपाठकेऽष्टमोऽनुवाकः ॥ २ ॥

(अथ प्रथमाष्टके द्वितीयप्रपाठकेऽष्टमोऽनुवाकः) ।

सप्तमोऽनुवाके सोमकण्ठमभिहितम् । अथ क्रीतं सोमं प्राचीनवशे नेतुमष्टमे
 शकटारोपणं सोमस्योच्यते ।

उदायुषेति । कल्पः—‘ अथैनमादायोपोत्तिष्ठति उदायुषा स्वायुषोदोषधी-
 नाः रसेनोत्पर्जन्यस्य शुष्मेणोदस्थाममृताः आन्विति ’ इति ।

अमृतान्देवाननुलक्ष्याऽऽयुरादिविशेषणविशिष्टेन सोमेन सहोदस्थामुत्तिष्ठाामीति ।
 जीवनमायुः । तत्रापि रोगाद्युपद्रवरहितं स्वायुः । तदुभयप्रदत्वात्सोमस्य तदुभय-
 रूपत्वम् । ओषधीनां पर्जन्यस्य च सोमः सार इतरौषधिवद्भूमीविशेषे जायमा-
 नत्वाद्बृष्ट्या वर्धमानत्वाच्च । चतुर्भिर्विशेषणैः पृथक्क्रियापदमन्वेतुं चत्वार
 उच्छब्दाः ।

अमृतशब्दानुशब्दयोरर्थमाह —

‘ उदायुषा स्वायुषेत्याह देवता एवान्वारभ्योत्तिष्ठति ’ (सं० का० ६ प्र० १ अ० ११) इति ।

उर्विति । कल्पः-‘ उर्वन्तरिक्षमन्विहीति शकटायाभिप्रव्रजति ’ इति ।

उत्थापनमारभ्य पुनर्भूमौ स्थापनपर्यन्तं सोमोऽन्तरिक्षाधार इत्यभिप्रायं दर्शयति-

‘ उर्वन्तरिक्षमन्विहीत्याहान्तरिक्षदेवत्यो हेतार्हो सोमः ’ (सं० का० ६ प्र० १ अ० ११) इति ।

अदित्या इति । बौधायनः-‘ तस्य च्छिद्रे कृष्णाजिनमास्तृणात्यदित्याः सदोऽसीति, अदित्याः सद आसीदेति कृष्णाजिने राजानमथैनमुपतिष्ठतेऽस्तभ्ना-
द्यामृषभो अन्तरिक्षममिमीत वरिमाणं पृथिव्या आसीदद्विधा भुवनानि सम्रा-
ड्विश्वेत्तानि वरुणस्य व्रतानीति ’ इति ।

आपस्तम्बो द्वितीयतृतीयमन्त्रावेकी चकार । हे कृष्णाजिन त्वमदित्या भूमेः
सदः स्थानमसि । हे सोम तस्या सदः प्राप्नुहि । ऋषभः श्रेष्ठोऽयं सोमो यथा
द्युलोको न पतति तथा स्तम्भनं संचस्कार । अन्तरिक्षमेतावादित्यमिमीत पृथिव्या
वरिमाणं गुरुत्वं चामिमीत । स सोमदेवः स्वभहिम्ना सम्यग्राजमानो विश्वानि
भुवनानि आसीदद्व्याप्तवान् । विश्वेत्तानि सर्वाण्येवोक्तानि कर्माणि सर्वावरक-
त्वेन वरुणनाम्नः सोमस्य व्रतानि व्रतवन्निवृतानि ।

प्रथमद्वितीयमन्त्रयोः स्पष्टार्थतां दर्शयति-

“ अदित्याः सदोऽस्यदित्याः सद आ सीदेत्याह यथायजुरेवैतत् ” (सं०
का० ६ प्र० १ अ० ११) इति ।

द्वितीयमन्त्रसाध्यं यदासादनं तदेव तृतीयमन्त्रेणापि कर्तव्यमित्यमुपर्थं हेतू-
न्यासिपुरःसरं विधत्ते-

“ वि वा एनमेतदर्थयति यद्वायरुणं सन्तं मैत्रं करोति वारुण्यर्चाऽऽस्तादयति
स्वयैवैनं देवतया समर्थयति ” (सं० का० ६ प्र० १ अ० ११) इति ।

उपनद्धः सोमो वरुणो यद्विषये मित्रो न एहीति मन्त्रं पठन्मैत्रं करोतीति
यदास्ति एतेनैनं सोमं व्यर्थयति समृद्धिहीनं करोति, वारुण्यर्चा तु समर्थयति ।

(सोमस्य शक्रटारपिणम्)

वनेष्विति । कल्पः—“ अथैनं वाससा परितनोति वनेषु व्यन्तरिक्षं ततान वाचमर्थत्सु पयो अधिनयासु हत्सु करतुं वरुणो विक्ष्वभिं दिवि सूर्यमदधात्सोम-
मद्राविति ” इति ।

विततानेति प्रतिवाक्यमन्वेति । वरुणनामकः सोमदेवो जगदीश्वरेणाभिन्नः सर्वं निर्भमे । तर्हि वनेषु वृक्षमध्येषु अन्तरिक्षमवकाशं विततान । अर्वात्सु वाजिषु वाजं वेगं गतिविशेषं, पयो गोषु, हृदयेषु चित्तेषु करतुं संकल्पं, विक्षु प्रजासु जठराभिं, द्युलोके सूर्यं, पर्वते सोमवल्लीमदधादस्थापयत् ।

अनेन मन्त्रेण कर्तव्यं विधत्ते—

“ वाससा पर्यान्हति सर्वदेवत्यं वै वासः सर्वाभिरेवैनं देवताभिः समर्चयत्ययो रक्षसामपहत्यै ” (सं० का० ६ प० १ अ० ११) इति ।

मन्त्रार्थो लोकप्राप्तिश्च इत्याह—

“ वनेषु व्यन्तरिक्षं ततानेत्याह वनेषु हि व्यन्तरिक्षं ततान वाचमर्थत्स्वि-
त्याह वाजः हर्वात्सु पयो अधिनयास्वित्याह पयो अधिनयासु हत्सु करतुमित्याह
हत्सु हि करतुं वरुणो विक्ष्वभिमित्याह वरुणो हि विक्ष्वभिं दिवि सूर्यमित्याह
दिवि हि सूर्यः सोममद्रावित्याह ग्रावाणो वा अद्रमस्तेषु वा एव सोमं दधाति
यो यजते तस्मादेवमाह ” (सं० का० ६ प० १ अ० ११) इति ।

अदिशब्देनात्र पाषाणबहुलो गिरिर्विवक्षितः । पाषाणसंविषु सोमस्योत्पत्तेः ।
यजमानस्तेषु सोमं प्राप्नोति ।

कल्पः—“ उदु त्यं जातवेदसामिति सौर्यर्चा कृष्णाग्निं प्रत्यानहत्यूर्ध्वग्रीवं
बहिष्ठाद्विशसनम् ” इति ।

स च मन्त्र एवं पठ्यते—

उदु त्यमिति । केतवो रश्मयस्त्यं तं परोक्षं जातवेदसमुत्पन्नस्य सर्वस्य
जगतो वेत्तारं सूर्यं देवमुद्धहन्ति ऊर्ध्वपदेशं प्रापयन्ति । क्रिमर्थं, विश्वाय दृशे
सर्वस्य जगतो दर्शनार्थम् ।

सौर्यमन्त्रेण रक्षांसि निवार्यन्त इत्याह—

“ उदु त्यं जातवेदसामिति सौर्यर्चा कृष्णाग्निं प्रत्यानहति रक्षसामपहत्यै ”
(सं० का० ६ प० १ अ० ११) इति ।

(सोमस्य शकटारोपणम्)

उस्त्राविति । कल्पः-“ अथ सोमवाहनावानीयमानौ प्रैति मन्त्रयते-उस्त्रा-
वेतं धूर्षाहावनश्च अवीरहणौ ब्रह्मचोदनाविति ” इति ।

हे उस्त्रौ बलीवर्दावेतमागच्छतम् । कीदृशौ, धूर्षाहौ भारं सहमानौ । अनश्नु
अनसि शकटे श्रुतौ ख्यातौ । अवीरहणौ वीरं शकटस्थितं सोममवाधमानौ ब्रह्म-
चोदनौ ब्रह्मानं कृषिद्वारेणान्प्रवर्तकौ ।

मन्त्रस्य स्पष्टार्थतामाह-

“ उस्त्रावेतं धूर्षाहावित्याह यथायजुरेवैतत् ” (सं० का० ६ प० १ अ०
११) इति ।

वरुणस्येति । बौधायनः-तयोर्दक्षिणं पूर्वं युनक्ति वरुणस्य स्कम्भनमसीति,
वरुणस्य स्कम्भसर्जनमसीति शम्भ्यामवगूहति, प्रत्यस्तो वरुणस्य पाश इति
योक्त्रम् ” इति ।

आपस्तम्बः-“ वरुणस्य स्कम्भनमसीति शम्भ्यां प्रतिमोच्योस्त्रावेतं धूर्षा-
हावित्यनङ्वाहावुपाज्य वारुणमसीति योक्त्रपाशं परिहृत्य प्रत्यस्तो वरुणस्य
पाश इत्यभिधानीं प्रत्यस्यति ” इति ।

शास्त्रान्तरानुसारेण वारुणमसीत्युक्तम् । एतच्छास्त्रानुसारेण वरुणस्य स्कम्भ-
सर्जनमसीति द्रष्टव्यम् । युगच्छिद्रे प्रक्षेप्यः शङ्कुः शम्भ्या । हे शम्भ्ये त्वं
वरुणस्योक्ष्णो निवारणयस्य बलीवर्दस्य स्कम्भनं निवारणं कुर्वत्यसि । गल-
बन्धनसाधनं योक्त्रम् । हे योक्त्र त्वमपि पलायननिवारणयस्य शम्भ्येव निवा-
रणं सृजसि । दीर्घरज्जुः पाशः । स च प्रत्यस्तः शकटस्योपरि प्रसारितः । एते
त्रयो मन्त्राः स्पष्टार्था इति ब्राह्मणेनोपेक्षिताः ।

अत्र विनियोगसंग्रहः-

“ उर्दायु सोममादायोरु गच्छेच्छकटं प्रति ।

अदि स्तृत्वाऽजिनं सोममदित्याः सेति सादयेत् ॥ १ ॥

वने वस्त्रेण बद्ध्वाोदु प्रत्यानस्यति चर्मणा ।

उस्त्रावनङ्गुहोर्ध्वो वरु शम्भ्यां विनिक्षिपेत् ॥ २ ॥

वरु बद्ध्वा योक्त्रपाशं प्रति धानीमुपास्यति ।

अनुवाके षष्ठमेऽस्मिन्मन्त्रा एते दशोदिताः ॥ ३ ॥ ” इति ।

(शकटारोपितस्य सोमस्य प्राचीनवंशं प्रति गमनम्)

अत्र मीमांसा नास्ति ।

अथ छन्दः—

उदायुषेत्यनुष्टुप् । उर्वीत्येकपदा गायत्री । अस्तभ्नादिति वनोष्वाति च त्रिष्टुभौ । उदु त्यमिति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डे द्वितीयप्रपाठकेऽष्टमोऽनुवाकः ॥८॥

(अथ प्रथमाष्टके द्वितीयप्रपाठके नवमोऽनुवाकः)

प्र च्यवस्व भुवस्पते विश्वान्यभिः धामानि मा
त्वां परिपरी विदन्मा त्वां परिपान्थिनो
विदन्मा त्वा वृका अघायवो मा गन्धर्वा
विश्वावसुरा दधच्छयेनो भूत्वा परां पत यज-
मानस्य नो गृहे देवैः सस्क्रुतं यजमानस्य
स्वस्त्ययन्यस्यपि पन्थामगस्महि स्वास्तिगाम-
नेहसं येन विश्वाः परि द्विषो वृणक्ति विन्दते
वसु नमो मित्रस्य वरुणस्य चक्षसे महो
देवाय तदृतः संपर्यत दूरेदृशौ देवजाताय
केतवे दिवस्पुत्राय सूर्याय शस्त वरुणस्य
स्कम्भनमसि वरुणस्य स्कम्भसर्जनमस्युन्मुक्तो
वरुणस्य पाशः [१] ॥

(मित्रस्य त्रयोविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठके नवमोऽनुवाकः ॥ ९ ॥

[अथ प्रथमकाण्डे द्वितीयप्रपाठके नवमोऽनुवाकः]

अष्टमे सोमस्य शकटारोपणमुक्तमारोपितस्य नवमे गमनमुच्यते ।

प्र च्यवस्वेति । बौधायनः—“ सुब्रह्मण्योमिति त्रिरुक्तायां प्रच्यावयन्ति प्र च्यवस्व भुवस्पते विश्वान्यभि धामानि मा त्वा परिपरी विदन्मा त्वा परिपन्थिनो विदन्मा त्वा वृका अघायवो मा गन्धर्वो विश्वावसुरा दधच्छुचेनो भूत्वा परा पत यजमानस्य नो गृहे देवैः सः स्मृतमिति प्रदक्षिणं राजानं परिवहन्त्यथैतावज्जसो-पसंक्रामतोऽध्वर्युर्यजमानश्च यजमानस्य स्वस्त्ययन्यस्यापि पन्थामगस्महि स्वास्ति-गामनेहसं येन विश्वाः परि द्विषो वृणाक्ति विन्दते वस्विति ” इति ।

आपस्तम्ब उक्तमन्त्रद्वयं त्रेधा विभजति—

‘ प्र च्यवस्व भुवस्पत इति प्राञ्चोऽभिप्रयाय प्रदक्षिणमावर्तते श्येनो भूत्वा परा पतेत्यध्वर्युं राजानमभिपन्त्रयोऽपि पन्थामगस्महित्यध्वर्युर्यजमानश्च दक्षिणेनोत्तरेण वा राजानमतिक्रामतः ’ इति ।

भूशब्देन भूमौ स्थितानि भूतानि यजमानाध्वर्युप्रभृतान्युपलक्षयन्ते । तेषां च भूतानां पालकत्वात्पिः सोमः । हे भूतपते सोम विश्वानि धामानि प्राचीनवं-शहविधानादित्यानान्यभिलक्ष्य प्रकर्षेण च्यवस्व गच्छ । परिपरी मार्गे बाधक-स्तस्करप्रभुः स त्वां मा जानातु । परिपन्थिनस्तद्भूमृत्यास्तेऽपि त्वां मा जानन्तु । वृका अरण्यश्चानः । अयं पापं बध्नुष्यामिच्छन्तीत्यवायवः । तेऽपि त्वां मा जानन्तु । विश्वावसुर्गन्धर्वः स्वर्गमार्गे सोमस्यापहर्ता । सोऽपि त्वां मा दधतु, मा प्रतीक्षताम् । हे सोम त्वं श्येनवदुत्पतनतमर्यो भूत्वाऽस्मद्यजमानस्य गृहे प्राचीन-वंशे परापत शीघ्रं गच्छ । देवसदृशैरध्वर्युप्रभृतिभिस्तवोपवेशनायाऽऽसन्दृष्टि-स्थानं संस्मृतम् । स्वस्ति श्रेयोरूपो यज्ञस्तस्यायनं प्राप्तिस्तदस्यास्तीति स्वस्त्ययनी यजमानस्य यज्ञप्राप्त्योऽस्ति । अपि च वयं पन्थानमनुष्ठानरूपमगस्महि प्राप्ताः । कीदृशं स्वस्तिगां श्रेयःप्राप्तम् । अनेहसं नकारस्य व्यत्ययेन हकारः । अननसं प्रापराहितम् । येन पन्था विश्वा द्विषः सर्वान्वैरिणः परिवृणाक्ति सर्वतो वर्जयति । किंच येन पन्था द्रव्यं लभते, तादृशं पन्थानं प्राप्ताः ।

प्रथममन्त्रे यथोक्तमर्थं प्रसिद्धतया स्पष्टयति—

(शकटारोपितस्य सोमस्य प्राचीनंशं प्रति गमनम्)

“ प्र च्यवस्व भुवस्पत इत्याह भूतानां ह्येष पतिर्विश्वान्यामि धामानीत्याह विश्वानि ह्येषोऽमि धामानि प्रच्यवते मा त्वा परिपरी विदादेत्याह यदेवादः सोममाह्वियमाणं गन्धर्वो विश्वावसुः पर्यमुष्णात्तस्मादेवमाहापरिमोषाय ” (सं० का० ६ प्र० १ अ० ११) इति ।

पूर्वं गन्धर्वेण सोमस्यापहतत्वादस्ति तस्करप्रसक्तिस्तस्मान्मा त्वेत्यादिकं वक्तव्यम् ।

द्वितीयमन्त्रे स्वस्त्ययनी(नि)शब्देन यज्ञप्राप्तिर्विवक्षितेत्याह—

“ यजमानस्य स्वस्त्ययन्यसीत्याह यजमानस्यैवैष यज्ञस्यान्वारम्भोऽनवच्छित्यै ” [सं० का० ६ प्र० १ अ० ५] इति ।

तृतीयमन्त्रो ब्राह्मणेनोपेक्षितः ।

नम इति । कल्पः—“ अथाग्रेण शालां तिष्ठन्नोह्यमानं राजानं प्रति मन्त्रयते । नमो मित्रस्य वरुणस्य चक्षसे महो देवाय तद्वत् सपर्यत दूरेदृशे देवजाताय केतवे दिसस्पुत्राय सूर्याय शंसतेति ” इति ।

अस्मिन्मन्त्रे सूर्यरूपेण सोमः स्तूयते—मित्रस्य मित्राय नमः । कीदृशाय । वरुणस्य स्वरश्मिभिर्जगदावृणते । पुनः कीदृशाय । चक्षसे सर्वज्ञाय । हे ऋत्विजो महो महते तस्मै देवाय देवप्रीत्यर्थं सपर्यत सपर्यां सेवां कुरुत । किं कृत्वा । तज्ज्योतिष्टोमरूपमृतं सत्यमवश्यफलप्रदं कर्म कृत्वा । किंच सूर्याय शंसत सूर्यप्रीत्यर्थं स्तुतिं कुरुत । कीदृशाय सूर्याय । दूरे दृश्यमानाय देवत्वेन जाताय केतवेऽह्नो लक्षणभूताय द्युलोकस्य पुत्रवत्प्रियाय ।

अस्मिन्मन्त्रे वरुणशब्दाभिप्रायमाह—

“ वरुणो वा एष यजमानमभ्येति यत्क्रीतः सोम उपनद्धो नमो मित्रस्य वरुणस्य चक्षसे इत्याह शान्त्यै ” (सं० का० ६ प्र० १ अ० ११) इति । यः सोम उपनद्ध एव वरुणरूपः सन्धजमानमभिलक्ष्य समागच्छत्यतो वरुणनमस्कारेण तत्त्वत उपद्रवः शाम्यति ।

यद्यप्यग्नीषोमीयस्य पशोर्नाथमनुष्ठानकालस्तथाऽपि प्रसङ्गान्तं पशुं विधित्सुः प्रसङ्गं तावद्दर्शयति—

“ आ सोमं वहन्त्याग्निना प्रति तिष्ठते तौ संभवन्तौ यजमानमभि सं भवतः पुरा खलु वावैष मेधायाऽऽत्मानमारभ्य चरति यो दीक्षितः ” (सं० का० ६ प्र० १ अ० ११) इति ।

(शकटारोहितस्थ सोमस्य प्राचीलवृणं प्रति गमनम्]

ऋत्विजः प्राचीनवंशगतस्याऽऽहवनीयस्याग्नेः समीपं प्रति सोममानयन्ति । स च सोमोऽग्निना समेत्य प्रतिष्ठितो भवति । तौ चाग्नीषोमौ परस्परं यदा संगच्छेते तदा यजमानमभिलक्ष्य संगतौ भवतः । तदेतदवगम्य किल पुरा यो दीक्षितः स एष यज्ञार्थं स्वात्मानमेवाऽऽलभ्य पशुत्वेनोपाकृत्य प्रचरति । सोऽयं प्रसङ्गः ।

इदानीं विधत्ते—

“ यदग्नीषोमीयं पशुमालभत आत्मनिष्क्रमण एवास्य सः ” (सं० का० ६ प० १ अ० ११) इति ।

अस्य यजमानस्य पश्चालम्भ आत्मनिष्क्रमणः । पशुं मूल्यत्वेनाग्नीषोमाभ्यां दत्त्वा तेन तयोः स्वभूतमात्मानं निष्क्रीणाति ।

अत्र हविःशेषभक्षणं पूर्वपक्षतया निषेधति—

“ तस्मात्तस्य नाऽऽयं पुरुषनिष्क्रमण इव हि ” (सं० का० ६ प० १ अ० ११) इति ।

यस्मादयं पशुः पुरुषस्य मूल्यमिव तस्मात्तस्य पशोः संबन्धि हविर्न भक्षणाय तद्भक्षणे मूल्यनाशप्रसङ्गात् ।

सिद्धान्तमाह -

“ अथो खल्वाहुरग्नीषोमाभ्यां वा इन्द्रो वृत्रमहन्ति यदग्नीषोमीयं पशुमालभते वार्चघ्न एवास्य स तस्माद्वाश्यम् ” (सं० का० ६ प० १ अ० ११) इति ।

अथोशब्दः पूर्वपक्षव्यावृत्त्यर्थः । अभिज्ञास्त्वग्नीषोमार्थमिन्द्रो वृत्रं हतवानित्याहुः । अयं वृत्तान्तो द्वितीयकाण्डस्य पञ्चमप्रपाठके त्वष्टा हतपुत्र इत्यस्मिन्नुवाके प्रपञ्चितः । यस्मादग्नीषोमार्थमिन्द्रो वृत्रं हतस्तस्मादग्नीषोमीयपश्चालम्भो यः सोऽस्य यजमानस्य वैरिघाती । तस्मात्तदीयं हविर्भक्षणायमेव ।

प्रासङ्गिकं परिसमाप्य प्रकृतमेव नमो मित्रस्येति मन्त्रं विनियुङ्क्ते—

“ वारुण्यर्चा परि चरति स्वयैवैनं देवतया परि चरति ” (सं० का० ६ प० १ अ० ११) इति ।

उपनद्धस्य सोमस्य वरुणो देवता । परिचरणं नमस्काराद्युपचारः । ततो वरुणमन्त्रेण तदनुष्ठानं युक्तम् । अत्र प्राग्वंशे सोममासन्त्यां प्रतिष्ठाप्य तस्मिन्

(शकटारोपितस्य सोमस्य प्राचीनवंशं प्रति गमनम्)

न्काल एवा वन्दस्व वरुणं बृहन्तमित्येतया तच्चा यामीत्यनया वा वारुण्यर्चो-
पस्थानरूपं परिचरणं कर्तव्यम् ।

वरुणस्येति । बौधायनः-- ' अथैतत्सोमवाहनमग्रेण शालामुदगाविमुपस्था-
पयन्ति तदुपस्तम्नाति वरुणस्य स्क्रुम्भनमसीति वरुणस्य स्क्रुम्भसर्जनमसीति
शम्यामुदूहत्युन्मुक्तो वरुणस्य पाश इति योक्त्रम् " इति ।

आपस्तम्बस्तु शम्यायोक्त्राभिधानीनां क्रमेणोन्मोचनं मन्यते ।

अत्र विनियोगसंग्रहः--

" प्र च्य प्राग्वंशगमनं श्येनोऽध्वर्युस्तु मन्त्रयेत् ।

अप्यतिक्रम्य राजानं नम एनं प्रतीक्षते ॥

वरुत्रयेण शम्यादीन्मुञ्चेत्सप्तात्र मन्त्रकाः ॥ १ ॥ " इति ।

अत्रापि नास्ति मीमांसा ।

अथ च्छन्दः--

प्र च्यवस्वेति षट्पदाऽतिजगती । श्येनो भूत्वाऽपि पन्थामित्येते अनुष्टुभौ ।
नमो मित्रस्येति जगती ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डे द्वितीयप्रपाठके
नवमोऽनुवाकः ॥ ९ ॥

(अथ प्रथमाष्टके द्वितीयप्रपाठके दशमोऽनुवाकः) ।

अग्नेरातिथ्यमासि विष्णवे त्वा सोमस्याऽऽ
तिथ्यमसि विष्णवे त्वाऽतिथेरातिथ्यमासि
विष्णवे त्वाऽअग्रे त्वा रायस्पोषदावने विष्णवे
त्वा श्येनाय त्वा सोमभृते विष्णवे त्वा या
ते धामानि हविषा यजन्ति ता विश्वा परि-
भूरस्तु यज्ञं गयस्फानः प्रतरणः सुवीरोऽवी-
रहा प्र चरा सोम दुर्यानदित्याः सदोऽस्य-

(प्राचीनवंशसमीपमागतस्य सोमस्य सत्कारार्थमातिथ्येष्टिः)

दित्याः सद आ [१] सीद वरुणोऽसि धृत
 व्रतो वारुणमसि शंयोर्देवानां सख्यान्मा
 देवानामपसंश्छित्स्मह्यापतये त्वा गृह्णामि प
 रिपतये त्वा गृह्णामि तनूनत्रे त्वा गृह्णामि
 शाक्कराय त्वा गृह्णामि शक्यमञ्जोर्जिष्ठाय त्वा
 गृह्णाम्यनाधृष्टपस्यनाधृष्यं देवानामोजोऽभिश्-
 स्तिपा अनभिश्शस्तेन्यमनु मे दीक्षां दीक्षापति-
 मन्यतामनु तपस्तपस्पतिरञ्जसा सत्यमुप गेष
 सुविते मा धाः (२) ।

(आ मैकं च) ।

इति छण्यजुर्वेदीयतैत्तिरीयसंहितायां प्रथमाष्टके
 द्वितीयप्रपाठके दशमोऽनुवाकः ॥ १० ॥

नवमेऽनुवाके सोमस्य प्राचीनवंशं प्रति गमनमुक्तं, दशमे तु समीपमागतस्याति-
 थिरूपस्य सोमस्य सत्कारायाऽऽतिथ्येष्टिरुच्यते ।

अग्नोरिति । कल्पः--- “ आतिथ्यं निर्वपत्यन्वारब्धायां पत्न्यामथ देवस्य
 त्वा सावितुः प्रसव इति प्रतिपदं कृत्वाऽग्नोरातिथ्यमासि विष्णवे त्वा जुष्टं निर्वपामी-
 त्येतामेव प्रतिपदं कृत्वा सोमस्याऽऽतिथ्यमासि विष्णवे त्वा जुष्टं निर्वपामीत्येतामेव
 प्रतिपदं कृत्वाऽतिथेरातिथ्यमासि विष्णवे त्वा जुष्टं निर्वपामीत्येतामेव प्रतिपदं
 कृत्वाऽग्नये त्वा रायस्पोषदावे विष्णवे त्वा जुष्टं निर्वपामीत्येतामेव प्रतिपदं कृत्वा
 श्येनाय त्वा सोमभूते विष्णवे त्वा जुष्टं निर्वपामीति पञ्चकृत्वो यजुषा ” इति ।

प्रकृतिगतेऽग्नये जुष्टं निर्वपामीत्येतस्मिन्मन्त्रेऽतिदेशात्प्राप्ते सति तत्रत्यदेवतापद-
 स्यैवात्र पञ्चभिः पर्यायैरपोदितत्वात्पञ्चमेऽ(स्व)पि सावित्रं जुष्टं चानुषजति ।

[प्राचीनवंशसमीपमागतस्य सोमस्य सत्कारार्थमातिथ्येष्टिः]

अत्र विष्णुरेक एव हविषो देवता । अग्न्यात्यस्तु तदनुचराः । अतति सततं गच्छतीत्यतिथिः । तदर्थं क्रियमाणं सत्काररूपं कर्माऽऽतिथ्यम् । लोके स्वामिने दीयमानेन द्रव्येण तदनुचरा अपि परितुष्यन्ति । तस्मादत्राग्न्यादीनामिदं हविर्भवत्यातिथ्यम् । हे हविस्त्वमतिथिरूपस्याग्नेः सत्काररूपमस्ति । तादृशं त्वां विष्णुशब्दाभिधेयाय सोमाय निर्वपामि । सोमस्येत्यत्र प्रधानभूतः सोमो न त्वररः कश्चित्क्षामाऽनुचरः । अतिथिनामकोऽन्यः । राघस्पोषदावा धनसमृद्धेर्दाता कश्चित्क्षामिनामकोऽन्यः । सोमं विभार्तिं पोषयतीति सोमभृच्छचेननामकोऽन्यः । एतावुभावपि सोमस्य राज्ञोऽतिप्रत्यासन्नावनुचराधित्वभिधेत्याग्नये श्येनायेति चतुर्थ्यां त्वाशब्देन च प्रधानसमतया निर्दिश्यते ।

मन्त्रान्व्याचिख्यासुरादौ कालविशेषतहितमातिथ्यं कर्म विधत्ते—

“ यदुभौ विमुच्याऽऽतिथ्यं गृह्णीयाद्यज्ञं विच्छिन्द्याद्यदुभावविमुच्य यथाऽनागतायाऽऽतिथ्यं क्रियते तादृगेव तद्विमुक्तोऽन्योऽनङ्गवान्भवत्यविमुक्तोऽन्योऽयाऽऽतिथ्यं गृह्णाति यज्ञस्य संतत्यै ” (सं० का० ६ प्र० २ अ० १) इति ।

द्वयोर्बलीवर्दयोर्विमुक्तयोः सतोः सोमगमनरूपं कर्म सर्वथा परित्यक्तं भवति । अतिथ्यकर्म तूपक्रान्तं, ततो यज्ञमध्ये यज्ञो विच्छिद्येत । अविमुक्तयोस्तु द्वयोर्गमनस्यासंपूर्णत्वादनागताय सोमायाऽऽतिथ्यं कृतं भवेत् । एकस्मिन्विमुक्ते च विमुक्तत्वादेव गमनं संपूर्णं भवति । इतरस्य विमोक्षाभावात्पूर्वकर्मापि न त्यक्तम् । अतस्तस्मिन्काले निर्वापाद्यज्ञः संततो भवति ।

निर्वापकालेऽध्यर्धुमनु पत्न्याः शकटस्पर्शं विधत्ते—

“ पत्न्यन्वारभते पत्नी हि पारीणह्यस्येशे पत्नियैवानुभवं निर्वपति । यद्वै पत्नी यज्ञस्य करोति मिथुनं तदथो पत्नया एवैष यज्ञस्थान्वारम्भोऽनवच्छिद्यै ” (सं० का० ६ प्र० २ अ० १) इति ।

परि(री)णद्गृहं तत्र भवं व्रीह्यादिद्रव्यं पारीणह्यं तस्येशाना पत्नी । किंच यज्ञः पुमान्पत्नी स्त्रीत्येतन्मिथुनम् । किंच योऽयं पत्न्याः शकटस्य यज्ञाङ्गस्य स्पर्शः स यज्ञस्य विच्छेदराहित्याय भवति ।

मन्त्राव्याचष्टे—

(प्राचीनवंशसमीपमागतस्य सोमस्य सत्कारार्थमातिथ्येष्टिः)

“ यावद्भिर्वै राजाऽनुचरैरागच्छति सर्वेभ्यो वै तेभ्य आतिथ्यं क्रियते छन्दाश्-
सि खलु वै सोमस्य राज्ञोऽनुचराण्यग्नेरातिथ्यमासि विष्णवे त्वेत्याह गायत्रिया
एवैतेन करोति सोमस्याऽऽतिथ्यमासि विष्णवे त्वेत्याह त्रिष्टुभ एवैतेन करोत्यति-
थेरातिथ्यमासि विष्णवे त्वेत्याह जगत्या एवैतेन करोत्यग्नये त्वा रायस्पोषदाव्ने
विष्णवे त्वेत्याहानुष्टुभ एवैतेन करोति श्वेनाय त्वा सोमभूते विष्णवे त्वेत्याह
गायत्रिया एवैतेन करोति ” [सं० का० ६ प्र० २ अ० १] इति ।

सोमस्य भृत्यैरग्न्यादिर्मृत्पान्तराणि गायत्र्यादीन्युपलक्ष्यन्ते । उपलक्षक-
विशेषाणामग्न्यादीनामुपलक्ष्यविशेषैर्गायत्र्यादिभिः प्रातिस्विकसंबन्धविशेषे प्रमा-
णमिदं ब्राह्मणमेव ।

निर्वापावृत्तिसंख्यां विधत्ते—

“ पञ्च कृत्वो गृह्णाति पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धे ”
[सं० का० ६ प्र० २ अ० १] इति ।

आद्यन्तयोर्मन्त्रयोग्यत्र्या द्विरुपलक्षितत्वं प्रश्नोत्तराभ्यामुपपादयति—

“ ब्रह्मवादिनो वदन्ति कस्मात्सत्याद्गायत्रिया उभयत आतिथ्यस्य क्रियत
इति यदेवादः सोममाहरत्तस्माद्गायत्रिया उभयत आतिथ्यस्य क्रियते पुरस्ताच्चो-
परिष्ठाच्च ” (सं० का० ६ प्र० २ अ० १] इति ।

आतिथ्यं क्रियत इत्यर्थः ।

निरुप्तैस्तण्डुलैर्नवकपालः पुरोडाशः कार्य इति विधत्ते—

“ शिरो वा एतद्यज्ञस्य यदातिथ्यं नवकपालः पुरोडाशो भवति तस्मान्नवधा
शिरो विष्कृतम् ” [सं० का० ६ प्र० २ अ० १] इति ।

आतिथ्येष्टेः सत्काररूपत्वेन शिरोवदुत्तमाङ्गत्वम् । यस्मादत्र कपालेषु नव-
संख्या तस्माद्दृष्टान्तभूतं शिरोऽग्नि नयभिः कपालैर्विशेषेण स्यूतम् । पुरोडाशि-
कब्राह्मणे ह्येवाम्नातम्—“ तस्मादष्टाकपालं पुरुषस्य शिरः ” इति । ततोऽ-
ष्टानां कपालानां परस्परमष्टधा स्यूतिस्ततस्तत्समूहरूपस्य शिरसोऽधस्तनेन कव-
न्धेन सहैकधा स्यूतिः ।

उक्तमेव विधिमनूय प्रशंसति—

“ नवकपालः पुरोडाशो भवति ते त्रयस्त्रिकपालास्त्रिभूता स्तोमेन संमिता-

(प्राचीनवंशसमीपमागतस्य सोमस्य सत्कारार्थमातिथ्येष्टिः)

स्तेजस्त्रिवृत्तेज एव यज्ञस्य शीर्षन्दधाति ” [सं० का० ६ प्र० २ अ० १] इति ।

त्रिवृन्नामके स्तोमे त्रीणि सूक्तानि । तेष्वेकैकास्मिन्सूक्ते तिस्रस्तिस्रः ऋचः । अतः संख्यासाम्यान्वकपालस्य त्रिवृद्रूपत्वम् । त्रिवृच्च प्रजापतेर्मुखादग्निना सह जातत्वात्तेजोरूपम् । तथा सति यज्ञशिरोरूप आतिथ्ये तेजः स्थापितं भवति ।

पुनरप्यनूद्य प्रशंसति—

“ नवकपालः पुरोडाशो भवति ते त्रयस्त्रिकपालास्त्रिवृता प्राणेन संमितास्त्रिवृद्धे प्राणस्त्रिवृतमेव प्राणमभिपूर्वं यज्ञस्य शीर्षन्दधाति ” [सं० का० ६ प्र० २ अ० १] इति ।

त्रिभिः कपालैः संस्कृतः पुरोडाशस्त्रिकपालः । तादृशाश्च पुरोडाशास्तयः । नवसंख्यायां विभज्यमानायामेवं संपद्यते । तथा सति यत्कपालगतं त्रिवृत्त्वं यच्च पुरोडाशगतं तेन सदृशी प्राणसंख्या प्राणस्योर्ध्वाधोमध्यवृत्तिभिस्त्रिगुणत्वात् । अथवा नवसु च्छिद्रेषु वर्तमानो नवसंख्याकः प्राणः । तस्य त्रेधा विभागे सति प्रकृतनवकपालतादृश्यं भवति । तादृशं प्राणमभिपूर्वमनुक्रमेण यज्ञस्य शिरस्यातिथ्ये स्थापयति ।

अस्यामातिथ्येष्टौ प्रकृतिवत्प्रस्तरस्य विधृत्योश्च कुशमयत्वे प्राप्ते तद्भाधितुं द्रव्यान्तरं विधत्ते—

“ प्रजापतेर्वा एतानि पक्षमाणि यदश्ववाला ऐक्षवी तिरश्ची यदाश्ववालः प्रस्तरो भवत्यैक्षवी तिरश्ची प्रजापतेरेव तच्चक्षुः सं भरति ” (सं० का० ६ प्र० २ अ० १) इति ।

पक्षमाण्यक्षिरोमाणि । अश्ववालाः काशाख्या दर्भविशेषाः । ऐक्षवी इक्षुपत्रिके । तिरश्ची चक्षुषश्चर्मपुटिके । यथा सोमपर्णस्य पलाशवृक्षरूपेणोत्पत्तिर्यथा चाप्सु मेघ्यांशो दर्भरूपेणोत्पन्नस्तथैव प्रजापतेः पक्षमाणां चर्मपुटयोश्च काशरूपेणोक्षुपत्ररूपेण चाऽऽविर्भावोऽर्थवादान्तरे द्रष्टव्यः । एवं सति प्रशस्तत्वादत्र प्रस्तराख्यस्तृणमुष्टिराश्ववालः कर्तव्यः । तस्याधस्तात्तिर्यक्त्वेन स्थापनीये विधृती ऐक्षव्यौ कुर्यात् । तावता प्रजापतेस्तच्चक्षुः संपादितं भवति ।

[प्राचीनवंशसमीपमागतस्य सोमस्य सत्कारार्थमातिथ्येष्टिः]

परिधिषु श्रीपर्णिवृक्षं विधत्ते-

“ देवा वै या आहुतीरजुहवुस्ता असुरा निष्कावमादन्ते देवाः कार्ष्मर्य-
मपश्यन्कर्मण्यो वै कर्मनेन कुर्वीतेति ते कार्ष्मर्यमयान्परिधीनकुर्वत तैर्वै ते रक्षा-
स्थपाघ्नत यत्कार्ष्मर्यमयाः परिधयो भवन्ति रक्षसामपहत्यै ” (सं० का० ६
प्र० २ अ० १) इति ।

निष्कावं निःशब्दं चर्वणादिशब्देन देवा ज्ञास्यन्तीति मत्वा चौर्येणाभक्ष-
यन् । कार्ष्मर्यवृक्षो रक्षोनिवारकत्वेन कर्मण्यः । तस्मात्तेनैव कर्म कुर्वीतेति मत्वा
तन्मयान्परिधीनकुर्वत । तथैवान्येनापि कर्म कर्तव्यम् ।

मध्यमपरिधेर्दक्षिणोत्तरपरिधिभ्यां सह संस्पर्शं विधत्ते-

“ स२ स्पर्शयति रक्षसामनन्ववचाराय ” (सं० का० ६ प्र० २ अ० १)
इति ।

स्पर्शाभावे परिधयोः संधौ रक्षसामन्तरनुप्रवेशः स्यात् ।

पूर्वस्यां दिशि रक्षःप्रवेशनिवारणाय प्रसक्तं चतुर्थपरिधिं निषेधति-

“ न पुरस्तात्परि दधात्यादित्यो ह्येवोद्यन्पुरस्ताद्रक्षास्थपहन्ति ” (सं०
का० ६ प्र० २ अ० १) इति ।

आधारसभिधोर्द्वयोराहवनीयपूर्वभागे स्थापनं विधत्ते-

“ ऊर्ध्वं सभिधावा दधात्युपरिष्ठादेव रक्षास्थप हन्ति ” (सं० का० ६
प्र० २ अ० १) इति ।

यद्यप्यूर्ध्वायां दिशि रक्षसां निवारणायोपरिष्ठादेव सभिधौ स्थापनीये तथाऽपि
व्योम्नि स्थापायितुमशक्यत्वादूर्ध्वादिशि (गग्रे) स्थापनीये ।

तत्र कंचिद्विशेषं विधत्ते--

“ यजुषाऽन्यां तूष्णीमन्यां मिथुनत्वाय ” (सं० का० ६ प्र० २ अ०
१) इति ।

वातिहोत्रं त्वा कव इति मन्त्रेण दक्षिणामादध्यातूष्णीमुत्तराम् । समन्त्रका-
मन्त्रकथोः स्त्रीपुरुषलक्षणत्वान्मिथुनत्वम् ।

समित्संख्यां विधत्ते--

“ द्वे आ दधाति द्विपाद्यजमानः प्रतिष्ठित्यै ” [सं० का० ६ प्र० २
अ० १] इति ।

[प्राचनिवशंसमपिमागतस्य सोमस्य सन्कारार्थमातिथ्येष्टिः]

द्वित्वं पादद्वयप्रतिष्ठायै भवति । ननु संस्पृशादिविधयः प्रकृतौ दशपूर्णमा-
सेष्ठावपि सन्तीत्यतिदेशादेव तदनुष्ठानस्यात्र प्राप्तत्वान्न पृथग्विधोपपत्तेरिति चेन्न ।
उपसदर्थं विधेयत्वात् । तर्हि तत्रैव विधीयतामिति चेन्न । आतिथ्योपसदोः
परिध्यादिभेदं वारयितुं साधारणत्वेनात्रैव विधेयत्वात् ।

या त इति । बौधायनः—“ अथ यजमानो नीडादाजानमपादत्ते या ते
धामानि हविषा यजन्ति ता ते विश्वा परिभूरस्तु यज्ञमिति पूर्वया द्वारा शालां
प्रपादयति गयस्फानः प्रतरणः सुवीरोऽवीरहा प्र चरा सोम दुर्यानिति ” इति ।

आपस्तम्बो मन्त्रैक्यं मन्यते—“ या ते धामानीति पूर्वया द्वारा प्राग्वंशं
प्रविश्य ” इति ।

हे सोम या ते धामानि त्वदीयेषु येषु स्थानेषु प्रातःसवनादिषु हविषा
यजन्ति यज्ञमुद्दिश्य ता ते विश्वा त्वदीयानि तानि सर्वाणि परिभूरस्तु परितः
प्राप्तवान्भव । हे सोम त्वं दुर्यान्गृहान्प्राचीनवंशरूपांश्चर प्राप्नुहि । कीदृशस्त्वं
गयस्फानो गृहामिवधंकः । प्रतरणः प्रकर्षेण यज्ञपारं प्रति अस्मांस्तारायिता ।
सुवीरः शोभनास्त्वत्पसादलब्धा वीरा अस्मत्पुत्रपौत्रा यस्य तव स त्वं सुवीरः ।
अवीरहा यथोक्तानां वीराणामहन्ता परिपालक इत्यर्थः ।

आदित्या इति । कल्पः—“ अथैनामासन्दीमग्रेणाऽऽहवनीयं पर्याहृत्य दक्षि-
णतो निदधाति तस्यां कृष्णाजिनमास्तृगात्पादित्याः सदोऽसीत्यदित्याः सद आ
सीदेति कृष्णाजिने राजानम् ” इति ।

वरुण इति । बौधायनः—“ अथैनमुपातिष्ठते वरुणोऽसि धृतव्रतो वारुण-
मसीति समुच्चित्य कृष्णाजिन तस्यान्तान्स्पृश्यया (नासन्ध्या) विग्रथ्य वंशे
प्रग्रथ्नाति शंयोर्देवानां सख्यादित्यथ परावासन्दीपादावन्तरेण ब्राह्मणोऽभिषि-
ञ्चति शूद्रः प्रक्षालयति मा देवानामपसश्छिस्महीति ” इति ।

आपस्तम्बोऽत्र प्रथममन्त्रोत्तरार्धस्य द्वितीयतृतीयमन्त्रयोश्चैकतां मन्यते ।
“ वरुणोऽसि धृतव्रत इति राजानमभिमन्त्रयते, वारुणमसीति वातसा पर्याप्त-
इति ” इति ।

हे सोम त्वं वरुणपाशस्य निवारकोऽसि । धृतं यज्ञरूपं व्रतं येन त्वया स
त्वं धृतव्रतः । हे सोम त्वमुपनद्धस्वरूपत्वाद्वरुणसंबन्ध्यासि । तथा सति त्वदी-

(प्राचीनवंशसमीपमागतस्य सोमस्य सत्कारार्थमातिथ्येष्टिः)

याच्छेयोः सुखमिश्राद्वरुणादिदेवानां सख्याद्वयमपसो मा च्छित्समाहि । सकारा-
न्तोऽपःशब्दः कर्मवाची । अस्माकं कर्मविच्छेदो मा भूदित्यर्थः । या ते धामा-
नीत्यादयो मन्त्रा ब्राह्मणेनोपेक्षिताः ।

आतिथ्येष्टिमध्ये बह्निमन्थनपूर्वकमाहवनीये मथिताग्निपक्षेपं विधत्ते—

“ ब्रह्मवादिनो वदन्त्यग्निश्च वा एतौ सोमश्च कथा सोमायाऽऽतिथ्यं क्रियते
नाग्नय इति यदग्नावग्निं मथित्वा प्रहरति तेनैवाग्नय आतिथ्यं क्रियते ” (सं०
का० ६ प्र० २ अ० १) इति ।

अग्निश्च सोमश्चेत्येतावुभावपि यागनिर्वाहकौ देवौ, तयोः साम्ये सति कथम-
ग्नय आतिथ्यं नेति प्रश्नः । अग्निं मथित्वाऽऽहवनीये प्रहरेत्तदिदमाहवनीयाग्ने-
रातिथ्यम् ।

मथनस्य कालं विधत्ते—

“ अथो खल्वाहुरग्निः सर्वा देवता इति यद्धविरासाद्याग्निं मन्थति हव्यायै-
वाऽऽसन्नाय सर्वा देवता जनयति ” (सं० का० ६ प्र० २ अ० १) इति ।

अपि चैते ब्रह्मवादिनः कालविवक्षावन्तस्तदुपोद्धातत्वेन बह्नेः सर्वात्मकत्व-
माहुः । तच्च सर्वदेवतात्मकत्वमेकद्वित्रितानामुत्पत्तौ विसृष्टमाम्नातम् । यदाति-
थ्यपुरोडाशं वेद्यामासाद्य तस्मिन्कालेऽग्निं मथनीयात्तथा मथ्यमानाग्नावन्तर्भूताः
सर्वा अपि देवता आसन्नहविर्मोक्तुमुत्पादिता भवन्ति तत्त एव काल इत्यर्थः ।
मथनमन्त्रारत्नाध्वर्यवा अग्नीषोमीयपशुपस्तावे समाम्नास्यन्ते । हौत्रास्तु बह्वृच-
ब्राह्मण आतिथ्येष्टिसमीप एवोदाहृताः ।

आपत । इति । कल्पः—“ अथैतद्भौवमाज्यमाप्याय्य कःसं वा चमसं वा
याचति तम विंदि निधाय तस्मिन्नेतत्तानूनप्त्रं समवद्य विगृह्णाति आपतये त्वा
गृह्णामि परिपतये त्वा गृह्णामि तनूनप्त्रे त्वा गृह्णामि शाकराय त्वा गृह्णामि
शक्मन्नोजिष्ठाय त्वा गृह्णामीति ” इति ।

आपतिर्निःश्वासरूपेण बहिर्गतः पुनराभिमुख्येनान्तः पततीत्यापतिः प्राणः ।
हे आज्य प्रणार्थं त्वामस्मिन्पात्रे गृह्णामि । परितो नानाविषयेषु पततीति
परिपतिर्भनः । तनूं शरीरं न पातयति न विनाशयतीति तनूनप्त्रा जाठरोऽग्निः ।
शकनशीलः शक्रः शक्तिमान्पुरुषस्तस्य संबन्धि शाकरं शक्तिस्वरूपम् । शक्म-
ञ्शक्तिमत्सु यदोजिष्ठं तस्मै । ओजो नामाष्टमो धातुस्तस्य सारमोजिष्ठम् । तदव-
ष्टम्भेनैव शक्तिरवतिष्ठते । एतैर्मन्त्रैस्तानूनप्त्रं ग्राह्यम् ।

(प्राचीनवंशसमीपमागतस्य सोमस्य सत्कारार्थमातिथ्येष्टिः)

तनूनप्त्संज्ञकजाठरवह्निविषयस्य शपथकर्मणो हेतुभूतमाज्यं तानूनप्त्वं तस्य ग्रहणं विधातुं प्रस्तौति—

“ देवासुराः संयत्ता आसन्ते देवा मिथो विप्रिया आसन्तेऽन्योऽन्यस्मै ज्येष्ठ्यायातिष्ठमानाः पञ्चधा व्यक्रामन्नाग्निर्वसुभिः सोमो रुद्रैरिन्द्रो मरुद्भिर्वरुण आदित्यैर्बृहस्पतिर्विधेदवैस्वेऽपन्यन्तासुरेभ्यो वा इदं भ्रातृव्येभ्यो रध्यामो यन्मिथो विप्रियाः स्मो या न इमाः प्रियास्तनुवस्ताः समवद्यामहे ताम्यः स निक्लेच्छाद्यो नः प्रथमोऽन्योऽन्यस्मै द्रुह्यादिति तस्माद्यः सतानूनप्त्रिणां प्रथमो द्रुह्यति स आर्तिमाच्छति ” (सं० का० ६ प्र० २ अ० १) इति ।

संयत्ताः संग्रामं प्राप्ताः । मिथः परस्परं ते च देवाः सर्वेऽपि स्वातिरिक्तस्य ज्येष्ठ्यमनङ्गीकुर्वाणाः पञ्चव्यूहा अभवन् । तेषु व्यूहेष्वग्न्यादयः पञ्च देवाः सेनान्यो वस्वादयः पञ्च गणाः । ततस्ते कंचित्कालं परस्परविरोधिनो भूत्वा पश्चादेवं विचारितवन्तो यदि वयमन्योन्यविरोधिनस्तदा वैरिणामसुराणामिदं जयरूपं कार्यं वयमेव साधयामः । ततस्ताद्विरोधपरिहारहेतुं शपथं कर्तुमस्मदीयाः प्रियाः पुत्रभार्यादिरूपा इमास्तनूरेकत्र संधी कुर्म इति विचार्य संधीकृत्य शपथमेवं परिभाषितवन्तः । अस्माकं मध्ये यः प्रथमं द्रुह्यति स ताम्यस्तनूभ्यो निर्गच्छेन्निर्भ्रष्टो भवत्विति । यस्माद्देवानामेवं वृत्तं तस्मान्मनुष्याणामपि शपथं कृतवतां मध्ये यः प्रथमं द्रुह्यति स विनाशं प्राप्नोति । समान एकस्मिन्विषये तानूनप्त्रिणः शपथवन्तः सतानूनप्त्रिणः ।

इदानीं विधत्ते—

“ यत्तानूनप्त्रं समवद्याति भ्रातृव्याभिभूत्यै भवत्यात्मना पराऽस्य भ्रातृव्यो भवति ” (सं० का० ६ प्र० २ अ० २) इति ।

समवद्याति संभूयावदानं कुर्यात् । स्वयं भूतिमान्भवति वैरी तु पराभवति । इयमेव भ्रातृव्याभिभूतिः ।

अवदानसंख्यां विधत्ते—

“ पञ्च कृत्वोऽव द्याति पञ्चधा हि ते तत्समवाद्यन्ताथो पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धे ” (सं० का० ६ प्र० २ अ० २) इति ।

ते देवास्तत्तदानीं पञ्चधा विभक्ताः पश्चात्संभूयैकवात्पियतनूरवाद्य [न्त] स्थापितवन्तः ।

(प्राचीनवंशसमीपमागतस्य सोमस्य सत्कारार्थमातिथ्येष्टिः)

मन्त्रान्वयाचष्टे--

“ आपतये त्वा गृह्णामित्याह प्राणो वा आपत्तिः प्राणमेव प्रीणाति परिपतय इत्याह मनो वै परिपतिर्मन एव प्रीणाति तनूनप्त्र इत्याह तनुवा हि ते ताः समवाद्यन्त शाक्रायेत्याह शक्त्यै हि ते ताः समवाद्यन्त शक्म न्नोजिष्ठायेत्याहौजिष्ठः हि ते तदात्मनः समवाद्यन्त ” [सं० का० ६ प्र० २ अ० २] इति ।

[आपातिपरिपतितनूनप्त्रशाक्रशक्यन्नोजिष्ठशब्दैर्देववृत्तान्तः सूच्यते] ।

तनूशाक्ररौजिष्ठशब्दैरेव [वा] वृत्तान्तः सूच्यते । ते देवास्तदानीं स्वात्म-
संबन्धं पुत्रादितनुरूपभोजःसारं समवाद्यन्त ।

अनाधृष्टमिति । कल्पः--“ यावन्त ऋत्विजस्त एतत्समवमृशन्ति अनाधृ-
ष्टमस्यनाधृष्यं देवानामोजोऽभिशस्तिपा अनामिशस्तेन्यमिति ” इति ।

हे तानूनप्त्राऽऽज्य त्वमितः पूर्वं केनाप्यतिरस्कृतमसि । इतः परमप्यतिरस्कृत्य
देवानामोजः सारमसि । अभिशस्तेर्हिंसारूपादन्योन्याविरोधादस्मान्पालयसि । त्वं
पुनरभिशस्तेरविषयभूतमसि ।

मन्त्रस्य यथोक्तार्थः प्रसिद्ध इत्याह--

“ अनाधृष्टमस्यधृष्यमित्याहाधृष्टः ह्येतदनाधृष्यं देवानामोज इत्याह देवानां
ह्येतदोजोऽभिशस्तिपा अनभिशस्तेन्यमित्याहाभिशस्तिपा ह्येतदनभिशस्तेन्यम् ”
(सं० का० ६ प्र० २ अ० २) इति ।

अन्विति । कल्पः--“ यजमानमतिवाचयति अनु मे दीक्षां दीक्षापतिर्मन्यता-
मनु तपस्तपस्पतिरञ्जसा सत्यमुप गेषः सुविते मा धा इति ” इति ।

दीक्षणीयेष्टौ यो देवः स दीक्षापतिर्ममेमां दीक्षामनुजानातु । तप उपसत्त-
त्रत्यो देवो मदीयं तपोऽनुजानातु । अहं चाञ्जसा सत्यमुपगेषमार्जवेन तानून-
प्त्रस्पर्शनरूपं शपथं प्राप्नोऽस्मि । हे तानूनप्त्र मां सुविते शोभनमार्गं यज्ञ-
र्मणि स्थापय ।

[प्राचीनवंशसमीपमागतस्य सोमस्य सत्कारार्थमातिथ्येष्टिः]

मन्त्रस्य स्पष्टार्थतामाह—

‘ अनु मे दीक्षां दीक्षापतिर्भन्यतामित्याह, यथायजुरेवैतत् ’ (सं० का० ६ प्र० २ अ० २) इति ।

अत्र विनियोगसंग्रहः—

“ अग्नेः पञ्चकनिर्वापो या ते प्राग्वंशवेशनम् ।

अद्यासन्ध्यां क्षिपेच्चर्म ह्यदि सोमं तु सादयेत् ॥ १ ॥

वरु तं मन्त्रयेद्वारु वाससा परिणहति ।

आप तानूनप्त्रमाज्यं समवद्याति पञ्चभिः ॥ २ ॥

अना सर्वं ऋत्विजस्तु तानूनप्त्रं स्पृशन्ति हि ।

अनु स्वाभी स्पृशेदेतदिति सप्तदशोरिताः ॥ ३ ॥ ” इति ।

अथ भीमांसा ।

सप्तमाध्यायस्य तृतीयपादे चिन्तितम्—

“ वैष्णवे त्रिकपाले वैष्णवान्नवकपालतः ।

धर्मातिदेशः स्यान्नो वा विद्यतेऽत्राग्निहोत्रवत् ॥

श्रुत्या वैष्णवशब्दोऽयं देवताया विधायकः ।

न गौणवृत्तिमाश्रित्य धर्मानतिदिशत्यतः ” इति ।

आतिथ्येष्टौ वैष्णवो नवकपालो विहितः । तत्र श्रुत्या वैष्णवशब्दो राज-
सूयगते वैष्णवे त्रिकपाले प्रयुज्यमानोऽग्निहोत्रवन्नवकपालधर्मानातिदिशतीति पूर्वः
पक्षः । विष्णुर्देवताऽस्येति विग्रहे सति विहितस्तद्धितप्रत्ययो देवतामभिधत्ते न
तु धर्मान् । तस्मान्नातिदिशति ।

चतुर्थाध्यायस्य द्वितीयपादे चिन्तितम्—

“ यदातिथ्याबर्हिरेतदुपसत्स्वविदेशनम् ।

साधारण्यविधिर्वाऽऽद्यस्तदीयस्योपसंहतेः ॥

बर्हिःश्रुत्यैकताभानान्नातिदेशस्य लक्षणा ।

आतिथ्योपसद्भिश्च बर्हिरेतत्प्रयुज्यते ” इति ।

उपोतिष्टोमे श्रूयते—“ यदातिथ्यं बर्हिस्तदुपसदां तद्ग्रीषोमीयस्य च ” इति ।
कीतं सोमं शकटेऽवस्थाप्य प्राचीनवंशं प्रत्यानीयमानेऽभिमुखे यामिष्टिं निर्वपति

(सोमकरणककरिष्यमाणयागविघ्नकार्यसुरपगभवार्थोपसद्गर्णनम्)

सेयमातिथ्या । तत ऊर्ध्वं त्रिषु दिनेष्वनुष्ठीयमाना उपसदः । औपवसथ्ये दिनेऽनुष्ठेयोऽग्नीषोमीयः । तत्राऽऽतिथ्येष्टौ विहितं यद्वर्हिस्तद्यदि तस्या इष्टेराच्छिद्योपसत्सु विधीयेत तदानीमातिथ्यायां विधानमनर्थकं स्यात् । यदि च तत्रोपयुक्तमितरत्र विधीयेत विनियुक्तविनियोगरूपो विरोधः स्यात् । तस्मादातिथ्यवर्हिषो ये धर्मा आश्ववालत्वादयस्ते धर्मा उपसत्सूपसंहरियन्त इत्यतिदेशपरं वाक्यमिति प्राप्ते ब्रूमः । बर्हिःशब्दस्य धर्मातिदेशपरत्वे लक्षणा प्रसज्येत । श्रुत्या तु बर्हिष आतिथ्योपसदग्नीषोमीयेषु एकत्वं प्रतिभाति । अतः साधारण्यमत्र विधेयम् । आतिथ्यार्थं यद्वर्हिरुपादीयते तन्न केवलमातिथ्यार्थं किंतूपसदर्थमग्नीषोमीयार्थं चोपादीयमिति विधिववाक्यार्थः । तस्मादातिथ्योपसदग्नीषोमीयास्त्रयोऽप्यस्य बर्हिषः प्रयोजकाः । एवं परिधिसंधिस्पर्शादिविधीनां साधारण्यं द्रष्टव्यम् ।

अथ च्छन्दः--

या ते धामानीति त्रिष्टुप् ॥

इति श्रीमत्सायणाचार्यविरचिते माधवविये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

दशमोऽनुवाकः ॥ १० ॥

(अथ प्रथमाष्टके द्वितीयप्रपाठक एकादशोऽनुवाकः) ।

अ॒श्व॒र॒ः शु॒स्ते दे॒व सो॒माऽऽ प्या॒यता॒मिन्द्रा॑यै॒कध॒नवि॒द् आ तुभ्य॑मिन्द्रः॒ प्याय॑ता॒मा त्वमिन्द्रा॑य प्याय॒स्वाऽऽ प्या॒यय॒ सखी॑न्त॒सन्ध्या मे॒धया॑ स्व॒स्ति ते दे॒व सोम॑ सु॒त्यामं॑श॒यिष्टा॑ रा॒यः प्रे॒षे भगा॑य॒तमृ॑तवा॒दिभ्यो॑ नमो॒ दिवे॑ नमः॒ पृथि॒व्या अ॒ग्ने व्र॑त॒पते॒ त्वं व्र॑तानां॑ व्र॒तप॑ति॒रासि॑ या म॒म तनू॑रेषा सा त्वयि॑ [२] या तव॑ तनू॒रिय॑सा मयि॑ सह॒ नौ व्र॑त॒पते व्र॒तिनो॑व्र॒तानि॑ या ते॒ अग्ने॑ रु॒द्रिया॑ तनू॒स्तया॑

(सोमकरणकरिष्यमाणयागविघ्नकार्यसुरपराभवार्थोपसर्जनम्)

नः पाहि तस्यास्ते स्वाहा या ते, अग्नेऽया-
शया रजाशया हंराशया तनूर्वर्षिष्ठा गह्वरे
द्योग्रं वचो अपावधी त्वेषं वचो अपावधी
स्वाहा [२] ॥

(त्वयि चत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठकं एकादशोऽनुवाकः ॥ ११ ॥

(अथ प्रथमकाण्डे द्वितीयप्रपाठक एकादशोऽनुवाकः) ।

दशमेऽनुवाक आतिथ्येष्टिरुक्ता । तन्मध्ये सोमः प्राग्वांशे स्थापितः । तेन
सोमेन करिष्यमाणस्य यागस्य विघ्नकारिणोऽसुराः प्रथमं जेतव्या इति तद्विज-
यार्थमुपसर्ग एकादशे वर्ण्यन्ते । तत्राऽऽदौ तावदतिथेः सोमस्य बन्वनोपद्रवपरिहा-
रेणाप्याप्यायनादुपचारः क्रियेत ।

अ० शूरिति । बौधायनः—“ अथ मदन्तीरुपस्पृश्योपोत्थाय विस्रस्य हिर-
ण्यमवधाय राजानमाप्याययति अ० शूर० शुस्ते देव सोमाऽऽप्यायतामिन्द्रायैकव-
नविद आ तुभ्यमिन्द्रः प्यायतामा त्वमिन्द्राय प्यायस्वेति यजमानमभिवाचयति
आ प्यायय सखीन्तसन्ध्या मेधया स्वस्ति ते देव सोम सुत्यामशीयेति ” इति ।

आपस्तम्बस्य तु एक एव मन्त्रः । मदन्ती(न्त्य)स्तप्ता आपः । अंशुः सूक्ष्मोऽ-
वयवः । हे सोम देव ते योऽंशुः शुष्यति यश्चांशुः क्षीयते स सर्वोऽप्यंशुर्वर्धताम् ।
किमर्थम् । इन्द्रार्थम् । कीदृशयेन्द्राय, एकं मुख्यं शोभनं सोमरूपं धनं वेत्ती-
त्येकधनवित्तस्मै । हे सोम तुभ्यं त्वदर्थमिन्द्र आप्यायतां त्वां पातुमुत्सहताम् । त्वम-
पीन्द्रार्थमाप्यायस्व वर्धस्व । सखीनृत्विजः सन्ध्या धनलाभेन मेधया प्रज्ञया च
वर्धस्व । हे सोम देव ते स्वस्ति शुभमस्तु । त्वत्प्रसादेनाहं सुत्यामभिषवतन्त्रमशीय
प्राप्नवानि ।

एतन्मन्त्रं व्याख्यातुं प्रस्तौति—

(सोमकरणककरिष्यमाणयागविघ्नकार्यसुरपराभवार्थोपसद्वर्णनम्)

“ घृतं वै देवा वज्रं कृत्वा सोममघ्नन्नन्तिकमिव खलु वा अस्यैतच्चरन्ति य-
त्तानूनप्त्रेण प्रचरन्ति ” (सं० का० ६ प्र० २ अ० २) इति ।

पुरा कदाचित्त्वसामर्थ्याद्वज्रीकृतेन घृतेन सोमस्य देवैस्ताडितत्वात्सोमो घृता-
ह्निमेति । ऋत्विजश्च वेद्यां तानूनप्त्रेणाऽऽज्येन प्रचरन्तीति यदेतदस्य सोमस्या-
न्तिकं यथा भवति तथा चरन्ति । आहवनीयदक्षिणभागे सोमस्य स्थितत्वात् ।
अतो भीतः सोम आप्पाययितव्यः ।

आप्यायनस्य प्रसङ्गं दर्शयित्वा तन्मन्त्रं व्याचष्टे—

“ अ॒श्रु॒र॒श्रु॒स्ते दे॒व सो॒माऽऽप्या॒य॒ता॒मित्या॒ह यदे॒वास्या॒पु॒षा॒य॒ते यन्भी॒य॒ते
तदे॒वा॒स्यै॒तेनाऽऽप्या॒य॒य॒त्या तु॒भ्यमिन्द्रः॑ प्या॒य॒ता॒मा त्वमिन्द्रा॒य प्या॒य॒स्वेत्या॒हो॒भा-
वे॒वेन्द्रं॑ च सो॒मं चाऽऽप्या॒य॒य॒त्या प्या॒य॒य स॒खीन्त॒स॒न्या मे॒धये॒त्याह॑र्त्वि॒जो वा
अस्य॑ स॒खाय॒स्तोने॒वाऽऽप्या॒य॒याति॑ स्व॒स्ति ते दे॒व सो॒म सु॒त्याम॒शीये॒त्याहाऽऽशि-
ष॒मे॒वैता॒मा शा॒स्ते ” [सं० का० ६ प्र० २ अ० २) इति ।

अस्य सोमस्य यदङ्गमपुषायते शुष्यति यच्च मीयते ।

एष्टेति । कल्पः—“ न प्रस्तरायाऽऽभावयति न बर्हिस्नुप्रहरति तं दक्षिणार्थे
वेद्ये निधाय तस्मिन्दक्षिणोत्तरेण निह्नुवते—एष्टा रायः प्रेवे भगायर्तमृतवादिभ्यो
नमो दिवे नमः पृथिव्या इति ” इति ।

आतिथ्येष्टौ यः प्रस्तरौ यच्च तत्रत्यं बर्हिस्तदुभयमग्नौ न प्रहरणीयं किंतु
तं प्रस्तरं वेद्या दक्षिणार्थे निधाय तस्मिन्प्रस्तरे दक्षिणपाणीनुत्तानां कृत्वा सव्या-
नीचैः कृत्वा सर्वे निह्नवमपलापसदृशं नमस्कारोपचारं कुर्युः । मन्त्रार्थस्तु एष्ट-
शब्द इच्छावन्तं द्यावापृथिव्यभिमानिनं देवमाचष्टे । स हि दयालुतया भक्तेषु
पुरुषेष्विच्छावान् । हे तादृग्देव त्वमृतवादिभ्यो यज्ञवादिभ्योऽस्मभ्यमृतं यज्ञं पकृ-
ष्टं देहीत्यध्याहारः । किमर्थम् । रायो राये धनार्थम् । इषेऽन्नार्थम् । भगायैश्व-
र्यादिषड्गुणार्थम् ।

ते च गुणा एवं स्मर्यन्ते—

“ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ” इति ।

वयं पुनर्द्युदेवतायै भूदेवतायै च नमस्कुर्मः ।

(सोमकरणककरिण्यमाणयागविघ्नकार्य रपराभवार्थोपसङ्घर्षनम्)

नायमकाण्डे नमस्कारः किंतु तस्य निमित्तमस्तीत्याह—

“ प्र वा एतेऽस्माल्लोकाच्च्यवन्ते ये सोममाप्याययन्त्यन्तरिक्षदेवत्यो हि सोम आप्यायित एष्टा रायः प्रेषे भगायेत्याह द्यावापृथिवीभ्यामेव नमस्कृत्यास्मिँल्लोके प्रति तिष्ठन्ति ” (सं० का० ६ प्र० १ अ० २) इति ।

आप्यायितस्य सोमस्य नाभिदघ्न्यामासन्ध्यां पर्यवस्थितत्वादन्तरिक्षदेवत्यत्वम् । तादृशस्य सोमस्याऽऽप्याययितारोऽपि तथाविधा इत्यस्माल्लोकात्प्रच्युता अतोऽस्मिँल्लोके प्रतिष्ठित्यै नमस्कारः क्रियते ।

अग्ने इति । कल्पः “ अथ यजमानमवान्तरदीक्षामुपनयति अग्ने व्रतपते त्वं व्रतानां व्रतपतिरसि या मम तनूरेषा सा त्वयि या तव तनूरियः सा मयि सह नौ व्रतिनोर्व्रतानीति ” इति ।

अनेन मन्त्रेणाऽऽहवनीयस्योपस्थानम् । अत्रावान्तरदीक्षोपक्रमः । हेऽग्ने व्रतपते त्वं व्रतपतिरसि । नैकस्य व्रतस्य पतिः किंतु सर्वेषामिति विवक्षां द्योतयितुं व्रतानामित्युक्तम् । व्रतमाचरन्ती मदीया तनूस्त्वयि मनसा समर्पिता । त्वदीया तु व्रतं पालयन्ती तनूर्मयि मनसा स्थापिता । तथा सति आवामुभावापि व्रतिनौ संपद्यावहे । तयोर्व्रतानि सह प्रवर्तन्ताम् ।

या त इति । कल्पः—“ अथैनं संशास्ति संतरां मेखलां समायच्छस्व संतरां मुष्टी कुरुष्व तप्तंरत एधि मदन्तीभिर्मार्जयस्वोत्पूर्वं व्रतं सृजया ते अग्ने रुद्रिया तनूस्तया नः पाहि तस्यास्ते स्वाहेत्येनैवातोऽधिर्व्रतय ” इति ।

या मेखला पूर्वं मध्ये संनद्धा सा संकुचिततरा यथा भवति तथा नियन्तव्या । ये च मुष्टी कृते ते अप्यतिसंकोचेन दृढीकर्तव्ये । उष्णक्षीरी भवेदुष्णोदकी भवेत् । पूर्वचपसमुत्तृजेत् तत्र या ते अग्न इत्ययं मन्त्रः । अनेनैव मन्त्रेणात ऊर्ध्वं व्रतं पिबेत् । हेऽग्ने या तव तनूस्त्वयि रुद्रिया कूरा तयाऽस्मान्पालय । त्वदीयायास्तस्यास्तन्वा इदं हुतमस्तु ।

अग्ने व्रतपत इत्यस्य मन्त्रस्य स्पष्टार्थतामभिप्रेत्यावान्तरदीक्षारम्भं विधत्ते—

“ देवासुराः संयत्ता आसन्ते देवा बिभ्यतोऽग्निं प्राविशन्तस्मादाहुरग्निः सर्वा देवता इति तेऽग्निमेव वरूथं कृत्वाऽसुरानभ्यभवन्नाग्निमिव खलु वा एष प्र वि-

शति योऽवान्तरदीक्षामुपैति भ्रातृव्याभिभूतयै भवत्यात्मना पराऽस्य भ्रातृव्यो भव-
ति ” [सं० का० ६ प्र० २ अ० २] इति ।

परकायप्रवेशहेतुत्वाद्योगशास्त्रप्रसिद्धेन संयमविशेषण देवा अग्निमग्निशरीरं
प्राविशन् । तपोरूपत्वेनाग्निसमानाऽवान्तरदीक्षा ततस्तामुपेयात् ।

पूर्वोक्तां दीक्षामिदानीमुच्यमानावान्तरदीक्षां च प्रशंसति—

“ आत्मानमेव दीक्षया पाति प्रजामवान्तरदीक्षया ” (सं० का० ६ प्र०
२ अ० २) इति ।

अवान्तरदीक्षानियमान्विधत्ते—

“ संतरां मेखलाः समायच्छते प्रजा ह्यात्मनोऽन्तरतरा तप्तव्रतो भवति मदन्ती-
भिर्मार्जयते निर्हाग्निः शीतेन वायति समिद्धयै ” (सं० का० ६ प्र० २ अ०
२) इति ।

सर्वो जनः स्वात्मानं क्लेशयित्वाऽप्यपत्यानि सम्यक्परिपालयति । अतः स्व-
स्मादि प्रजाऽभ्यन्तरा । मेखलायास्तु प्रजास्थानीयत्वेनान्तरत्वात्संश्लिष्टतरं यथा
भवति तथा समाच्छादयेत् । शीतेन क्षीरेण शीताभिरद्भिश्चाग्नार्निर्वायति ।
तस्मादुदराग्निसमिन्धनाय पेयस्य क्षीरस्य मार्जनहेतोरुदकस्य चौष्ण्यं कर्तव्यम् ।

व्रतमन्त्रे रुद्रियाशब्दाभिप्रायमाह—

“ या ते अग्ने रुद्रिया तनूरित्याह स्वयैवैनद्देवतया व्रतयति सयोनित्वाय
शान्त्यै ” (सं० का० ६ प्र० २ अ० २) इति ।

स्वोदराग्नेरपरं रूपं रुद्रिया तनूस्तया दुग्धे तप्ते सति तया देवतया सहै(स्वयै)
व दुग्धं व्रतयति भुङ्क्ते । तच्च भोजनं सयोनित्वाय योनिभूतेनाग्निना साहित्याय ।
तच्च साहित्यमुग्रस्याग्नेः शान्त्यै भवति ।

या ते अग्न इति । कल्पः—“ आज्यस्थाल्याः स्रुवेणोपहत्य प्रथमामुपसदं
जुहोति या ते अग्नेऽयाशया तनूर्वर्षिष्ठा गह्वरेष्ठो वचो अपावधीं त्वेषं वचो
अपावधीं स्वाहेति ” इति ।

अत्र या ते अग्नेऽयाशया रजाशया हराशया तनूर्वर्षिष्ठा गह्वरेष्ठेत्येतादृश-
(शो) [मन्त्र] आम्नातः । तस्मिन्त्रयाशयादिषुद्वयेण त्रयो मन्त्रा भवन्ति ।
तेषु प्रथममन्त्रे तनूरित्यादिरनुषज्यते । द्वितीये तु या ते अग्न इति ।

(सोमकरणककरिष्यमाणयागविधनक'यसुरपराभवार्थोपसद्वर्णनम्)

तनुरिति चोभयमनुषज्यते । तृतीये तु या ते अग्न इत्ययमेवानुषज्यते । तैरैस्त्रिभिर्मन्त्रैस्त्रिषु दिनेषु क्रमेणोपसदाख्या आहुतयो होतव्याः । अयासि शेत इत्ययाशया लोहानिर्मिता । तथा रजते शेत इति रजाशया । हिरण्यं शेत इति हराशया । वर्षिष्ठा वृद्धतमा । गह्वरं स्पष्टमशक्ये तप्ते लोहे तप्तरजने तप्तरिण्ये वा तिष्ठतीति गह्वरेष्ठा । अन्नपानयोरलाभेन श्रुधितोऽहं पिपांसितोऽहमेत्याकेरुग्रं वचस्तदेतदेहिकमामुष्मिकं तु त्वेष दीपकं मनसः संतापजनकं वचः । तत्तु जना इत्थं वदन्ति—अद्य गोवधाद्युपपातकलक्षणमेनः प्राप्तं विद्वद्ब्राह्मणवधादिरूपा वीरहत्या प्राप्तेति । इदं तु पदव्याख्यानमन्यत्र ब्राह्मणे स्पष्टमाप्नोतम्—“ अशनयापिपासे ह वा उग्रं वचः । एनश्च वीरहत्यं च त्वेषं वचः ” इति । अत्रायं वाक्यार्थः—हेऽग्ने या तवायाशया तनूस्तयाऽहं द्वे अपि वचसो अपावर्धीं नाशितवानस्मि । एवमुत्तरयोरपि योज्यम् । तस्मा अग्नय इदं हुतमस्तु ।

त्रीनेतानुपसद्धोमान्विधातुं प्रस्तौति—

“ तेषामसुराणां तिस्रः पुर आसन्नयस्मध्यवमाऽथ रजताऽथ हरिणी ता देवा जेतुं नाशकानुवन्ता उपसदेवाजिगीषन्तस्मादाहुर्ग्रथेवं वेद यश्च नोपसदा वै महापुरं जयन्तीति त इषुः समस्कुर्वताग्निमनीकः सोमः शल्यं विष्णुं तेजनं तेऽब्रुवन्क इमामसिष्यतीति रुद्र इत्यब्रुवन्रुद्रो वै क्रूरः सोऽस्यत्वाते सोऽब्रवीद्वरं वृणा अहमेव पशूनामाधिपतिरसानीति तस्माद्रुद्रः पशूनामाधिपतिस्ताः रुद्रोऽवासृजत्स तिस्रः पुरो भित्तैर्भ्यो लोकेभ्योऽसुरान्प्राणुदत ” (सं० का० ६ प्र० २ अ० २) इति ।

ये पूर्वमग्निना वरूथेन पराभूता असुरास्तेषामसुराणां पृथिव्यन्तरिक्षद्युलोकेषु स्वरक्षार्थं तिस्रः पुरो दुर्गरूपा आसन् । तासु पृथिवीवर्तिनी लोहपाकारवेष्टिता । तादृशीः पुरो देवा अग्निना वरूथेनापि जेतुमशक्ता युद्धं परित्यज्योपसदेव जेतुमैच्छन् । दुर्गं परितोऽवरुध्य चिरं तत्समीपेऽवस्थाय तमुष (पा) वसत चिरकालावस्थाने सति दुर्गमध्येऽन्नपानादिक्षयादन्तर्मेदाद्वा जयो भव [ती] ति । यस्मा द्वैवैश्चिरवासो जयोपायत्वेन विचारिष्वस्तस्माल्लोकेऽप्याहुः । के किमाहुः । यश्च ब्राह्मणादिर्वेदाध्ययनेन विचाविचारं जानाति यश्च शूद्रादिर्न जानाति ते सर्वेऽपि युद्धेनाजेयं महापुरमुपसदा जेतुं शक्यमित्याहुः । ततो देवाः कालविलम्बो मा

(सोमकरणकरिष्यमाणयागविघ्नकार्यसुरपराभवार्थोपसर्जनम्)

भूदिति विचार्य युद्धेनैव जेतुमिषुं संस्कृतवन्तः । अग्निं सोमं विष्णुं च संभूयै कबाणं कृत्वा तेन जेतुमुद्युक्ताः । अनीकशब्दो बाणस्य प्रथमभागकाष्ठमाचष्टे । शल्यशब्दो लोहम् । तेजनशब्दस्तदग्रम् । तामिमां देवतात्रयसप्तष्टिरूपाभिषुं स्त्रो-
बालसहितकृत्स्नासुरघातिनीं को नाम मोक्षयतीति विचार्य शको निर्वृणश्च रुद्र इति निश्चित्य तस्मै वरं दत्तवन्तः । स रुद्रस्तामिषुं मुक्त्वा तथा प्राकारत्रयं विभिद्य त्रिभ्यो लोकेभ्योऽसुरान्निःसारयामास ।

विधत्ते—

“ यदुपसद उपसद्यन्ते भ्रातृव्यपराणुत्थै ” (सं० का० ६ प्र० २ अ० ३) इति ।

वैरिदुर्गोपसदनकार्यकारित्वादेता आहुतय उपसद इत्युच्यन्ते । तत्राग्निः सोमो विष्णुरित्येवंरूपास्तिस्रो देवतास्तासां याज्यापुरोनुवाक्या हौत्र एवाऽऽम्नायन्ते । अथाशयादितनुधारी वह्निश्चतुर्थी देवता । तदीयमन्य आध्वर्यवत्वाद्देवाऽऽम्नातः । उपसदामाज्यहविष्ट्वेनोपांशुयाजवत्पयाज्यभागाद्याहुतिप्रसक्तौ प्रतिषेधति -

“ नान्यामाहुतिं पुरस्ताज्जुहुयाद्यदन्यामाहुतिं पुरस्ताज्जुहुयादन्यन्मुखं कुर्यात् ”

(सं० का० ६ प्र० २ अ० ३) इति ।

अग्निमनीकमिति बाणव्याजेनाग्नेः प्रथमभावित्वलक्षणं मुख्यत्वमुक्तम् । तत्र प्रयाजादिहोमे बह्वर्मुखत्वं हीयेत ।

आहुत्यन्तराणां सर्वेषां निषेधमाप्तौ कांचिदाहुतिं विधत्ते—

“ सुवेणाऽऽवारमा वारयति यज्ञस्य प्रज्ञात्यै ” (सं० का० ६ प्र० २ अ० ३) इति ।

दर्शपूर्णमासादियज्ञानामाधारोपेतत्वादुपसदामपि यज्ञत्वपत्यभिज्ञानाय सुवावारः ।

तिसृणामुपसदां होमप्रकारं विधत्ते—

“ पराङ्गतिक्रम्य जुहोति पराव एवैभ्यो लोकेभ्यो यजमानो भ्रातृव्यान्प णु-
दते ” [सं० का० ६ प्र० २ अ० ३] इति ।

पराङ्गपुनरावृत्तिरहितो वेद्याहवनीययोर्मध्यमतिक्रम्य दक्षिणस्यां दिश्युद्मुखः स्थित्वा क्रमेणाग्नेः सोमस्य विष्णोश्च तिस्र आहुतीर्जुहुयात् । तथा सति वैरे-
णोऽपि पुनरावृत्तिरहितानेव कृत्वा लोकत्रयान्निःसारयति ।

चतुर्थाहुतिप्रकारं विधत्ते—

(सोमकरणकरिष्यमाणयागविघ्नकार्यसुरपराभवार्थोपसद्वर्णनम्)

“ पुनरत्याक्रम्योपसदं जुहोति प्रणुद्यैवैभ्योभ्यो लोकेभ्यो भ्रातृव्याञ्जित्वा भ्रातृ-
व्यलोकमभ्यारोहति ” (सं० का० ६ प्र० २ अ० ३) इति ।

दक्षिणदेशादुत्तरस्यां दिशि समागत्य चतुर्थीमुपसदं जुहुयात् । तथा सति
वैरिणो निःसार्य स्वर्गं गत्वा वैरिस्थानं पुरत्रयमधितिष्ठति ।

अत्र सूत्रम्—“ घौवादष्टौ जुह्वां गृह्णाति चतुरुपभृति घृतवतीशब्दे जुहूपभृ-
तावादाय दक्षिणा सलुदतिक्रान्त उपासीदन्नहन्स्ताभिरसुरान्प्राणुदन्त याः सायं
अर्धेन सोममौपभृतं जुह्वामानीय विष्णुमिष्ट्वा प्रत्याक्राम्य या ते अग्नेऽयाशया
तनूरिति सुवेणोपसदं जुहोति ” इति ।

कालद्वये तदनुष्ठानं विधत्ते—

“ देवा वै याः प्रातरुपसद उपासीदन्नहन्स्ताभिरसुरान्प्राणुदन्त याः सायं
रात्रियै ताभिर्यत्सायंप्रातरुपसद उपसद्यत्तेऽहोरात्राभ्यामेव तद्यजमानो भ्रातृव्यान्प-
णुदते ” (सं० का० ६ प्र० २ अ० ३) इति ।

उपासीदन्ननुष्ठितवन्तः । प्रातरनुष्ठिताभिरह्नो वैरिनिःसारणं सायमनुष्ठिता-
भिस्तु रात्रेः ।

कालद्वये याज्यानुवाक्ययोर्व्यत्यासं विधत्ते—

“ याः प्रातयाज्याः स्युस्ताः सायं पुरोनुवाक्याः कुर्यादयातयामत्वाय ”
(सं० का० ६ प्र० २ अ० ३) इति ।

यातयामत्वं गतरसत्वं तद्वर्जनाय व्यत्यासः ।

दिनत्रये तदनुष्ठानं विधत्ते—

“ तिस्र उपसद उपैति त्रय इमे लोका इमानेव लोकान्प्रीणाति ” (सं०
का० ६ प्र० २ अ० ३) इति ।

त्रिषु दिनेषु कालद्वयेऽनुष्ठानं प्रशंसति—

“ षट्सं पद्यन्ते षड्वा ऋतव ऋतूनेव प्रीणाति ” [सं० का० ६ प्र० २
अ० ३] इति ।

प्रसङ्गादहीने द्विरावादावुपसादिनसंख्यां विधत्ते—

“ द्वादशाहीने सोम उपैति द्वादश मासाः संवत्सरः संवत्सरमेव प्रीणाति ”
(सं० का० ६ प्र० २ अ० ३) इति ।

अहःसंधेने निष्पाद्यः सोमयागोऽहीनः । सत्रमप्यनेनोपलक्ष्यते । अहःसमूह-
स्य समानत्वात् ।

(सोमकरणकेकरिष्यमाणयागाविघ्नकार्यसुरपराभवार्थोपसर्जनम्)

द्वादशदिनेषु कालद्वयानुष्ठानं प्रशंसति—

“ चतुर्विंशतिः संपद्यन्ते चतुर्विंशतिरर्धमासा अर्धमासानेव प्रीणाति ”
(सं० का० ६ प्र० २ अ० ३) इति ।

एतेषूपसर्जनेष्ववान्तरदीक्षाव्रतपाने स्तनसंख्यां विधत्ते—

“ आराग्रागवान्तरदीक्षामुपेयाद्यः कामयेतास्मिन्मे लोकेऽर्धुं क२ स्यादित्येक-
मग्नेऽथ द्वावथ त्रीनथ चतुर एषा वा आराग्रागवान्तरदीक्षाऽस्मिन्नेवास्यै लोकेऽ-
र्धुं भवति ” [सं० का० ६ प्र० २ अ० ६] इति ।

बलीवर्दप्रतोदनं लोहभारं तद्वदल्पमयं मुखं यस्याः साऽऽराग्रा । अर्धुं समृ-
द्धिशिलं फलम् । सोमक्रयदिने सायमेकं स्तनं दुह्यात्, अपरेद्युः प्रातर्द्वौ
स्तनौ, सायं त्रीन्स्तनान्, परेद्युः प्रातश्चतुरः ।

यस्तु परलोकसमृद्धिकामस्तत्स्थोक्तवैरीत्यं विधत्ते—

परोवरीयसीमवान्तरदीक्षामुपेयाद्यः कामयेतामुष्मिन्मे लोकेऽर्धुं क२ स्यादिति
चतुरोऽग्रेऽथ त्रीनथ द्वावथैकमेवा ये परोवरीयस्यवान्तरदीक्षाऽमुष्मिन्नेवास्यै लो-
केऽर्धुं भवति ” (सं० का० ६ प्र० २ अ० ३) इति ।

परःशब्देनात्र श्रेष्ठत्वादुपक्रमो विवक्षितः । उपक्रमे वरीयोऽधिकं यस्याः सा
परोवरीयसी । अयं पक्षः सूत्र उपन्यस्तः—“ यदहः सोमं क्रीणीयुस्तदहश्चतुरः
सायं दुह्यन्ती-प्रातर्द्वौ सायमेकमुत्तमे ” इति ।

अशक्तस्य क्षीरव्रतादूर्ध्वमाहारमल्पमनुजानाति—

“ सुवर्गं वा एते लोहं धन्ति य उपसद् उपयन्ति तेषां य उन्नयते हीयत
एव स नोदनेषीति सूनीयमिव ” [सं० का० ६ प्र० २ अ० ४] इति ।

उपसदां स्वर्गप्राप्तिहेतुत्वात्तदनुष्ठायिभिरवहितैर्मथितव्यम् । तेषां मध्ये यः
कोऽपि हीनमनस्को यथोक्तव्रतादूर्ध्वमोदनादिकमन्त्रनयेत्तस्य स्वर्गाद्धीयत एव ।
तस्मादशक्तोऽपि श्रद्धालुतया नोदनेन न किञ्चिदपि व्रतादूर्ध्वमन्त्रनयेष्यामीति यदि
मन्येत तेन सूनीयमिव शोभनं वाक्यान्तराम्भ्यनुज्ञातं वस्तुन्नीतमिव कुर्यात् ।
अशक्तिपरिहारमात्रोपयुक्तं किञ्चिदेव स्वीकर्तव्यम् । वाक्यान्तरं तु कूष्माण्डहो-
मप्रकरणे समान्नायते—“ पयो ब्राह्मणस्य व्रतं यवागू राजन्यस्याऽऽभिक्षा वैश्य-
स्यायो सौम्येऽप्यध्वर एतद्व्रतं ब्रूयाद्यदि मन्येतोपदस्याभीत्योदनं वानाः सक्तू-
न्धृतीमित्यनुव्रतयेदात्मनोऽनुपदासाय ” इति । उपदस्याम्युपक्षणिो भवामि ।

[सोमकरणककरिष्यमाणियागविचनकार्यसुरपरांभेवार्थोपसद्वर्णनम्]

अनुव्रते कृतेऽपि फलभ्रंशो नास्तीत्यस्मिन्नर्थे दृष्टान्तमाह—

“ यो वै स्वार्थेतां यताः श्रान्तो ह्रीयत उत स निष्ठचाय सह वसति ”

(सं० का० ६ प्र० २ अ० ४) इति ।

स्वार्थं यन्ति गच्छन्तीति स्वार्थे तस्तेषां स्वार्थेताम् । यतन्त इति यतस्तेषां यताम् । मकरमासे प्रयागस्नानं केषांचित्स्वार्थस्तं प्राप्तुं प्रयतमानानां स्वग्रामा-
न्निर्गत्य गच्छतां मध्ये यः कश्चिच्छ्रान्तो गन्तुमशक्तः संक्रान्तिकालीनस्नानाद्धी-
यते सोऽपि निष्ठचाय परेद्युर्निर्गत्य तीर्थं गत्वा तैस्तीर्थवासीभिः सहावशिष्टं मासं
वसति तद्वदयमप्येकेनानुव्रतेनाशक्तिं परिहृत्य शिष्टं नियममनुतिष्ठेत् ।

तमिममर्थं निगमयति—

“ तस्मात्सकृदुच्चीय नापरमुच्येत ” [सं० का० ६ प्र० २ अ० ४] इति ।

सकृदुच्यने द्रव्यं विधत्ते—

“ दध्नोच्येतैतद्वै पशूनाः रूपं रूपेणैव पशूनाव रुन्धे ” (सं० का० ६
प्र० २ अ० ४) इति ।

अथ सौमिकीं वेदिं विधातुं प्रस्तौति—

“ यज्ञो देवेभ्यो निलायत विष्णू रूपं कृत्वा स पृथिवीं प्राविशत्तं देवां ह-
स्तान्तसः रभ्यैच्छन्तनिन्द्र उपधुपयत्यक्रामत्तोऽब्रवीत्को माऽयमुपर्युपर्यत्यक्रभीदित्यहं
दुर्गे हन्तेत्यथ कस्त्वमित्यहं दुर्गादाहर्षेति सोऽब्रवीद्दुर्गे वै हन्ताऽबोचथा वराहोऽयं
वामभोषः सप्तानां गिरीणां परस्ताद्वित्तं वेद्यमसुराणां विमर्षि तं जाहि यदि दुर्गे
हन्ताऽसीति स दर्भपुञ्जीलमुद्वृत्य सप्त गिरीन्मिच्या तमहन्तोऽब्रवीद्दुर्गाद्वा आह-
तांऽबोचथा ऐतमा हरोति तमेभ्यो यज्ञ एव यज्ञमाऽहरद्यतद्वित्तं वेद्यमसुराणाम-
विन्दन्त तदेकं वेद्यै वेदित्वम् ” [सं० का० ६ प्र० २ अ० ४) इति ।

स्वर्गलोके स्थितो यज्ञपुरुषस्तिरोधानाय विष्णुर्भूत्वा वैष्णवं रूपं संपूर्णं कृत्वा
देवेभ्यः पलाय्य पृथिवीं प्राविशत् । देवाश्च पृष्ठत एव समागत्य हस्तान्प्रसार्य तं
धत्तुमैच्छन् । अयं यज्ञो यत्र यत्र गच्छति तत्र तत्रेन्द्रस्तमतिक्रम्य पुरतो मार्गम्
वरुध्यातिष्ठत् । कोऽयं मामत्यक्रभीदिति यज्ञेनाऽऽक्षिप्त इन्द्रः केनाप्यगम्ये दुर्गे
गत्वा विरोधिनं ताडयिष्यामीति स्वमहिमानं प्रतिजज्ञे । अथैवं मच्छकेः परी-
क्षकः को नाम त्वमसीतीन्द्रेणाऽऽक्षिप्तो यज्ञस्तादृशश्च दुर्गात् विरोधिनमाहरिष्या-
मीति स्वशक्तिं प्रतिजज्ञौ (ज्ञे) । प्रतिज्ञाय स्वकीयं पूर्ववृत्तान्तमिन्द्रस्य पुरतः सर्व-

मवोचत् । पुरा कदाचिदसुरप्राबल्यं दृष्ट्वा मदङ्गभूतदीक्षाद्यभिमानिनः सर्वेऽपि स्वर्गलोकवासिनो मत्तो निर्गत्य पृथिवीं प्रातिशत् । ते च के, चतुस्तो दीक्षा-
स्तिस्त्र उपसद् एका सुत्येत्यष्टदिवससाध्यानि कर्माणि । तत्र दीक्षोपसद्ः सप्त
पृथिव्यां गत्वा गिरयोऽभवन् । सुत्याभिमानी देवो वाममोषो वामं कमनीयं सौ-
मिकवेदिग्रहचमसादिरूपं दैवं वित्तं मुष्णात्यपहरतीति वाममोषः । स च मुषितं
तत्सर्वमसुरेभ्यो दत्त्वा स्वयं वराहो भूत्वा सप्तभ्यो गिरिभ्यः परस्तादसुराणां तद्वि-
त्तं स्थितं विरोधिनं हन्ताऽसि तर्हि तं वराहं जहीत्युक्त इन्द्रो दर्भस्तम्बेनैव गि-
रीन्भित्त्वा वराहं ताडितवान् । तत इन्द्रो यज्ञमुवाच विरोधिनमाहरिष्यामीति य-
त्पतिज्ञातं तत्कर्तुं शक्नोषि चेदेनं विरोधिनं वराहमाहरेत्युक्तो यज्ञाभिमान्येव तं
वराहाकारं वेदिग्रहचमसादिवित्तोपेतं यज्ञमेभ्यो देवेभ्य आहत्य ददौ । यस्माद्देवैर्ल-
ब्धव्यमसुराणां तद्वेदिरूपं वित्तं देवा अविन्दन्तालभन्त तस्माद्विद्यते लभ्यत इति
व्युत्पत्त्या वेदेर्वेदिनाम संपन्नम् । वक्ष्यमाणभेषक्यायमेकः प्रकारः । तस्मादेकं वे-
दित्वामित्युच्यते ।

प्रकारान्तरेणापि वेदित्वं दर्शयति—

“ असुराणां वा इयमग्र आसीद्यावदासीनः परापश्यति तावद्देवानां ते देवा
अब्रुवन्नस्त्वेव नोऽस्यामपीति क्रियद्वा दास्याम इति यावदिदं सलावृकी त्रिः
परिक्रामति तावन्नो दत्तेति स इन्द्रः सलावृकी रूपं कृत्वेमां त्रिः सर्वतः पर्यक्रा-
मत्तदिमामविन्दन्त यदिमामविन्दन्त तद्वेद्यै वैदित्वम् ” (सं० का० ६ प्र० २
अ० ४) इति ।

दार्शिके वेदिब्राह्मणेऽप्येतदुपाख्यानं श्रुतम् । तत्र वसवस्त्वोति मन्त्रैर्यावान्प्रदे-
शः परिगृहीतस्तावत्येव वेदिः । अत्र तु कृत्स्नाऽपि भूमिर्वेदिरिति विशेषः ।

कृत्स्नभूमेर्वेदित्वेऽपि यागोपयुक्तदेशः पृथक्कल्पनीय इति विधत्ते—

“ सा वा इयं सर्वैव वेदिरियति शक्यामीति त्वा अवमाय यजन्ते ” (सं०
का० ६ प्र० २ अ० ४) इति ।

भूमिः सर्वा यद्यपि वेदिरेव तथाऽपि न यत्र क्वापि यष्टव्यं किंत्वेतावति
प्रदेशे सदोहविधानादिकं निर्मातुं यक्ष्यामीति निश्चित्य तावन्तं प्रदेशमवमाय पदैः
परिमित्य तस्मिन्प्रदेशे यजेरन् ।

(सोमकरणककरिष्यमाणयागविघ्नकार्यसुरपराभवार्थोपसद्वर्णनम्)

तत्र पदसंख्यां विधत्ते—

“ त्रिंशत्पदानि पश्चात्तिरश्ची भवति षट्त्रिंशत्प्राची चतुर्विंशतिः पुरस्ता-
त्तिरश्ची दशदश सं पद्यन्ते दशाक्षरा विराडञ्जं विराड्विराजैवान्नाद्यमव रुन्धे ”
[सं० का० ६ प्र० २ अ० ४] इति ।

अत्रोक्तपदसंख्यायां सर्वस्यां मेलितायां नवसंख्याकानि दशकानि संपद्यन्ते ।
तदेवं वेदिप्रदेशप्रमाणं मध्यम उपसद्दिने प्रातःकालीनाया उपसद ऊर्ध्वं कर्तव्यम् ।

तथा च सूत्रम्—“ अन्तरा मध्यमे प्रवर्ग्योपसदौ वेदिं कुर्वन्ति प्राग्वंशस्य
मध्यमालालाटिकान्वीन्पाचः प्रक्रमन्प्रक्रम्य शङ्कुं निहन्ति तस्मात्पञ्चदशसु दक्षि-
णत एवमुत्तरतस्ते श्रोणी प्रथमनिहिताच्छङ्कोः षट्त्रिंशति पुरस्तात्तस्माद्द्वादशसु
दक्षिणत एवमुत्तरतस्तावंसौ ” इति ।

यथोक्तपरिमाणवाति प्रदेश उपरितनमृत्तिकाया अपनयनं विधत्ते—

“ उद्धन्ति यदेवास्या अमेध्यं तदपहन्ति ” (सं० का० ६ प्र० २ अ०
४) इति ।

निष्ठीवनादिकृतमशुचित्वमुद्धनेनापैति ।

तमेव विधिमनूय प्रशंसति—

“ उद्धन्ति तस्मादोषधयः परा भवन्ति बर्हिः स्तृणाति तस्मादोषधयः पुनरा
भवन्ति [सं० का० ६ प्र० २ अ० ३] इति ।

पूर्वं तस्मिन्प्रदेशे समुत्पन्नास्तुणविशेषा उद्धननेन पराभूता भवन्ति तस्मात्कृ-
त्स्नवेद्यां बर्हिरास्तरणादोषधयः पुनरागता भवन्ति ।

तस्य बर्हिष उपरि पुनरप्यग्नीषोमीयपथर्थं बर्हिरुत्तरवेदिप्रदेशे स्तृणीयादिति
विधत्ते—

“ उत्तरं बर्हिष उत्तरबर्हिः स्तृणाति प्रजा वै बर्हिर्यजमान उत्तरबर्हिर्यज-
मानमेवायजमानादुत्तरं करोति तस्माद्यजमानोऽयजमानादुत्तरः ” (सं० का० ६
प्र० २ अ० ४) इति ।

उत्कृष्ट इत्यर्थः ।

यत्पूर्वं विहित तिस्र उपसद उपैति द्वादशाहीने सोम उपैतीति तत्र विपक्ष-
स्वपक्षयोर्बाधबुपन्यस्याति—

“ यद्वा अनीशानो भारमादत्ते वि वै स लिशते यद्द्वादश साहस्योपसदः
स्युस्तिस्रोऽहीनस्य यज्ञस्य विलोप क्रियेत तिस्र एव साहस्योपसदो द्वादशाही-

नस्य यज्ञस्य सर्वीर्यत्वायाथो सलोम क्रियेत ” (सं० का० ६ प्र० २ अ० ५) इति ।

लोके यद्यशक्तः काश्चित्प्रौढं भारं वोढुमाददात तदा स विलोमशते विशेषेणा-
लपी भवति उत्थातुमशक्तो भूमौ पतत् । तद्वदत्रापि योज्यते । अह्ना सह वर्तत
इति साह्न एकाहो ज्योतिष्टोमः । अहःसंवसाध्योऽहोनो द्विरात्रादिः । तत्र यद्य-
ल्पस्य साह्नस्य द्वादश स्युर्यादि वाऽधिकस्याहोनस्य तिस्रः स्युस्तदा विलोम विप-
रीतं क्रियेत । तथा साति साह्नस्य वीर्यं होयेत । स्वपक्षे तु नास्ति तदुभयम् ।

यच्चान्यत्पूर्वं विहितमाराध्यामवान्तरदीक्षामुपेयादिति तत्प्रशंसति -

“ वत्सस्यैकः स्तनो भागी हि सोऽथैकः स्तनं व्रतमुपैत्यथ द्वावथ त्रीनथ
चतुर एतद्वै क्षुरपवि नाम व्रतं येन प्र जातान्भ्रातृव्यान्नुदते प्रति जानिष्यमाणानथो
कर्नीयसैव भूय उपैति ” (सं० का० ६ प्र० २ अ० ५) इति ।

वत्सस्य भागो यः स्तनस्तस्मिन्नप्यल्पं पयो यजमानश्चतुर्थे पर्याये स्वी करो-
ति । ततोऽस्य चतुस्तननियमः सिध्यति । तदेतदेकस्तनादिकं व्रतं क्षुरपवित्युच्यते ।
पविर्वर्जरं तेन तीक्ष्णत्वमुपलक्ष्यते । क्षुरवत्पविस्तैक्ष्ण्यं यस्याऽऽरात्राव्रतस्य तेन
व्रतेन पूर्वमुत्पन्नान्वैरिणो विनाशयति जानिष्यमाणान्श्च प्रतिबध्नाति । किंचात्य-
ल्पेन कर्मणा भूयः फलं प्राप्नोति । यथोप्तेनाल्पेन बीजेन प्रौढं वृक्षं फलं प्रा-
प्नोति तद्वत् ।

तदन्यत्पूर्वं विहितं परोवरीयसीमवान्तरदीक्षामुपेयादिति तत्प्रशंसति-

“ चतुरोऽग्रे स्तनान्व्रतमुपैत्यथ त्रीनथ द्वावथैकमेतद्वै सुजघनं नाम व्रतं तप-
स्यः सुवर्ग्यमथो प्रैव जायते प्रजया पशुभिः ” (सं० का० ६ प्र० २ अ० ५) इति ।

यथा रूपवत्या युवत्या योषितो जघनप्रदेशः स्थूलस्तस्योपरि देहमध्यप्रदेशः
कृशस्तद्वदस्य व्रतस्याधोभागश्चतुस्तन उपरिभाग एकस्तन इति सुजघनमिति
नाम । तपस्यमुत्तरोत्तरमाहारक्षयात्तपसो योग्यम् । अत एव स्वर्गसाधनम् । किंच
सुजघनत्वादेव प्रजाः पशूश्च प्रजनयति ।

त्रैवर्णि ज्ञानां मध्ये क्षत्रियस्य द्रव्यं विधत्ते -

“ यवगू राजन्यस्य व्रतं क्रूरेव वै यवागूः कर्त्तर इव राजन्यो वज्रस्य रूपः
समृद्धयै ” (सं० का० ६ प्र० २ अ० ५) इति ।

(सोमकरणककरिष्यमाणयागिन्निकार्यसुरभ्यभवार्योपसद्वर्णनम्)

यवाग्वा ओदनवत्तृप्तिहेतुत्वाभावात्कृत्स्नत्वम् । राजन्यो दुष्टशिक्षकत्वात्कूरः ।
उभयं मिलित्वा यद्वज्रसदृशं तच्चानिष्टनिवर्तकत्वेन समृद्धयै भवति ।

विधत्ते—

‘आमिक्षा वैश्यस्य पाकयज्ञस्य रूपं पुष्ट्यै’ (सं० का० ६ प्र० २ अ० ५) इति ।

तमे पयसि दधिप्रक्षेपेण घनीभूतो मागोऽसावामिक्षा । पक्वेन पुरोडाशादिना
कृतो यज्ञः पाकयज्ञः । आमिक्षायाः पक्वपयोनिष्पन्नत्वात्पाकयज्ञस्य रूपमतः
पुष्ट्यै भवति ।

विधत्ते—

‘पयो ब्राह्मणस्य तेजो नै ब्राह्मणस्तेजः पयस्तेजसैव तेजः पय आत्मन्ध-
त्तेऽथो पयसा वै गर्भा वर्धन्ते गर्भ इव खलु वा एष यदीक्षितो यदस्य पयो ब्रतं
भवत्यात्मानमेव तद्वर्धयति’ [सं० का० ६ प्र० २ अ० ५] इति ।

ब्राह्मणोऽध्यापनादिरूपेण तेजसा युक्तः । पयसस्तेजोवत्स्वच्छरूपत्वात्स्वयमे-
व तेजस्वि । पयसि पीते सति स्वकीयेन तेजसा सह पयोरूपं तेज आत्मनि धृतं
भवति । किंच दीक्षितस्य गर्भरूपत्वात्पयसा वृद्धिर्युज्यते ।

मध्याह्नमध्यरात्रयोर्व्रतकालत्वं विधातुं प्रस्तौति—

‘त्रिव्रतो वै मनुरासीद्द्विव्रता असुरा एकव्रता देवाः प्रातर्मध्यंदिने सायं
तन्मनाव्रतमासीत्पाकयज्ञस्य रूपं पुष्ट्यै प्रातश्च सायं चासुराणां निर्मध्यं क्षुधो रूपं
ततस्ते पराऽभवन्मध्यंदिने मध्यरात्रे देवानां ततस्तेऽभवन्सुवर्गं लोकमायन्’ (सं०
का० ६ प्र० २ अ० ५) इति ।

अहनि त्रिषु कालेषु व्रतं भोजनं कुर्वतो मनोरेकस्मिन्नेव काले व्रतं कुर्वतां
देवानां च मध्याह्नकाले व्रतमस्ति । स च कालः क्षुधः स्वरूपम् । तस्मिन्ऽन्तर-
हिता असुराः पराभूताः । व्रतयुक्तास्तु मनुर्देवाश्च पुष्टिं स्वर्गं च प्राप्ताः । ततो
मध्याह्नकालः प्रशस्तः ।

विधत्ते—

‘यदस्य मध्यंदिने मध्यरात्रे व्रतं भवति मध्यतो वा अग्नेन भुञ्जते मध्यत
एव तदूर्जं धत्ते भ्रातृव्याभिभूत्यै भवत्यात्मना पराऽस्य भ्रातृव्यो भवति’ [सं०
का० ६ प्र० २ अ० ५] इति ।

मुखमध्येऽन्नस्य भोजनमुदरमध्येऽन्नस्य च धारणं यथा लोके तथैवात्रापि
मध्याह्ने मध्यरात्रे च व्रतं कर्तव्यम् ।

दीक्षितस्य स्वनिवासस्थानात्मवासं निषेधति —

“ गर्भो वा एष यदीक्षितो योनिर्दीक्षितविमितं यदीक्षितो दीक्षितविमितात्म-
वसेद्यथा योनेर्गर्भः स्यन्दति तादृगेव तन्न प्रवस्तव्यमात्मनो गोपीथाय ” (सं०
का० ६ प्र० २ अ० ५) इति ।

दीक्षितो विशेषेण मीयते प्रक्षिप्यते यस्मिञ्शालास्थाने तदीक्षितविमितं तस्य
योनिरूपत्वात् । ततोऽस्य निर्गमनं गर्भस्त्रावसमम् । तत आत्मरक्षणार्थं न निर्ग-
न्तव्यम् ।

एतमेव निषेधं प्रकारान्तरेण प्रशंसति -

‘ एष वै व्याधरः कुलगोपो यदग्निस्तस्माद्यदीक्षितः प्रवसेत्स एनमीधरोऽनूत्थाय
हन्तोर्न प्रवस्तव्यमात्मनो गुप्त्यै ’ (सं० का० ६ प्र० २ अ० ५) इति ।

एष एवाऽऽहवर्नयोऽग्निः प्रवसतो व्याधरवद्विंसको निवसतः कुलरक्षकः,
तस्मात्सोऽग्निः प्रवसन्तमेनमनु स्वयमुत्थाय हन्तुं समर्थः । प्रवासाभावस्त्वात्मनो
रक्षणाय भवति ।

आहवनीयस्य दक्षिणदेशं शयनार्थं विधत्ते—

‘ दक्षिणतः शय एतद्वै यजमानस्याऽऽयतनं स्व एवाऽऽयतने शये ’ (सं०
का० ६ प्र० २ अ० ५) इति ।

शेत इत्यर्थः ।

शयनस्याऽऽहवर्नयाभिमुख्यं विधत्ते—

‘ अग्निमभ्यावृत्य शये देवता एव यज्ञमभ्यावृत्य शये ’ (सं० का० ६ प्र०
२ अ० ५) इति ।

अथ काम्यानि देवयजनानि विधीयन्ते । तत्र पुरोहविरादयः संज्ञाविशेषा
उक्थ्यषोडश्यतिरात्राद्युत्तरयज्ञाः । स्वर्गकामिनं (णं) पति विधत्ते—

“ पुरोहविषि देवयजने याजयेद्यं कामयेतोऽनैमुत्तरो यज्ञो नमेदभि सुवर्गं
लोकं जयेदिति ” [सं० का० ६ प्र० २ अ० ६] इति ।

अनेन प्रकारेण यं यजमानमुद्दिश्य कामयेत तं पुरोहविर्नामके याजयेत् ।

तस्य लक्षणमाह—

‘ एतद्वै पुरोहविर्देवयजनं यस्य होता प्रातरनुवाकमनुब्रुवन्नाग्निमा आदित्यमभि
विपश्यति ’ (सं० का० ६ प्र० २ अ० ६) इति ।

(सोमकरणकरिष्यमाणयागविघ्नकार्यसुरपराभवार्थोपसद्वर्णनम्)

यस्य देवयजनस्य हविर्धानमण्डप आसीनः प्राङ्मुखो होता प्रातरनुवाकना-
मकं शस्त्रं पठेत् (ठन्) पुरोवर्तिनमाहवनीयार्थं ततः प्राग्वर्तिनं नदीतडागादि-
जलं ततोऽपि प्राग्दिश्युद्यन्तमादित्यं चाऽऽभिमुख्येन युगपत्पश्यत्येतादृग्देवयजनं
पुरोहविरित्युच्यते ।

कामितफलसिद्धिं दर्शयति—

“ उपैतमुत्तरो यज्ञो नमत्याभि सुवेर्गं लोकं जयति ” [सं० का० ६ प०
२ अं० १] इति ।

अन्यद्विधत्ते—

“ आप्ते देवयजने याजयेद्भातृव्यवन्तम् ” (सं० का० ६ प० २ अ० ६)
इति ।

आप्तनामकस्य लक्षणमाह—

“ पन्थां वाऽधिस्पर्शयेत्कर्तुं वा यावन्नानसे यातवै न रथायैतद्वा आप्तं देवय-
जनम् ” (सं० का० ६ प० २ अ० ६) इति ।

प्रौढं राजमार्गं प्रौढं गर्तं वा विलोक्यऽऽधिक्येन तत्संस्पर्शो यथा भवति तथा
देवयजनं निर्मातव्यम् । देवयजनगर्तयोर्मध्ये शकटस्य वा रथस्य वा यातवै गुन्तुं
यावदन्तरं न पर्याप्तं तावदेवान्तरं कर्तव्यम् । सोऽयमधिस्पर्शः । एतदेवाऽऽप्तनाम-
कम् ।

कामितार्थसिद्धिं दर्शयति -

“ आप्नोत्येव भ्रातृव्यं नैनं भ्रातृव्य आप्नोति ” (सं० का० ६ प० २ अ० ६) इति ।
जयतीत्यर्थः ।

विधत्ते—

“ एकोन्नते देवयजने याजयेत्पशुकामम् ” [सं० का० ६ प० २ अ० ६] इति ।

प्रशंसति—

“ एकोन्नते देवयजनादङ्गिरसः पशूनसृजन्त ” [सं० का० ६ प० २
अ० ६] इति ।

लक्षणमाह—

“ अन्तरा सदोहविर्धाने उन्नतश्च स्यादेतद्वा एकोन्नतं देवयजनम् ” (सं०
का० ६ प० २ अ० ६) इति ।

[सोमकरणकरिष्यमाणयागविघ्नकर्मसुरपराभवार्थोपसद्वर्णनम्]

प्राचीनवंशात्पुरतः प्रत्यासन्नं सदः, उत्तरवेदेः पश्चात्प्रत्यासन्नं हविर्धानं, तं-
योर्मध्यमुन्नतं कुर्यात् ।

फलमाह-

“ पशुमानेव भवति ” [सं० का० ६ प० २ अ० ६] इति ।

विधत्ते-

“ ऋन्नेते देवयजने याजयेत्सुवर्गकामम् ” [सं० का० ६ प० २ अ० ६] इति ।

प्रशंसति-

“ ऋन्नताद्वै देवयजनादङ्गिरसः सुवर्गं लोकपायन् ” [सं० का० ६ प० २ अ० ६] इति ।

लक्षणमाह-

“ अन्तराऽऽहवनीयं च हविर्धानं चोन्नतं स्यादन्तरा हविर्धानं च सदश्चा-
न्तरा सदश्च गार्हपत्यं चैतद्वै ऋन्नतं देवयजनम् ” [सं० का० ६ प० २ अ० ६] इति ।

उत्तरवेदिहविर्धानंसदःप्राचीनवंशानां चतुर्णामन्तरालप्रदेशेषु त्रिषून्नतं कुर्यात् ।

फलमाह-

“ सुवर्गमेव लोकमेति ” (सं० का० ६ प० २ अ० ६) इति ।

विधत्ते-

“ प्रतिष्ठिते देवयजने याजयेत्प्रतिष्ठाकामम् ” (सं० का० ६ प० २ अ० ६) इति ।

लक्षणमाह-

“ एतद्वै प्रतिष्ठितं देवयजनं यत्सर्वतः समम् ” (सं० का० ६ प० २ अ० ६) इति ।

फलमाह--

“ प्रत्येव तिष्ठति ” (सं० का० ६ प० २ अ० ६) इति ।

अथ नामविशेषमनुक्त्वा लक्षणपुरःसरं विधत्ते-

“ यत्रान्या अन्या ओषधयो व्यतिषकाः स्युस्तद्याजयेत्पशुकामम् ” (सं०
का० ६ प० २ अ० ६) इति ।

यवगोधूमपियंगुकोदवादिबीजानि परस्परविलक्षणानि यस्मिन्प्रदेशे संहोत्प-
द्यन्ते तत्र पशुकामं याजयेत् ।

प्रशंसति--

[सोमकरणककरिष्यम णयागविघ्नकार्यसुरपराभवार्थोपसङ्घर्षणम्]

“ एतद्वै पशूनां रूपं रूपेणैवास्मै पशूनाव रुन्धे ” (सं० का० ६ प० २ अ० ६) इति ।

फलमाह—

“ पशुमानेव भवति ” (सं० का० ६ प० २ अ० ६) इति ।

विधत्ते—

“ निर्वृतिगृहीते देवयजने याजमेघं कामयेत निर्वृत्याऽस्य यज्ञं ग्राहयेय-
मिति ” [सं० का० ६ प० ३ अ० ६] इति ।

निर्वृतिर्यज्ञविघाती राक्षसः ।

लक्षणमाह—

“ एतद्वै निर्वृतिगृहीतं देवयजनं यत्सदृश्यै सत्या ऋक्षम् ” (सं० का०
प० २ अ० ६) इति ।

निज्जोन्नतत्वराहित्येन सदृश्याः सत्या भूमेः संचन्धि यदृक्षं तृणादिशून्यं स्थानं
तन्निर्वृतिगृहीतम् ।

कामितार्थसिद्धिमाह—

“ निर्वृत्यैवास्य यज्ञं ग्राहयति ” (सं० का० ६ प० २ अ० ६) इति ।

विधत्ते—

“ व्यावृत्ते देवयजने याजयेद् व्यावृत्कामं यं पात्रे वा तल्पे वा मीमांसेरन् ”
[सं० का० ६ प० २ अ० ६] इति ।

पात्रोपलक्षिते सहपङ्क्तिभोजने तलोपलक्षिते विवाहे वा बन्धुभिन्नादयो यं
पुरुषमुद्दिश्य मीमांसेरन्तंदिहीरन्त पुरुषः संदेहेहेतोरपवदादेः पाप्मनो व्यावृत्ति
कामयते तं व्यावृत्ते याजयेत् ।

व्यावृत्तस्य लक्षणमाह—

“ प्राचीनमाहवनीयात्पवणं स्यात्प्राचीनं गार्हपत्यादेतद्वै व्यावृत्तं देवयज-
नम् ” (सं० का० ६ प० २ अ० ६) इति ।

उभयतः पवणं निम्नम् ।

फलसिद्धिमाह—

“ वि पाप्मना भ्रातृव्येणाऽऽ वर्तते नैनं पात्रे न तल्पे मीमांसन्ते ” (सं०
का० ६ प० २ अ० ६)

(सोमकरणकरिष्यमाणयागविघ्नकार्यसुरपराभवार्थोपपदवर्णनम्)

पापरूपेण वैरिणा व्यावर्तते विद्युज्यते ततो न संदिहते ।

विधत्ते--

“ कार्यं देवयजने याजयेद्भूतिकामम् ” (सं० का० ६ प्र० २ अ० ६) इति ।

कार्यं मृच्छिलादिभिरुन्नतीकरणीये ।

प्रशंसति--

“ कार्यो वै पुरुषः ” (सं० का० ६ प्र० २ अ० ६) इति ।

उपनयनादिसंस्कारैरुन्नतीकरणीयः पुरुषस्ततस्तत्पदेन योग्यम् ।

फलसिद्धिं दर्शयति--

“ भवत्येव ” (सं० का० ६ प्र० २ अ० ६) इति ।

ऐश्वर्यं प्राप्नोत्येव । तदेतत्सर्वं या ते अग्नेऽथाशया राजाशयेत्यनेन मन्त्रेण साध्योः प्रातःकालीनसायंकालीनोपसदोर्मध्ये कर्तव्यम् ।

अत्र विनियोगसंग्रहः--

अंशुराप्याययत्सोममेष्टा प्रस्तरनिह्वतः ।

अग्ने पूर्वाग्निमामन्त्र्य याते मार्जयते तथा ॥ १ ॥

व्रतं च तेन कुरुते या ते व्युपसदामभी ।

आज्यहोमा अथाशेति रजेति च हरेति च ॥ २ ॥

त्रिविधो मन्त्रमेदः स्यान्मन्त्राः सप्तेह ईरिताः ॥ ३ ॥

अथ मीमांसा ।

पञ्चमाध्यायस्य तृतीयपादे चिन्तितम्--

“ आवृत्तिरुपसत्स्त्रेषा संवस्यैकैकगाऽथवा ।

त्रिरध्यायं पठेत्यादाविव स्यात्समुदायगा ॥

प्रथमा मध्यमाऽन्त्येति प्राकृतक्रमसिद्धये ।

एकैकस्या द्विरभ्यासे षट्संख्यापि प्रसिध्यति ” ॥ इति ।

अग्नौ श्रूयते--“ षडुपसदः ” इति । तत्र चोदकप्राप्तानां तिसृणामुपसदां पूर्वन्यायेनाऽऽवृत्त्या षट्संख्या संपादनीया । यथा पूर्वाधिकरणे प्रयाजेषु संवा-
वृत्त्यैकादशसंख्या संपादिता तद्वद्वापि साऽऽवृत्तिदण्डकलितवत्समुदायस्य युक्ता ।
यथा दण्डेन भूप्रदेशं संमिमानः पुरुष आमूलाग्रं कृत्स्नदण्डं पुनः पुनः पातयति,
न तु दण्डस्य प्रत्यवयवं पृथगावृत्तिं करोति, यथा वा त्रिवारं रुद्राध्यायं जप-

(सोमकरणककरिष्यमाणयागविघ्नकार्यसुरपराभगार्थोपसदवर्णनम्)

तीत्यत्र कृत्स्न एवाध्याय आवर्त्यत न त्वध्यायैकदेश एकैकोऽनुवाकः पृथगेव त्रिः पठ्यते तथा तिसृणामुपसदां समुदाय आवर्तनीय इति चेन्मैवम् । प्राकृत-
क्रमबाधपसङ्गनात् । प्रकृतौ हि दीक्षानन्तरभाविनि दिने होतव्या प्रथमोपसत् ।
तत ऊर्ध्वदिने द्वितीया । ततोऽप्यूर्ध्वदिने तृतीया । ता एताः सकृदनुष्ठाय पुन-
रुपरितनदिनेष्वनुष्ठायन्ते चतुर्नरनुष्ठायमानायाः प्रथमायाः प्रथमात्वमपैति चतु-
र्थीत्वमायाति । तस्मात्प्राकृतक्रमसिद्धे प्रथमां द्विरभ्यस्य ततो द्वितीयां द्विरभ्य-
स्येत्वेवं स्वस्थानवृद्ध्या तासामावृत्तिः कार्या । न चाध्यायदृष्टान्तो युक्तः ।
अनुवाकिसमुदायस्यैवाध्यायत्वात्तस्यैव चाऽऽवृत्तिविधानात् । न त्विह समुदाय-
स्योपसत्त्वमस्ति । तस्मात्प्रत्येकमुपसदावर्तनीया । अनेन न्यायेन द्वादशाहीनस्ये-
त्यत्रैकैकोपसत्त्वचतुर्वारमावर्तनीया ।

तृतीयाध्यायस्य तृतीयपादे चिन्तितम्—

“ तिस्र एव हि साह्ये स्युरहीने द्वादशेत्यदः ।

ज्योतिष्टोमे द्वादशत्वमथवाऽहर्गणो(णे) भवेत् ॥

अस्तु प्रकरणादाद्यो नाहीनत्वं विरुध्यते ।

प्रकृतित्वाच्च केनापि हीनोऽतोऽत्र विकल्प्यताम् ॥

साह्यान्निन्नाऽहिनसंज्ञा रूढैषाऽहर्गणो(णे) भवेत् ।

षष्ठीश्रुत्या द्वादशत्वं प्रक्रियातोऽपकृष्यताम् ” इति ।

ज्योतिष्टोमप्रकरणे श्रूयते—“ तिस्र एव साह्यस्योपसदो द्वादशाहीनस्य ” इति ।

एकेनाहना निष्पाद्यत्वात्साहनो ज्योतिष्टोमः । दीक्षादेवसादूर्ध्वं सोमाभिषवदि-
वसात्पूर्वं कर्तव्या होमा उपसदः । तासां द्वादशत्वं प्रकरणबलाज्ज्योतिष्टोमे निवि-
शते । अहीनशब्दश्च तस्मिन्नावकल्प्यते । ज्योतिष्टोमस्य निखिलसोमयागप्रकृ-
तित्वेन सर्वेषामङ्गानां तत्रोपदेशे सति तदुपदेशविकलविकृतीनामिव हीनत्वाभा-
वात् । अतो द्वादशत्वत्रित्वयोर्विकल्प इति प्राप्ते ब्रूमः—आवृत्तः सोमयागरूपो-
द्विरात्रत्रिरात्रादिरहर्गणः । तस्मिन्नहीनशब्दो रूढः । यौगिकत्वे तु न हीन इति
विगृह्य समाप्ते कृते सत्ययज्ञादिशब्दवदाद्युदात्तः स्यात् । मध्योदात्तस्त्वाम्नायते ।
रूढिश्च विग्रहनिरपेक्षत्वाच्छीधरबुद्धिहेतुः । अतो ज्योतिष्टोमवाचिनः साहनशब्दा-
द्भिन्नेयमहीनसंज्ञा मयोतिष्टोमाद्भिन्नमहर्गणमभिधत्ते । तस्मिन्नहर्गणे षष्ठीश्रुत्या
तदुक्तं द्वादशत्वं निवेश्यते । तत्सिद्ध्ये प्रकरणादिदभानोक्तव्यम् ।

तृतीयाध्यायस्य सप्तमपादे चिन्तितम्

“ मुख्यार्था सौमिकी वेदिरुभयार्थोऽति मुख्यगा ।

चिकीर्षितत्वान्मुख्यस्य वेद्यां तत्कृतिसंभवात् ॥

मुख्यपौष्कल्यहेतुत्वात्तदङ्गं च चिकीर्षितम् ।

मुख्यवत्तेन तद्वेदिरङ्गेष्वप्युपकारिणी ” इति ॥

दार्शिकीं वेदिं मध्येऽन्तर्भाव्य प्राचीनवंशो मण्डपोऽवास्थितः । ततः पूर्वस्यां दिशि सदोहविधानादीनां पर्याप्तो भूभागविशेषः । तैः सदःप्रभृतिभिः सह सौमिकी वेदिरित्युच्यते । सेयं मुख्यस्य सोमयागस्यैवोपकारं करोति, न त्वमुख्यानामभीषोमयाद्यङ्गानाम् । कुतः । मुख्यस्य चिकीर्षितत्वात् । न चाङ्गान्यपि चिकीर्षितानीति वाच्यम् । चिकीर्षास्वरूपस्य वेदेनैवाभिहितत्वात् ।

एवं श्रूयते—“ षट्त्रिंशत्प्रक्रमा प्राची चतुर्विंशतिरग्रेण त्रिंशज्जघनेने [य] ति शक्यामहे ” इति ।

अस्यायमर्थः—श्रूयमाणनानेन दैर्घ्यप्रमाणेन तिर्यक्प्रमाणेन च प्रमिते भूभागे फलहेतुं सोमयागं कर्तुं शक्यामहे इति निश्चित्य तत्तथैव कुर्यादिति । सेयं चिकीर्षा मुख्यविषया । इ(य)ति यक्ष्यामहे इति परिमाणस्य शक्तेः श्रोपन्यासात् । अङ्गानां (तु) पशूनाभिष्टीनां च सदोहविधानादिमण्डपनिरपेक्षाणां यथाक्तपरिमाणमन्तरेणाप्यनुष्ठातुं शक्यत्वात्स उपन्यासस्तत्र निरर्थकः । सोमस्य त्वनुष्ठानं यथाक्तवेद्यामेव संभ्रूयति न त्वन्यत्र । तस्मात्सा वेदिमुख्यस्यैवोपकरोतीति प्राप्ते ब्रूम-इत्यति यक्ष्यामहे इत्यत्र साङ्गप्रधानानुष्ठाने शक्तिरुक्ता । तादृशस्यैव फलं प्रति पुष्कलहेतुत्वात् । अतो मुख्याङ्गयोश्चिकीर्षायास्तुल्यत्वाद्देदिरुभयार्था । न चात्र वपनादिसाम्यं शङ्कनीयम् । दृष्टोपयोगाभावस्य तत्रोक्तत्वात् । इह तु हविरासादनादिर्दृष्ट उपायोगः । स च मुख्याङ्गयोः सम इत्युभयार्थत्वम् ।

षष्ठाध्यायस्याष्टमपादे चिन्तितम्--

“ अन्याभावेऽन्यभावेऽपि पयोभक्षादयोऽग्निमः ।

निमित्ते सत्यनुष्ठानान्नियमादृष्टतोऽन्तिमः” इति ।

ज्योतिष्टोमे श्रूयते—“ पयो ब्राह्मणस्य व्रतम् ” इति । तदेतदसत्यन्यस्मिन्भक्ष्ये कर्तव्यम् । कुतः । अन्याभावस्य निमित्तत्वात् । निमित्ते सति नैमित्तिकस्यावशानुष्ठेयत्वादिति चेन्मैवम् । न ह्यत्रान्याभावो निमित्तत्वेन श्रुतः । तस्मात्सत्यन्यस्मिन्भक्ष्ये नियमादृष्टाय पय एव भक्षयेत् ।

[मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभियानमु]
तथैवान्यच्चिन्तितम्—

‘ अजीर्णिसंभवे कार्यं वरतं नो वाऽग्निमो विधेः ।

रोगोत्पत्त्या प्रधानस्य विरोधान्न प्रयोवरतम् ’ इति ।

ज्योतिष्टोमे श्रूयते- ‘ मध्यंदिने मध्यरात्रे वरतं वरतयति ’ इति ।

तत्र यस्याजीर्णः संभाविता तेनापि विहितत्वात्पयो व्रतयितव्यमेवेति चेन्नै-
वम् । प्रधानानुष्ठानविघ्नप्रसङ्गात् । तस्मात्तथाविधवेलायां पयो वर्जयेत् ।

अत्र सर्वाणि यजुष्येवेति नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डे द्वितीयप्रपाठक

एकादशोऽनुवाकः ॥ ११ ॥

(अथ प्रथमाष्टके द्वितीयप्रपाठके द्वादशोऽनुवाकः) ।

वि॒त्ताय॑नी मेऽसि ति॒क्ताय॑नी मेऽस्य॒व-
ता॒न्मा नाथि॑तम॒वता॑न्मा व्यथि॒तं वि॒देर॒ग्निर्न॒भो
नामा॒ग्ने अ॒ङ्गिरो यो॑ऽस्यां पृथि॒व्याम॒स्यायु॑षा
नाम्नेहि॒ यत्ते॑ऽना॒धृष्टं॒ नाम॑ य॒ज्ञियं॒ तेन॑ त्वाऽऽ-
द॒धेऽग्ने॑ अ॒ङ्गिरो यो॑ द्वितीय॑स्यां तृतीय॑स्यां पृथि॒-
व्याम॒स्यायु॑षा नाम्नेहि॒ यत्ते॑ऽना॒धृष्टं॒ नाम॑ [१]
य॒ज्ञियं॒ तेन॑ त्वाऽऽ द॒धे सि॒ः हिरा॑सि म॒हिषी
र॒स्युरु॒ प्रथ॑स्वो॒रु ते॑ य॒ज्ञप॑तिः प्रथतां ध्रु॒वाऽसि॑
दे॒वेभ्यः॑ शु॒न्धस्व॒ देवेभ्यः॑ शु॒म्भस्वेन्द्र॑घोषस्त्वा
वसु॑भिः पु॒रस्ता॑त्पातु॒ मनो॑जवास्त्वा पि॒तृभिर्द॑-
क्षि॒णतः॑ पा॒तु प्र॑चे॒तास्त्वा रु॒द्रैः प॒श्चात्पा॑तु
वि॒श्वक॑र्मा त्वाऽदि॒त्यैरु॑त्तरतः पा॒तु सि॒ः हीरा॑सि
सप॑त्नसा॒ही स्वाहा॑ सि॒ः हीरा॑सि सुप्र॒जाव॑-

(मध्यमोपसद्दिने स्वीकृतषट्त्रिंशत्पदपरिमितवेदिप्रवेशपूर्वभाग उत्तरवेद्यभिधानम्)

निः स्वाहा सिः हीः (२] असि रायस्पोष-
वनिः स्वाहा सिः हरिंस्यादित्यवनिः स्वाहा
सिः हरिंस्या वह देवान्देवयते यजमानाय
स्वाहा भूतेभ्यस्त्वा विश्वायुराणि पृथिवीं दृह
ध्रुवक्षिदंस्यन्तरिक्षं दृहहाच्युतक्षिदंसि दिवं
दृहहाभेभस्मांस्यभेः पुरीषमसि ॥ ३ ॥

(नाम सुप्रजावनिः स्वाहा सिः हीः पञ्चविंशच्च)

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठके द्वादशोऽनुवाकः ॥ १२ ॥

(अथ प्रथमकाण्डे द्वितीयप्रपाठके द्वादशोऽनुवाकः) ।

एकादशोऽनुवाक उपसदोऽभिहिताः । तत्र मध्यमोपसद्दिने षट्त्रिंशत्पदपरिमितो
योऽयं वेदिप्रदेशः स्वीकृतस्तस्य पर्वभाग उत्तरवेदिर्द्वादशोऽनुवाकोऽभिधीयते ।

वित्तायनीति । बौधायनः—‘ उत्तरेण वेदिं द्वयोर्वा त्रिषु वा प्रक्रमेषु स्फ्ये-
नोद्धत्यावोक्ष्य शम्यया चात्वालं परिमिमीते वित्तायनी मेऽसीति पुरस्तादुदीचीन-
कुम्बयाऽन्तरितस्फ्येनोल्लिखति, वित्तायनी मेऽसीति दक्षिणतः प्राक्कुम्बयाऽन्तरित-
स्फ्येनोल्लिखति, अवतान्मा नाथितमिति पश्चादुदीचीनकुम्बयाऽन्तीरितस्फ्येनोल्लिखति,
अवतान्मा व्यथितमित्युत्तरतः प्राचीनकुम्बयाऽन्तरितस्फ्येनोल्लिखति ’ इति ।

आपस्तम्बः—‘ अपरेण यूपावटदेशं संचरमवशिष्य वेद्यामुत्तरवेदिं दशादां
सोमे करोत्यंहयिषीं पुरस्तादित्येके तां युगेन यजमानस्य वा पदैर्विमाथ शम्यया
परिमिमीते शम्यामात्री निरूढपशुबन्धस्योत्तरवेदिः शम्यां पुरस्तादुदगप्रां निवाय
स्फ्येनोदीचीमभ्यन्तरमुपालिखति वित्तायनी मेऽसीत्येवं दक्षिणतः प्राचीं वित्तायनी
मेऽसीति पश्चादुदीचीमवतान्मा नाथितमित्युत्तरतः प्राचीमवतान्मा व्यथितमित्युत्तर-
स्माद्वेद्यंसादुदगप्रक्रमे चात्वालस्तमुत्तरवेदिवत्तूष्णीं शम्यया परिमित्य ’ इति ।

अत्रोत्तरवेदेर्द्वावाकारौ महावेद्याः प्राग्भावे मृत्तिकाप्रक्षेपेण निष्पाद्यमान एक
आकारः । आपस्तम्बमते तद्विषया मन्त्रा उक्ताः । मृत्तिका चात्वालगतेति त-

(मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिवानम्)

द्रूपोऽपर आकारः । तद्विषया बौधायतमते मन्त्राः । हे उत्तरवेदे त्वं मम विचारयनी वह्निरूपस्य विचार्य प्रापिकाऽसि । तिकस्य वह्नितेजसो ज्वालारूपस्य प्रापिकाऽसि । नाथितं वह्निराचकं मामवतात्, रक्ष । व्यथितं वह्न्यलाभाद्धीतं मां रक्ष ।

मन्त्रान्व्याचिख्यासुः शम्भया वेदिपरिमाणं विधातुमाख्यायिकया वेदिं प्रस्तुवन्प्रसङ्गाद्व्याचारणमभिधत्ते--

“ तेभ्य उत्तरवेदिः सिंही रूपं कृत्वोभयानन्तराऽऽक्रम्यातिष्ठत्ते देवा अमन्यन्त यतरान्वा इयमुपावत्स्यति त इदं भविष्यन्तीति । तामुभयमन्यन्त साऽब्रवीद्वरं वृणै सर्वान्मया कामान्व्यश्रवथ पूर्वा तु माऽभेराहुतिरश्रवता इति तस्मादुत्तरवेदिं पूर्वाभ्येर्व्याचारयन्ति वारेश्वर ह्यस्यै” (सं० का० ६ प्र० २ अ० ७) इति ।

अत्रोभयोरन्तरेणेत्यभिधानात्तेभ्यो देवासुरेभ्य इति लभ्यते । ते देवास्ताऽपामन्यन्त प्रार्थितवन्तः । मया मदनुग्रहेण भ्रातृव्याभिभवत्सर्वान्कामान्व्यूयं व्यश्रवथ विशेषेण प्राप्स्यथ । तदर्थं त्वाद्याऽऽहुतिर्व्याचारणरूपा युष्माभिर्हुता प्रणेष्यमाणादग्नेः पूर्वभाविनीं मां व्यश्रवतै विशेषेण व्यामोतु मामेवोद्दिश्य हूयताम् । सोऽयं वरः । यस्माद्वरो वृतस्तस्मात्तया व्याचारयेयुः । तत्प्रकरस्तु सिंहीरासि महिषीरसीत्यादिमन्त्रव्याख्यानान्तरे वक्ष्यते ।

विधत्ते—

“ शम्भया परि भिमीते मानैवास्यै साऽयो युक्तेनैव युक्तमव रुन्वे ” (सं० का० ६ प्र० २ अ० ७) इति ।

गद्या सदृशी बाहुपरिमिता शम्भया तथा चतुर्द्विसूत्रवेदिं परिभिमीते । अस्या उत्तरवेदेः सेर्यं भूमिः शम्भया निर्णीता मानैव न न्यूना ग्रहचमसादिप्रचारस्य पर्याप्तत्वात् । नाप्यधिका यथोक्तप्रचारानुपयुक्तभागस्याभावात् । किं व युक्तेनैव योग्येनैवोत्तरवेदिप्रमाणेन योग्यफलं प्राप्नोति ।

मन्त्रान्व्याचष्टे—

“ विचारयनी मेऽसीत्याह विचार्य स्नेनानावाचिकायनी मेऽसीत्याह तिकान्स्नेनानावदतान्मा नाथितमित्याह नाथितान्स्नेनानावदवतान्मा व्यथितमित्याह व्यथितान्स्नेनानावत् ” (सं० का० ६ प्र० २ अ० ७) इति ।

(मध्यमोपसद्दिने स्वीकृतषट्त्रिंशत्तदपरिमितवेदिप्रदेशपूर्वभाग उत्तरवेद्यभिधानम्)

वित्तं वह्निरूपम् । वित्तार्थिन एतान्यज्ञकतून्वह्निमापणेनेयमुत्तरवेदिररक्षत् ।
विकं वह्निज्वालारूपं तेजनं तदर्थिन एतान्यागकर्तुम् ।

विदेरग्निरिति । बौधायनः-“अथ चात्वाले बर्हिर्निधाय तस्मिन्स्वयेन प्रहरति
विदेरग्निरनभो नामाग्ने अङ्गिरो योऽस्यां पृथिव्यामस्यायुषा नाम्नेहीति तद्घृत्वोत्तर-
वेद्यां निवपति यत्तेनाधृष्टं नाम यज्ञियं तेन त्वाऽऽदध इति ” इति ।

आपस्तम्बरत्वेकमन्त्रतामाह-

“तूष्णीं जानुदधन् त्रिवितस्ति वा स्वात्वोत्तरवेद्यथान्पांसून्हरति विदेरग्निरिति ”
इति ।

विदेरुत्तरवेदेः संबन्धी योऽभिस्तस्य नम इत्येतन्नाम । अङ्गनां रस इत्य-
ङ्गिरःशब्दस्य निर्वचनम् ।

तथा च च्छन्दोगाः प्राजोपास्तावामनन्ति-“ एतमु एवाङ्गिरसं मन्यन्तेऽङ्गनां
यद्रसस्तेन ” इति ।

वाजसनेयिनोऽप्यधीयते-“ यं (?) अङ्गिरसोऽङ्गनां रसः ” इति ।

अयं चाग्निः सोमाहुत्याधारत्वाद्गार्हपत्यदक्षिणाग्न्यादीनां मध्ये सारः ।
हेऽङ्गिरो यस्तवमस्यां चात्वालगतमृद्रूपायां पृथिव्यामसि वर्तसे स त्वमायुष्पदेन
नभोनाम्ना सहित एहि उत्तरवेद्यामागच्छ । यत्तवानाधृष्टं केनाप्यतिरस्कृतं नाम
यज्ञसंबद्धं तेन नाम्ना व्यवहृत्य त्वामुत्तरवेद्याभादधे ।

अग्ने अङ्गिर इति । बौधायनः-“ द्वितीयं प्रहरति विदेरग्निरनभो नामाग्ने
अङ्गिरो यो द्वितीयस्यां पृथिव्यामसीत्यादत्ते-आयुषा नाम्नेहीति हत्वोत्तरवेद्यां
निवपति यत्तेनाधृष्टं नाम यज्ञियं तेन त्वाऽऽदध इति, तृतीयं प्रहरति विदेरग्निर-
नभो नामाग्ने अङ्गिरो यस्तृतीयस्यां पृथिव्यामसीत्यादत्ते-आयुषा नाम्नेहीति
हत्वोत्तरवेद्यां निवपति यत्तेनाधृष्टं नाम यज्ञियं तेन त्वाऽऽदध इति, तूष्णीं
चतुर्थं हरति सह बर्हिषा ” इति ।

आपस्तम्बः-“ एतेनैव यो द्वितीयस्यामिति द्वितीयं यस्तृतीयस्यामिति तृतीयं
तूष्णीं चतुर्थं हरति ” इति ।

अत्राग्ने अङ्गिरो यो द्वितीयस्यामित्याम्नातो द्वितीयमन्त्रस्तस्याऽऽद्यौ विदेरित्या-
दिरनुषज्यते । अवसाने च पृथिव्यामित्यादिरनुषज्यते । तृतीयस्यामित्यादिश्चरम-

[मध्यमोपसाहिने स्वकृतपट्टांशान्पदपरिमितवेदिप्रदेशपूर्वभाग उत्तरवेद्यभिधानम्]

मन्त्रस्तस्य विदेरित्यादिरेवानुवज्यते । चात्वालस्थितायाः पृथिव्या अंशमेदेन द्वितीयत्वं तृतीयत्वं च द्रष्टव्यम् ।

विधत्ते--

“ विदेरभिर्नमो नामाग्ने अङ्गिर इति विहरति य एवैषु लोकेष्वग्नयस्ताने-
वाव रुन्धे तूष्णीं चतुर्थं हरत्यनिरुक्तमेवाव रुन्धे ” (सं० का० ६ प्र० २
अ० ७) इति ।

लोकत्रयवर्तिनां त्रयाणामग्नीनामवरोधाय विहरणमेतल्लोकवर्तीति निश्चित्य
वक्तुमशक्यत्वेनानिरुक्तस्याग्निसामान्यस्यावरोधाय तूष्णीं हरणम् ।

सिंहीरिति । बौधायनः-- ‘ अथाध्वर्युरुत्तरवेद्यै पुरीषं संप्रयौति नि-
हीरासि महिषीरसीति ’ इति ।

संप्रयौति मिश्रयति ।

आपस्तम्बः-- ‘ सिंहीरसीत्युत्तरवेद्यां निवपति ’ इति ।

वेदेः सिंहमृगतत्वं दर्शयति--

‘ सिंहीरासि महिषीरसीत्याह सिंहीर्हेषा रूपं कृत्वोभयानन्तराऽपक्रम्याति-
ष्ठत् ’ (सं० का० ६ प्र० २ अ० ७) इति ।

महिषीर्महनीया । ब्राह्मणान्तरे वा महिषीजायित्वं द्रष्टव्यम् ।

उर्विति । कल्पः-- ‘ उरु प्रथस्वोरु ते यज्ञपतिः प्रथतामिति प्रथयित्वा
ध्रुवाऽसीति शम्भया संहत्य देवेभ्यः शुन्धस्वेत्याग्निः प्रोक्ष्य देवेभ्यः शुम्भस्वेति
सिकताभिरवकीर्य ’ इति ।

प्रथस्व पसर । ध्रुवा दृढा । शुन्धस्व शुद्धा भव । शुम्भस्व शोभिता भव ।

व्याचक्षाणं क्रमेण विधत्ते--

‘ उरु प्रथस्वोरु ते यज्ञपतिः प्रथतामित्याह यजमानमेव प्रजया पशुभिः
प्रथयति ध्रुवाऽसीति संहन्ति धृत्यै देवेभ्यः शुन्धस्व देवेभ्यः शुम्भस्वेत्यव चोक्ष-
ति प्र च किरति शुद्ध्यै ’ (सं० का० ६ प्र० २ अ० ७) इति ।

इन्द्रघोष इति । कल्पः-- प्रोक्षणीभिरुत्तरवेदिं प्रोक्षति--इन्द्रघोषस्त्वा वसुभिः
पुरस्तात्पात्विति पुरस्तान्ननोजवास्त्वा पितृभिर्दक्षिणतः पात्विति दक्षिणतः प्रचे-

[मध्यमोपसंहिने स्वीकृतपट्टांशतपदपरिमितवेदिप्रदेशपूर्वभाग उत्तरवेद्यभिधानम्]

तास्त्वा रुद्रैः पश्चात्पात्विति पश्चाद्विश्वकर्मा त्वाऽऽदित्यैरुत्तरतः पात्वित्युत्तरतः । इति ।

इन्द्रघोषादिनामका देवाः परिवृढास्तदनुचरा वस्वादिगणास्तैर्गणैः सहितास्ते देवाः पान्तु ।

पुरस्तादित्यादिदिग्वाचकशब्दप्रयोगेण दिग्देवतातुष्टिकरं प्रोक्षणमित्याह—

‘ इन्द्रघोषस्त्वा वसुभिः पुरस्तात्पात्वित्याह दिग्भ्य एवैनां प्रोक्षति ’ (सं० का० ६ प्र० २ अ० ७) इति ।

प्रोक्षणं विधातुं प्रस्तौति—

देवाश्चेदुत्तरवेदिरुपाववर्तीहैव वि जयामहा इत्यसुरा वज्रमुद्यत्य देवानभ्या-
यन्त तानिन्द्रघोषो वसुभिः पुरस्तादपानुदत मनोजवाः पितृभिर्दक्षिणतः प्रचेता
रुद्रैः पश्चाद्विश्वकर्माऽऽदित्यैरुत्तरतः ’ (सं० का० ६ प्र० २ अ० ७) इति ।

अपक्रम्य देवासुरत्सेनमोर्मध्ये तिष्ठन्तीमुत्तरवेदिं यदा देवा उपामन्त्रयन्त
तदानीमसुरा एवमचिन्तयन् । यद्येषा देवानुपावर्तेत तदा त एव विजयेरन् ।
तस्मादिहैवेदानीमेव तदुपावर्तनात्मागेव देवान्विजयामह इति विचिन्त्य वज्रमु-
द्यत्य देवानमिलक्ष्य प्रहर्तुमागताः । तानसुरानिन्द्रघोषादयो दिग्भ्योऽपाकुर्वन् ।

विधत्ते—

‘ यदेवमुत्तरवेदिं प्रोक्षति दिग्भ्य एव तद्यजमानो भ्रातृव्यान्प्र णुदते ’ (सं०
का० ६ प्र० २ अ० ७) इति ।

प्रोक्षणशेषस्य निनयनं विधत्ते—

‘ इन्द्रो यतीन्तसालावृकेभ्यः प्रायच्छत्तान्दक्षिणत उत्तरवेद्या आदन्त्यतो-
क्षणीनामुच्छिष्येत तद्दक्षिणत उत्तरवेद्यै नि नयेद्यदेव तत्र क्रूरं तत्तेन शमयति ’
[सं० का० ६ प्र० २ अ० ७] इति ।

(इन्द्रो) यतयो देवान्हन्तुं सर्वदा प्रयतमाना उत्तमाश्रयेण प्रच्छन्नवेषा
असुरास्तान्हत्वा सालावृकेभ्यः श्वभ्यो दत्तवान् ।

निनयनकाले ध्यानं विधत्ते—

‘ यं द्विष्यात्तं ध्यायेच्छुचैर्वैनमर्पयति ’ (सं० का० ६ प्र० २ अ० ७)
इति ।

शुचा शोकेनार्पयति योजयति ।

(मध्यमोपसहिने स्वीकृतपट्टाङ्गित्यपदपरिमितवेदिप्रदेशपूर्वभाग उत्तरवेद्यभिधानम्)

सिंहीरसीति । कल्पः—‘ अथेनां हिरण्यमन्तर्धायाक्षगया पञ्चगृहीतेन व्याधारयति सिंहीरसि सपत्नसाही स्वाहेति दक्षिणं ऽसे, सिंहीरसि सुप्रजावनिः स्वाहेत्युत्तरस्यां श्रोण्यां, सिंहीरसि रायस्पोषवनिः स्वाहेति दक्षिणस्यां श्रोण्यां, सिंहीरस्यादित्यवनिः स्वाहेति उत्तरं ऽसे सिंहीरस्या वह देवान्देवयते यजमानाय स्वाहेति मध्ये ’ इति ।

हे उत्तरवेदे त्वं सिंहस्वरूपधारिण्यसि । सपत्नसाही वैरिघातिनो । सुप्रजावनिः शोभनापत्यभूत्यपदा । रायस्पोषवनिः पश्वादिधनसमृद्धिदा । आदित्यवनिर्भूतिसंबन्धिप्रतिष्ठापदा । देवयते देवानिच्छते यजमानाय तवेदं हुतमस्तु ।

उत्तरवेदेर्देवरवाक्यमनुसृत्यैकैकं काममेकैकाहुत्या प्राप्नुवन्नित्येतं मन्त्रसूचितमर्थं दर्शयति—

‘ सोत्तरवेदिरब्रवीत्सर्वान्मया कामान्व्यश्रवथेति ते देवा अकामयन्तासुरान्भ्रातृव्यानभि भवेमेति तेऽजुहवुः सिंहीरसि सपत्नसाही स्वाहेति तेऽसुरान्भ्रातृव्यानभ्यवन्तेऽसुरान्भ्रातृव्यानभिभूयार्कामयन्त प्रजां विन्देमहीति तेऽजुहवुः सिंहीरसि सुप्रजावनिः स्वाहेति ते प्रजाभविन्दन्त ते प्रजां वित्त्वाऽकामयन्त पशून्विन्देमहीति तेजऽजुहवुः सिंहीरसि रायस्पोषवनिः स्वाहेति ते पशून्विन्दन्त ते पशून्वित्त्वाऽकामयन्त प्रतिष्ठां विन्देमहीति तेऽजुहवुः सिंहीरस्यादित्यवनिः स्वाहेति तु इमां प्रतिष्ठामविन्दन्त त इमां प्रतिष्ठां वित्त्वाऽकामयन्त देवता आशिष उपेयामेति तेऽजुहवुः सिंहीरस्या वह देवान्देवयते यजमानाय स्वाहेति ते देवता आशिष उपाऽऽयन् ’ [सं० का० ६ प्र० २ अ० ८) इति ।

आशिष इष्यमाणा हविःस्वीकारिणीर्देवता उपेयाम प्राप्नुयामेति कामयमाना यष्टारस्ते देवाश्चरमाहुत्या तथैव प्राप्नुयन् । कर्मफलानि वाऽवाऽऽशीःशब्देनोच्यन्ते ।

आहुतिसंख्यां विधत्ते—

‘ पञ्च कृत्वो व्याधारयति पञ्चाक्षरा पङ्क्तिः पाङ्को यज्ञो यज्ञमेवाव रुन्धे ’ (सं० का० ६ प्र० २ अ० ८) इति ।

गुणं विधत्ते—

‘ अक्षण्या व्याधारयति तस्मादक्षगया पशवोऽङ्गानि प हरन्ति पतिष्ठितैः ’ (सं० का० ६ प्र० २ अ० ८) इति ।

(मध्यमोपसद्दिने स्वीकृतपटञ्जिशतपदपरिमितवेदिप्रदेशपूर्वभाग उत्तरवेद्यभिधानम्)

अक्षण्या वक्रगत्या । दक्षिणेऽस्य उत्तरश्रेणिगिरित्वादिका वक्रगतिः । पशवः शयनकाले पादाद्यङ्गानि वक्रत्वेन प्रहरन्ति संकोचयन्ति । अत आहुतिवक्रत्वं प्रतिष्ठित्यै भवति ।

भूतेभ्य इति । कल्पः—‘ भूतेभ्यस्त्वेति सुचमुद्गृह्य ’ इति ।

हे जुहूस्त्वां भूतेभ्यश्चिरंतनेभ्यो देवेभ्य उद्गृह्णामि ।

विधत्ते—

“ भूतेभ्यस्त्वेति सुचमुद्गृह्णाति य एव देवा भूतास्तेषां तद्भागधेयं तामेव तेन प्रीणाति ’ (सं० का० ६ प्र० २ अ० ८) इति ।

भूतोद्देशेन सुगुद्ग्रहणे संकृताः सन्तः प्रीयन्ते ।

विश्वायुरिति । कल्पः—‘ अथ पौतुद्रवान्परिदधाति । विश्वायुरासि पृथिवीं दृ२हेति मध्यमं, ध्रुवक्षिदस्यन्तरिक्षं दृ२हेति दक्षिणम्, अच्युताक्षिदसि दिवं दृ२हेत्युत्तरम् ’ इति ।

हे मध्यमपरिधे त्वं कृत्स्नायुःप्रदोऽसि । पृथिवीं दृढां कुरु । हे दक्षिणपरिधे त्वं स्थिरनिवासोऽसि । हे उत्तरपरिधे त्वमविनष्टनिवासोऽसि ।

विधत्ते—

‘ पौतुद्रवान्परिधीन्परि दधात्येषां लोकानां विधृत्यै ’ (सं० का० ६ प्र० २ अ० ८) इति ।

परिधिद्वयेण त्रयो लोका विधृता भवन्ति । पूतुर्देवदारुः ।

अग्नेरिति । कल्पः—‘ अथातिशिष्टान्संभारान्विवपति गुल्गुलु सुगन्धितेजनं शुक्लामूर्णास्तु कामग्नेर्भस्मास्यग्नेः पुरीषमसीति ’ इति ।

हे संभारस्वरूप त्वमग्नेर्भासकं पूरकं चासि ।

संभारान्विधातुं प्रस्तौति—

‘ अग्नेस्त्रयो ज्यायाऽसौ भ्रातर आसन्ते देवेभ्यो हव्यं वहन्तः प्रामीयन्त सोऽग्निराविभेदेत्थं वाव स्य आर्तिमाऽरिष्यतीति स निलायत स यां वनस्पति-
ष्ववसत्तां पृथुद्वौ यामोषधीषु ताऽ सुगन्धितेजने यां पशुषु तां पेत्यस्यान्तरा शृङ्गे-
तं देवताः प्रेमैच्छन्तमन्वविन्दन्तमब्रुवन्नुप न आ वर्तस्व हव्यं नो बहेति सोऽ-
ब्रवीद्वरं वृणै यदेव गृहीतस्याहुतस्य बहिःपरिधि स्क्रन्दात्तन्मे भ्रातृणां भागधे-
यमसदिति तस्माद्यद्गृहीतस्याहुतस्य बहिःपरिधि स्क्रन्दाति तेषां तद्भागधेयं तानेव
तेन प्रीणाति सोऽग्न्यतास्थन्वन्तो मे पूर्वे भ्रातरः प्रामेषतास्थानि शातया इति

(मध्यमोपसहिने स्वीकृतषट्त्रिंशत्पदपरिमितवेदिपदशर्पूर्वभाग उत्तरवेद्याभिधानम्)

स यान्यस्थान्यशातयेत तत्पूतुद्रुवभवद्यन्माः समुपभृतं तद्गुल्गुलु ” (सं० का० ६ प्र० २ अ० ८) इति ।

भ्रातरो हविर्वहनपयासेन यथा मृता इत्थमेव सोऽन्योऽपि मृतिं प्राप्स्यतीति भातोऽग्निर्निरूढो वनस्पत्योषधिपशुष्वेकैकां रात्रिमवसत् । देवदारुवृक्षे सुगन्धयुक्त-
तृणे पेतवस्य मेषस्य शृङ्गयोर्मध्ये च ऋणेन तं वसन्तं देवा हविर्वहने प्रेरयितुमै-
च्छन् तमन्विष्यालभन्त । सुगुदगृहीतस्य हविषो यल्लेशरूपं होमात्पूर्वं परिधिभ्यो
बहिर्हविः स्कन्देत्स भ्रातृभागोऽस्त्वित्यग्नेर्वरः । अस्थन्वन्तस्तवगस्थिमांसेपेताः
प्रामेषत मृतास्तदीयान्यस्थानि मांसानि च शातयै परित्यजानि । परित्यक्तानि
तानि पूतुद्रु गुल्गुल्वभवताम् ।

विधत्ते-

“ यदेतान्तसंभारान्तसंभरत्यग्निमेव तत्सं भरति ” [सं० का० ६ प्र० २ अ० ८] इति ।

मन्वगतेन पुरीषशब्देन संभाररूपं वह्निपूरणं विवक्षितमित्याह-

‘ अग्नेः पुरीषमसीत्याहाग्नेर्हेतत्पुरीषं यत्संभाराः ’ (सं० का० ६ प्र० २ अ० ८) इति ।

गुल्गुलुसुगान्धितेजनशुक्लोर्णास्तुकाः संभाराः ।

किंच देवदारुपरिधिरूपेण वह्निना भ्रातरोऽस्य संनिधीयन्त इत्याह-

‘ अथो खल्वाहुरेते वावैनं ते भ्रातरः परि शेरे यत्पौतुद्रवाः परिवय इति ’
(सं० का० ६ प्र० २ अ० ८) इति ।

एवमग्निं परितः शेरेते ।

अथ विनियोगसंग्रहः-

“ वित्तोत्तराख्यवेद्यर्थं चतुर्भिः परितो लिखेत् ।

विदेल्लिभिर्हरेत्पांसून्सिंहीर्वेद्यां विनिक्षिपेत् ॥ १ ॥

उरु प्रथयते वेदिं ध्रुवा संहृत्य शम्पया ।

देवे प्रोक्ष्य तथा देवे सिकताऽत्रावकीर्यते ॥ २ ॥

इन्द्र प्रोक्ष्य चतुर्दिक्षु सिंहीरंसद्वये तथा ।

श्रोणिद्वये च मध्ये च व्याघारयति पञ्चभिः ॥ ३ ॥

(उत्तरवेदिसमीपवार्तिहविर्धानाभिधानम्)

भूतेभ्यः सुचमुद्गृह्यं विश्वा परिधयस्त्रयः ।

अग्नेः संस्थाप्य संभारान्मन्त्राः षड्विंशतिर्मताः ४॥ ११ इति ।

नात्र विशेषमीमांसा । नापि च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

द्वादशोऽनुवाक ॥ १२ ॥

(अथ प्रथमाष्टके द्वितीयप्रपाठके त्रयोदशोऽनुवाकः) ।

युञ्जते मनं उत युञ्जते धियो विप्रा विप्रस्य
 बृहता विपश्चितः । वि होत्रा दधे वयुनावि-
 देक इन्मही देवस्य सवितुः परिभृतिः । सुवा-
 ग्देवदुयाँ आ वद देवश्रुतौ देवेष्वा घोंमेथामा
 नो वीरो जायतां कर्मण्यो यँ सर्वेऽनुजीवाम
 यो बहूनामसद्वशी । इदं विष्णुर्विचक्रमे
 त्रेधा नि दधे पदम् । समूढमस्य (१)
 पाँसुर इरावती धेनुमती हि भूतँ सूयव-
 सिनी मनवे यशस्ये । व्यस्कभ्नाद्रोदसी वि-
 ष्णुरेते दाधारं पृथिवीमभितो मयूखैः । प्राची
 प्रेतमध्वरं कल्पयन्ती ऊर्ध्वं यज्ञं नयतं मा
 जीह्वरतपत्रं रमेथां वर्ष्मन्पृथिव्या दिवो वां
 विष्णवुत वां पृथिव्या महो वां विष्णवुत वाऽ-
 न्तरिक्षाद्धस्तौ पृणस्व बहुभिर्वसव्यै रा प्र
 यच्छ (२) दक्षिणादोत सव्यात । विष्णो-

(उत्तरवेदिसमीपवर्तिहविर्धानाभिधानम्)

नृकं वीर्याणि प्र वोचं यः पार्थिवानि विममे
रजांसि यो अस्कंभायदुत्तरं सधस्थं विच-
क्रमाणस्त्रेधोरुगायो विष्णो रराटमसि विष्णोः
पृष्ठमसि विष्णोः इत्यत्रै स्थो विष्णोः स्यूरसि
विष्णोर्ध्रुवमसि वैष्णवमसि विष्णवे त्वा ॥ ३ ॥

(अस्य यच्छैकान्नचत्वारिंशच्च) ।

इति छणयजुर्वेदीयतैत्तिरीयसंहितायां प्रथमाष्टके

द्वितीयप्रपाठके त्रयोदशोऽनुवाकः ॥ १३ ॥

(अथ प्रथमकाण्डे द्वितीयप्रपाठके त्रयोदशोऽनुवाकः) ।

द्वादशोऽनुवाक उत्तरवेदिसंहिता । तत्समीपवर्तिहविर्धानं त्रयोदशोऽनुवाकेऽ-
भिधीयते ।

युञ्जत इति । कल्पः—‘ गार्हपत्य आज्यं विलाप्योत्पूय स्रुचि चतुर्गृहीतं
गृहीत्वा शालामुखीये सावित्रं जुहोत्यन्वारब्धे यजमाने युञ्जते मन उत युञ्जते
धियो विषा विप्रस्य बृहतो विपश्चितः । वि होत्रा दधे वयुनाविदेक इन्मही देवस्य
सवितुः परिष्टुतिः स्वाहोति ’ इति ।

होमार्थं स्वाहाशब्दोऽध्याहृतः । विप्रस्य ब्राह्मणस्य यजमानस्य संबन्धिनो
विषा ब्राह्मणा ऋत्विजो मनो युञ्जते लौकिकचिन्ताभ्यो मनो निवार्य यज्ञचि-
न्तायां तत्प्रथमं नियमयन्ति । ततो धिय इन्द्रियाण्यपि यज्ञार्थेषु स्वस्वव्यापारेषु
नियमयन्ति । कीदृशस्य विप्रस्य । बृहतो विपश्चितः । अधीतवेदत्वाद्बृहत्त्वमर्था-
भिज्ञत्वाद्विपश्चित्वम् । कीदृशा विषाः । होत्रा होमकर्तारः । तदिदं विषाणां मनो-
नियमनादिसामर्थ्यमेक इद्विदध एक एव ससर्ज । कीदृश एकः । वयुनावित् ,
मार्गान्वोत्ति सर्वज्ञ इत्यर्थः । न चैकस्य सर्वसृष्टौ विस्मेतव्यम् । यतः सवितुः प्रेर-
कस्यान्तर्यामिणो देवस्य परिष्टुतिर्नही महती ।

तथा चाऽऽथर्वणिका अधीयते—‘यः सर्वज्ञः सर्वविद्यस्य ज्ञानमयं तपः’ इति ।

वाजसनेयिनश्च—‘ स एष सर्वस्येशानः सर्वस्याधिपतिः सर्वमिदं प्रशास्ति
यादिदं किंच ’ इति ।

—श्वेताश्वतराश्च—‘ पराऽस्य शक्तिर्विविधैव श्रूयते स्वाभाविकी ज्ञानबलाक्रिया
च ’ इति ।

एवं सर्वत्रोदाहार्यम् ।

एतं मन्त्रं विनियोक्तुमुपोद्घातत्वेनानुष्ठेयं विधत्ते—

“ वद्धमव स्यति वरुणपाशादेवैने मुञ्चति प्र णेनेकि मध्ये एवैने करोति ’
(सं० का० ६ प्र० २ अ० ९) इति ।

हविर्धाननामकयोः शकटयोर्यत्पूर्वं वद्धमासत्तदवस्यति मुञ्चेत् । प्रणेनेकि
प्रक्षालयेत् ।

अत्र सूत्रम्—‘ प्रयुक्तपूर्वशकटे नक्षयुगे प्रविहितशम्पे प्रक्षाल्य तयोः प्रथमग्र-
थितान्ग्रन्थीन्विस्तरय नवान्प्रज्ञातान्कृत्वाऽग्नेण प्राग्वंशमाभितः पृष्ठ्यामव्यवनयन्प-
रिश्रिते सच्छादिषी अवस्थापयति ’ इति ।

पृष्ठ्यां वेदिमध्ये प्राक्प्रतीचोः शङ्कोर्बद्धां रज्जुं मध्येऽव्यवनयन्व्यवधानमकु-
र्वन् ।

मन्त्रविनियोगपूर्वकं शकटप्रेरणं विधत्ते—

“ सावित्रियर्चा हुत्वा हविर्धाने प्र वर्तयति सवितृप्रसूत एवैने प्र वर्तयति ’
(सं० का० ६ प्र० २ अ० ९) इति ।

कल्पः—“ स्याच्चेदक्षशब्दः सुवागित्यनुमन्त्रयते ” इति ।

स च मन्त्र एवामान्नातः—

सुवागिति । हेऽक्षमेव दुर्यान्गृहान्प्रति सुवाग्भूत्वाऽऽ समन्ताच्छ्रेयस्करिं वाचं
वद । हे देवश्रुतौ परुषातावक्षौ यजमानोऽयं युष्मान्यजतीति देवेष्वा घोषेथाम् ।

सुवाकशब्दोपयोगं दर्शयति -

‘ वरुणो वा एष दुर्वागुभयतो बद्धो यदक्षः स यदुत्सर्जेद्यजमानस्य गृहानभ्यु-
त्सर्जेत्सुवाग्देव दुर्याः आ वदेत्याह गृहा वै दुर्याः शान्त्यै ’ [सं० का० ६
प्र० २ अ० ९] इति ।

अक्षस्य बन्धनहेतुपाशोपेतत्वाद्वरुणत्वम् । वरुणश्च क्रूरत्वाद्दुर्वाक् । उत्सर्जेत्,
शब्दं कुर्यात् ।

[उत्तरवेदिसमीपवर्तिहविर्धानाभिधानम्]

कल्पः—‘ अथैने पत्नी पदतृतीयेणा (ना) ऽऽज्यमिश्रेणोपानवत्या नो वीरो जायतामिति ’ इति ।

स चैवाम्नातः—

आ न इति । कर्मणि साधुः कुशलो वीर आलस्यरहितः पुत्रोऽस्माकमा-
जायताम् । यं जीवाम यश्च बहूनां वशी नियमनशक्तिमानसद्भवेत्, तादृशो
जायताम् । अत्र कल्पे पदतृतीयशब्देन सोमकयणीपदरजसस्तृतीयांशः पूर्वं संगृ-
हीतो विवक्षितः ।

अक्षोपाञ्जनं विधत्ते—

“ पत्न्युपानक्ति पत्नी हि सर्वस्य मित्रं मित्रत्वाय यद्वै पत्नी यज्ञस्य करोति
मिथुनं तदथो पत्निमा एवैष यज्ञस्यान्वारम्भोऽनवच्छित्यै ’ (सं० का० ६
प्र० २ अ० ९ इति ।

इदमिति । कल्पः—‘ दक्षिणस्य हविर्धानस्य पश्चादक्षमुपसृप्य दक्षिणस्यां वर्तन्यां
रफ्येनोद्धत्यावोक्ष्य हिरण्यं निधाय संपरिस्तीर्याभिजुहोति—इदं विष्णुर्विचक्रमे वेधा
नि दधे पदम् । समूढमस्य पांसुरे स्वाहेत्यपरं चतुर्गृहीतं गृहीत्वोत्तरस्य हवि-
र्धानस्य पश्चादुपसृप्योत्तरस्यां वर्तन्यां रफ्येनोद्धत्यावोक्ष्य हिरण्यं निधाय संपरि-
स्तीर्य जुहोति—इरावती धेनुमती हि भूतः सूर्यवासिनी मनवे यशस्ये । व्यस्क-
न्नाद्रोदसी विष्णुरेते दाधार पृथिवीमभितो मयूखैः स्वाहेति ’ इति ।

विष्णुस्त्रिविक्रमावतारं धृत्वेदं विश्वं विभज्य क्रमते स्म भूमावेकं पदमन्तरिक्षे
द्वितीयं दिवि तृतीयाभित्येवं वेधा पदं निदधे । पांसवो भूम्यादिलोकरूपा यस्य पदस्य
सन्ति तत्पांसुरम् । अस्य विष्णोस्तस्मिन्पदे विश्वं समूढं सम्यगन्तर्भूतम् । किंच-
इरावती अन्नवती धेनुमती धेनुर्बहुक्षीरा गौस्तद्वत्यौ सूर्यवासिनी शोभनैर्यवसैरभ्य-
वहार्यैर्युक्ते मनवे मानवप्रजायं यशस्ये यशोनिमित्ते भवतम् । एते रोदसी द्यावा-
पृथिव्यौ विष्णुर्व्यस्तन्नाद्विभज्य स्थापितवान् । तां च पृथिवीं मयूखैः स्वतेजो-
रूपैर्नानाजीवैरभितो दाधार पुषोष । स विष्णुरनयोत्तरहविर्धानमार्गाहुत्या
प्रीयताम् ।

विधत्ते—

‘ वर्त्मना वा अन्वित्य यज्ञः रक्षांसि जिघांसन्ति वैष्णवीभ्यामृग्भ्यां वर्त्म-

(उत्तरवेदिसमीपवर्तिहविर्धानाभिधानम्)

नोर्जुहोति यज्ञो वै विष्णुर्यज्ञादेव रक्षाःस्यपहन्ति' (सं० का० ६ प० २ अ० ९) इति ।

वर्तमाना शकटमार्गेण ।। अन्वित्यानुपविश्य । यज्ञो देवेभ्यो निलायत विष्णुरूपं कृत्वेत्युक्तत्वाद्यज्ञस्य विष्णुत्वम् । अत एव वैष्णवमन्त्रोऽत्र न व्यधिकरणः । यज्ञादेव विष्णुरूपयज्ञद्वारेणैव ।

होमाधारत्वेन हिरण्यप्रक्षेपं विधत्ते-

‘ यदध्वर्युरनग्नावाहुतिं जुहुयादन्धोऽध्वर्युः स्याद्रक्षाःसि यज्ञः हन्युर्हिरण्यमुपास्य जुहोत्यग्निवत्प्रेव जुहोति नान्धोऽध्वर्युर्भवति न यज्ञः रक्षाःसि घ्नन्ति ’ (सं० का० ६ प० २ अ० ९) इति ।

प्राचीति । कल्पः-‘ अथैने संपरिगृह्य संप्रैषमाह हविर्धानाभ्यां प्रवर्त्यमानाभ्यामनुब्रूहीति त्रिरुक्तायां प्रवर्तयन्ति प्राची प्रेतमध्वरं कल्पयन्ती ऊर्ध्वं यज्ञं नयतं मा जीह्वतमिति ’ इति ।

हे शकटे प्राङ्मुखे गच्छतम् । कीदृशे । अध्वरं कल्पयन्ती देवकर्म बाधरहितं कुर्वाणे । किंचोर्ध्वमुपरिवर्तिदेवान्प्राति यज्ञं नयतं मा कुटिले भवतमसुरान्मा प्रापयतम् ।

प्राक्शब्दतात्पर्यमाह--

‘ प्राची प्रेतमध्वरं कल्पयन्ती इत्याह सुवर्गमेवैने लोकं गमयति ’ [सं० का० ६ प० २ अ० ९] इति ।

कल्पः--‘ आहवनीयात्पतीचस्त्रीन्प्रक्रपानुच्छि (छे) ष्यात्र रमेथामिति नम्यस्थे स्थापयित्वा ’ इति ।

नम्यशब्देन फलकत्रयोपेते चक्रे नाभियुक्तं मध्यमफलकमुच्यते । तस्मिन्मथ्या शकटं तिष्ठति तथा स्थापयेत् । प्राचीनवंशस्थो यः पुरातन आहवनीयस्तस्येत ऊर्ध्वं गार्हपत्यत्वम् । आहवनीयस्तूत्तरवेदिस्य एव । तत्रत्यपुरातनगार्हपत्यस्य शालामुखीयत्वमिति ।

तथा च सूत्रम्--‘ प्रवर्ग्यमुद्वास्य पशुबन्धवदग्निं प्रणयत्येष सोमस्याऽऽहवनीयो यतः प्रणयति स गार्हपत्यः ’ इति ।

(उत्तरवेदिसमीपवर्तिहविर्धानाभिधानम्)

मन्त्रपाठस्तु—

अत्रेति । हे शकटे देवयजनारूपे पृथिव्याः शरीर उत्तरवेद्याः पश्चिमभागे प्रक्रमयमवशेष्य यत्स्थानमास्ति अत्र स्थाने क्रीडतम् ।

देवयजनरूपाया वेदेः पृथिवीशरीरत्वं यदिमामविन्दन्त तद्वै वेदित्वमित्येतस्मिन्ब्राह्मणे प्रसिद्धमाह—

‘ अत्र रमेथां वर्षमपृथिव्या इत्याह वर्षं ह्येतत्पृथिव्या यद्देवयजनम् ’ (सं० का० ६ प्र० २ अ० ९) इति ।

कल्पः—‘ दिवो वा विष्णोर्वित्यध्वर्युर्दक्षिणस्य हविर्धानस्य दक्षिणं कर्णातर्दमनु मेथीं निहन्ति तस्यामीषां निनस्त्येवमुत्तरस्य प्रतिप्रस्थाता विष्णोर्नुकमित्युत्तरस्योत्तरं कर्णातर्दमनु ’ इति ।

युगस्य दक्षिणोत्तरभागौ शकटस्य कर्णस्थानीयौ । तयोरातर्द ईषाभ्यां सह दृढबन्धनम् । दक्षिणबन्धनसंधौ मेथी निखातव्या ।

मन्त्रौ त्वेवं पठितौ—

दिव इति । हे विष्णो द्युलोकाद्वा भूलोकाद्वा महर्लोकाद्वाऽन्तरिक्षलोकाद्वा समानीतैर्बहुभिर्धनसमूहैः स्वहस्तौ पूरय । हे विष्णो पूर्णधनाद्दक्षिणात्सव्याच्च हस्तादापयच्छ बहुलत्वं आवृत्य प्रकृष्टं मणिमुक्तादिकं देहि । नुरुमित्यव्ययं कर्मवाचकम् । विष्णोर्वीर्याणि कर्माणि प्रवोचं ब्रवीमि । कानि कर्माणि । यो विष्णुः पार्थिवानि रजांसि परमाणुन्विममे निर्मितवान्परिगणितवांश्च । पुनरपि यो विष्णुरुत्तरारमुपरिवर्ति सधस्थं देवानां सह वासस्थानं द्युलोकमस्कभायत्, यथाऽधो न पतति तथा स्वाम्भितवान् । पुनरपि यस्सेधा विचक्रमाणस्त्रिषु लोकेषु पदत्रयं निदधौ, उरुभिर्महात्मभिर्गीयते च ।

मेध्या निखननं विधत्ते—

‘ शिरो वा एतद्यज्ञस्य यद्धविर्धानं दिवो वा विष्णुवृतं पृथिव्या इत्माशीर्पदयर्चा दक्षिणस्य हविर्धानस्य मेथीं नि हन्ति शीर्षत एव यज्ञस्य यजमान आशिषोऽव रुन्धे ’ [सं० का० ६ प्र० २ अ० ९] इति ।

यथा शिरसि चक्षुरादीनि गोलकानि निधीयन्ते तथा हविर्द्रव्याणि शकटे निधीयन्त इति हविर्धानस्य यज्ञशिरस्त्वम् । हस्तौ पृणस्वाऽऽपयच्छेत्याशीर्यस्या क्रचः पदेषु प्रतीयते सेयमृगाशीर्षदा । यद्यप्येषा मेथीं न प्रकाशयति तथाऽपि

वाचनिकोऽत्र विनियोगः । अनेन मन्त्रेण यज्ञशिरसो हविर्धानाद्यजमान आशिषः प्राप्नोति ।

आच्छादकं विधत्ते -

‘ दण्डो वा औपरस्तृतीयस्य हविर्धानस्य वषट्कारेणाक्षमच्छिनत्तृतीयं छदिर्हविर्धानयोरुदाह्रियते तृतीयस्य हविर्धानस्यावरुद्ध्यै ’ (सं० का० ६ प्र० २ अ० ९) इति ।

दण्डो नाम कश्चिदसुर उपरनामकस्यासुरस्य पुत्रो वषट्कारदेवेन सह मैत्रीं कृत्वा तद्द्वारां प्रविश्य तृतीयस्य शकटस्याक्षमच्छिनत् । अतस्तृतीयस्य शकटस्य प्रतिनिधित्वेनैकैकस्य शकटस्योर्ध्वं तृणादिनिर्मितं छदिः स्थापयेत् । तत्र दक्षिणोत्तरपार्श्वयोः परिश्रयणार्थं द्वे छदिषी अपेक्ष्य तृतीयम् । अथ शकटे अन्तर्भाव्य हविर्धानाख्यं मण्डपं निर्मातव्यम् । तत्र दक्षिणशकटात्पुरतो ग्रहासादनायावकाशं शिष्ट्वा दक्षिणोत्तररूपेण षट्संख्याकाः स्थूणा निखातव्याः । एवं पश्चाद्भागे षट् स्थूणा निखातव्याः । तयोः स्थूणापङ्क्त्योरुदञ्चौ वंशावादधाति ।

विष्णो इति । अत्र कल्पः - ‘ तासूदञ्चौ वंशौ प्रोहत्यध्यस्यति पुरस्ताद्वराटीं विष्णो रराटमसीति ’ इति ।

हविर्धानमण्डपस्य विष्णुदेवताकृत्वाद्विष्णुत्वम् । पूर्वद्वारवर्तिस्तम्भयोर्मध्ये काचिदर्धमाला ग्रथ्यते, तां दर्धमालां तद्वन्धनाधारं तिर्यग्वंशं वा संबोध्य पुरुषललाटत्वेनोपचारितुं विष्णो रराटमसीत्युच्यते ।

विष्णोरिति । कल्पः - प्राचो वंशानत्याधाय विष्णोः पृष्ठमसीति तेषु मध्यमं छदिरध्युति अरत्निविस्तारं नवायामम् ’ इति ।

यज्ञपुरुषस्य हविर्धानाख्यं मण्डपं शिरस्तत्साम्यं मन्त्रैरुच्यत इत्याह-

‘ शिरो वा एतद्यज्ञस्य यद्धविर्धानं विष्णो रराटमसि विष्णोः पृष्ठमसीत्याह तस्मादेत यद्धा शिरो विष्णूतम् (सं० का० ६ प्र० २ अ० ९) इति ।

एका रराटी, एकं छदिः, द्वौ रराट्यन्ताविति यावन्तो मण्डपस्य प्रकारा एतावद्धैतत्तत्प्रकारं शिरो विश्वकर्मणा विशेषेण स्थूतं, शिरस्याच्छादिका त्वमेव च्छदिः स्थापनीया ।

(उत्तरवेदिसमीपवार्तिहविर्धानाभिधानम्)

विष्णोरिति । कल्पः—‘ पार्श्वयोश्छदिषी निदधाति विष्णोः श्यप्त्वे स्थ इति ’ इति ।

विष्णोरिति । कल्पः—‘ विष्णोः स्यूरसीत्यध्वर्युर्दक्षिणं बाहुं स्यूत्वा विष्णोर्ध्रुवमसीति प्रज्ञातं ग्रन्थिं करोति वैष्णवमसि विष्णवे त्वेति संमितमभिमृशति ’ इति ।

सीव्यतेऽनया रज्ज्वेति स्यूः । हे बन्धनहेतो त्वं विष्णुदेवताकस्य रज्जुरसि । हे ग्रन्थिरूप त्वं विष्णुसंबन्धि दृढमसि । हे मण्डप त्वं विष्णुदेवताकमस्यतो विष्णुप्रीतये त्वां स्पृशामि ।

अत्र विष्णोरिति पष्ठ्या देवतात्वलक्षणः संबन्धो विवक्षित इत्याह—

‘ विष्णोः स्यूरसि विष्णोर्ध्रुवमसीत्याह वैष्णवः हि देवतया हविर्धानम् ’ (सं० का० ६ प्र० २ अ० ९) इति ।

प्रज्ञातग्रन्थेर्विसंसनं विधत्ते—

‘ यं प्रथमं ग्रन्थिं ग्रन्थनीयाद्यत्तं न विस्रस्येदमेहेनाध्वर्युः प्र मीयेत तस्मात्स विस्रस्यः ’ (सं० का० ६ प्र० २ अ० ९) इति ।

अमेहेन मूत्रनिरोधेन ।

अथ विनियोगसंग्रहः ।

“ युञ्ज हुत्वा सुवागक्षे शब्दश्चेन्मन्त्रयेत तम् ।

आ नोऽक्षमञ्ज्याञ्जुहुयात्पथोरिदमिराद्वयात् ॥ १ ॥

प्राचीं प्रवर्त्ये शकटे अत्रेति स्थापयेदिमे ।

दिवो विष्णोर्द्वयान्मेथ्यावनसो विनिहन्त्युभे ॥ २ ॥

विष्णोर्मण्डपनिर्माणं पञ्चभिर्द्वारि वंशकः ।

मध्यच्छदिर्ललाटच्यन्तौ रज्जुस्यूतिश्च बन्धने ॥

वैष्ण स्पृशेन्निर्मितं तन्मन्त्राः पञ्चदशोदिताः ॥ ३ ॥ इति ।

अथ मीमांसा ।

दशमाध्यायस्याष्टमपादे चिन्तितम्—

“ विकल्प्यते बाध्यते वाऽऽहवनीयः पदादिभिः ।

सामान्यस्य विषेण प्रत्यक्षोक्तित्वसाम्यतः ॥

[उत्तरवेदिसमीपवर्तिहविधानाभिधानम्]

लिङ्गचोदकबद्धाधो नास्ति तेन विकल्प्यते ।

विशेषार्थे लक्षणा स्यादतो मुख्येन बाध्यते ” इति ।

अनारभ्य श्रूयते-‘ यदाहवनीये जुहवति । तेन सोऽस्याभीष्टः प्रीतः ’ इति ।
ज्योतिष्टोमे श्रूयते-‘ पदे जुहोति वर्त्मनि जुहोति ’ इति । राजसूये श्रूयते-
‘ बल्मीकवपामुत्सृज्य जुहोति ’ इति । तथाऽन्यत्र श्रूयते-‘ गार्हपत्ये पत्नीसं-
याजाञ्जुहोति ’ इति ।

तत्रानारभ्यवादेन होमसामान्यमनूद्याऽऽहवनीयो विहितः । प्रकरणनियमितैः
पदादिवाक्यैस्तदनुबन्धाविशिष्टा होमा विहिताः । गार्हपत्यवाक्येन होमविशेषम-
नूद्य गार्हपत्यो विहितः । तत्र पदादिहोमेषु सामान्यशास्त्रेण प्राप्त आहवनीयो
विशेषशास्त्रपादैः पदादिभिः सह विकल्प्यते । कुतः । प्रत्यक्षवचनोक्तत्वेन समा-
नबलत्वात् । नन्वेन्द्रिया गार्हपत्यमुपतिष्ठत इत्यत्र यथा श्रुत्या लिङ्गं बाध्यते, यथा
वा चोदकातिदिष्टानां कुशानामुपदिष्टैः शरैर्बाधस्तथा सामान्यस्य विशेषेण बा-
धोऽस्त्विति चेन्न । वैषम्यात् । लिङ्गं विलम्बितत्वाद्दुर्बलम् । चोदकश्चानुमेयतया
दुर्बलः । न त्वेवं सामान्यशास्त्रं विलम्ब्यते, नाप्यनुमीयते । ततो दौर्बल्याभावा-
द्विकल्प इति प्राप्ते ब्रूमः-होमसामान्यानुवादकं यच्छास्त्रं तत्सामान्ये मुख्यत्वा-
द्धोमविशेषानुवादे लाक्षणिकतया दुर्बलं, विशेषशास्त्रं तु मुख्यवृत्त्या विधायकत्वा-
त्प्रबलम् । न च पदादिशास्त्रमपि होमसामान्यमेवानूद्य पदादिविधायकं सत्समान-
बलं स्यादिति शङ्कनीयम् । प्रकरणनियमितत्वेन विशिष्टाविधायकस्य सामान्या-
नुवादायोगात् । तस्मात्प्रबलेन विशेषेण सामान्यं बाध्यते ।

तृतीयाध्यायस्य सप्तमपादे चिन्तितम्-

“ हविधाने स्थितो ब्रूयात्सामिधेनीरिहाङ्गता ।

हविधानस्य तास्वाहो तद्देशोऽनेन लक्ष्यते ॥

वाक्यैक्यादङ्गता भैवं प्रकृत्या पश्चिमोऽग्निः ।

देशः प्राप्तो लाघवेन लक्ष्यः शकटसंनिधिः ” इति ।

ज्योतिष्टोमे श्रूयते-‘ उत यत्सुन्वान्ति सामिधेनीस्तदन्वाहुः ’ इति ।

हविधानमण्डपगतयोर्दक्षिणोत्तरभागावस्थितयोर्हविर्धाननामकयोः शकटयोर्मध्ये
दक्षिणं शकटमत्र यत्तच्छब्दाभ्यामभिधीयते । तस्य समीपे सोमस्याभिधायः । उ-

(उत्तरवेदिसमीपवर्तिहविर्धानाभिधानम्)

तेत्ययं शब्दोऽथशब्दार्थं वर्तते । अथ यस्मिन्हविर्धाने सोममभिषुण्वन्ति तस्मिन्सामिधेनीरनुब्रूयुरित्यर्थः । इह दक्षिणस्य हविर्धानस्य सामिधेनीष्वङ्गत्वं प्रतीयते । न चात्रार्धमन्तर्वेदि मिनोत्यर्थं बहिर्वेदीत्युदाहरण इव वाक्यभेदे दोषः शङ्कितुं शक्यः । एकवाक्यतायाः स्पष्टं प्रतिभासादिति पाने ब्रूमः—सामिधेनीनामिष्ट्यङ्गन्तया दर्शपूर्णमासावत्र प्रकृतिः । प्रकृतौ चाऽऽहवनीयाग्नेः पश्चिमो देशः सामिधेनीनां स्थानम् । इहोत्तरवेदेराहवनीयत्वात्तदपेक्षया हविर्धानस्य पश्चिमदेशावस्थानात्तद्देशश्चोदकेन प्राप्त इति न देशस्य सामिधेन्यङ्गत्वं विधातव्यं, किंतु दक्षिणोत्तरहविर्धानसमीपदेशयोरनियमप्राप्तौ दक्षिणस्य हविर्धानस्य समीपदेशं नियन्तुं हविर्धानेन संनिधिर्लक्ष्यते । तथा सति नियममात्रविधानाच्छाववं भवति । त्वत्पक्षे त्वमिषयोपलक्षितस्य दक्षिणस्य हविर्धानस्यात्यन्तमप्राप्तं सामिधेन्यङ्गत्वं विधीयत इति गौरवम् । तस्माद्देशलक्षणा ।

द्वादशाध्यायस्य प्रथमपादे चिन्तितम्—

“ हविर्धानोर्ध्वकाले किमौषधार्थमनोन्तरम् ।

नास्त्यस्ति वा न शक्तत्वाद्देशभेदादितोऽन्तिमः ” इति ।

ज्योतिष्ठोमे हविर्धानिनामरुयोः शकटयोः पर्वतनादूर्ध्वमौषधद्रव्यकाणां पुरोडाशादीनां निर्वापाय तयोरेव शकटान् शकटान्तरमन्वेष्ट्यामिति चेन्न । देशभेदात् । महावेद्यां मन्त्रपूर्वकं पर्वत्य हविर्धानमण्डपे हविर्धानारूपे शकटं स्थापिते । निर्वापस्तु मुख्यगार्हत्यात्पश्चिमदेशे । किंचास्त्यत्र तृतीयं शकटम् । अनांसि पर्वत्यन्तीति बहुवचनोक्तेः । तस्माच्छकटान्तरे निर्वापः ।

अथ छन्दः—

युञ्जते मन इति जगती । आ नो इति विराड्गायत्री । इदं विष्णुरिति गायत्री । इरावतीति त्रिष्टुप् । प्राची प्रेतमिति द्विपदा त्रिष्टुप् । अत्र रमेयामित्येकपदा विराट् । दिवो वा विष्णो विष्णोर्नुकमिति त्रिष्टुभौ ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजु-

र्वेदीयतैत्तिरीयसंहिताभाष्ये प्रथमकाण्डे द्वितीयप्रपाठके

त्रयोदशोऽनुवाकः ॥ १३ ॥

(अथ प्रथमाष्टके द्वितीयप्रपाठके चतुर्दशोऽनुवाकः) ।

कृणुष्व पाजः प्रसितिं न पृथ्वीं याहि
 राजेवामवाꣳ इमेन । तृथीमनु प्रसितिं दूणा-
 नोऽस्ताऽसि विध्य रक्षमस्तपिष्ठैः । तव भ्रमासं
 आशुया पतन्त्यनु स्पृश धृषता शोशुचानः ।
 तपूꣳष्यमे जुह्वां पतङ्गानसंदिता वि सृज विष्व-
 गुल्काः । प्रति स्पशो वि सृज तूणितमो भवां
 पायुर्विशो अस्या अदब्धः । यो नो दूरे अध-
 शꣳसः [१] यो अन्त्यमे मार्किष्टे व्यथिरा
 दधर्षीत । उदमे तिष्ठ प्रत्या तनुष्व न्यमित्राꣳ
 ओषतात्तिग्महेते । यो नो अरोतिꣳ सभिधान
 चक्रे नीचा तं धक्ष्यतसं न शुष्कम् । ऊर्ध्वो
 भव प्रति विध्याध्यस्मदाविष्कणुष्व दैव्यान्य-
 मे । अव स्थिरा तनुहि यातुजूनां जामिम-
 जामिं प्र मृणीहि शत्रूंन् स ते [२] जानाति-
 सुमतिं यविष्ठ य ईवते ब्रह्मणे गातु-
 मैरत् । विश्वान्यस्मै सुदिनानि रायो युम्ना-
 न्यर्यो वि दुरो अभि द्यौत् । सेदमे अस्तु
 सुभगः सुदानुर्यस्त्वा नित्येन हविषा य
 उक्त्यैः । प्रप्रीषति स्व आयुषि दुरोणे विश्वे
 दस्मै सुदिना साऽसंदिष्टिः । अर्चामि ते सुमतिं
 घोष्यवाक्सं ते वावाता जरताम् [३] इयं गीः ।
 स्वश्वास्त्वा सुरथामर्जयेमास्मे क्षत्राणि धार-

(काम्यसामिधेनीयाज्यापुरोनुवाक्यानामभिधानम्)

येरनु द्यून् । इह त्वा भूर्या चरेदुप त्मन्दो-
 पावस्तर्दीदिवाऽसमनु द्यून् । क्रीडन्तस्त्वा सुम-
 नंसः सपेमाभि द्युम्ना तंस्थिवाऽसो जनानाम् ।
 यस्त्वा स्वश्वः सहिरण्यो अंभ उपयाति वसु-
 मता रयेन । तस्य त्राता भवसि तस्य सखा
 यस्तं आतिथ्यमानुषगजुजोषत् । महो रुजामि
 [४] बन्धुता वचोभिस्तन्मा पितुर्गोतमादन्वि-
 याय । त्वं नो अस्य वचसश्चिकिद्धि होतर्यवि-
 ष्ठ सुकृतो दमूनाः । अस्वमजस्तरणयः सुशेवा
 अतन्द्रासोऽवृका अश्रमिष्ठाः । ते पायवः स-
 ध्रियश्चो निपद्याभे तवं नः पान्त्वमूर । ये पाय-
 वो मामतेयं ते अग्ने पश्यन्तो अन्धं दुरितादर्-
 क्षन् । ररक्ष तान्सु कृतो विश्ववेदा दिप्सन्त इ-
 द्विपवो ना हे (५) देभुः । त्वयो वयऽसंध-
 न्यस्त्योतास्तव प्रणीत्यश्याम वाजान् । उभा
 शऽस्तौ सूदय सत्यतातेऽनुष्ठुया कृणुह्यहयाण ।
 अया ते अग्ने समिधा विधेम प्रति स्तोमः श-
 स्यमानं गृभाय । दहाशसो रक्षसः पाह्यस्मा-
 न्द्रुहो निदो मित्रमहो अवद्यात् । रक्षोहर्णे वा
 जिनमा जिघर्षि मित्रं प्रथिष्ठमुप यामि शर्म ।
 शिशानो अभिः क्रतुभिः समिद्धः सः नो
 दिवा [६] स रिषः पातु नक्तम् । वि ज्योतिषा
 बृहता भात्याभिराविर्विश्वानि कृणुते महित्वा ।

[काम्यसामिधेनीयाज्यापुरोनुवाक्यानामभिवानम्]

प्रादे॒वीमा॒याः स॒हते॒ दुरे॒वाः शि॒शी॒ते गृ॒ह्णे रक्ष॑से
वि॒निक्षे॑ । उ॒त स्वा॒नासौ॑ दि॒वि ष॑न्त्व॒ग्नेस्ति॒ग्मा-
यु॒धा रक्ष॑से ह॒न्त॒वा उ॑ । म॒दे चि॒दस्य॑ प्र रु॒जन्ति॑
भा॒मा न व॑र॒न्ते परि॒बाधो॑ अ॒र्देवीः (१०) ॥

(अवश॑सः स ते॒ जर॒ता रु॒जामि॑ ह॒ दिवैक॑च॒त्वारि॑श॒च्च) ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयप्रपाठके चतुर्दशोऽनुवाकः ॥ १४ ॥

(आपो॑ उ॒न्द॒त्वाकू॒त्यै दै॒वीमि॒यं व॒स्य॑स्य॒ग्ना सोम॑मु॒दायु॑षा प्र च्य॑व-
स्वा॒ग्नेरा॑ति॒थ्यम॑श्चुर॒ः शु॒र्वि॒त्तार्थ॑नी मेऽसि॒ यु॒ञ्जते॑ कृ॒णु॒स्व पा॒जश्च॑तुर्द॒श) ॥ १४ ॥

(आपो॑ व॒स्य॑सि॒ या त॑वे॒यं गी॒श्चतु॑स्त्रि॒शत् ॥ ३३ ॥)

हरि॑ उ॒ँ ।

इति कृष्णयजुर्वेदीयतैत्तिरीयसंहितायां प्रथमाष्टके
द्वितीयः प्रपाठकः ॥ २ ॥

(अथ प्रथमकाण्डे द्वितीयप्रपाठके चतुर्दशोऽनुवाकः)

त्रयोदशोऽनुवाके हविर्धानमण्डपनिर्माणमुक्तम् । यद्यपि नैतावता किञ्चित्प्रमेयं
परिसमाप्तं तथाऽप्यध्यापकसंप्रदायपरम्परया प्रपाठक उत्तरानुवाके समाप्यत
इत्यन्तिमानुवाकत्वाच्चतुर्दशे काम्याः सामिधेन्यः पुरोनुवाक्या याज्याश्चोच्यन्ते ।
तत्रेष्टिकाण्डे व्रातपत्येष्टेरूध्वं राक्षोघ्नेष्टिरेवाम्नायते—

‘ अग्नये॑ रक्षोघ्ने॒ पुरो॑डाशमष्टाकपालं॑ निर्वपेद्य॒ रक्षा॑सि स॒चेर॒न्नग्नि॑मेव॒ रक्षो॑-
हण॑स्त्वेन॒ भाग॑धेयेनोप॒ धाव॑ति स॒ एवा॑स्माद्ग॒ताः स्य॑प॒ हन्ति॑ ” [सं० का०
२ प्र० २ अ० २] इति ।

सचेर॑न्समवेयुर्बाधिरान्ति॒त्यर्थः ।

मध्य॑रात्रिकालं विधत्ते—

[काम्यसामिधेनीयाज्यापुरोनुवाक्यानामभिधानम्]

‘ निशितायां निर्वाणेनिशितायां हि रक्षासि प्रेरते संप्रेर्णान्येवैनानि हन्ति ’
(सं० का० २ प्र० २ अ० २) इति ।

प्रेरते प्रकर्षेण चरन्ति । अतस्तस्यां वेलायां निर्वापेण प्रचारयन्त्येवैनानि रक्षांसि हन्ति ।

यागभूमेः परितो वेष्टनं विधत्ते —

‘ परिश्रिते याजयेद्रक्षसामनन्ववचाराय ’ (सं० का० ६ प्र० २ अ० २) इति ।

अनुप्रवेशाभावायेत्यर्थः ।

रक्षोहणं वाजिनं वि ज्योतिषेत्येतौ मन्त्रौ विधत्ते—

‘ रक्षोघ्नी याज्यानुवाक्ये भवतो रक्षसां स्तृत्यै ’ (सं० का० ६ प्र० २ अ० २) इति ।

हिंसार्थमित्यर्थः ।

अस्यामिष्ठौ कृणुष्व पाज इत्यनुवाकः कृत्स्नो विनियुक्तः । तस्मिन्नृचोऽष्टादश । तासु पञ्चदश सामिधेन्यः । एका पुरोनुवाक्या, द्वे याज्ये विकल्पिते ।

तत्रेयं प्रथमा—

कृणुष्वेति । । कृणुष्व कुरुष्व । पाजो बलम् । प्रसितिं न मृगबन्धनेहतुभूत-
पाश्यामिव पृथ्वीं प्रसारिताम् । अमवानमात्ययुक्तः । इमेन हस्तिना तृष्वीं शी-
घ्रगामिनीं प्रसितिं प्रकृष्टसेनां दूणानो हिंसन् । अस्ता क्षेप्ता धावयिता । रक्षसो
राक्षसान् । तपिष्ठैरतिसंतापकैर्बाणैः । हेऽग्ने मृगबन्धनाय प्रसारितां पाश्यामिव
रक्षोनिरोधाय प्रौढं बलं कुरु । अमात्ययुक्तो गजेन सहितो राजेव रक्षसामुपरि
याहि । क्षिप्रगामिनीं परकीयसेनामनु पृष्ठतो गत्वा मारयन्त्रवाशिष्ठाया धावयिता
भव । पलायमानानपि राक्षसान्बाणैस्तीक्ष्णैर्विध्य ॥ १ ॥

अथ द्वितीया—

तव भ्रमास इति । भ्रमासो भ्रमणशालिनो विस्फुटिङ्गाः । असंदितोऽ-
खण्डितः । [आशुया शीघ्रगामिनः (णः) । घृषता धाष्टर्येन । शोशुचानो भृशं
दीप्यमानः । तपुंषि संतापान् । पतङ्गान्पतनशीलान्) । विसृज विशेषणोत्पादय ।

(काम्यसामिधेनीयाज्यापुरोनुवाक्यानामभिधानम्)

विष्वक्सर्वतः । उल्का महाज्वालाः । हेऽग्ने तव सबन्धिनो विस्फुलिङ्गाः शीघ्रगामिनः (णः) सर्वतः पतन्ति । त्वमपि भृशं दीप्यमानस्तौर्विस्फुलिङ्गैस्तानसुरान्धाष्टर्येनात्यन्तगाढमनु स्पृश । पुनरपि जुह्वा हुतेन हविषा त्वमविच्छिन्नः सन्संतापान् विस्फुलिङ्गान्महाज्वालाश्चासुरबाधनाय सर्वतो बाहुल्येनोत्पादय ॥ २ ॥

अथ तृतीया-

प्रति स्पश इति । स्पशः पाशान् । तूर्णितमोऽतित्वरितः । पायुः पालयिता । विशः प्रजायाः । अदब्धः केनाप्यहिंसितः । अघशंसो विचित्रवधकारी । अन्ति समीपे । माकिमां । व्यथिव्यथाकारी । आदधर्षीत्सर्वतो धृष्टो भवतु । हेऽग्ने चित्रवधकारी राक्षसो योऽस्माकं वैरी दूरे वर्तते, यश्चान्तिके वर्तते तं प्रति त्वमतित्वरितो बन्धनहेतून्पाशान्विविधान्स्मृज । केनाप्यहिंसितस्त्वमस्मदादिकाया अस्याः प्रजायाः पालको भव । कोऽपि व्यथयिता राक्षसस्ते समीपे सर्वत्र धृष्टो मा भवतु ॥ ३ ॥

अथ चतुर्थी-

उदम इति । हेऽग्ने त्वमुत्तिष्ठ शत्रून्प्रति सर्वतः प्रवर्तस्व । हे तीक्ष्णायुध त्वममित्राक्षितरां दह । हे समिध्यमान वह्ने योऽस्माकं शत्रुत्वं चक्रे तं नीचं कृत्वा शुष्कमतसमिव काष्ठमिव भस्मी कुरु ॥ ४ ॥

अथ पञ्चमी-

उर्ध्व इति । हेऽग्ने त्वमूर्ध्वो भवोद्युक्तो भव । अस्मदधि अस्माकमुगारि ये शत्रवः संवृत्तास्तान्प्रति विध्य । हेऽग्ने दैव्यानि वीर्याण्याविष्कुरु । यातुजूनां यातुधानानां स्थिराणि वीर्याणि अवमतानि यथा भवन्ति तथा तनुहि कुरु । जामिः पुनः पुनस्ताडितः, अजामिरताडितस्तादृशान्सर्वान्प्रमृणीहि मारय ॥ ५ ॥

अथ षष्ठी-

स त इति । हे यविष्ठ युवतम यो यजमान ईवते स्वगृहं प्रति गमनवते ब्रह्मणे परिवृढाय तुभ्यं गातुं हविलक्ष्णमन्त्रमैरत्प्रददाति स एव यजमानस्त्वदनुग्रहयुक्तां सुमतिं जानाति । त्वमपि अर्यः स्वामी भूत्वा रायो धनानि द्युन्नानि यशंसि धुरो गृहांश्चभिलक्ष्यास्मै यजमानाय विधानि सुदिनानि यथा भवन्ति तथा द्यौत्प्रकाशयानुगृहाण ॥ ६ ॥

(काम्यसमिधेनीयाज्यापुरोनुवाक्यानामभिधानम्)

अथ सप्तमी—

सेदम्न इति । हेऽग्ने यो यजमानः स्व आयुषि यावज्जीवं दुरोणे स्वगृहे नित्येन प्रतिदिनमनुष्ठेयेन हविषा त्वां पिप्रीषति प्रीणयितुमिच्छति यश्चोक्त्यैः शस्त्रैः पिप्रीषति स एव सुभगः सौभाग्यवान्सुदानुः शोभनदानवानप्यस्तु । अस्मा अस्य यजमानस्य सा सर्वाऽपीष्टिः सुदिनैवासद्भवति ॥ ७ ॥

अथाष्टमी—

अर्चामीति । हेऽग्ने तव सुमतिमनुग्रहरूपामर्चामि मनसा पूजयामि । अर्वा-
गर्वाचीनाऽपि घोषि धोषवतीर्यं स्तुतिरूपा मदीया गीर्वावाता पौनःपुन्येन प्रसृता
ते त्वयि सम्यग्जरतां जीर्यतां त्वां विहायान्यत्र मा गच्छतु । वयं तु त्वत्प्रसा-
दाच्छोभनैरश्वै रथैश्च युक्ताः सन्तस्त्वा मर्जयेम सेवेमाहि । त्वमप्यनुद्यूननुदिनमस्मे
अस्मासु क्षत्राणि सामर्थ्यानि धारयेधारिय ॥ ८ ॥

अथ नवमी—

इह त्वेति । हेऽग्न इहास्मिँल्लोके श्रेयोर्थी पुरुषस्त्वामेव भूरि बाहुल्येन सर्वतः
उपचरेत्तन्मात्मनि स्वानिमित्तम् । कीदृशं त्वां, दोषावस्तर्दीदिवांसं रात्रिर्दिवं
दीप्यमानम् । कियन्तं कालमुपचारः, अनुद्यूननुदिनम् । तस्माद्वयं क्रीडन्तो
हृष्टमनसस्त्वां सपेम संगच्छेम भजेम । किं कुर्वन्तः, जनानां मध्ये द्युन्नानि धनानि
अभितस्थिवांसस्त्वत्प्रसादादधिष्ठितवन्तः ॥ ९ ॥

अथ दशमी—

यस्त्वोति । हेऽग्ने त्वत्प्रसादाच्छोभनैरश्वैः समीचीनेन हिरण्येन च युक्तो यो
यजमानो हविःस्वरूपधनवता रथेन सह त्वामुपयाति तस्य त्वं वाता भवसि ।
किंच यस्तवातिथिसत्कारमानुषकप्रतिदिनं जुजोषत्पीतिपुरःसरं करोति तस्य त्वं
सखिवत्स्वाधीनो भवसि ॥ १० ॥

अथैकादशी—

मह इति । हेऽग्ने बन्धुता त्वदीयेन बन्धुत्वेन महोऽसुराणां तेजोऽधिक्षेपत्-
पैर्वचोभिरेव रुजामि भञ्जयामि । तत्त्वदीयं बन्धुत्वं गोतमाद्गोतमसदृशादध्यापका-
त्पितुर्मनुप्राप । हे होतर्देवानामाहा(हो)तर्यविष्ठ युवतम सुकृतो शोभनकृतो याग-

(काम्यसामिधेनीयाज्यापुरोनुवाक्यानामभिधानम्)

निष्पादक दमूना दान्तमनास्त्वं नोऽस्मदीयस्य वचसोऽधीतवेदस्य रहस्यं चिकिद्दि
जानासि ॥ ११ ॥

अथ द्वादशी—

अस्वमज इति । हेऽग्ने तव ते नः पान्तु त्वदीयास्तथाविधा रश्मयोऽस्मा-
न्पालयन्तु । अमूरेत्यग्निविशेषणम् । मुर्मूर्छां तद्वान्मूरस्ततोऽन्यत्वादमूरस्तस्य संबो-
धनम् । कीदृशास्ते रश्मयः, स्वमजन्मानो मिथ्याभूता न भवन्तीति अस्वमजः ।
व्यत्ययेनैकवचनम् । तरणयो दुरितरूपं तमस्तारयन्ति । सुशेवाः सुखेन सेवितुं
योग्याः । अतन्द्रासोऽपमत्ताः । अवृका अर्हिसकाः । अश्रमिष्ठाः श्रमरहिताः ।
पायवः पालकाः । सधिरयञ्चः सह प्रवर्तमानाः । निषद्य यागप्रदेशे स्थित्वा ॥ १२ ॥

अथ त्रयोदशी—

ये पायव इति । हेऽग्ने तव संबन्धिनः पालका ये रश्मयो ममताख्यायाः
कस्याश्चिद्योषितोऽपत्यं कचिदन्धं पश्यन्तो दुरितादान्ध्यलद्यणादरक्षन् । इयं त्वा-
ख्यायिका क्वापि ब्राह्मणान्तरे द्रष्टव्या । विश्वं वेत्तीति विश्ववेदाः । तादृशो भ-
वान्सुकृतः शोभनकर्मकारिणस्तान् रश्मीन् रक्ष । ते रिपवो राक्षसास्तान्दिप्सन्त इदिव
परिभावितुमिच्छन्तोऽपि ना(न) ह देभुर्नैव परिबभूवुः ॥ १३ ॥

अथ चतुर्दशी—

त्वयेति । हेऽग्ने वयं तव प्रणीती प्रेरणया वाजानन्तान्यश्याम । कीदृशा
वयं, त्वया सधन्याः । सह यज्ञकर्म नयन्तीति सधन्याः । त्वोतास्त्वया रक्षिताः ।
हे सत्यतावे सत्यविस्तार, उभा शंसा त्वदग्नेऽस्माभिः शंसनीयावैहिकामुष्मिकौ
पुरुषार्थावुभौ सूदय [क्षर देहि] हेऽह्ययाण भक्तानामलज्जाकरानुष्टया लणुहि
साधनानुष्ठापनेन तावुभौ कुरु ॥ १४ ॥

अथ पञ्चदशी—

अयात इति । हेऽग्नेऽया सामिधाऽनया सामिधेन्या ते त्वां विधेम परिचरेम ।
अस्माभिः शस्यमानं स्तोमं स्तोत्रं प्रतिगृभाय प्रतिगृहाण । अशतोऽपशस्वान् रक्ष-
सो राक्षसान् दह । मित्रमुपकारकं महस्तेजो यस्यासौ मित्रमहा हे मित्रमहो द्रुहो
वैरिहृतदोहान्निदो निन्दाया अवद्यादनुष्ठानदोषाच्चास्मान्पाहि ॥ १५ ॥

अथ षोडशी । सा तु पुरोनुवाक्या—

[काम्यसामिधेनीयाज्यापुरोनुवाक्यानामभिधानम्]

रक्षोहणमिति । रक्षसां हन्तारमन्त्रवन्तमग्निमाभिमुख्येन दीपयामि । जगतां मित्रं पथिष्ठं विस्तीर्णतमं शर्म शरणमुपयामि भजामि । एतदादिभिः क्रतुभिः समिद्धः संज्वलितः शिशानस्तीक्ष्णः सोऽग्निर्दिवा रिपो हिंसकादस्मान्पातु । स एव नक्तमपि पातु ॥ १६ ॥

अथ सप्तदशी । सा तु याज्या—

वि ज्योतिषेति । अयमग्निर्बृंहता ज्योतिषा विभाति । विश्वानि माहृत्वा माहात्म्येनाऽऽविष्कुरुते । अदेवीरासुरीदुरेवा दुरत्यया मायाः प्रसहते विनाशयति । रक्षसे राक्षसान्विनिक्षे विनाशयितुं शृङ्गे द्वे ज्वाले शिशिने तीक्ष्णी करोति ॥ १७ ॥

अथाष्टादशी । सा तु विकलिता याज्या—

उतेति । तिग्मं तीक्ष्णत्वमेवाऽऽयुधं येषां रक्ष्मीनां ते तिग्मायुधास्ते तव स्वानासोऽग्नेन पुरोडाशेन ध्वनिं कुर्वन्तः । तादृशा अग्ने रश्मय उत दिवि षन्तु द्युलोकेऽपि प्रसरन्तु । किमर्थं, रक्षसे हन्तवा उ राक्षसान्हन्तुमेव । अस्याग्नेर्भाषा भासो रश्मयो मदे चिदस्मद्धर्षायैव प्ररुजन्ति प्रतिपक्षिणो भञ्जन्ति । अदेवीरासुर्यः परिबाधः सर्वतः कृता बाधा न वरन्ते नैवास्मानावृण्वन्ति । अत्र षोडशी विकलिपता सामिधेनी । उत्तरे याज्यानुवाक्ये इति केचित् । तथा वाऽस्तु ॥ १८ ॥

अत्र विनियोगसंग्रहः—

“ रुष्ण राक्षोघ्नके यागे सामिधेन्यस्तु षोडश ।

याज्यानुवाक्ये द्वे अष्टादश मन्त्रा इहेरिताः ॥ १ ॥ ” इति ।

मीमांसा तु उभा वामिन्द्राग्नी इत्यत्रेव सर्वत्र याज्याकाण्डे योजनीया । छन्दोऽपि सर्वासामृचामत्र त्रिष्टुबेव ॥

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय-

तैत्तिरीयसंहिताभाष्ये प्रथमकाण्डे द्वितीयप्रपाठके

चतुर्दशोऽनुवाकः ॥ १४ ॥

— —

वेदार्थस्य प्रकाशेन तमो हार्दं निवारयन् ।

पुमर्थोऽतुरो देयादिद्यातीर्थमहेश्वरः ॥ १ ॥

(अग्नीषोमीयपश्वङ्गत्वेन पूर्वोक्तशेषभूतसदो निर्माणादि)

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य
श्रीवीरबुक्कमहाराजस्याऽऽज्ञापरिपालकेन भाधवाचार्येण विर-
चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये
प्रथमकाण्डे द्वितीयः प्रपाठकः ॥ २ ॥

(अथ प्रथमाष्टके तृतीयः प्रपाठकः)

(तत्र प्रथमोऽनुवाकः) ।

हरि ॐ ।

देवस्य त्वा सवितुः प्रसवेऽश्विनो-
र्बाहुभ्यां पूष्णो हस्ताभ्यामा ददेऽग्निरसि
नारिरसि परिलिखितं रक्षः परिलिखिता
अरातय इदमहं रक्षसो ग्रीवा अपि कृन्तामि
योऽस्मान्द्वेष्टि यं च वयं द्विष्म इदमस्य ग्रीवा
अपि कृन्तामि दिवे त्वाऽन्तरिक्षाय त्वा पृथि-
व्यै त्वा शुन्धतां लोकः पितृषदनो यवोऽसि
यवयास्मद्वेषः [१] यवयारातीः पितृणां
सदनमस्युद्वेषः स्तभानाऽन्तरिक्षं पृण पृथिवीं
दृह द्युतानस्त्वा मारुतो मिनोतु मित्रावरु-
णयोर्ध्रुवेण धर्मणा ब्रह्मवर्निं त्वा क्षत्रवनिं
सुप्रजावर्निं रायस्योषवर्निं पर्यूहामि ब्रह्म
दृह क्षत्रं दृह प्रजां दृह रायस्पोषं दृह
घृतेन द्यावापृथिवी आ पृणेत्यामिन्द्रस्य सदोऽ-
सि विश्वजनस्य छाया परि त्वा गिर्वणो गिरं
इमा भवन्तु विश्वतो वृद्धायुमनु वृद्धयो जुष्टां

(अग्नीषोमीयपश्वङ्गत्वेन पूर्वोक्तशेषभूतसदोनिर्माणादि)

भवन्तु जुष्टय इन्द्रस्य स्यूरसीन्द्रस्य ध्रुवमस्यै-
न्द्रमसीन्द्राय त्वा [२] ॥

(द्वेष इमा अष्टादश च) ।

इति कृष्णयजुर्वेदीयतैत्तिरीयसंहितायां प्रथमाष्टके
तृतीयप्रपाठके प्रथमोऽनुवाकः ॥ १ ॥

(अथ प्रथमकाण्डे तृतीयः प्रपाठकः) ।

(तत्र प्रथमोऽनुवाकः) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

द्वितीयस्मिन्प्रपाठके सोमक्रयं प्राधान्येन प्रतिपाद्य ततो हविर्धानमण्डपनि-
र्माणपर्यन्तं कर्मजातं प्रतिपादितम् । अथ तृतीयेऽस्मिन्प्रपाठकेऽग्नीषोमीयपशुः
प्राधान्येन प्रतिपाद्यते । आदौ तावत्पूर्वशेषः सदोमण्डपनिर्माणादिः प्रतिपाद्यते ।
तत्रानुवाकार्था विनियोगसंग्रहकारेणाभिहिताः—

“ पशुप्रश्ने तृतीयेऽस्मिन्नुवाकाश्चतुर्दश ।

सदश्चोपरवा धिष्ण्या वैसर्जनहुतिस्तथा ॥ १ ॥

यूपच्छेदस्तत्प्रतिष्ठा पशूपाकृतिर्हिसने ।

वपोत्स्वेदो वसाहोमो गुदकाण्डाहुतिस्तथा ॥ २ ॥

वसतीवर्युपादानं सोमोपावहतिस्तथा ।

काम्ययाज्या इति प्रोक्ता अर्था अत्रानुवाकगाः ॥ ३ ॥ ” इति ।

देवस्येति । कल्पः—“ अथाध्वर्युः पदक्षिणमावृत्य प्रत्यङ्मोहद्रुत्य शालामु-
खीयाच्छङ्कोरनुस्यन्धां षट् प्राचः प्रक्रमन्प्रक्रमति दक्षिणा सप्तमं तत्राभिर निद-
धाति स औदुम्बर्यै कालादभिरमादत्ते देवस्य त्वा सवितुः प्रसवेऽभिनोर्बाहुभ्यां
पूष्णो हस्ताभ्यामा दद इति ” इति ।

अभ्यादानं विधत्ते—

“ देवस्य त्वा सवितुः प्रसव इत्यभिरमा दत्ते प्रसूत्या अभिनोर्बाहुभ्यामि-

[अग्नीषोमीयपञ्चदशत्वेन पूर्वोक्तशेषभृतसदो निर्माणादि]

त्याहाभिनौ हि देवानामध्वर्यू आस्तां पूष्णो हस्ताभ्यामित्याह यत्थै ” [सं० का० ६ प्र० २ अ० १०) इति ।

अभिरिति । कल्पः—“ आदायाभिमन्त्रयतेऽभिरसि नारिरसीति ” इति ।

खननसाधनभूता काष्ठमयी तीक्ष्णमुखाग्राऽभिरित्युच्यते । यद्यपि त्वमभिरसि तथाऽप्यस्मान्प्रति नारिरशत्रुरसि ।

नारिशब्दप्रयोजनमाह—

“ वज्र इव वा एषा यदभिरभिरसि नारिरसीत्याह शान्त्यै ” (सं० का० ६ प्र० २ अ० १०) इति ।)

परिलिखितमिति । कल्पः—“ तथौदुम्बर्या अवटं परिलिखति परिलिखितश्च रक्षः परिलिखिता अरातय इदमहश्चरक्षसो ग्रीवा अपि कृन्तामि योऽस्मान्द्वेष्टि यं च वयं द्विष्म इदमस्य ग्रीवा अपि कृन्तामीति ” इति ।

परिलेखनप्रयोजनमाह—

“ काण्डेकाण्डे वै क्रियमाणे यज्ञश्च रक्षाश्च सि जिघाश्च सन्ति परिलिखितश्च रक्षः परिलिखिता अरातय इत्याह रक्षसामपहत्या इदमहश्चरक्षसो ग्रीवा अपि कृन्तामि योऽस्मान्द्वेष्टि यं च वयं द्विष्म इत्याह द्वौ वाव पुरुषौ यं चैव द्वेष्टि यश्चैनं द्वेष्टि तयोरेवानन्तरायं ग्रीवाः कृन्तति ” (सं० का० ६ प्र० २ अ० १०) इति ।

दिव इति । बौधायनः औदुम्बर्येषा स्थूणा प्रक्षालिता प्रपन्ना प्रागवटादुपशेते तां परस्तादर्वाचीं प्रोक्षति दिवे त्वाऽन्तरिक्षाय त्वा पृथिव्यै त्वेति ” इति ।

आपस्तम्बः—“ दिवे त्वेत्यग्रं प्रोक्षत्वन्तरिक्षाय त्वेति मध्यं पृथिव्यै त्वेति मूलम् ” इति ।

प्रोक्षामीत्यध्याहारः । औदुम्बरीभागानां (णां) लोकत्रयात्मकत्वं मन्त्रेणाभिप्रेतमित्याह—

“ दिवे त्वाऽन्तरिक्षाय त्वा पृथिव्यै त्वेत्याहैभ्य एवैनां लोकेभ्यः प्रोक्षति ” (सं० का० ६ प्र० २ अ० १०) इति ।

अग्रमारभ्य मूलपर्यन्तं प्रोक्षणं विधत्ते—

“ परस्तादर्वाचीं प्रोक्षति तस्मात्परस्तादर्वाचीं मनुष्या ऊर्जमुप जीवन्ति ” (सं० का० ६ प्र० २ अ० १०) इति ।

[अग्निषोमीयपश्वङ्गत्वेन पूर्वोक्तशेषभूतसदो निर्माणादि]

ऊर्ध्ववर्तिनो मुख्या(खा)दारभ्यावाचिमुदरावसानम् ।

शुन्धतामिति । कल्पः—अवटेऽपोऽवनयति शुन्धतां लोकः पितृषदन इति ” इति ।

पितरः सीदन्त्यास्मिन्निति पितृषदनोऽवटाख्यो लोकः शुद्धो भवतु ।

अवनयनं विधत्ते—

“ क्रूरमिव वा एतत्करोति यत्खनत्यपोऽव नयति शान्त्यै ” (सं० का० ६ प्र० २ अ० १०) इति ।

यवोऽसीति । कल्पः—“ यवान्प्रस्कन्दयति यवोऽसि यवयास्मद्द्वेषो यव पारातीरिति ” इति ।

हे धान्य त्वं यवोऽसि अमिश्रीकर्ताऽसि । अतो द्वेषिणो राक्षसानितरानपि शत्रूनस्मत्तो विद्योजय ।

पूर्वोक्तास्वप्सु यवप्रस्कन्दनं विधत्ते—

यवमतीरव नयत्यूर्गै यव ऊर्गुदुम्बर ऊर्जैवोर्जं समर्धयति ” (सं० का० ६ प्र० २ अ० १०) इति ।

औदुम्बरा निस्वातभागादूर्ध्वभागे प्रमाणं विधत्ते—

“ यजमानेन संमितौदुम्बरी भवति यावानेव यजमानस्तावतीमेवास्मिन्नूर्जं दधाति ” (सं० का० ६ प्र० २ अ० १०) इति ।

यजमानस्य यावत्पर्याप्तं तावदन्नं भवतीत्यर्थः ।

पितृणामिति । कल्पः—“ बर्हिर्हस्तं व्यतिषज्यावस्तृणाति पितृणां सदनमसीति ” इति ।

बर्हिर्हस्तो बर्हिर्भुष्टिः । हे बर्हिः पितृणां स्थानमसि ।

विधत्ते—

“ पितृणां सदनमसीति बर्हिरव स्तृणाति पितृदेवत्वं ह्येतद्विखातम् ” (सं० का० ६ प्र० २ अ० १०) इति ।

निस्वातस्य पितरो देवतेत्यर्थादान्तरादवगन्तव्यम् ।

उद्विवमिति । कल्पः—“ अथैनामुच्छ्रयति उद्विषं स्वमानाऽन्नरिक्षं पृण पृथिवीं दृहेति ” इति ।

हे औदुम्बरि दृलोकमूर्ध्वदेशे विधारय, अन्नरिक्षं पूरय, पृथिवीं दृढी कुरु ।

(अग्रशिोमीयपश्वङ्गत्वेन पूर्वोक्तशेषभूतसदोनिर्माणादि).

उच्छ्रयणं विधत्ते-

“ यद्बर्हिरनवस्तीर्यं मिनुयात्पितृदेवत्या निखाता स्याद्बर्हिरवस्तीर्यं मिनो-
त्यस्यामेवैनां मिनोत्यथो स्वारुहमेवैनां करोति ” [सं० का० ६ प्र० २ अ०
१०] इति ।

यदि बर्हिरस्तीर्त्वा प्रथमत एव तामुच्छ्रयेत्तदा पितृणां निखातं मनुष्याणा-
मूर्ध्वं निखातादित्यं विभागो न स्यात्किंतु कृत्स्ना पितृदेवत्यैव स्थापिता भवेत् ।
बर्हिषः पृथिवीजन्यत्वेन तत्पृथिव्यामेव कृतं भवति । किंच स्वसंबद्धामेवैनां
करोतीति नोक्तदोषः ।

मन्त्रे दिवमित्यादिपदानामुपयोगमाह-

“ उद्दि० स्तभानाऽन्तरिक्षं पृणेत्याहैषां लोकानां विधृत्यै ” (सं० का०
६ प्र० २ अ० १०) इति ।

द्युतान इति । कल्पः--“ अथैनां प्राचीनकर्णामुच्छ्रितामवटे प्रक्षिपेत् -
द्युतानस्त्वा मारुतो मिनोतु मित्रावरुणयोर्ध्रुवेण धर्मणेति ” इति ।

हे औदुम्बरि मित्रावरुणयोः संबन्धिना दृढेन त्वदीयधारणेनेतस्ततः पतितां
त्वां मरुत्पुत्रो द्युताननामको देवोऽवटे प्रक्षिपतु ।

इतरपरित्यागेन द्युतानस्वीकारकारणमाह--

‘ द्युतानस्त्वा मारुतो मिनोत्वित्याह द्युतानो ह स्म वै मारुतो देवानामौ-
दुम्बरीं मिनोति तेनैवैनां मिनोति ’ [सं० का० ६ प्र० २ अ० १०] इति ।

ब्रह्मवनिमिति । कल्पः--‘ अथैनां प्रदक्षिणं पुरीषेण पर्यूहति ब्रह्मवनिं त्वा
क्षत्रवनिः सुप्रजावनिः रायस्पोषवनिं पर्यूहामीति ’ इति ।

ब्रह्म ब्रह्मणजातिं वनति भजतीति ब्रह्मवनिः । हे औदुम्बरि ब्राह्मण्यादि-
पदां त्वां परितो मृत्तिकां प्रक्षिपामि ।

मन्त्रस्य स्पष्टार्थतां दर्शयति -

‘ ब्रह्मवनिं त्वा क्षत्रवनिमित्याह यथायजुरेवैतत् ’ (सं० का० ६ प्र० २
अ० १०) इति ।

ब्रह्मेति । कल्पः--‘ मैत्रावरुणदण्डेन सः हन्ति ब्रह्म दृष्ट्वै क्षत्रं दृष्ट्वै प्रजां
दृष्ट्वै राहस्यं दृष्ट्वै हेति ’ इति ।

हे दण्ड ब्राह्मण्यादीन्दृढी कुरु । मन्त्रोऽयं ब्राह्मणेनोपेक्षितः ।

[अग्नीषोमयिपश्वङ्गत्वेन पूर्वोक्तशेषभूतसदोनिर्माणादि]

घृतेनेति । कल्पः—‘ तस्या विशाखे हिरण्यं निधाय घृतेन द्यावापृथिवी आ पृणेत्यामिति सुवेण हिरण्ये जुह्वदान्तमौदुम्बरीमन्ववस्त्रावयति ’ इति ।

हे द्यावापृथिवीरूपे औदुम्बरी अग्रमूले घृतेनानेन समन्तात्तृप्येत्याम् ।

विधत्ते—

‘ घृतेन द्यावापृथिवी आ पृणेत्यामित्यौदुम्बरी जुहोति द्यावापृथिवी एव रसेनानाकि ’ (सं० का० ६ प्र० २ अ० १०) इति ।

अग्रे हुतस्याऽऽज्यस्य मूलपर्यन्ततां विधत्ते—

‘ आन्तमन्ववस्त्रावयत्यन्तमेव यजमानं तेजसाऽनकि ’ (सं० का० ६ प्र० २ अ० १०) इति ।

यजमानस्य शिर आरभ्य पादपर्यन्तं तेजः संपादितं भवति ।

इन्द्रस्येति । बौधायनः—‘ तस्या उच्छ्रूयणमनु प्राचीनकर्णाः स्थूणा उच्छ्रूयन्ति तौसूदीचो वंशान्मोहन्त्यध्यस्यन्ति मध्यमं छदिरिन्द्रस्य सदोऽसीति, विश्वजनस्य छायेति ये अभितो भवतः ’ इति ।

आपस्तम्बः—‘ उदीचः प्राचश्च वंशान्त्याधायैन्द्रमसीति तेषु मध्यमानि त्रीणि च्छदीष्यध्यूहति, विश्वजनस्य छायेति त्रीणि दक्षिणानि, इन्द्रस्य सदोऽसीति त्रीण्युत्तराणि ’ इति ।

ऐन्द्रमसीति शाखान्तरेऽवगतो मन्त्रः । उत्तरयोर्मन्त्रयोस्त्रैवाऽऽन्नातयोर्ब्राह्मणान्तरानुसारेण क्रमव्यत्ययः ।

विधत्ते—

‘ ऐन्द्रमसीति छदिरधि नि दधात्यैन्द्रं हि देवतया सदो विश्वजनस्य छायेत्याह विश्वजनस्य स्त्रेष्ठा छाया यत्सदः ’ (सं० का० ६ प्र० २ अ० १०) इति ।

इन्द्रस्य सदोऽसीत्ययं मन्त्र उपेक्षितः ।

सदस्थानां कामनाभेदेन च्छदीषां संख्यां विधत्ते—

‘ नवछदि तेजस्कामस्य मिनुयात्रिवृता स्तोमेन संमितं तेजस्त्रिवृत्तेजस्येव भवत्येकादशछदीन्द्रियकामस्यैकादशाक्षरा त्रिष्टुगिन्द्रियं त्रिष्टुगिन्द्रियाव्येव भवति पञ्चदशछदि भ्रातृव्यवतः पञ्चदशो वज्रो भ्रातृव्याभिभूत्यै सप्तदशछदि मजा-

(अग्नीषोमीयपञ्चङ्गत्वेन पूर्वोक्तशेषभूतसदो निर्माणादि)

कामस्य सप्तदशः प्रजापतिः प्रजापतेराप्त्या एकविंशतिछादि प्रतिष्ठाकामस्यै-
कविंशः स्तोमानां प्रतिष्ठा प्रतिष्ठित्यै' [सं० का० ६ प्र० २ अ० १०] इति ।

नवसंख्याकानि च्छदींषि यस्य सदसस्तन्वच्छादि मिनुयात्कुर्यात् । त्रिवृत्पञ्चद-
शसप्तदशैकविंशशब्दैः साम्ना आवृत्तिभेदेन निष्पन्नाः स्तोमा उच्यन्ते । त्रिवृत्स्तोमे
सामावृत्त्यभावेऽपि ऋचां नवत्वात्संख्यासाम्यम् । प्रजापतिमुखादग्निना सहोत्प-
न्नत्वात्रिवृत्स्तेजस्त्वम् । वीर्यवतः प्रजापतिबाहुत उत्पन्नतया पञ्चदशस्य वज्र-
त्वम् । आ श्रावयेत्यादिमन्त्राक्षराणां संख्यया समत्वात्सप्तदशस्य प्रजापतित्वम् ।
त्रिवृदादीनामन्तर्भावेनैकविंशस्य प्रतिष्ठात्वम् ।

औदुम्बरीस्थापनसदोमण्डपमध्यप्रदेशं विधत्ते--

“ उदरं वै सद ऊर्गुदुम्बरो मध्यत औदुम्बरीं मिनोति मध्यत एव प्रजा-
नामूर्जं दधाति तस्मान्मध्यत ऊर्जा भुञ्जते ’ [सं० का० ६ प्र० २ अ०
१०] इति ।

दक्षिणदिग्गतच्छदिषामग्राण्युत्तरदिग्गतच्छदिषामुपरि दृश्यमानतया स्थापनीया-
नीति विधत्ते-

‘ यजमानलोके वै दक्षिणानि छदींषि भ्रातृव्यलोक उत्तराणि दक्षिणान्यु-
त्तराणि करोति यजमानमेवायजमानादुत्तरं करोति तस्माद्यजमानोऽयजमानादुत्तरः ’
[सं० का० ६ प्र० २ अ० १०] इति ।

लोके स्थाने । उत्तर उत्कृष्टः ।

छदिषामन्तरालच्छिद्रेषु तृणमूलैराधानं विधत्ते-

‘ अन्तर्बर्तान्करोति व्यावृत्त्यै तस्मादरण्यं प्रजा उप जीवन्ति ’ (सं० का०
६ प्र० २ अ० १०) इति ।

मूलानां विलक्षणत्वाच्छदिभ्यो व्यावृत्तिर्भवति । यस्मात्तृणमरण्यजन्यं तस्मा-
त्तृणकाष्ठलाभाय प्रजा अरण्यमुपजीवन्ति ।

परि त्वेति । कल्पः-‘ अथैनान्परिश्रयन्ति परि त्वा गिर्वणो गिर इमा
भवन्तु विश्वतो वृद्धायुमनु वृद्धयो जुष्टा भवन्तु जुष्टय इति ’ इति ।

(अग्नीषोमीयपश्वङ्गत्वेन पूर्वोक्तशेषभूतसदेनिर्माणादि)

गीर्भिः स्तुतिभिर्वननीयो भजनीय इन्द्रः सदोभिमानी गिर्वणः । हे गिर्वण इमाः स्तोत्रशस्त्ररूपा गिरः सर्वतः कटकैरूपेण त्वां परिभवन्तु वेष्टयन्तु । कीदृश्यः । दीर्घायुषं त्वामनु स्वयमपि वृद्धिपत्यः । किंच, जुष्टयोऽस्मत्सेवास्तव जुष्टाः भिया भवन्तु ।

मन्त्रस्य स्पष्टार्थतां दर्शयति—

‘ परि त्वा गिर्वणो गिर इत्याह यथायजुरेवैतत् ’ (सं० का० ६ प्र० २ अ० १०) इति ।

इन्द्रस्येति । कल्पः--‘ अथ दक्षिणद्वार्बाहौ कुशहस्तमुपनिगृह्य दर्भणं करोति प्रवर्तयति दर्भणे स्यन्ध्याभिन्द्रस्य स्थूरसीति, इन्द्रस्य ध्रुवमसीति ग्रन्थि करोति तं तदानीमेव विस्रस्याहाकुर्वन्तो हस्तान्ग्रन्थकौशलैर्निस्तिष्ठन्ति, एवमेवोत्तरं द्वार्बाहुमेवमेवापरौ द्वार्बाहु निस्तिष्ठन्ति ’ इति ।

व्याख्यातं हविर्धानेन ।

व्याचष्टे--

‘ इन्द्रस्य स्थूरसीन्द्रस्य ध्रुवमसीत्याहैन्द्रः हि देवतया सदः ’ (सं० का० ६ प्र० २ अ० १०) इति ।

प्रज्ञातग्रन्थेर्विस्रंसनं विधत्ते--

‘ यं प्रथमं ग्रन्थि ग्रथनीयाद्यत्तं न विस्रः सयेदमेहेनाध्वर्युः प्र मीयेत तस्मात्स विस्रस्यः ’ (सं० का० ६ प्र० २ अ० १०) इति ।

अत्र विनियोगसंग्रहः--

“ देवस्येत्यभिरमादत्ते ह्यभिरित्यनुमन्त्रणम् ।

परीत्यवटमालिख्य दिवेऽग्रे मध्यमूलयोः ॥ १ ॥

प्रोक्षेदौदुम्बरीं शुन्ध शेषो गर्तेऽवनीयते ।

यवो यवं क्षिपेत्तत्र पितृ दर्भेण संस्तुतिः ॥ २ ॥

उदौदुम्बर्युच्छ्रयोऽथ द्युता तामवटे क्षिपेत् ।

ब्रह्म पांसुं क्षिपेद्वर्ते ब्रह्म गर्तदृढीकृतिः ॥ ३ ॥

(अग्नीषोमयिपश्वङ्गत्वेन पूर्वोक्तशेषभूतसदो निर्माणादि)

घृतेनौदुम्बरीहोम इन्द्रविश्वद्वयादिशोः ।

छदीष्यध्यू(ध्रु)ह्य कर्तव्यः परि त्वेति परिश्रयः ॥ ४ ॥

इन्द्र रज्जुं क्षिपेदिन्द्रबध्वैन्द्रमिति मण्डपम् ।

स्पृशेद्धस्तेन मन्त्रास्तु विंशतिः समुदीरिताः ॥ ५ ॥ ” इति ।

अथ भीमांसा ।

तृतीयाध्यायस्याष्टमपादे चिन्तितम्—

“ वृष्टिकामी सदो नीचैर्मिनुयादिति कामना ।

अध्वर्याः स्वामिनो वाऽऽद्यो वाक्यान्मातुः स उच्यते ।

परस्मैपदतोऽध्वर्युव्यापारस्य परार्थता ।

श्रुताऽतो वाक्यबाधेन तपोवत्स्वामिनोऽस्तु तत् ” इति ।

ज्योतिष्टोमे श्रूयते—‘ यः कामयेत वर्षुकः पर्जन्यः स्यादिति नीचैः सदो मिनुयात् ” इति ।

यथा पुरस्तात्पश्चाच्चावस्थितौ हविर्धानपाचीनवंशावुच्चौ तथा सदो नोच्चं किंतु नीचं कार्यमित्यर्थः । इयं च वृष्टिकामनाऽध्वर्योर्युक्ता । यः कामयेत स मिनुयादिति वाक्येन कामयितुमात्रोरेकत्वावगमात् । मातृत्वं चाध्वर्योरित्यविवादम् । तस्मात्स एव कामयितेति चेन्मैवम् । मिनुयादिति परस्मैपदेनाध्वर्युव्यापारफलस्य परगामिता प्रतीयते । ततो वृष्टिलक्षणफलस्य यजमानगामित्वात्परस्मैपदश्रुत्या वाक्यं बाधित्वा कामस्य यजमानकर्तृत्वं द्रष्टव्यम् । यजमानकामिनां वृष्टिं पर्जन्यः संपादयत्वित्येवं योऽध्वर्युः कामयेत स मिनुयादिति वाक्यं व्याख्येयम् । “ एवं विदुद्गाताऽऽत्मने वा यजमानाय वा यं कामं कामयते तमागायति ” इत्युत्त्वित्वजोऽपि काम इति चेत्तर्हि तस्मिन्नुद्गीथोपासने उचनाद्वत्त्वित्वजोऽपि फलमस्तु ।

अथ छन्दः—

परि त्वा गिर्वण इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-

त्तिरीयसंहिताभाष्ये प्रथमकाण्डे तृतीयप्रपाठके प्रथमोऽनुवाकः ॥ १ ॥

(हविर्धानाभ्यन्तर उपरवाभिधानम्)

(अथ प्रथमकाण्डे तृतीयप्रपाठके द्वितीयोऽनुवाकः)

रक्षो॒हणो॑ वल॒गहनो॑ वैष्ण॒वान्स्व॑नामी॒द-
म॒हं तं व॑लग॒मुद॑पामि यं नः॒ सम॑ानो यम॒स-
मानो॑ नि॒च॒स्वाने॒दमे॒नम॑धरं करोमि यो नः॒
सम॑ानो योऽस॒मानोऽरा॑तीयति गाय॒त्रेण॑ छन्द-
साऽव॑वाढो वल॒गः कि॒मत्र॑ भ॒द्रं तनौ॑ सह
वि॒राड॑मि स॒पत्न॑हा स॒म्राड॑सि भ्रातृ॒व्यहा॑
स्व॒राड॑स्यभिमा॒तिहा॑ वि॒श्वारा॑ड॒सि वि॒श्व॒सां
नाष्ट्रा॑णां ह॒न्ता [।] रक्षो॒हणो॑ वल॒गहनः॑
प्रोक्षा॑मि वैष्ण॒वान् रक्षो॒हणो॑ वल॒गहनोऽव॑ न-
यामि वैष्ण॒वान्यवो॑ऽसि यव॒यास्मद॑द्वेषो॑ यव-
या॒राती॑ रक्षो॒हणो॑ वल॒गहनोऽव॑ स्तृणामि वै-
ष्ण॒वान् रक्षो॒हणो॑ वल॒गहनोऽभि॑ जु॒होमि॑ वैष्ण-
वान् रक्षो॒हणो॑ वल॒गहना॑वुप॒ दधामि॑ वैष्ण॒वी
रक्षो॒हणो॑ वल॒गहनो॑ पर्य॒हामि॑ वैष्ण॒वी रक्षो॒-
हणो॑ वल॒गहनो॑ परि॒ स्तृणामि॑ वैष्ण॒वी रक्षो॒-
हणो॑ वल॒गहनो॑ वैष्ण॒वी बृ॒हन्ना॑सि बृ॒हद्ग्रा॑वा
बृ॒हती॑मिन्द्रा॒य वाचं॑ वद ॥ २ ॥

(हन्तेन्द्राय द्वे च) ।

इति रुष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके द्वितीयोऽनुवाकः ॥ २ ॥

[हविर्धानाभ्यन्तर उपरवाभिधानम्]

(अथ प्रथमाष्टके तृतीयप्रपाठके द्वितीयोऽनुवाकः) ।

प्रथमेऽनुवाके सदोनिर्माणमुक्तम् । एतावता षट्त्रिंशता पदैः परिमितायां महावेद्यां निर्मातव्यानि उत्तरवेदेहविर्धानसदांसि संपन्नानि । तस्याश्च महावेद्या उत्तरदक्षिणभागस्थयोराभीष्ठीयमार्जालीययोर्मन्त्रा न सन्त्यतो निर्मितेषु स्थानेष्वभ्यन्तरे यदन्यत्समन्त्रकं निर्मातव्यं भवति तदभिधेयम् । तत्रोत्तरवेद्यां सर्वस्याभिहितत्वाद्धविर्धानाभ्यन्तर उपरवा द्वितीयानुवाक उच्यन्ते ।

रक्षोहण इति । कल्पः—“ दक्षिणस्य हविर्धानस्याधस्तात्पुरोक्षं चतुर उपरवानवान्तरेदेशेषु प्रादेशमुखान्प्रादेशान्तरालान्करोति रक्षोहणो वलगहनो वैष्णवान्खनामीति खनति ” इति ।

विष्णुर्देवता येषामुपरवाणां ते वैष्णवाः । जीर्णकटपटादिखण्डबद्धा अस्थिनखरोमपादपांसुप्रभृतयो विरोधिनां मारणार्थं ये भूमौ निखन्यन्ते ते वलगास्त्वान्घ्नन्तीति वलगहनः । रक्षांसि घ्नन्तीति रक्षोहणः । तादृशानुपरवानामकान्गर्तान्खनामि ।

विधत्ते—

‘ शिरो वा एतद्यज्ञस्य यद्धविर्धानं प्राणा उपरवा हविर्धाने स्वायन्त तस्माच्छीर्षिन्प्राणाः ’ (सं० का० ६ प्र० २ अ० ११) इति ।

उपरवविलानां श्रोत्रनासिकादिच्छिद्रगतप्राणस्थानीयत्वाच्छिरस्थानीये हविर्धाने खननं युक्तम् ।

विधत्ते—

‘ अधस्तात्स्वायन्ते तस्मादधस्ताच्छीर्ष्णः प्राणाः ’ [सं० का० ६ प्र० २ अ० ११] इति ।

यस्माद्धविर्धानस्याधोभागे भूमावुपरवास्तस्माल्लोकेऽपि शिरस्पृर्ध्वकपालादध एव प्राणसंचारः ।

वैष्णवानिति तद्धितो देवतावाचीत्याह—

‘ रक्षोहणो वलगहनो वैष्णवान्खनामीत्याह—

‘ रक्षोहणो वलगहनो वैष्णवान्खनामीत्याह वैष्णवा हि देवतयोपरवाः ’

(सं० का० ६ प्र० २ अ० ११) इति ।

वितस्तित्रयममाणं विधत्ते -

(हविर्धानाभ्यन्तर उपरवाभिधानम्)

‘ असुरा वै निर्यन्तो देवानां प्राणेषु वलगान्यखनन्ताम्बाहुमात्रेऽन्वविन्दन्त-
स्माद्बाहुमात्राः खायन्ते ’ (सं० का० ६ प्र० २ अ० ११) इति ।

निर्यन्तः पलायनोद्युक्ताः । प्राणविनाशनिमित्तम् । न्यखनन्निति नितरां
भूमावन्तर्धापितवन्तः ।

इदमहमिति । वौधायनः—‘ अथैभ्यः पांसूनुद्वपतीदमहं तं वलगमुद्वपामि यं
नः समानो यमसमानो निचखानेदमेनमधरं करोमि यो नः समानो योऽसमानोऽरा-
तीयति गायत्रेण छन्दसाऽवबाढो वलग इति ’ इति ।

आपस्तम्बो मन्त्रभेदमाह—‘ इदमहं तं वलगमुद्वपामीत्युदुष्योपरवाः खन्यन्तेऽ-
वबाधते गायत्रेण छन्दसाऽवबाढो वलग इति ’ इति ।

अस्मान्विनाशयितुं विद्यावित्तसौभाग्यादिभिः समानोऽसमानो वा यं वलगं
निचखान तं वलगमहमिदमुद्वपामि । किंचास्मानुद्दिश्य समानोऽसमानो वा यः
कोऽप्यरातिवदाचरति एनमिदमधरं यजमानपादस्याधोवर्तिनं करोमि ।

गायत्रच्छन्दोभिमानिदेवेन वलगोऽवबाधितः । अशेषशत्रुसंग्रहाय समानास-
मानशब्दावुभावप्युपादेयावित्याह—

‘ इदमहं तं वलगमुद्वपामि यं नः समानो यमसमानो निचखानेत्याह द्वौ वाव
पुरुषौ यश्चैव समानो यश्चासमानो यमेवास्यै तौ वलगं निखनतस्तमेवोद्वपति ’
(सं० का० ६ प्र० २ अ० ११) इति ।

चतुर्णामुपरवाणामधस्तादेकीकरणं विधत्ते—

‘ सं तृणात्ति तस्मात्संतृण्णा अन्तरतः प्राणाः ’ [सं० का० ६ प्र० २ अ०
११] इति ।

प्राणापानचक्षुःश्रोत्रादयः सर्वेऽपि शरीरस्याभ्यन्तरे हृद्येकीभूय वर्तन्ते ।

तदुपरि चतुर्णां पृथक्करणं विधत्ते—

‘ न सं भिनत्ति तस्मादसंभिन्नाः प्राणाः ’ (सं० का० ६ प्र० २ अ० ११) इति ।

संभेद एकीभावस्तं न कुर्यात् । प्राणाश्च बहिः स्वस्वगोलकेषु तिष्ठन्तो नैकी
भवन्ति ।

किमत्रेति । कल्पः—‘ दक्षिणपूर्वं यजमानोऽवमृशति, उत्तरापरमध्वर्युरथ
यजमानः पृच्छति अध्वर्यो किमत्रेति, भद्रमिति ततः प्रत्याह, तन्नौ सहेत्युक्त्वा ’
इति ।

(हविर्धानाम्यन्तर उपरवामिधानम्)

अध्वर्यो, इत्यध्याहियते । अत्रोपरवेष्मदुपयुक्तं किमस्तीति प्रश्नः । भद्रं सोमाभिषवद्वारेण भजनीयं सर्वमस्तीत्युत्तरम् । तद्भद्रमावयोः सह भवेदिति यजमानोक्तिः ।

विराडिति । कल्पः—‘ अथैनानामिमृशति विराडसि सपत्नहा सम्राडासि भ्रातृव्यहा स्वराडस्यभिमातिहा विश्वाराडसि विश्वासां नाम्नाणां हन्तेति ’ इति ।

दक्षिणपूर्वमुपक्रम्य प्रदक्षिणक्रमेण चतुर्षु चत्वारो मन्त्राः । विविधं राजते सम्यग्राजते स्वयमेव राजते विश्वेषु राजत इति विराडादयः । विरुद्धेन्द्रियवृत्तिरान्तरः शत्रुः । ततो बाह्यो विरुद्धजातिः । ततोऽपि बाह्यो ग्रामसीमादौ विवदमानोऽन्यगोत्रजः । ततोऽपि बाह्याः परराष्ट्रसेनाः सर्वनाशहेतवः । एतच्चतुष्टयं सपत्नादिशब्दैर्विवक्षितम् ।

रक्षोहण इति । कल्पः—‘ अथैनानद्भिः प्रोक्षति रक्षोहणो बलगहनः प्रोक्षामि वैष्णवानिति सर्वानेवानुपूर्वमथैतेष्वपोऽवनयति रक्षोहणो बलगहनोऽवनयामि वैष्णवानिति सर्वेष्वनुपूर्वमथैतेषु यवान्प्रस्कन्दयति यवोऽसि यवयास्मद्द्वेषो यवयारातीरिति सर्वेष्वनुपूर्वमथैनान्यर्हिषाऽवस्तृणाति रक्षोहणो बलगहनोऽवस्तृणामि वैष्णवानिति सर्वानेवानुपूर्वमथैनान्हिरण्यमन्तर्धाय स्रुवाहुत्याशमेजुहोति रक्षोहणो बलगहनोऽमि जुहोमि वैष्णवानिति सर्वानेवानुपूर्वम् ’ इति ।

किमत्रेत्यादिमन्त्रा उपेक्षिताः ।

प्रोक्षणशेषस्य जलस्योपरवदेशेऽवनयनं विधत्ते—

‘ अपोऽव नयति तस्मादाद्रां अन्तरतः प्राणाः ’ (सं० का० ६ प० २ अ० ११) इति ।

मुखनासिकाचक्षुरादिगोलकेषु द्रवदर्शनात्प्राणानामार्द्रत्वम् ।

अवेनीते जले यवप्रक्षेपं विधत्ते—

‘ यवमतीरव नयत्यूर्ग्वै यवः प्राणा उपरवाः प्राणेष्वेवोर्जं दधाति ’ (सं० का० प० २ अ० ११) इति ।

या अपोऽवनयति ता यवयुक्ताः कुर्यादिति योजना ।

उपरवेषु दर्भप्रक्षेपणं विधत्ते—

‘ बर्हिरव स्तृणाति तस्माल्लोमशा अन्तरतः प्राणाः ’ (सं० का० ६ प० २ अ० ११) इति ।

(हविर्धानाभ्यन्तर उपरवाभिधानम्)

अक्षिपक्ष्मनासिकादिषु लोमदर्शनाल्लोमक्षत्वम् ।

होमं विधत्ते -

‘ आज्येन व्याधारयति तेजो वा आज्यं प्राणा उपरवाः प्राणेष्वेव तेजो दधाति ’ (सं० का० ६ प्र० २ अ० ११) इति ।

रक्षोहणाविति । कल्पः - ‘ अथास्यैते फलके दीर्घसोमे संतृण्णे भवतोऽ-
संतृण्णे एकाहे ते संसृष्टे उपदधाति रक्षोहणौ वलगहनावुष दधामि वैष्णवी
इत्यथैने शङ्कुभिः परिणिहन्ति द्वाभ्यां पुरस्ताद्द्वाभ्यां पश्चाद्द्वाभ्यामभितोऽनव-
सर्पणाय प्रदक्षिणं पुरीषेण पर्युहति रक्षोहणौ वलगहनौ पर्युहामि वैष्णवी इत्य-
थैने बर्हिषा परिस्तृणाति रक्षोहणौ वलगहनौ परिस्तृणामि वैष्णवी इत्यथैने
अभिमृशति रक्षोहणौ वलगहनौ वैष्णवी इति ’ इति ।

फलकार्वाण्येषाविवक्षया रक्षोहणाविति पुंलिङ्गनिर्देशः । हनुत्वेन ब्राह्मणे
निरूप्यमाजत्वाद्वैष्णवी इति स्त्रीलिङ्गनिर्देशः ।

बृहन्निति । कल्पः - ‘ अथैने चर्मफटकयोः प्राचीनग्रीवमत्तरलोमोपस्तृ-
णाति यज्ञं प्रतिष्ठेति वा तूष्णीं वा तिरश्चर्मफलके ग्रावणोद्वादयति बृहन्सि
बृहद्ग्रावा बृहतीमिन्द्राय वाचं वदेति ’ इति ।

उद्वादयति पाषाणेन फलके शब्दं जनयेत् । हे पाषाण त्वं वीर्येण बृहन्म-
हानसि । किञ्च बृहन्तोऽवयवभूता ग्रावाणो यस्य स च त्वं बृहद्ग्रावाऽसि ।
इन्द्रार्थमिन्द्रो यथा शृणोति तथा बृहतीमुच्चध्वानिमस्मद्यज्ञविषयां वाचं वद । त
एते मन्त्रा उपेक्षिताः ।

फलकयोः त्यन्तसंश्लेषं निषेधति -

‘ हनू वा एते यज्ञस्य यदधिषवणे न सं तृगच्यसंतृण्णे हि हनू ’ [सं०
का० ६ प्र० २ अ० ११] इति ।

हनू मुखस्याऽऽधारफलके सोमाभिषवाधारफलके । संतर्दनं रज्जुबन्धनादिना
दृढसंश्लेषस्तमत्र न कुर्यात् ।

तद्द्विरात्रादौ प्रसङ्गाद्विधत्ते -

‘ अथो खलु दीर्घसोमे संतृष्टे धृत्यै ’ (सं० का० ६ प्र० २ अ० ११) इति ।
आवृत्तत्वात्सोमस्य दीर्घत्वम् । अभिषवचाहुल्याद्वाढ्यार्थं तत्र संतर्दनम् ।

(हविर्धाभ्यन्तर उपरवाभिधानम्)

अथ रूपकेणोपरवान्प्रशंसन्प्रसङ्गात्सानिमित्तं सदसि सोमभक्षणं विधत्ते -

‘ शिरो वा एतद्यज्ञस्य यद्धविर्धानं प्राणा उपरवा हनू अधिषवणे जिह्वा चर्म ग्रावाणो दन्ता मुखमाहवनीयो नासिकोत्तरवेदिरुदरः सदो यदा खलु वै जिह्वया दत्स्वाधि खादत्यथ मुखं गच्छति यदा मुखं गच्छत्यथोदरं गच्छति तस्माद्धविर्धाने चर्मचाधि ग्रावभिषुत्याऽऽहवनीये हुत्वा प्रत्यञ्चः परेत्य सदसि भक्षयन्ति ’ [सं० का० ६ प्र० २ अ० ११] इति ।

अत्राभिषवहोमौ विधेयस्य भक्षणस्य निमित्तम् ।

पुनरप्युपरवस्तुत्यै प्रकारान्तरेण रूपकं परिकल्प्य तद्वेदनं प्रशंसति—

‘ यो वै विराजो यज्ञमुखे दोहे वेद दुह एवैनामियं वै विराट् तस्यै त्वक्चर्मोऽधिषवणे स्तना उपरवा ग्रावाणो वत्सा ऋत्विजो दुहन्ति सोमः पयो य एवं वेद दुह एवैनाम् ’ (सं० का० ६ प्र० २ अ० ११) इति ।

अग्निष्टोमे द्वादशसु स्तोत्रेषु विद्यमाना ऋच आवर्त्यमानाः सत्यो नवातिः संपद्यन्ते । तत्र नवसु दशकेषु प्रत्येकं विराट्छन्वोक्षरसंख्याऽस्तीत्ययं यज्ञो विराडित्युच्यते । एतदेवाभिषेत् सप्तमकाण्डस्य प्रथमानुवाके समाम्नायते— ‘ विराजमभिसंपद्यते ’ इति । सोऽयं यज्ञो विराडत्र कामधेनुत्वेन निरूप्यते । इयं च महावेदिरेव विराडाख्या धेनुस्तस्या धेनोर्या त्वक्चर्मदिदमास्तुतं चर्म । ऊध आपीनभारः । तद्रूपं फलकद्वयम् । एवमन्यद्योज्यम् । परेद्युः कर्तव्यस्य यज्ञस्यायं कल्पः प्रारम्भोऽन्तःपातित्वान्मुखं, तस्मिन्मुखे विराजो धेनोर्दोहनप्रकारं यो वेद स एनां कामधेनुं सर्वथा दुग्धे । य एवं वेद दुह एवैनामिति पुनर्वचनमुपसंहारार्थम् । सेयमुपरवप्रशंसेति केचित् । स्वतन्त्रोपास्तिविधिरित्यन्ये । यथा सप्तमकाण्डान्तेऽध्वमेध्वप्रकरणे— ‘ उषा वा अध्वस्य मेध्वस्य शिरः ’ इति स्वतन्त्रोपास्तिराम्नाता तद्वत् । तस्याश्च स्वातन्त्र्यं बृहदारण्यकस्याऽऽदौ विस्पष्टम् । एतादृशानां वाक्यानां कर्मप्रकरणादुत्कर्ष उत्तरमीमांसायां गुणोपसंहारे मनश्चिदाद्यधिकरणे निर्णीतः । तस्मादुत्कर्षे स्वातन्त्र्यमनुत्कर्षे तु स्तुतित्वेनोपरववाक्याङ्गत्वमित्याकारद्वयमभ्युपेयम् । अवेष्टेऽथातुर्मास्यानां च राजसूयान्नः प्रयोगबहिष्प्रयोगो (गौ) यथा तद्वदेतद्द्रष्टव्यम् ।

[हविर्धानाभ्यन्तर उपरवाभिधानम्]

अत्र विनियोगसंग्रहः—

“ खनेदुपरवान् रक्ष इदं तन्मृदमुद्वेत् ।

गाय तत्रावधाधेत किं स्वामी पृच्छतीतरः ॥ १ ॥

भद्रमित्याह तत्रावित्याह स्वामीतरं प्रति ।

विराट्चतुर्भिः संस्पर्शो रक्षः पञ्चस्फुटाक्रिया ॥ २ ॥

रक्षोऽधिषवणारुये तु फलके स्थापयेत्तथा ।

पर्युक्ष परितः स्तृत्वा मन्त्रयेच्च बृहन्निति ॥

उपांशु सवनाश्मानं सा(नेऽश्मना वा)दयेद्विंशतिर्भवा ॥ ३ ॥’ इति ॥

अथ भीमांसा ।

तृतीयाध्यायस्याष्टमपादे चिन्तितम्—

‘ भद्रं तन्नौ सहेत्येतत्कस्मिन्स्वामिनि युज्यते ।

द्वित्वश्रुत्या भवेदेतदध्वर्युयजमानयोः ’ इति ॥

ज्योतिष्टोमे हविर्धानमण्डपे सोपाभिषवाधारयोः फलकयोरधस्ताच्चतसृष्वाम्ने-
य्यादिविदिक्षु चत्वार उपरवनामका गर्ता बाहुमात्रस्वाता अधोभागे परस्परमिलिता
ऊर्ध्वभागे परस्परं प्रादेशमात्रव्यवहिता वर्तन्ते । तेष्वेकस्मिन्नुपरवे यजमानो दक्षि-
णहस्तं प्रसारयति । तथैवाध्वर्युरन्यस्मिन्स्वहस्तं प्रसार्यावस्ताद्यजमानहस्तं गृह्णाति ।
तदा यजमानः किमत्रेत्यनेन मन्त्रेण फलं पृच्छति । अध्वर्युश्च भद्रमित्यनेन मन्त्रे-
णोत्तरं ब्रूते । ततो यजमानस्तन्नौ सहेत्यनेन मन्त्रेण तत्फलं स्वीकृत्यत्वेन स्वी-
करोति । तस्माद्यजमानस्यैतादिति चेन्नैवम् । नावित्यनेन द्विवचनेन सहेत्यनेन
चोभयगाभितयैव स्वीकारात् ।

तत्रैव तृतीयपादे चिन्तितम्—

‘ संतृधे दीर्घसोमे तत्प्रकृतौ विरुतावुत ।

दीर्घस्य सोम इत्युक्तेः प्रकृतावस्तु तर्दनम् ॥

सामानाधिकरण्यस्य षष्ठीतो बलवच्चतः ।

दैर्घ्ययुक्तेऽन्य(कोवध्य)संस्थादावुत्कर्षोऽन्यत्र बाधनात् ’ इति ॥

ज्योतिष्टोमे श्रूयते—‘ दीर्घसोमे संतृधे धृत्यै ’ इति । सोम-

[हविर्धानाभ्यन्तर उपरवाभिधानम्]

यौगविशेषो दीर्घसोमः । तस्मिन्सोमाभिषवाधारयोरभिषवणफलकयोः संतर्दनं कार्यम् । अन्योन्यवियोगेन शैथिल्यं मा भूदिति दृष्टसंश्लेषः संतर्दनम् । तदेतत्प्रकरणबलात्प्रकृतौ विनिविशते । न च तत्र दीर्घसोमत्वानुपपत्तिः । दीर्घस्य सोम इत्येवं दीर्घत्वस्य यजमानविशेषणत्वेनाप्युपपत्तेरिति प्राप्ते ब्रूमः— षष्ठीसमासात्कर्मधारयो बलीयानिति वक्ष्यते । तथा साति दीर्घत्वं सोमस्य धर्मो न तु यजमानस्य । नन्वेवमपि प्रकृतिभूतस्य सोमस्योष्टिपश्वपेक्षया दीर्घत्वमस्त्येवेति चेन्न । सोमशब्देनैव तदवगतौ दीर्घशब्दवैयर्थ्यात् । न हीष्टिपश्वपेक्षया ह्रस्वः कश्चित्सोमोऽस्ति यस्य व्यावृत्तये दीर्घशब्दः प्रयुज्येत । तस्मात्प्रकृतिरूपं ह्रस्व-सोमं व्यावर्तयितुमयं दीर्घशब्दः । विकृतिषूक्त्यादिषु ग्रहाधिक्येन दीर्घत्वम् । तस्माद्वाक्येन प्रकरणं बाधित्वा विकृतिषु तन्निवेशः प्रकृतौ तु दीर्घशब्दस्य बाधः पूर्वमुक्तः । संतर्दनबाधश्च साक्षाच्छ्रूयते—“ हनू वा एते यज्ञस्य यदभिषवणे न संतृण्यसंतृण्णे हि हनू ” इति । तस्मान्न प्रकृतौ निवेशः ।

तत्रैव पञ्चमपादे चिन्तितम्—

“ आख्यावचोवषट्कारा एव किं भक्षहेतवः ।

किंवाऽभिषवहोमौ च तत्राऽऽद्योऽस्तूक्त्या दिशा ॥

हविर्धानेऽभिषुत्याथ हुत्वा सदासि भक्षयेत् ।

इति श्रुतत्वतस्तौ च भक्षहेतु यथेतरे ” इति ॥

भैतु होतुश्चमस इत्यत्र समाख्या भक्षहेतुः, हारियोजनवाक्यं, वषट्कर्तुः प्रथमभक्ष इत्यत्र वषट्कार इत्येवमुक्तत्वात्त्रय एव इति चेन्मैवम् । “ हविर्धाने (चर्यन्धि) ग्रावभिरभिषुत्याऽऽहवनयि हुत्वा प्रत्यञ्चः परेत्य सदासि भक्षयन्ति ” इति श्रूयते । उत्तरवेद्याः प्रतीचीने सदासः प्राचीने मण्डपेऽभिषवः । उत्तरवेद्या होमः । सदासि भक्षणम् । तत्राभिषवहोमयोर्वचनान्तरप्राप्तयोरभि (वि) धेयतया तौ निमित्तत्वेनानूद्य भक्षणं विधीयते । तस्मात्समाख्यादिवदेतयोरपि [भक्ष] हेतुत्वमस्ति ।

षष्ठाध्यायस्य चतुर्थपादे चिन्तितम्—

“ अभिषुत्य ततो हुत्वा स्वादेदेकैकहेतुना (ता) ।

संहृत्य वा निमित्तोक्तौ साहित्याविधितोऽग्निमः ॥

(आग्नीध्रीयसदःप्रभृतिषु स्थानेषु धिष्णिग्याभिधानम्)

होमाभिषवकर्ताऽत्र भक्षाङ्गत्वेन चोद्यते ।

निमित्तताऽऽर्थिकी तस्मात्साहित्यं हेतुगं मतम् , इति ॥

ज्वोतिष्ठोमे श्रूयते—‘ हविर्धाने चर्मन्नाधि ग्रावभिरभिपुत्याऽऽहवनीये हुत्वा प्रत्यञ्चः परेत्य सदसि भक्षयन्ति ’ इति । तत्राभिषवहोमयोरकैक एव भक्षहेतुः । साहित्यस्याविधेयत्वात् । अभिषवहोमावत्र निमित्तत्वेनोच्येते । तत्र साहित्यविधौ वाक्यं भिद्येत । अभिषवहोमौ भक्षहेतू । तौ च साहितावित्येवं तद्भेदः । तस्मात्साहित्यस्याविधेयत्वादभिषवहोमयोः प्रत्येकं भक्षणनिमित्तत्वमिति प्राप्ते ब्रूमः-- नात्र निमित्तमुपन्यस्यते, किंतु होमाभिषवयोः कर्ता भक्षणं प्रत्यङ्गत्वेन पूर्वमप्राप्तत्वाद्विधीयते । तथा सत्यभिषवहोमयोर्यन्निमित्तात्वं प्रतीयते तदार्थिकमिति वाक्यभेददोषाभावात्साहित्यं प्रतीयमानं विवक्षितमिति साहित्ययोरेव तयोर्निमित्तत्वम् ।

अत्र सर्वेषां यजुष्ट्वान्नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतीयप्रपाठके

द्वितीयोऽनुवाकः ॥ २ ॥

(अथ प्रथमाष्टके तृतीयप्रपाठके तृतीयोऽनुवाकः) ।

विभूरसि प्रवाहणो वह्निरसि हव्यवाहनः श्वा-
त्रोऽसि प्रचेतास्तुथोऽसि विश्ववेदा उशिर्गसि
कविरङ्घारिरसि बम्भारिरवस्युरसि दुर्वस्वा-
ञ्छुन्ध्युरसि मार्जालीयः सम्राडसि कृशानुः
परिषद्योऽसि पर्वमानः प्रतक्कासि नभस्वानसं-
मृष्टोऽसि हव्यसूद ऋतर्धामाऽसि सुवर्ज्योति-
र्ब्रह्मज्योतिरसि सुवर्धामाऽजोऽस्येकपादाहिरसि
बुध्नियो रौद्रेणानीकेन पाहि माऽग्ने पिपृहि

मा मा मा हिंसीः (१) ।

(अनीकेनाष्टौ च) ॥

(आग्नीध्रीयसदःप्रभृतिषु स्थानेषु धिष्ण्याभिधानम्)

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठकेः तृतीयोऽनुवाकः ॥ ३ ॥

(अथ प्रथमकाण्डे तृतीयप्रपाठके तृतीयोऽनुवाकः) ।

द्वितीयेऽनुवाके हविर्धानगतोपरवनिर्माणमुक्तम् । अथावशिष्टेष्वग्नीध्रीयसदःप्रभृतिस्थानेषु धिष्ण्यास्तृतीयेऽनुवाकेऽभिधीयन्ते ।

विभूरसीति । कल्पः- ' आग्नीध्रीयं गत्वा स्फ्येनोद्धृत्यावोक्ष्य चात्वालपु-
रीषं सिकृता इति निवपति विभूरसि प्रवाहणो रौद्रेणानीकेन पाहि माऽग्ने पिष्ट-
हि मा मा मा हिंसीरिति तं परिमण्डलं धिष्ण्यं करोत्यथैनं सिकृताभिरा-
भ्राशितं करोत्यथान्तःसदासि धिष्ण्याभिषवति होतुः प्रथमं वह्निरसि हव्यवाह-
न इति श्वात्रोऽसि प्रचेता इति दक्षिणतो मैत्रावरुणस्य, तुथोऽसि विश्ववेदा इत्यु-
त्तरतो ब्राह्मणाच्छंसिनः, उशिगसि कविरित्युत्तरतः पोतुः, अङ्घ्रारिरसि वेद्यन्ते
रितित्युत्तरतो नेष्टुः, अवस्युरसि दुवस्वानित्युत्तरतोऽच्छावाकस्याथ दक्षिणे वेद्यन्ते
मार्जालीयं निवपति शुन्धूरसि मार्जालीय इति सर्वेष्वेष रौद्रमनुवर्त्यत्याष्टावनु-
दिशति रुम्राडसि कृशानुरित्याहवनीयमुपातिष्ठते, परिषद्योऽसि पवमान इत्यास्तावं,
प्रवक्त्राऽसि नमस्वानिति चात्वालमसंमृष्टोऽसि हव्यसूद इति पशुश्रपणमथ सदसो
द्वारि तिष्ठन्नौदुम्बरीमुपातिष्ठत ऋतधामाऽसि सुवर्ज्योतिरिति, ब्रह्मज्योतिरसि सुवर्धा-
मेति ब्रह्मसदनमथानैव तिष्ठन्गार्हपत्यमपातिष्ठतेऽजोऽस्येकपादिति, अहिरसि बुध्निय
इति यं प्रहास्यन्तो भवन्ति ' इति ।

अत्र रौद्रेणेति वाक्यं सर्वमन्त्रशेषत्वादन्ते समाम्नायते । आभ्राशितं सम-
न्ताद्यथा न भ्रंशयति तथा करोति शुभ्रं वा करोति । हे आग्नीध्रीय त्वत्तोऽन्य-
धिष्ण्यं विहरंस्त्वं विभूरसि विविधं भवसि । हविषां प्रवाहयितुत्वात्प्रवाहणोऽ-
सि । हे होत्रीय त्वं यो वह्निर्हव्यवाहनस्तद्रूपोऽसि । हे मैत्रावरुणीय श्वात्रो
भिन्नः प्रचेता वरुणस्तदुभयरूपोऽसि । हे ब्राह्मणाच्छंसिसंबन्धिन, तुथो ह स्म
वै विश्ववेदा देवानां दक्षिणा विभजतीत्याम्नातो विश्वाभिज्ञो यस्तुथस्तद्रूपोऽसि ।
हे पोत्रीय त्वमुशिकक्रमनीयः कविर्विद्वानसि, हे नेष्ट्रीय सोमरक्षकौ यावङ्घ्रारि-

(आग्नीध्रीयसदःपभृतिस्थानेषु धिष्णिग्याभिधानम्)

बम्भारिनामकौ तद्रूपोऽसि । हेऽच्छावाकसंवन्धिन्, अवस्यवे त्वा वाताय स्वाहा दुवस्वते त्वा वाताय स्वाहेत्याम्नातौ याववस्यदुवस्वन्तौ वातविशेषौ तद्रूपोऽसि । हे मार्जालीय त्वं शुन्ध्युः शोधकः पात्रप्रक्षालनेन लेपमार्जनस्थानभूतोऽसि । हे आहवनीय सम्यग्राजमानः कृशानुरासि । हे आस्ताव स्तोत्रस्थान परिषद्यः परितः सदनयोग्यः पवमानः पूतोऽसि । हे चात्वाल कृष्णविषाणत्यागार्थं प्रतक्त्वा प्रकृष्टममनविषयो नभस्वानन्तरवकाशवानसि । हे पशुश्रवणप्रदेश राक्षसै-
रसंमृष्टो हव्यसूदो हृदयादिहव्यपाचकोऽसि । हे औदुम्बरे त्वमृतधामा सामगा-
नामृतमवश्यंभावि धामोपवेशनस्थानं घस्यास्तादृशी सुवर्ज्योतिरुन्नतत्वेन स्वर्ग-
प्रकाशिकाऽसि । हे ब्रह्मसदन त्वं ब्रह्मज्योतिर्ब्रह्मनामकस्यार्त्विजः प्रोक्षणादिकर्मा-
भ्यनुज्ञानरूपं ज्योतिर्यस्मिन्स्थाने तादृशमसि, सुवर्धाम स्वर्गसदृशं स्थानं यस्य
तथाविधमसि । हे नूतनगार्हपत्य यो देवः प्रोष्ठपदा नक्षत्रमज एकपादेवतेत्याम्ना-
तस्वद्रूपोऽसि । पुरातनं गार्हपत्यमित ऊर्ध्वमृत्विजः परित्यक्ष्यन्तो भवन्ति । हे
त्याज्यगार्हपत्य यो देवः प्रोष्ठपदा नक्षत्रमहिर्बुध्नियो देवतेत्याम्नातस्तद्रूपोऽसि ।
आग्नीध्रीयमारभ्य पुराणगार्हपत्यान्तेषु षोडशसु स्थानेष्वभिमन्यमान हेऽग्ने त्वदी-
येन रौद्रेण सैन्येन राक्षसेभ्यो मां पाहि, कर्मफलप्रदानेन मां पिष्टहि पूर्णमनोरथं
कुरु, मद्विनाशरूपां हिंसां मा कुरु ।

तानेतान्सर्वानु(न) पेक्ष्यानुष्ठानं विधत्ते—

“ चात्वालाद्धिष्णियानुप वपति योनिर्वै यज्ञस्य चात्वालं यज्ञस्य सयोनित्वाय
(सं० का० ६ प्र० ३ अ० १) इति ।

ततः पुरीषमादायोत्तरवेद्याः करणाच्चात्वालं यज्ञस्य योनिः । तादृशाच्चात्वा-
लाद्धिष्णियनामकानां स्थलविशेषाणां निवपने यज्ञः सर्वोऽपि स्वयोनियुक्तो भवति ।

कालान्तरेऽनुष्ठेयान्यपि कानिचिद्धिष्णियप्रसङ्गादिह विधीयन्ते । तत्राऽऽ-
ग्नीध्रीयधिष्णियस्थिताद्वह्नेर्होत्रीयादिधिष्णियेष्वभिस्थापनं विधत्ते—

“ देवा वै यज्ञं पराजयन्त तमाग्नीध्रात्पुनरपाजयन्नेतद्वै यज्ञस्यापराजितं
यदाग्निधरं यदाग्नीध्राद्धिष्णियान्विहरति यदेव यज्ञस्यापराजितं तव एवैनं पुन-
स्तनुते ” [सं० का० ६ प्र० ३ अ० १] इति ।

पराजयन्त पराजयमकुर्वन्त । यज्ञमसुरा अगृह्णन् । पुनस्त्वं यज्ञमाग्नीध्रदेवता-

(आग्नीध्रीयसदःप्रभृतिस्थानेषु धिष्णिग्याभिधानम्)

सामर्थ्येनासुरेभ्योऽपच्छिद्य देवा अजयन् । आग्नीध्रस्यापराजितस्थानत्वाच्चतो विहरणं युक्तम् ।

पैषमन्त्रमुत्पादयति—

“ पराजित्येव खलु वा एते यन्ति ये बहिष्पवमानः सर्पन्ति बहिष्पवमाने स्तुते आहामिदग्नीन्वि हर बार्हिः स्तृणाहि पुरोडाशाः अलं कुर्विति यज्ञमेवाप-
जित्य पुनस्तन्वाना यन्ति ” (सं० का० ६ प्र० ३ अ० १) इति ।

बहिष्पवमानं नाम प्रातःसवने सामगैर्गीयमानमुपास्मै गायतेत्यादिकं स्तोत्रम् । तत्तु गायन्त ऋत्विजो धावन्ति यथा लोके पराजित्य पलायन्ते तद्वत् । ततः स्तोत्रे समापिते सत्याग्नीध्रं संबोध्याग्निविहरणादिपैष उक्ते यज्ञं पराजयादपावृत्य पुनः प्रसारितवन्तो भवन्ति ।

विहरणे विशेषं विधत्ते—

“ अङ्गारैरेद्वे सवने वि हरति शलाकाभिस्तृतीयः सशुक्रत्वायाथो सं भर-
त्येवैनत् ” (सं० का० ६ प्र० ३ अ० १) इति ।

प्रातःसवनमाध्यंदिनसवनयोरग्नीध्रीयगतैर्दग्धकाष्ठैर्विहरेत् । तृतीयसवने तु शलाकाभिर्दीप्ततृणमुष्टिभिर्विहरेत् । अत्र सोमस्य गायत्रीमुखेन (ण) पीतत्वा-
न्नास्ति सोमे तेजः । दीप्तासु शलाकासु साररूपं तेजोऽस्तीति सशुक्रत्वाय सते-
जस्त्वाय तथा कुर्यात् । किंचैनत्तृतीयसवनभितरसदृशं कृत्वा संभरति सम्य-
क्पोषयति ।

पूर्वोक्तं धिष्णिग्यसंघं प्रशंसति—

“ धिष्णिग्या वा अमुष्मिँल्लोके सोममरक्षन्तेभ्योऽधि सोममाहरन्तमन्ववायन्तं
पर्यविशन् ” [सं० का० ६ प्र० ३ अ० १] इति ।

स्वानभ्राजादय इव धिष्णिग्यदेवता अपि सोमं रक्षन्ति । आहरीयमाणं सोम-
मनु स्वयमप्यागत्य परित उपविष्टाः । तस्मात्प्रशस्ता धिष्णिग्याः ।

एतद्वेदनं प्रशंसति—

“ य एवं वेद विन्दते परिवेष्टारम् ” [सं० का० ६ प्र० ३ अ० १]
इति ।

सेवकजनमित्यर्थः ।

[आग्नीध्रीयसदःप्रभृतिस्थानेषु धिष्ण्याभिधानम्]

केषुचिदधिष्णियेषु सोमाहुतिं विदधाति—

“ ते सोमपीथेन व्याध्यन्त ते देवेषु सोमपीथमैच्छन्त तान्देवा अब्रुवन्द्देवे नामनी कुरुध्वमथ प्र वाऽऽप्स्यथ न वेत्यग्नयो वा अथ धिष्ण्यास्तस्माद्द्विनामा ब्राह्मणोऽर्धुकस्तेषां ये नेदिष्ठं पर्यविशन्ते सोमपीथं प्राऽऽप्नुवन्नाहवनीय आग्नीध्रीयो होत्रीयो मार्जालीयस्तस्मात्तेषु जुह्वति ” (सं० का० ६ प्र० ३ अ० १) इति ।

ते धिष्ण्याः सोमपानेन वियुक्ताः । ततस्ते देवेषु मध्ये सोमपानमस्माकमस्त्वित्यैच्छन्त । एकैकनाममात्रधारणेन युष्माकं सोमपानयोग्यता सर्वथा नास्ति । नामद्वये तु स्वीकृते पाक्षिकी तद्योग्यतेति देवैरुक्ता अग्निनाम धिष्ण्यनाम च कृतवन्तः । यस्मान्नामद्वयमुत्कर्षहेतुस्तस्मात्लोकेऽपि देवदत्तादिनाम प्रथमं धृत्वा पश्चात्तपोविद्यादिभिराचार्योपाध्यायादिकं द्वितीयं नाम दधत्स्तत्कारेण समृद्धो भवति । नामद्वयधारिणां तेषां मध्ये ये चत्वार आहवनीयादयः सोमस्यात्यन्तसमीपे निविष्टास्ते समीपवर्तित्वेन सोमपानयोग्या इति तेषु सोमं जुहुयुः ।

द्विनामधारित्वेनेतरेषामपि प्रसक्तं सोमपानं वारयति—

“ अतिहाय वषट्करोति वि ह्येते सोमपीथेनाऽऽध्यन्त ” (सं० का० ६ प्र० ३ अ० १) इति ।

ये दूरवर्तिनो मैत्रावरुणधिष्ण्यादयस्तानतिलङ्घ्य समीपस्थेभ्य एव वषट्कारस्तथाऽपि अनुवषट्कारप्रदानाहुतिब्राह्मण ऐतरेयश्रुतौ तदाहुतिदेवतात्वेन चतुर्णामेव श्रवणात्तानातिहाय वषट्करोतीत्युक्तं युक्तम् । सा च श्रुतिः—“ यदेव सोमस्याग्ने वीहीत्यनुवषट्करोति तेन धिष्ण्यान्प्रीणाति ” इति । तस्मात्तेषां वषट्कारपूर्वको होमः । इतरे तु सोमपानेन व्याध्यन्त, हि यस्मात्पूर्वोक्तस्य वियोगस्य प्रतीकारं सामीप्यलक्षणं न संपादितवन्तः । द्वितीयनामप्रयुक्तस्तूत्कर्षस्तेषां सोमाभावेऽप्याज्यव्याघारणादेवोपपद्यते ।

सोमाहुतीनां व्यवस्थां विधत्ते—

“ देवा वै याः प्राचीराहुतीरजुहवुर्ये पुरस्तादसुरा आसन्ताऽस्ताभिः प्राणुदन्त याः प्रतीचीर्ये पश्चादसुरा आसन्ताऽस्ताभिरपानुदन्त प्राचीरन्या आहुतयो

(आग्नीध्रीयसदःप्रभृतिस्थानेषु धिष्णिग्याभिधानम्)

ह्यन्ते प्रत्यङ्ङासीनो धिष्णिग्यान्व्यावारयति पश्चाच्चैव पुरस्ताच्च यजमानो भ्रा-
तृव्यान्म पुदते तस्मात्पराचीः प्रजाः प्र वीयन्ते प्रतीचीर्जायन्ते [सं० का० ६
६ प्र० ३ अ० १] इति ।

प्राङ्मुखेन हूयमानाः प्राचीरुत्तरवेदिगताः । यस्मादाहुतिषु द्वैविध्यं तस्मात्तो-
केऽपि प्रजाः पित्रा यन्मुखेन प्रवीयन्ते निषिच्यन्ते तद्विपरीतदिङ्मुखा उत्पद्यन्ते ।

अध्वर्योः प्रत्यग्गमननिषेधं निन्दाभ्यामुच्यति-

“ प्राणा वा एते यद्धिष्णिग्या यदध्वर्युः प्रत्यङ्धिष्णिग्यानतिसर्पेत्प्राणान्तं-
कर्षेत्प्रमायुकः स्यान्नाभिर्वा एषा यज्ञस्य यद्धेतोर्ध्वः खलु वै नाभ्यै प्राणोऽवा-
ङ्पानो यदध्वर्युः प्रत्यङ्होतारमतिसर्पेदपाने प्राणं दद्यात्प्रमायुकः स्यात् ” (सं०
का० ६ प्र० ३ अ० १) इति ।

अतिसर्पेदतिक्रम्य गच्छेत् । होता यज्ञस्य नाभिर्मध्यदेशे वर्तते । प्राणवत्प्रा-
ग्वर्तिनोरध्वर्योः प्रत्यग्गमनमयुक्तम् ।

क्रत्विज उपगायन्तीतिविधिप्राप्तगानमध्वर्योर्निषेधति-

“ नाध्वर्युरूप गायेद्वाग्वीर्यो वा अध्वर्युर्यदध्वर्युरूपगायेदुद्गाने वाचं सं प्र
यच्छेदुपदासुकाऽस्य वाक्स्यात् ” [सं० का० प्र० ३ अ० १] इति ।

उद्गात्रा सामानि गीयमाने पृष्ठतदङ्गीकरणमुपगानम् । उपदासुकोपक्षयशीला ।
प्रकारान्तरेणाध्वर्योः प्रत्यग्गमनं विधातुं चोद्यमुद्गावयति-

“ ब्रह्मवादिनो वदन्ति नासंस्थिते सोमेऽध्वर्युः प्रत्यङ्सदोऽतीयादथ कथा
दाक्षिणानि होतुमेति ” [सं० का० ६ प्र० ३ अ० १] इति ।

अध्वर्योः सद उल्लङ्घ्य प्रत्यग्गमनं निषिद्धम् । दाक्षिणहोमस्तु प्राचीनवंशे
नूतनगार्हपत्ये कर्तव्यः । तत्कथं घटते । असंस्थितेऽसमाप्ते । कथा केन प्रकारेण ।

उक्तचोद्यस्य परिहाराभासमाशङ्कते-

“ यामो हि स तेषाम् ” [सं० का० ६ प्र० ३ अ० १] इति ।

याम उपरमः । यस्मात्स दाक्षिणहोमस्तेषां देवानां संबन्धिनः कर्मण उप-
रमकालीनोऽतो लौकिकगमनत्वाद्देवा अनुज्ञास्यन्ति ।

इत्थमुत्तराभासं दूषयति-

“ कस्मा अह देवा यामं वाऽयामं वाऽनु ज्ञास्यन्तीति ” [सं० का० ६
प्र० ३ अ० १] इति ।

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्)

अहेत्युक्तनिषेधे । यदुत्तरवादिनोक्तं भवति, देवाः कस्मै प्रयोजनाय कर्मण उपरतिमनुपरातिं वाऽनुज्ञास्यन्ति, न हि तदनुज्ञया देवानां किंचित्प्रयोजनं पश्यामः । ततः प्रत्यग्गमनस्य निषिद्धत्वाद्दाक्षिणहोमो न घटत एवेति चोद्यं सुस्थितम् ।

तस्य मुख्यं परिहारं दर्शयन्प्रत्यग्गमनं विधत्ते—

‘ उत्तरेणाऽऽग्नीध्रं परित्य जुहोति दाक्षिणानि न प्राणान्तं कर्षति ’ [सं० का० ६ प्र० ३ अ० १] इति ।

आग्नीध्रहविर्धानयोर्मध्ये गत्वा यत्सदोतिक्रमणं तदेव निषिद्धम् । अयं त्वा-ग्नीध्रं वामतः परित्यज्य तस्मादुत्तरतः प्रत्यङ्मुखो गत्वा प्राचीनवंशे दाक्षिणानि जुहुयात् । ततो नोक्तदोषः ।

प्रासाङ्गिकं परिसमाप्य प्रकृतमनुसरति । तत्र चात्वालाद्धिष्णिग्यानुपवपतीति सामान्यशास्त्रेणाऽऽग्नीध्रादीनां प्राजहितान्तानां षोडशानामपि निवपने प्रसक्ते मार्जालीयान्तानामेवेति विशेषं विधत्ते—

‘ न्यन्ये धिष्णिग्या उप्यन्ते नान्ये यान्निवपति तेन तान्प्रीणाति ’ (सं० का० ६ प्र० ३ अ० १) इति ।

इतरेषामाहवनीयादीनां प्राजहितान्तानामष्टानामुपस्थानं विधत्ते—

‘ यान्न निवपति यदनुदिशति तेन तान् ’ (सं० का० ६ प्र० ३ अ० १) इति । प्रीणातीत्यनुवर्तते । अनुदेशनं मन्त्रेणोपस्थानम् ।

अत्र विनियोगसंग्रहः—

‘ विभूपदत्रयात्मानो मन्त्राः षोडश निर्वपेत् ।

धिष्ण्यान्दिशेच्च सर्वेषु रौद्रेणेत्यनुदिश्यते ॥ १ ॥ इति ।

अत्र भीमांसाच्छन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-

त्तिरीयसंहिताभाष्ये प्रथमकाण्डे तृतीयप्रपाठके तृतीयोऽनुवाकः ॥ ३ ॥

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्) ।

(अथ प्रथमाष्टके तृतीयप्रपाठके चतुर्थोऽनुवाकः) ।

त्व॑ स॒ोम त॒नू॒रु॒द्भ्यो॒ द्वेषो॑भ्योऽन्य॒कृते॑भ्य
 उ॒रु य॒न्ताऽसि॒ वल्थ॑ स॒ स्वाहा॑ जु॒षा॒णो अ॒प्तुरा॒-
 ज्य॑स्य वेतु॒ स्वाहा॑ऽयं नो॒ अ॒ग्निर्वारि॑वः कृ॒णो॒-
 त्वयं॑ मृ॒धः पु॒र ए॒तु प्र॒भिन्द॑न् । अय॑ श॒त्रूञ्ज॒-
 यतु॑ ज॒र्ह॒षा॒णोऽयं॑ वा॒जं ज॒यतु॑ वा॒जसा॑तौ । उ॒रु
 वि॒ष्णो वि॒ क्र॒मस्वो॒रु क्षया॑य नः कृ॒धि । घृ॒तं
 घृ॒तयो॑ने पि॒व प्र॒भ्र य॒ज्ञप॑तिं ति॒र । सोमो॑
 जि॒गाति॑ गा॒तुवि॒त् [१] दे॒वाना॑मेति निष्कृ॒त॒-
 मृ॒तस्य॑ योनि॒मा॒स॒दमा॑दि॒त्याः स॒दोऽस्या॑दि॒त्याः
 स॒द आ॒ सो॒दैष॒ वो दे॒व स॒वितः॑ सोम॒स्त
 र॑क्ष॒ध्वं मा वो॑ द॒भदे॑त॒त्त्व स॒ोम दे॒वो दे॒वानु॒-
 पा॑गा इ॒दम॑हं म॒नुष्यो॑ म॒नुष्या॑न्त॒सह॒ प्रज॑या॒ सह
 रा॒यस्पोषे॑ण नमो॑ दे॒वेभ्यः॑ स्व॒धा पि॒तृभ्य॑ इ॒द॒-
 म॑हं निर्व॑रु॒णस्य॑ पा॒शान्त॑सु॒वरा॑भि (२) वि॒-
 र्व्येषं॑ वैश्वान॒रं ज्योति॑र॒भै व्र॑त॒पते॒ त्वं व्र॑तानां
 व्र॒तप॑तिर॒सि या॒ मम॑ त॒नूस्त्व॑य्यभू॒दिय॑ स॒ा
 मयि॑ या तव॑ त॒नूर्म॑य्यभू॒देषा॑ सा त्वयि॑ यथा॒-
 यथं॑ नो॒ व्र॑त॒पते॒ व्र॒तिनो॑व्र॒तानि॑ [३] ॥

(गा॒तुवि॒दभ्ये॑क॒त्रिंशच्च॑) ।

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके चतुर्थोऽनुवाकः ॥ ४ ॥

(अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्)

(अथ प्रथमकाण्डे तृतीयप्रपाठके चतुर्थोऽनुवाकः)

तृतीयानुवाके विष्णिषा वर्णिताः । एतावता वेदिगतविशेषनिर्माणं समाप्तम् ।
अथ तस्यां वेद्यामग्नीषोमीयपशुर्वाक्तव्यः । तस्य चाग्नीषोमयोः प्रणीतयोः पश्चा-
द्बहुमुचितत्वात्तत्प्रणयनाय वैसर्जनहोमश्चतुर्थोऽनुवाकेऽभिधीयते ।

त्व२ सोमेति । कल्पः—“ सुचिं चतुर्गृहीतं गृहीत्वा शालामुत्थीये वैसर्जन-
होमं जुहोति त्व२ सोम तनूकृद्भ्यो द्वेषोभ्योऽन्यकृतेभ्य उरु यन्ताऽसि वरूथ२ स्वा-
हेति, सुवेणाप्तुं प्रस्कन्दयति जुषाणो अप्तुराज्यस्य वेतु स्वाहेति, पूर्वया द्वारोप-
निष्क्रामत्ययं नो अग्निर्वरिवः कृणोत्वयं मृधः पुर एतु प्रभिन्दन् । अय२ शत्रूञ्ज-
यतु जर्हषाणोऽयं वाजं जयतु वाजसाताविति, अयाऽऽहवनीये सुवाहुतिं जुहोति
उरु विष्णो वि कमस्वोरु क्षयाय नः कृवि । घृतं घृतयोने पिब प्रप यज्ञपतिं
तिर स्वाहेति ” इति ।

तन् शरीरं कृन्तन्ति च्छिन्दन्तीति तन्नूकृन्ति रक्षांसि । द्विषन्तीति द्वेषांसि ।
अन्यैरस्माद्विरोधिभिरभिचरद्भिः कृतानि प्रेरितानीत्यन्यकृतानि । हे सोम त्वं
तादृशेभ्यो नियन्ताऽसि । यथा तादृशानि नास्मान्बाधन्ते तथाऽस्मानन्यत्र
सुरक्षितप्रदेशे स्थापयित्वा पालयसि । तस्माच्चमेवास्माकमुरु प्रभूतं वरूथं बल-
मसि, तस्मै तुभ्यमिदं हुतमस्तु । अप्तुं प्रस्कन्दयतीत्यत्राप्तुशब्द आज्यविन्दुवाची
मन्त्रे त्यल्पदेहवाची । हे सोम त्वं जुषाणोऽस्मासु प्रीतिमान्प्रक्षसामदर्शनायाप्तु-
रल्पदेहः सन्नाज्यस्य विन्दुं वेतु पिब, तवेदं हुतमस्तु । पूर्वद्वारेण निष्क्रामन्तो
यमाग्निं प्रणयन्ति । अयमग्निरस्माकं वरिवः कृणोतु श्रेयः करोतु । अयं मृधो
वैरिणः प्रभिन्दन्पुर एतु अग्ने गच्छतु । अयं जर्हषाणो हृष्टान्तःकरणः शत्रू
ञ्जयतु । वाजस्थात्रस्य सातिर्लामो यस्मिन्तंग्रामे स वाजसातिस्तस्मिन्त्रयस्सदर्थं
वाजं जयतु वशी करोतु । हे विष्णो व्यापिन्नाहवनीयास्मदनुग्रहार्थमुरु विक्र-
मस्व वैरिषु बहुलं पराक्रमं कुरु । नोऽस्माकं क्षयाय निवासाथमुरु कृवि बहुलं
गृहधनादिकं संपादय । घृतेन ज्वालोद्भवाद्घृतयोनिः । हे घृतयोने हूयमानमिदं
घृतं पिब, यज्ञपतिं यजमानं (प्र) प्रतिरातिशयेन वर्धय ।

मन्त्रान्व्याचिरुपासुरादौ होमं विधत्ते—

“ सुवर्गाय वा एतानि लोकाय हूयन्ते यद्वैसर्जनानि ” (सं० का० ६
प्र० ३ अ० २) इति ।

अवान्तरदीक्षाविसर्जनार्थत्वादेतानि होमकर्माणि वैसर्जनानि ।

[अग्नीषोमीयपश्वाभिधानाग्नीषोमप्रणयनार्थवैसर्जनहोमाभिधानम्]

तत्प्रकारः सूत्रे दर्शितः-“ उपस्थे ब्रह्मा राजानं कुरुते समपि व्रतान्हव-
ध्वमिति संपेक्ष्यति यजमानस्यामात्यान्संह्वयन् (न्तम) ध्वर्युं यजमानोऽन्वा-
रभते यजमानं पत्नीमितरे पुत्रभ्रातरोऽहतेन वाससाऽमात्यान्संप्रच्छाद्य वाससोऽन्ते
सुगदण्डमुपनियम्य प्रचरण्या वैसर्जनानि जुहोति ” इति ।

व्रतामात्यशब्दौ बन्धुवाचकौ । प्रचरणी जुह्वा सदृशी ।

विशेषान्क्रमेण विधत्ते-

“ द्वाभ्यां गार्हपत्ये जुहोति द्विपाद्यजमानः प्रतिष्ठित्या आग्नीध्रे जुहोत्यन्त-
रिक्ष एवाऽऽक्रमत आहवनीये जुहोति सुवर्गमेनैनं लोकं गमयति ” (सं० का०
६ प्र० ३ अ० २) इति ।

द्वाभ्यां त्व२ सोमं जुषाण इत्येताभ्याम् । आग्नीध्रे होमस्य मन्त्रो विधास्यते ।
आहवनीय उरु विष्णो, इति मन्त्रः ।

होमात्पूर्वमेव ब्रह्मणा सोम आदातव्य इति विधत्ते-

“ देवान्वै सुवर्गं लोकं यतो रक्षा२स्यजिघा२सन्ते सोमेन राज्ञा रक्षा२स्यपह-
त्याप्तुमात्मानं कृत्वा सुवर्गं लोकमायन् रक्षसामनुपलाभायाऽऽत्तः सोमो भवत्यथ
वैसर्जनानि जुहोति रक्षसामपहत्यै ” (सं० का० ६ प्र० ० अ० २) इति ।

यतो गच्छतः । अप्तुं रक्षोभिरुपलब्धुमशक्यमल्पदेहम् । आत्तो भवति
स्वीकृतो भवेत् । तत ऊर्ध्वं कृतो होमो रक्षा२स्यपहन्ति ।

प्रथममन्त्रस्य पूर्वभागोऽभिप्रेतं सोमस्य सामर्थ्यमुपपादयति-

“ त्व२ सोम तनूकृद्भ्य इत्याह तनूकृद्भ्येषः ” (सं० का० ६ प्र० ३
अ० २) इति ।

तनुच्छिदां रक्षसामपि तनू कृणाति च्छिनत्तीत्येष सोमोऽत्यन्तं तनूकृत्तस्मा-
द्रक्षोभ्योऽस्मान्पालयितुं समर्थः ।

द्वितीयभागे विशेष्यं पूरयति-

“ द्वेषोभ्योऽन्यकृतेभ्य इत्याहान्यकृतानि हि रक्षा२सि ” (सं० का० ६
प्र० ३ अ० २) इति ।

तृतीयभागस्योरु वरूथमित्यस्य वाक्यस्य शेषं पूरयति-

(अग्नीषोमीयपश्वाभिधानायाग्नीषोमप्रणयनार्थवैसर्जनहोमाभिधानम्)

‘ उरु यन्ताऽसि वरुयमित्याहोरु णस्कृवीति यावैतदाह ’ (सं० का० ६ प्र० ३ अ० २) इति ।

बहुलमस्मदर्थं कुर्वित्येतदेव स भागो ब्रूते ।

द्वितीयमन्त्रेऽप्तुशब्दसूचितमाह -

‘ जुषाणो अप्तुराज्यस्य वेत्वित्याहाप्तुमेव यजमानं कृत्वा सुवर्गं लोकं गभयति रक्षसामनुपलाभाय ’ (सं० का० ६ प्र० ३ अ० २) इति ।

प्राचीनवंशान्निष्क्रम्याऽऽग्नीध्रे जिगमिषुभिरनुष्ठेयानि सोमस्वीकारादीनि षड्विधत्ते -

‘ आ सोमं ददत आ ग्राव्ण आ वायव्यान्या द्रोणकलशमुत्पत्नीमा नयन्त्य-
न्वनाऽसि प्र वर्तयन्ति यावदेवास्यास्ति तेन सह सुवर्गं लोकमेति ’ (सं० का० ६ प्र० ३ अ० २) इति ।

सोमं हविर्धाने नेतुमाददीरन् । ग्रावाणोऽभिषवार्थाः । वायव्यान्युलूखलसदृशानि ग्रहपात्राणि । द्रोणकलशः प्रौढं काष्ठपात्रम् । एतान्याददीरन् । पत्नीं स्वस्थानादुत्थाप्याऽऽनयेयुः । व्रीह्याद्यौषधद्रव्यार्थं यत्तृतीयं शकटं तदेवासकृदावृत्तत्वादनांसीति बहुवचनेनोच्यते । तदनु पुनः पुनः प्रवर्तयेयुः । एवं सति यजमानस्य स्वं यावदस्ति तेन सर्वेण सह स्वर्गं प्राप्नोति ।

विधत्ते -

‘ नयवत्यर्चाऽऽग्नीध्रे जुहोति सुवर्गस्य लोकस्याभिनीत्यै ’ (सं० का० ६ प्र० ३ अ० २) इति ।

अग्रे नय सुपथेत्यसौ नयवती ।

अत्र सूत्रम् - ‘ शालामुखीये प्रणयनीयमिधमादीप्य सिकृताभिरुपयम्याग्नीषो-
माभ्यां प्रणीयमानाभ्यामनुब्रूहीति संपेक्ष्यति प्रणीयमानायानुब्रूहीति वा प्रथमायां
त्रिरनूक्तायामयं नो अग्निर्वरिवः कृष्णोत्वित्यग्निप्रथमाः सोमप्रथमा वा प्राञ्चोऽग्नि-
प्रवरजन्त्याग्नीध्रीयेऽग्निं प्रतिष्ठाप्याग्ने नयेत्यर्धमाज्यशेषस्य जुहोति ’ इति ।

प्रचरण्या चतुर्गृहीतस्याऽऽज्यस्यार्धं गार्हपत्ये मन्त्रद्वयेन हुतमवशिष्टेऽप्यर्धमा-
ज्यमाग्नीध्रे ह्रत्वेतरदाहवनीये होतुं शेषयेत् ।

विधत्ते -

[अग्नीषोमीयपञ्चभिधानायाग्नीषोमप्रणयनार्थवैसर्जनहोमाभिधानम्]

‘ ग्राव्णो वायव्यानि द्रोणकलशमाग्निधिर उप वासयाति ’ (सं० का० ६ प० ३ अ० २) इति ।

स्थापयेदित्यर्थः ।

तद्वत्सोमस्यापि स्थापनमाप्तौ तद्वारयितुं ग्रहणं विधत्ते-

‘ वि ह्येनं तैर्गृह्णते यत्सहोपवासयेदपुवायेत ’ (सं० का० ६ प० ३ अ० २) इति ।

एनं सोमं तैर्ग्रावादिभिर्वियुज्य नेतुं गृह्णीरन् । यदि कश्चित्तैः सह स्थापयेत्त-
दानोमभिषवभीत्या सोमस्योदरं पूति भवेत् । अत्राऽऽज्यशेषस्याऽऽहवनीये होमा-
योरु विष्णो, इति यो मन्त्रो यश्च ततः पूर्वोऽयं नो अग्निरिति मन्त्रस्तावुपेक्षितौ ।

सोम इति । कल्पः--‘ ब्रह्मणो राजानमादाय पूर्वया द्वारा हविर्धानं प्रपाद-
यति सोमो जिगाति गातुविदेवानामेति निष्कृतमृतस्य योनिमासदमिति ’ इति ।

गातुविन्मार्गज्ञः सोमो जिगाति गच्छति । कं देशं गच्छति, आसीदित्यास्मि-
न्हविर्धानदेश इत्यासदः । देवानामासदमेति । कीदृशं, निष्कृतमलंकृतम् । ऋतस्य
यज्ञस्य योनिं कारणं ग्रहचमसादिहविषामत्रावास्थितत्वात् ।

विधत्ते--

‘ सौम्यर्चां प्र पादयति स्वयैवैनं देवतया प्र पादयति ’ (सं० का० ६ प० ३ अ० २) इति ।

अदित्या इति । कल्पः--‘ अथ दक्षिणस्य हविर्धानस्य नदि कृष्णाजिन-
मास्तृणाति अदित्याः सदोष्सीत्यदित्याः सद आ सीदेति । कृष्णाजिने राजा-
नम् ’ इति ।

स्पष्टार्थतां दर्शयति-

‘ अदित्याः सदोऽस्मदित्याः सद आ सीदेत्याह यथायजुरेवैतत् ’ (सं०
का० ६ प० ३ अ० २) इति ।

एष व इति । कल्पः--‘ अथैनं देवताभ्यः संप्रयच्छत्येष वो देव सवितः
सोमस्त रक्षध्वं मा वो दभदिति ’ इति ।

एतावन्तं कालं यजमानः सोममरक्षत् । इत ऊर्ध्वं हे देव युष्मदयिं सोमं
यूयमेव रक्षध्वम् । यद्यपीन्द्रादयः सर्वे संबोधनीयास्तथाऽपि परिवृढत्वादशेषोप-

[अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम्]
लक्षणार्थं सवितैव संबोध्यते । मा वो इभत्सोमं रक्षमाणान्युष्मान्कश्चिदपि मा
हिंसीत् ।

सवितृसंबोधनतात्पर्यमाह—

“यजमानो वा एतस्य पुरा गोप्ता भवत्येष वो देव सवितः सोम इत्याह सवि-
तृपसूत एवैनं देवताभ्यः सं प्र यच्छति” [सं० का० ६ प्र० ३ अ० २] इति ।

एतत्त्वमिति । बौधायनः—“संप्रदायोपतिष्ठत एतत्त्वः सोम देवो देवानुपागा
इदमहं मनुष्यो मनुष्यान्तसह प्रजया सह रायस्पोषेणेति ” इति ।

हे सोम त्वं देवः सन्भवदीयान्देवानेतदिदानीं प्राप्नोऽसि । अहमपि मनुष्यः
सन्भवदीयान्मनुष्यानिदमिदानीं प्राप्नोऽस्मि । कीदृशोऽहं, पुत्रादिप्रजया पश्वादिधनपु-
ष्ट्या च सह वर्तमानः ।

मन्त्रभागयोर्द्वयोः प्रसिद्धिं तृतीयभागे विपक्षबाधं च दर्शयति—

“एतत्त्वः सोम देवो देवानुपागा इत्याह देवो ह्येष सन्देवानुपैतीदमहं मनुष्यो
मनुष्यानित्याह मनुष्यो ह्येष सन्मनुष्यानुपैति यदेतद्यजुर्न ब्रूयादप्रजा अपशुर्यज-
मानः स्यात्तसह प्रजया सह रायस्पोषेणेत्याह प्रजयैव पशुभिः सहेमं लोकमुपा-
वर्तते ” (सं० का० ६ प्र० ३ अ० २) इति ।

नम इति । बौधायनः—“नमो देवेभ्य इति प्राञ्चमञ्जलिं करोति स्वधा
पितृभ्य इति दक्षिणाप्रत्यञ्चमथोपनिष्कामतीदमहं निर्वरुणस्य पाशादित्यथाऽह-
वनीयमुपतिष्ठते सुवरभि वि ख्येषं वैश्वानरं ज्योतिरिति ” इति ।

आपस्तम्बः—“इदमहं मनुष्यो मनुष्यानिति प्रदक्षिणमावृत्य नमो देवेभ्य
इति प्राचीनमञ्जलिं कृत्वा स्वधा पितृभ्य इति दक्षिणे, इदमहं निर्वरुणस्य पा-
शादित्युपनिष्क्रम्य सुवरभि वि ख्येषमिति सर्वं विहारमनुवीक्षते वैश्वानरं ज्यो-
तिरित्याहवनीयम् ” इति ।

मन्त्रद्वयार्थप्रसिद्धिं दर्शयति -

“नमो देवेभ्य इत्याह नमस्कारो हि देवानां स्वधा पितृभ्य इत्याह स्वधा-
कारो हि पितृणाम् ” (सं० का० ६ प्र० ३ अ० २) इति ।

निर्वरुणस्य पाशादित्यत्र निर्मुञ्चामीत्यध्याहर्तव्यम् ।

एतमेवाभिप्रायं दर्शयति—

“इदमहं निर्वरुणस्य पाशादित्याह वरुणपाशादेव निर्मुच्यते ” (सं० का०
६ प्र० ३ अ० २) इति ।

(अग्नीषोमीयपश्वाभिधानायाग्नीषोमप्रणयनार्थवैसर्जनहोमाभिधानम्)

अग्न इति । कल्पः—“ अथ यजमानोऽवान्तरदीक्षां विसर्जतिः अग्ने व्रत-
पते त्वं व्रतानां व्रतपतिरसि या मम तनूस्त्वष्ट्रभूदियः सा मयि या तव तनूर्म-
य्यभूदेषा सा त्वयि यथायथं नौ व्रतपते व्रतिनोर्व्रतानीति ” इति ।

अवान्तरदीक्षाया आदौ यजमानः स्वतनुमग्नौ संकलोनावस्थाप्याग्नितनुं च
स्वस्मिन्नावस्थाप्य सह व्रतानियमुपचक्रमे । इदानीं तु शरीरव्यत्ययस्यासमाहित-
त्वाद्भ्रतिनोराग्निजमानयोः स्वोचितव्रतमेवास्तु । अत्र सुवरभि वि ख्येषं वैश्वा-
नरं ज्योतिरित्येतौ मन्त्रौ पुरोऽशब्राह्मणे स्पष्टत्वादुपेक्षितौ ।

अस्य तु मन्त्रस्य प्रतीकग्रहणपूर्वकं तात्पर्यमाह—

“ अग्ने व्रतपत आत्मनः पूर्वा तनूरादेयेत्याहुः को हि तद्वेद यद्वसीयान्त्स्वे
वशे भूते पुनर्वा ददाति न वेति ” [सं० का० ६ प्र० ३ अ० २] इति ।

अग्ने व्रतपत इत्येतावत्प्रतीकम् । स्वकीया पूर्वा तनूरग्निसकाशात्सहसा स्वी-
कार्येति बुद्धिमन्त आहुः । कुतः, वसीयानत्यन्तधनिकः प्रभुः परकीये वस्तुनि
स्ववशीभूते सति पुनर्ददाति वा न वेति यत्तत्को नाम वेद । ततो वशीभावा-
त्प्रागेवाऽऽदेया ।

ग्रावादीनामाग्नीध्रे स्थापनं यत्पूर्वमुक्तं तत्प्रशंसति -

“ ग्रावाणो वै सोमस्य राज्ञो मलिम्लुसेना य एवं विद्वान्ग्राव्ण आग्नीध्र
उपवासयति नैनं मलिम्लुसेना विन्दति ” (सं० का० ६ प्र० ३ अ० २) इति ।
मलिम्लुसेना विरोधितस्करसेना ।

अत्र विनियोगसंग्रहः—

“ त्वं जुषा पश्चिमे वह्नौ वैसर्जनहुतिस्त्वयम् ।

शालामुखीयतो वह्निं धृत्वा प्राञ्चोऽभियान्ति हि ॥ १ ॥

उरु हुत्वा पूर्ववह्नौ सोमो राजानमग्रतः ।

हविर्धानं नयत्यत्र चर्म संस्तीर्य सादयेत् ॥ २ ॥

अदिद्वयादेश सोमं निर्दिश्यैतन्निमन्त्रयेत् ।

इदं दक्षिणमावृत्य नमः प्रागञ्जलिः स्वधा ॥ ३ ॥

दक्षिणाञ्जलिरेतस्मान्निर्गच्छेन्मण्डपादिदम् ।

सुवर्विहारमीक्षित्वा वैश्वा पूर्वाग्निमीक्षते ।

अग्ने वह्नरुपस्थानं मन्त्राः षोडश कीर्तिताः ॥ ४ ॥ ” इति ।

[अग्नीषोमपश्वाभिधानाय पश्वङ्गयूपच्छेदनाभिधानम्]

अथ मीमांसा ।

प्रथमाध्यायस्य तृतीयपादे चिन्तितम्—

‘वैसर्जनाख्यहोमीयवाससो ग्रहणस्मृतिः ।

प्रमा न वा श्रुत्यबाधात्प्रमा स्यादष्टकादिवत् ॥

दृष्टलोभैकमूलत्वसंभवे श्रुत्यकल्पनात् ।

सर्ववेष्टनवद्बाधहीनाऽप्येषा न हि प्रमा ’ इति ॥

इदं स्मर्यते—‘वैसर्जनहोमवासोऽध्वर्युर्गृह्णाति ’ इति । सेयं स्मृतिः सर्ववेष्टन-
स्मृतिवत्प्रत्यक्षश्रुत्या न बाध्यते । ततोऽष्टकादिस्मृतिवन्मूलवेदानुमानेन प्रमाणमिति
प्राप्ते ब्रूमः—कदाचित्कश्चिदध्वर्युर्लोभादेतद्वासो जग्राह । तन्मूलैवैषा स्मृतिरित्यपि
कल्पना संभवति । दृष्टानुसारिणी चेयं कल्पना । दक्षिणया परिकीतानामृत्विजां
लोभदर्शनात् । तथा सत्यस्याः स्मृतेरन्यथाऽप्युपपत्तावष्टकादिमूलश्रुतिवन्मूलश्रु-
तिर्न कल्पयितुं शक्यते । अतो बाधाभावेऽपि मूलवेदाभावान्नेयं स्मृतिः प्रमाणम् ।

अथ च्छन्दः—

त्व२ सोमेति गायत्री, अयं नो अग्निरिति त्रिष्टुप् । उरु विष्णो, इत्यनु-
ष्टुप् । सोमो जिगातीति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय-

तैत्तिरीयसंहिताभाष्ये प्रथमकाण्डे तृतीयप्रपाठके

चतुर्थोऽनुवाकः ॥ ४ ॥

(अथ प्रथमाष्टके तृतीयप्रपाठके पञ्चमोऽनुवाकः) ।

अत्यन्यानां नान्यानुपांगामर्वाक्त्वा परै-
रविदं परोऽवरैस्तं त्वा जुषे वैष्णवं देवयज्यायै
देवस्त्वा सविता मध्वाऽनक्तोषधे त्रायस्वै-
न२ स्वर्धिते मेन२ हि२सीर्दिवमग्रेण मा
लेखीरन्तरिक्षं मध्येन मा हि२सीः पृथिव्या

सं भव वनस्पते शतवंशो वि० रोह सहस्र-
 वल्शा वि वयः रुहेम यं त्वाऽयः स्वर्धिति-
 स्तेतिजानः प्रणिनाय महते सौमगायाच्छिन्नो
 रायः सुवीरः (१) ॥

(यं दशं च) ।

इति कृष्णयजुर्वेदीयतैत्तिरीयसंहितायां प्रथमाष्टके
 तृतीयप्रपाठके पञ्चमोऽनुवाकः ॥ ५ ॥

(अथ प्रथमकाण्डे तृतीयप्रपाठके पञ्चमोऽनुवाकः) ।

चतुर्थेऽनुवाके वैसर्जनहोमेष्वान्तरदीक्षां विसृज्याग्नीषोमयोराग्नीध्रीये हविर्धाने
 च प्रणयनमुक्तम् । अथ पञ्चममारभ्यैकादशान्तेषु सप्तस्वनुवाकेषु प्रणीतयोस्तयो-
 रग्नीषोमयोः पशुर्वक्तव्यः । तत्रात्मिन्पञ्चमेऽनुवाके पञ्चङ्गयूपस्य च्छेदनमभिधीयते ।

अत्यन्यानि । बौधायनः—‘ पुनः पूर्वया द्वारापानिष्क्रम्य तां दिशं यन्ति
 यत्रास्य यूपस्तष्टो भवति यत्र वा वत्स्यन्मन्यते स यः सभे भूम्यै स्वाद्योने रूढो
 बहुपर्णो बहुशाखोऽभातिशुष्काग्रः प्रत्यङ्मुपनतस्तमुपातिष्ठते--अत्यन्यानगां नान्य-
 नुपागामवाक्त्वा परैरविदं परोऽवरैस्तं त्वा जुष वैष्णवं देवयज्याया इति’ इति ।

आपस्तम्बः—‘ अतिक्रम्य यूपान्यं जोषयते तमभिमन्त्रयतेऽत्यन्यानगामित्यथै-
 नमुपस्पृशति तं त्वा जुष वैष्णवं देवयज्याया इति’ इति ।

वृक्षा द्विविधा यूप्या अयूप्याश्च । पलाशत्वादिरादयो यूप्याः । निम्बजम्बी-
 रादयस्त्वयूप्याः । हे पुरोवर्तियूप्यवृक्ष त्वत्तोऽन्यान्कांश्चिद्यूप्यानापि समप्रदेशज-
 न्मादिलक्षणरहितानत्यगाम् । अन्यास्त्वयूप्यान्तोपागाम् । त्वां त्वविदं लब्धवा-
 नस्मि । कीदृशं, परैरर्वांगुत्कृष्टैर्लक्षणैः प्रत्यासन्नं तल्लक्षणयुक्तमित्यर्थः । पुनः
 कीदृशं, परोऽवरैर्निरुष्टैर्लक्षणैर्दूरवर्तिनं तद्रहितमित्यर्थः । हे वृक्ष तं त्वां विष्णु-
 देवताकं देवयजनां सेवे ।

विधत्ते—

‘ वैष्णव्यर्चां हुत्वा यूपमच्छेति वैष्णवो वै देवतया यूपः स्वयैवैनं देवतयाऽ-
 च्छेति’ (सं० का० ६ प्र० ३ अ० ३) इति ।

(अग्नीषोमपश्वभिधानाय पश्वङ्गयूपच्छेदनाभिधानम्)

उरु विष्णो वि क्रमस्वेति सुवेणाऽऽहवनीये यूपान्तिं हुत्वा ततो यूपं प्राप्तुं गच्छेत् ।

यथोक्तमन्त्रार्थे प्रसिद्धिं दर्शयति—

“ अत्यन्यानगां नान्यानुपागामित्याहाति हान्यानेति नान्यानुपैत्यर्वाक्त्वा परैरविदं परोऽवरैरित्याहावर्गध्वेनं परैर्विन्दति परोऽवरैस्त्वं त्वा जुषे वैष्णवं देव-यज्याया इत्याह देवयज्यायै ह्येनं जुषते ” [सं० का० ६ प्र० ३ अ० ३] इति ।

देवस्त्वेति । कल्पः “ देवस्त्वा सविता मध्वाऽनक्तिवति सुवेण सर्वतो मूलं पर्यणक्त्योषवे त्रायस्वैनमित्यूध्वाग्रं दर्भद्वयमन्तर्धाय स्वधिते भैनं हिंसीरिति स्वधितिना प्रहरति ” इति ।

मध्वा मधुरेणाऽऽज्येन ।

एतदेवाभिप्रेत्याऽऽह—

“ देवस्त्वा सविता मध्वाऽनक्तिवत्याह तेजसैवैनमनक्त्योषवे त्रायस्वैनं स्वधिते भैनं हिंसीरित्याह वज्रो वै स्वधितिः शान्त्यै ” (सं० का० ६ प्र० ३ अ० ३) इति ।

विधत्ते—

“ स्वधितेर्वृक्षस्य बिभ्यतः प्रथमेन शकलेन सह तेजः परा पतति यः प्रथमः शकलः परापतेत्तमप्या हरेत्सतेजसमेवैनमा हरति ” (सं० का० ६ प्र० ३ अ० ३) इति ।

स्वधितिभयात्पतितस्य वृक्षतेजस आहरणायेहाऽऽद्यशकलाहरणम् ।

दिवमिति । कल्पः—“ प्राञ्चं वोदञ्चं वा प्रयन्तमनुमन्त्रयते दिवमग्रेण मा लेखीरन्तरिक्षं मध्येन हिंसीः पृथिव्या सं भवेति ” इति ।

हे छिन्नवृक्ष त्वं पतन्दिवं मा लेखीर्मा विदारीः पृथिव्या संभव संयुज्याव-तिष्ठस्व ।

अप्रसक्तप्रातिषेधबुद्धिं वारयति—

“ इमे वै लोका यूपान्तिपततो बिभ्यति दिवमग्रेण मा लेखीरन्तरिक्षं मध्येन मा हिंसीरित्याहैभ्य एवैनं लोकेभ्यः शमयति ” (सं० का० ६ प्र० ३ अ० ३) इति ।

प्रयतः पततः ।

वनस्पत इति । कल्पः “ अथाऽऽव्रश्चने हिरण्यं निधाय संपरिस्तीर्याभिजु-
होति वनस्पते शतवल्शो वि रोह स्वाहेति ” इति ।

विधत्ते—

“ वनस्पते शतवल्शो वि रोहेत्याव्रश्चने जुहोति तस्मादाव्रश्चनाद्वृक्षाणां
भूयांस उतिष्ठन्ति ” (सं० का० ६ प्र० ३ अ० ३) इति ।

आवृश्यते वृक्षो यस्मान्मूलादित्याव्रश्चनम् । भूयांसो बहवो वल्शाः शाखा-
विशेषाः ।

सहस्रेति । कल्पः “ सहस्रवल्शा वि वयं रुहेमेत्यात्मानं प्रत्यभिमृश्य ” इति ।
विरोहैवेत्याशीर्थो विवाक्षित इत्याह—

“ सहस्रवल्शा वि वयं रुहेमेत्याहाऽऽशिषमेवैतामा शास्ते ” [सं० का०
६ प्र० ३ अ० ३] इति ।

यं त्वेति । कल्पः—“ अन्वग्रं शाखां प्रसूदयति यं त्वाऽयं स्वधितिस्ते-
तिजानः प्रणिनाय महते सौभगायेति ” इति ।

हे छिन्नवृक्ष तेतिजानस्तीक्ष्णोऽयं स्वधितिर्यं त्वां महते सौभगाय दर्शनीय-
त्वाय तिर्यक्शाखाच्छेदनेन प्रणिनाय प्रकृष्टं यूपत्वं प्रापयामास । ततस्तादृशेन
त्वया छेदनाच्च भवव्यम् ।

अच्छिन्न इति । कल्पः—“ अच्छिन्नो रायः सुवीर इत्यग्रं परिवासयति ”
इति ।

हे यूप त्वमच्छिन्नो भव । मन्त्रसामर्थ्येन छेदनव्यया तव मा भूत् । कीदृ-
शस्त्वं, सुवीरः शोभना वीरा यजमानपुत्रपौत्रादयो येन त्वया लभ्यन्ते स त्वं
सुवीरः । तादृशस्त्वं रायो धनानि यजमानाय देहि । यं त्वाऽयमच्छिन्न इत्येतौ
मन्त्रावुपेक्षितौ ।

योऽयं यूपार्थो वृक्षच्छेदः पूर्वमुक्तस्तत्र छेदे छेद्यं वृक्षस्य प्रदेशं विधत्ते—

“ अनक्षसङ्गं वृश्चेत् ” (सं० का० ६ प्र० ३ अ० ३) इति ।

छिन्नावशिष्टस्य मूलस्योपरि गच्छतः शकटस्याक्षो यथा न प्रसज्यते तथा
नीचं मूलमवस्थाप्य च्छिन्द्यात् ।

(अग्नियोमपश्वभिधानाय पश्वङ्गयूपच्छेदनाभिधानम्)

विपक्षे बाधकमाह—

“ यदक्षसङ्गं वृश्चेदधं इषं यजमानस्य प्रमायुकः स्यात् ” (सं० का० ६ प० ३ अ० ३) इति ।

यदि च्छिन्ने वृक्षमूले शकटस्याक्षः प्रसज्येत तदा यजमानस्य संबन्धि गोवत्सादिकमीषाया अधो मरणशीलं भवेत् । शकटस्य प्राचीनं दीर्घकाष्ठ-मीषा ।

शाखाया यूपार्थं छेदनं निन्दति—

“ यं कामयेतामतिष्ठितः स्यादित्यारोहं तस्मै वृश्चेदेष वै वनस्पतीनामतिष्ठितोऽमतिष्ठित एव भवति ” [सं० का० ६ प० ३ अ० ३] इति ।

वृक्षमारुह्य जायत इत्यारोहः शाखा । स च भूमावनृत्यन्नत्वादमतिष्ठितः । तस्य यूपत्वे यजमानोऽमतिष्ठित एव भवति ।

अपर्णमपि निन्दति—

“ यं कामयेतामशुः स्यादित्यपर्णं तस्मै शुष्काग्रं वृश्चेदेष वै वनस्पतीनामशु-व्योऽमशुरेव भवति ” (सं० का० ६ प० ३ अ० ३) इति ।

वनस्पतीनां मध्व एष पर्णरहितः शुष्काग्रश्चापशव्यः पशुभ्यो न हितः ।

बहुपर्णं विधत्ते—

“ यं कामयेत पशुमान्तस्यादिति बहुपर्णं तस्मै बहुशाखं वृश्चेदेष वै वनस्पतीनां पशव्यः पशुमानेव भवति ” (सं० का० ६ प० ३ अ० ३) इति ।

भूमौ समप्रदेशे स्वबीजादुत्पन्नं विधत्ते—

“ प्रतिष्ठितं वृश्चेत्प्रतिष्ठाकामस्यैष वै वनस्पतीनां प्रतिष्ठितो यः तमे भूम्यै स्वाद्योने रूढः प्रत्येव तिष्ठति ” (सं० का० ६ प० ३ अ० ३) इति ।

स्वाद्योनेरित्यनेन वृक्षजन्या शाखा व्यावर्त्यते ।

पश्चिमदिश्यानतं विधत्ते—

“ यः प्रत्यङ्कुपनतस्तं वृश्चेत्स हि मेधमभ्युपनतः ” (सं० का० ६ प० ३ अ० ३) इति ।

मेधो यज्ञः । स चोत्तरवेद्यां क्रियमाणो यूपस्थानात्प्रत्यङ् भवति । अतो मेधमभिलक्ष्यैवोपनतः ।

यूपस्य काम्यानि परिमाणानि विधत्ते—

(अग्नीषोमपश्वाभिधानाय पञ्चङ्गयूपच्छेदनाभिधानम्)

“ पञ्चारत्निं तस्मै वृश्चेद्यं कामयेतोपैनमुत्तरो यज्ञो नमेदिति पञ्चाक्षरा पङ्क्तिः पाङ्क्तो यज्ञ उपैनमुत्तरो यज्ञो नमति षडरत्निं प्रतिष्ठाकामस्य षड् वा ऋतव ऋतुष्वेव प्रति तिष्ठति सप्तारत्निं पशुकामस्य सप्तपदा शक्करी पशवः शक्करी पशून्वाव रुन्धे नवारत्निं तेजस्कामस्य त्रिवृता स्तोमेन संमितं तेजस्त्रिवृत्तेजस्येव भवत्येकादशारत्निमिन्द्रियकामस्यैकादशाक्षरा त्रिष्टुर्गिन्द्रियं त्रिष्टुर्गिन्द्रियाव्येव भवति पञ्चदशारत्निं भ्रातृव्यवतः पञ्चदशो वज्रो भ्रातृव्याभिभूतयै सप्तदशारत्निं प्रजाकामस्य सप्तदशः प्रजापतिः प्रजापतेराप्त्या एकविंशत्यरत्निं प्रतिष्ठाकामस्येकविंशः स्तोमानां प्रतिष्ठा प्रतिष्ठित्यै ” (सं० का० ६ प्र० २ अ० ३) इति ।

चतुर्विंशतिरङ्गुलयोऽरत्निः । उत्तरो यज्ञः सोमबिक्रतिः ।

विधत्ते—

“ अष्टाश्विर्भवत्यष्टाक्षरा गायत्री तेजो गायत्री गायत्री यज्ञमुखं तेजसैव गाय-
त्रिया यज्ञमुखेन संमितः ” (सं० का० ६ प्र० ३ अ० ३) इति ।

गायत्र्यास्तेजस्त्वमग्निना सहोत्पन्नत्वात् । यज्ञमुखत्वं च प्रातःसवने प्रयोज्य-
त्वात् । अतोऽष्टसंख्याद्वारा तेजोगायत्रीयज्ञमुखैः समानो भवति । तस्मात्तक्षणेन
यूपस्याष्टावश्रयः कार्याः ।

अत्र विनियोगसंग्रहः—

“ अति वृक्षं मन्त्रयित्वा तं त्वा यूपतरुं स्पृशेत् ।

देवस्तन्मूलमभ्यज्य ह्योष दभन्तिरायतः ॥ १ ॥

स्वधि च्छिन्द्यादिवं प्राच्यां पातयेद्वन शेषिते ।

मूले हुत्वा सहेत्यात्मस्पर्शो यं त्वाऽङ्गकानि च ।

अच्छीत्यग्रं च संछिन्द्याद्दश मन्त्रा उदीरिताः ॥ २ ॥ ” इति ।

अथ मीमांसा ।

पञ्चमाध्यायस्य प्रथमपादे चिन्तितम्—

“ यूपच्छेदापकर्षः किं तदन्ते श्रुत एव वा ।

प्रयाजवत्तदन्तत्वाच्चयनं चापलुष्यताम् ॥

अग्नीषोमप्रणयनं सौमिकं पाशुकी छिदा ।

प्रयाजाधारवैषम्याच्छ्रुतमात्रापकर्षणम् ” इति ।

ज्योतिष्टोमे वैसर्जनहोमकाले प्राचीनवंशगतो वह्निराग्नीध्रीये प्रणेतव्यः । सो-

(छिन्नस्य यूपस्य स्थापनम्)

मथ प्राचीनवंशे पूर्वं स्थापित इदानीं हविर्धाने प्रणेतव्यः । तयोरुभयोः प्रण-
यनादूर्ध्वं यूपच्छेद आम्नातः । तदेतत्सर्वं मुत्यादिनात्प्राचीन औपवसथ्ये दिने
प्राप्तम् । तत्र यूपच्छेदो दिनत्रयात्पूर्वस्मिन्दीक्षाकालेऽपकृष्टः । दीक्षासु यूपं छि-
नतीति तद्विधानात् । तस्मिन्पकृष्टे प्रयाजन्यायेन तदन्ताङ्गसमूहस्यापकर्षा-
त्प्रणयनमप्यपकृष्यतामिति प्राप्ते ब्रूमः—प्रयाजावारादीनमिकमेव प्रधानं प्रत्यङ्ग-
त्वेनैकप्रयोगन्तःपातित्वादवश्यंभावी परस्परक्रम इति प्रयाजापकर्षे तदन्ताङ्ग-
समूहापकर्षो युक्तः । इह तु प्रणयनं सोमथागाङ्गम् । यूपच्छेदस्त्वग्नीषोमी-
यपशोरङ्गमिति प्रणयनच्छेदनयोर्नान्योन्यक्रमोऽपेक्षितः । तस्माच्छ्रुतस्य यूपच्छे-
दनमात्रस्यापकर्षः ।

एकादशाध्यायस्य तृतीयपादे चिन्तितम्—

“ अग्नीषोमीयमुख्येषु यूपो भिन्नोऽथ तन्त्रता ।

उपदेशातिदेशाभ्यां भिन्नो नो कालभेदतः ” इति ।

ज्योतिष्टोमे पशवोऽग्नीषोमीयसवनीयानुबन्ध्यास्त्रयो विहिताः । तेषु यूपभेदो
युक्तः । कुतः । अग्नीषोमीये प्रत्यक्षवचनेन तदुपदेशादितरयोश्चोदकाभ्यामितिदे-
शादिति प्राप्ते ब्रूमः—न तावदग्नीषोमीयपशोः कर्मणः काले यूपस्योत्पत्तिः ।
(किंतु) ततः प्रागेव यूपोत्पत्तिकालः । दीक्षासु यूपं छिनत्ति क्रीते वा राज-
तीति तत्कालविधानात् । अत आधानवत्सर्वार्थत्वं संभवति । यथा स्वकाले
संपन्नमाधानं तत्तद्वाक्यनिशेषैस्तेषु तेषु कर्मसु संबध्यते तथा स्वकाले छेदनादिना
निष्पन्नो यूपः प्रत्यक्षचोदकोक्तिभ्यां तत्र तत्र विनियुज्यते । तस्मात्तन्त्रेण यूपः
संपादनीयः ।

तत्रैव द्वितीयपादे चिन्तितम्—

“ यूपैकादशिनीयूपाहुतेर्भेदोऽथ तन्त्रता ।

सामीप्यभेदादाद्योऽत्यः सामीप्यं दृष्टिगं यतः ” इति ।

यूपैकादशिन्यां चोदकप्राप्ता यूपाहुतिः प्रतियूपं भिद्यते । कुतः । यूपस्था-
न्तिकेऽग्निं मथित्वा यूपाहुतिं जुहोतीति तद्विधानात्सामीप्यानां च भेदादिति प्राप्ते
ब्रूमः—न तावदत्यन्तसामीप्यं संभवति यूपदाहपसङ्गनात् । अतो यावता व्यवधा-
नेन यूपा दृष्टिगोचरा भवन्ति तावतो देशस्य समीपत्वमभ्युपेयम् । तथा सति
देशैक्यसंभवादाहुतेस्तन्त्रता ।

षष्ठस्य तृतीयपादे चिन्तितम्—

“ अमुख्ये संस्कृते मुख्यलाभे किं ग्राह्यमेतयोः ।

अमुख्यस्तक्षणाद्यूपः खादिरस्तक्षणात्पुनः ” इति ।

यदा यूपार्थं खादिरमलब्ध्वा कदरे तक्षणादिसंस्कृते सति पश्वान्मुख्यः खादिरो यदि पशुनियोजनात्प्रागेव लभ्यते तदा तक्षणादिसंस्कृतः प्रतिनिधिः कदर एव ग्राह्यः, असंस्कृतात्संस्कृतस्य प्रशस्तत्वादिति चेन्नैवम् । मुख्ये खादिरे लब्धे पुनस्तक्षणादिसंस्कारः कर्तव्यः । तथा सति संस्कृतस्य मुख्यस्य लाभात्प्रतिनिधिः संस्कृतोऽपि परित्याज्यः ।

तत्रैवान्यच्चिन्तितम्—

“ पशौ नियुक्ते खादिरलाभे कार्यं पुनर्न वा ।

साद्गुण्याय पुनः कार्यं मुख्यावृत्तिर्गुणान्न हि ” इति ।

यदा संस्कृते प्रतिनिधौ पशुर्नियुज्यते तत ऊर्ध्वं खादिरो यदि लभ्येत तदाऽपि पूर्वन्यायेन मुख्यलाभात्साद्गुण्याय मुख्ये यूपे पुनर्नियोजनं कार्यमिति चेन्नैवम् । गुणभूतो यूपः, पशुनियोजनं प्रधानं, न हि गुणानुसारेण प्रधानस्याऽऽवृत्तिर्युक्ता । तस्मान्न नियोजनं पुनः कार्यम् ।

तत्रैवान्यच्चिन्तितम्—

“ अमुख्यमुख्ये संस्कारयोग्यायोग्ये तदा तु किम् ।

आद्यो बहुगुणालोपान्न मुख्यायास्तु लोपनम् ” इति ।

यदाऽमुख्यः कदरः स्थूलत्वात्तक्षणादिसंस्कारयोग्यः, मुख्यस्तु खादिरः सूक्ष्मत्वादयोग्यस्तदा तक्षणादिबहुगुणलोपो मा भूदिति प्रतिनिधिरेवाऽऽदरणीय इति चेन्नैवम् । मुख्यसिद्धये गुणलोपस्य सोढुं शक्यत्वात् । तस्मात्कृशोऽपि मुख्य एवोपादेयः ।

तत्रैवान्यच्चिन्तितम्—

“ नियोजनेऽप्ययोग्यश्चेत्खादिरः किं तदा भवेत् ।

मुख्यत्वेन स एव स्यात्तद्वैयर्थ्येन हीतरः ” इति ॥

यदा त्वत्यन्तकृशत्वात्तक्षणादिरहितोऽपि खादिरो नियोजनेऽप्ययोग्यस्तदाऽपि मुख्यत्वात्खादिर एवोपादेय इति चेन्नैवम् । उपात्तस्य प्रयोजनाभावान्नियोजनयोग्यः प्रतिनिधिरेव ग्राह्यः ।

[छिन्नस्य यूपस्य स्थापनम्]

अत्र नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे लृणयजुर्वेदीय-
तैत्तिरीयसंहिताभाष्ये प्रथमकाण्डे तृतीयप्रपाठके
पञ्चमोऽनुवाकः ॥ ५ ॥

(अथ प्रथमाष्टके तृतीयप्रपाठके षष्ठोऽनुवाकः) ।

पृथिव्यै त्वाऽन्तरिक्षाय त्वा दिवे त्वा
शुन्धतां लोकः पितृषदंनो यवोऽसि यवयास्म-
द्द्वेषो यवयारांतीः पितृणां सदनमसि स्वावे-
शोऽस्यग्रेगा नैतृणां वनस्पतिरधि त्वा
स्थास्यति तस्य वित्ताद्देवस्त्वा सविता मध्वाऽ-
नक्तु सुपिप्पलाभ्यस्त्वौषधीभ्य उद्विवं
स्तभानाऽन्तरिक्षं पृण पृथिवीमुपरेण दृह ते
ते धामान्युश्मासि [१] गमध्ये गावो यत्र
भूरिशृङ्गा अयासः । अत्राह तदुरुगायस्य
विष्णोः परमं पदमधं भाति भूरैः । विष्णोः
कर्माणि पश्यत यतो व्रतानि पस्पशे । इन्द्रस्य
युज्यः सखा । तद्विष्णोः परमं पदं सदा
पश्यन्ति सूरयः । दिवि चक्षुरातंतम् । ब्रह्म-
वनिं त्वा क्षत्रवनिं सुप्रजावनिं रायस्पोष-
वनिं पर्युहामि ब्रह्म दृह क्षत्रं दृह प्रजां
दृह रायस्पोषं दृह परिवीरसि परि त्वा
दैवीर्विशो व्ययन्तां परीमं रायस्पोषो यज-

(छिन्नस्य यूपस्य स्थापनम्)

मानं मनुष्या अन्तरिक्षस्य त्वा सानावव
गूहामि [२] ॥

(उ१५सी पोषमेकान्विशं शतिश्च) ।

इति रुष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके षष्ठोऽनुवाकः ॥ ६ ॥

(अथ प्रथमकाण्डे तृतीयप्रपाठके षष्ठोऽनुवाकः) ।

पञ्चमेऽनुवाके यूपच्छेदो वर्णितः । छिन्नस्य यूपस्य स्थापनं षष्ठेऽनुवाके वर्ण्यते ।

पृथिव्या इति । कलाः—“ यूप एष प्रक्षालितः प्रपन्नः संपन्नचषालः प्राग्वटादुपशेते तमुत्तरेणाऽऽहवनीयं तिष्ठन्पराञ्चं प्रोक्षति पृथिव्यै त्वाऽन्तरिक्षाय त्वा दिवे त्वेति ” इति ।

प्रोक्षामीति शेषः । चषालो यूपग्रे प्रतिमुच्यमानः कटकः ।

लोकत्रयाभिमानिदेवताभीत्यर्थं प्रोक्षणमित्याह—

“ पृथिव्यै त्वाऽन्तरिक्षाय त्वा दिवे त्वेत्याहैभ्य एवैतं लोकेभ्यः प्रोक्षति ”

[सं० का० ६ प्र० ३ अ० ४] इति ।

नात्रौदुम्बर्वा इवाग्रमारभ्याधोमुखप्रोक्षणं किंतु मूलपारम्भोर्ध्वमुत्तामिति विधत्ते—

‘ पराञ्चं प्रोक्षति पराङ्गि व हि सुवर्गो लोकः ’ (सं० का० ६ प्र० ३ अ० ४) इति ।

शुन्धतामिति । कलाः—“ अवटेऽपोऽवनयति शुन्धतां लोकः पितृषदन इति, यवान्प्रस्कन्दयति यवोऽसि यवयास्मद्वेषो यवयारातीरिति, बर्हिर्हस्तं व्यतिषज्यावस्तृणाति पितृणां सदनमसीति ” इति ।

यूपस्थापनार्थो योऽवटस्तस्मिन्प्रोक्षणशेषं निनीय यवान्प्राक्षिष्य बर्हिर्मुष्टेरर्थं प्रागग्रमर्धमुदगग्रमित्येवं व्यतिषज्य बर्हिरवस्तृणीयात् ।

एतानर्थान्विधत्ते—

‘ क्रूरमिव वा एतत्करोति यत्स्वनत्यपोऽव नयति शान्त्यै यवमतीरव नय-

[छिन्नरय यूपस्य स्थापनम्]

त्यूर्वै यवो यजमानेन यूपः संभितो यावानेव यजमानस्तावतीमेवास्मिन्मूर्ध्नि दधाति
पितृणां सदनमसीति बर्हिर्व स्तृणाति पितृदेवत्यं ह्येतद्यन्निखातं यद्बर्हिरन-
वस्तीर्य भिनुयात्पितृदेवत्यो निखातः स्याद्बर्हिरवस्तीर्य भिनोत्यस्यामेवैनं भिनोति, ”
(सं० का० ६ प्र० ३ अ० ४) इति ।

यद्यप्यत्र यूपावटखननं नाऽऽघ्रातं तथाऽप्यौदुम्बर्यामघ्रातं तस्येहानुवृत्ति-
मभिप्रेत्य यत्खननीत्यनूद्यते । तदनुवृत्तये समानविषयत्वं प्रत्यभिज्ञापयितुं तत्र
विहितमप्यवनयनादिकं पुनरत्र विधीयते ।

स्वावेश इति । कल्पः—“ यूपशकलमवास्याति स्वावेशोऽस्यग्रेणा नेतृणां
वनस्पतिरधि त्वा स्थास्यति तस्य वित्तादिति ” इति ।

शोभन आवेशो यूपीवस्थितिलक्षणो यस्मिन्प्रथमशकले स स्वावेशः । हे
शकल त्वं स्वावेशोऽसि । यूपस्य त्रयो नेतारः प्रथमशकलः स्वरुश्चपालश्चेति ।
तेषां नेतृणां मध्ये त्वमग्रेणा प्रथमभावी । वनस्पतिरूपो यूपस्त्वामधिष्ठास्यति ।
तस्य वित्तात्, तं यूपमनुजानीहि ।

विधत्ते—

“ यूपशकलमवास्याति सतेजसमेवैनं भिनोति ” (सं० का० ६ प्र० ३
अ० ४) इति ।

यत्पूर्वोक्तं स्वधितेर्वृक्षस्य बिभ्यतः प्रथमेन शकलेन सह तेजः परापततीति
शकले प्रक्षिप्ते सति तेन तेजसा सहितमेवैनं यूपं स्थापितवान्भवाति ।

देवस्त्विति । कल्पः—“ अयं प्रवृह्य चपालं युपस्याग्रमनक्ति देवस्त्वा सवि-
विता मध्वाऽनाकित्वाति ” इति ।

मध्वा मधुरेण तेजोरूपेणाऽऽज्येन ।

तदिदं दर्शयति—

“ देवस्त्वा सविता मध्वाऽनाकित्वत्याह तेजसैवैनमनक्ति ” (सं० का० ६ प्र०
३ अ० ४) इति ।

सुपिप्पलाभ्य इति । कल्पः—“ अन्तरश्च बाह्यतश्च स्वभ्यक्तं कृत्वा
चपालं प्रतिमुञ्चति सुपिप्पलाभ्य इति ” इति ।

यूपस्याग्रभागः पूर्वमच्छिन्नो रायः सुवीर इति मन्त्रेण छिन्नस्तेन निष्पा-

(छिन्नस्य यूपस्य स्थापनम्)

दितश्चतुरङ्गुलोद्धृतः सच्छिद्रश्चषालः । हे चषाल त्वां यूपाग्रे प्रतिमुञ्चामि ।
किमर्थम् । शोभनफलसंयुक्तौषध्यर्थम् ।

विधत्ते—

“ सपिप्पलाभ्यस्तवौषधीभ्य इति चषालं प्रति मुञ्चति तस्माच्छीर्षत ओषधयः
फलं गृह्णन्ति ” (सं० का० ६ प्र० ३ अ० ४) इति ।

यस्मात्फलार्थपत्रे चषालः प्रतिमुक्तस्तस्माच्छिरस्यग्रे फलग्रहणम् ।

विधत्ते—

“ अनक्ति तेजो वा आज्यं यजमानेनाग्निष्ठाऽग्निः संमिता यदग्निष्ठामग्नि-
मनक्ति यजमानमेव तेजसाऽनक्त्यान्तमनक्त्यान्तमेव यजमानं तेजसाऽनक्ति ”
[सं० का० प्र० ३ अ० ४] इति ।

तक्षणेन निष्पादितास्वष्टासु यूपाग्निषु मध्ये येयमाहवनीयाग्निसमीपे स्थिता
साऽग्निष्ठा तामाज्येनानक्ति । तदिदमञ्जनमपन्त्रकमिति बौधायनस्य मतम् । अथ
स्रुवेणाग्निष्ठामग्निमभिधारयन्नाह यूपायाज्यमानायानुब्रूहीत्येतावत् एवाभिधानात् ।

आपस्तम्बस्तु समन्त्रकतामाह—“ देवस्त्वा सविता मध्वाऽनक्तिवति स्रुवेण
संततमविच्छिन्दन्नग्निष्ठाग्निमनक्त्योपरात् ” इति ।

अवटे क्षिप्यमाणो मूलभाग उपरम् । मूलतोऽतष्टमुपरमिति ।

विधत्ते—

“ सर्वतः परि मृशत्यपरिवर्गमेवास्मिन्तेजो दधाति ” (सं० का० २ प्र० ३
अ० ४) इति ।

यजमाने कमप्यवयवमवर्जयित्वा तेजो दधाति ।

उद्दिवामिति । कल्पः—“ उच्छ्रूयत्युद्दिवः स्त्रभानाऽन्तरिक्षं पृण पृथिवी-
मुपरेण दृश्येति ” इति ।

वाक्यत्रयप्रयोजनमाह—

“ उद्दिवः स्त्रभानाऽन्तरिक्षं पृणेत्याहैषां लोकानां विधृत्यै ” (सं० का०
६ प्र० ३ अ० ४) इति ।

बौधायनः—“ अथैनं वैष्णवीभ्यामृग्भ्यां कल्पयति ते ते धामानि विष्णोः
कर्माणि पश्यतेति द्वाभ्यां स यत्राग्निष्ठाग्निमाहवनीये संपादयति तद्वूपस्य चषा-
लं परीक्षयति तद्विष्णोः परमं पदं सदा पश्यन्ति सूरयः । दिवीव चक्षुरातत-
मिति ” इति ।

(छिन्नस्य यूपस्य स्थापनम्)

आपस्तम्बः—“ ते ते धामानीत्यवटेऽवदधाति विष्णोः कर्माणि पश्यतेति द्वाभ्यामाहवनीयेनाग्निष्ठा संमिनोति ” इति ।

आंधो मन्त्र एवाम्नातः—

ते ते धामानीति । ते तानि, ते तव धामानि स्थानानि उश्मसि कामयामहे गर्भे गन्तुं, गावो गन्तारः, भूरिशृङ्गा बहुदीप्तयः, अयासोऽनपायाः, अह, एव । उरुगायस्य महात्माभिर्गीयमानस्य, भूरेमहतः । हे यूपामिमानिन्विष्णो तव तानि स्थानानि गन्तुं कामयामहे । येषु गन्तारो बहुदीप्तयो वर्तन्ते न कदाचिदपयन्ति । एष्वेव स्थानेषु महात्माभिर्गीयमानस्य महतो विष्णोस्तत्परमं पदमवभाति । तादृशस्थानप्राप्तिहेतवे कर्मणे यूपोऽस्मिन्नवटे तिष्ठतु ।

विधत्ते—

‘ वैष्णव्यर्चा कल्पयति वैष्णवो वै देवतया यूपः स्वयैवैनं देवतया कल्पयति ’ । (सं० का० ६ प्र० २ अ० १०) इति ।

ते ते धामानीत्यसौ वैष्णवी । कल्पयति उच्छ्रयेत् ।

मन्त्रान्तरं त्वेवाम्नातम्—

विष्णोरिति । हे जना विष्णोः कर्माणि सृष्टिस्थितिसंहारचरितानि पश्यत, यतो यैः कर्मभिर्वृतानि भवदीयलौकिकवैदिककर्माणि पस्पशे सृष्टवान्निर्मितवान् । स विष्णुरिन्द्रस्य युज्यो योग्यः सखा ।

तद्विष्णोरिति । तद्विष्णोरिति मन्त्रस्यायमर्थः—सूरयो विद्वांसो वेदान्तपारंगता विष्णोस्तत्परमं पदं स्वरूपं सदा पश्यन्ति । कीदृशं दिव्याकाशे निरावरणे प्रसृतं चक्षुरिवाऽऽततं व्याप्तम् । तादृशस्य विष्णोरनुग्रहाद्वैष्णवस्य यूपस्याग्निष्ठाश्रिमाहवनीयेन संमितां स्थापयामीत्यर्थः ।

अस्मिन्स्थापने विष्णोः कर्माणि तद्विष्णोरिति मन्त्रद्वयं विनियुङ्क्ते—

‘ द्वाभ्यां कल्पयति द्विपाद्यजमानः प्रतिष्ठित्यै ’ (सं० का० ६ प्र० ३ अ० ४) इति ।

ते ते धामानीत्यादीनां त्रयाणां मन्त्राणां पदार्था उपेक्षिताः ।

अग्निष्ठाश्रिस्थापने पूर्वपक्षं दर्शयति —

‘ यं कामयेत तेजसैनं देवताभिरिन्द्रियेण व्यर्धयेयमित्यनिष्ठां तस्याश्रिमाहवनीयादित्थं वेत्थं वाऽति नावयेत्तेजसैवैनं देवताभिरिन्द्रियेण व्यर्धयति ’ (सं० का० ६ प्र० ३ अ० ४) इति ।

(छिन्नस्य यूपस्य स्थापनम्)

तक्षणवेलायामष्टास्वाश्रिषु कांचिदाश्रिमियमाग्निष्टेति प्रज्ञातां कुर्यात् । तामाश्रिं यूपस्य पश्चिमभागे स्थितादा(तमा)हवनीयमतिलङ्घ्य दक्षिणत उत्तरतो वा नावये-
त्पापयेत् । तथा सति तेजआदिभिर्व्यर्धयति वियोजयति ।

सिद्धान्तं दर्शयति—

‘ यं कामयेत तेजसैनं देवताभिरिन्द्रियेण समर्धयेयमित्यग्निष्ठां तस्योश्रिमो-
हवनीयेन सं मिनुयात्तेजसैवेन देवताभिरिन्द्रियेण समर्धयति ’ (सं० का० ६
प्र० ३ अ० ४) इति ।

संमिनुयात्संमुखां स्थापयेत् ।

ब्रह्मवनिमिति । कल्पः—‘ अथैनं प्रदक्षिणं पर्यूहति ब्रह्मवनिं त्वा क्षत्रव-
निं सुप्रजावनिं रायस्पोषवनिं पर्यूहामीति, मैत्रावरुणदण्डेन संहन्ति ब्रह्म दृ२ह
क्षत्रं दृ२ह प्रजां दृ२ह रायस्पोषं दृ२ह हेति ’ इति ।

मन्त्रयोः स्पष्टार्थतां दर्शयति—

‘ ब्रह्मवनिं त्वा क्षत्रवनिमित्याह यथायजुरैवैतत् ’ (सं० का० ६ प्र० ३
अ० १) इति ।

परिवीरिति । कल्पः—‘ प्रदक्षिणं परिव्ययति परिवीरसि परि त्वा दैवी-
र्विशो व्ययन्तां परीमं रायस्पोषो यजमानं मनुष्या इति ’ इति ।

हे यूप त्वं परिवीरसि परितो रशनया वीतो वेष्टितोऽसि । दैवीर्विशो देव
संबन्धिन्यः प्रजा मरुद्गणादयस्त्वां परितो व्ययन्तां वेष्टयन्तु । तद्वदिमं यजमानं
धनपुत्रभृत्यादिमनुष्याश्च परिव्ययन्तु ।

अन्तरिक्षस्येति । कल्पः—‘ स्वरुमादांयान्तरिक्षस्य त्वा सानावव गूहामी-
त्युत्तरेणाग्निष्ठां मध्यमे रशनागुणेऽवगूहति ’ इति ।

हे स्वरो त्वामन्तरिक्षलोकमध्यवर्तिनो रशनागुणस्य सानौ पार्श्वेऽवगूढं करोमि
मन्त्रयोरर्थं उपेक्षितः ।

विधत्ते—

‘ परि व्ययत्यूर्गे रशना यजमानेन यूपः संमिता यजमानमेवोर्जां समर्धयति
(सं० का० ६ प्र० ३ अ० ४) इति ।

ओषधिविशेषैर्दमैरुत्तान्त्वाद्दशनाया ऊर्गर्षत्वम् । तथा यूपस्य संबन्धे सति
यूपप्रमाणहेतुर्यजमान एवान्नेन समृद्धो भवति ।

(छिन्नस्य यूपस्य स्थापनम्)

रशनाया मध्यमगुगस्य देशं विधत्ते -

‘ नाभिदध्ने परि व्ययति नाभिदध्न एवास्मा ऊर्जं दधाति तस्मान्नाभिदध्न ऊर्जा भुञ्जते ’ (सं० का० ६ प्र० ३ अ० ४) इति ।

अस्मा अस्य यजमानस्य नाभिदध्न उदर उर्जं स्थापयति । ततः सर्वे तत्रोर्जा भुञ्जते भुक्तामूर्जं धारयन्ति ।

नाभिदध्नप्रशंसार्थं निन्द्यं पक्षमुपन्यस्यति—

‘ यं कामयेताजैनं व्यर्धयेयमित्यूध्वं वा तस्यावाचीं वाऽवोहेदूर्जैवेन व्यर्धयति ’ (सं० का० ६ प्र० ३ अ० ४) इति ।

उदरसदृशान्नाभिदध्नादूर्ध्वमधो वा रशनावेष्टने यजमानमन्त्रेण वियोजयति ।

कामनाभेदेन देशविशेषं विधत्ते—

‘ यदि कामयेत वर्षुकः पर्जन्यः स्यादित्यवाचीमवोहेद्वृष्टिमेव नियच्छति यदि कामयेतावर्षुकः स्यादित्यूध्वमिदूहेद्वृष्टिमेवाद्यच्छति ’ (सं० का० ६ प्र० ३ अ० ४) इति ।

नाभिदध्नदेशादवाचीनमधोदेशे बद्धां पुनरप्यवोहेदपकर्षेत्तेन वृष्टिं नियच्छति न्यग्भावेन प्रवर्तयति । ऊर्ध्वप्रदेशे बद्धां पुनरप्यदूहेदुत्कर्षेत्तेन वृष्टिमुद्यच्छति ऊर्ध्वं प्रवर्तयति निवारयतीत्यर्थः ।

यूपं सर्वदेवताप्रीतिहेतुतया स्तौति—

‘ पितॄणां निखातं मनुष्याणामूर्ध्वं निखातादा रशनाया ओषधीनां रशना विश्वेषां देवानामूर्ध्वं रशनाया आ चषालादिन्द्रस्य चषालं साध्यानामतिरिक्तं स वा एष सर्वदेवत्यो यद्यूपो यद्यूपं भिनोति सर्वा एव देवताः प्रीणाति ’ (सं० का० ६ प्र० ३ अ० ४) इति ।

निखातमुपरं पितॄणां प्रियं, निखातरशनादेशयोर्मध्यं मनुष्याणां रशनादेश ओषधीनां, तद्देशचषालयोर्मध्यं विश्वेषां देवानां चषालदेश इन्द्रस्य, अतिरिक्तं तु साध्यानाम् । तच्च सूत्रे दर्शितम्—‘ यावदुत्तममङ्गुलिकाण्डं तावदूर्ध्वं चषालाद्युपस्थातिरिक्तं द्व्यङ्गुलं त्र्यङ्गुलं वा ’ इति ।

पुनरपि स्वर्गलोकावगतिहेतुतया यूपं स्तौति—

यज्ञेन वै देवाः सुवर्गं लोकमायन्तेऽपन्यन्त मनुष्या नोऽन्वाभविष्यन्तीति ते

(छिन्नस्य यूपस्य स्थापनम्)

यूपेन योपयित्वा सुवर्गं लोकमायन्तमृषयो यूपेनैवानु प्राजानन्तयूपस्य यूपत्वं ययूपं मिनोति सुवर्गस्य लोकस्य प्रज्ञातयै ' [सं० का० ६ प्र० ३ अ० ४] इति ।

देवाः पुरा कदाचिद्यज्ञं कृत्वा तेन यज्ञेन स्वर्गं गच्छन्तो मनुष्या अप्यस्मान्-
न्वागत्यास्मत्सदृशास्ते भविष्यन्तीति मत्वा यूपेन मनुष्यान्योपयित्वा मोहयित्वा
स्वयमेव स्वर्गं गताः । यूपः सर्वदेवत्य इत्यज्ञात्वा काष्ठमात्ररूप इति बुद्धिर्मोहः ।
ऋषयस्तु यूपमाहात्म्यस्यातीन्द्रियस्यापि दृष्टारस्तेनैव विदिततत्त्वेन यूपेन देवाननु
तं स्वर्गं प्रज्ञातवन्तः । तत्तस्मान्मनुष्यमोहनहेतुत्वाद्यूपस्य यूपत्वं यूपनाम संपन्नम् ।
' यू (यु) प विमोहने ' इत्यास्माद्धातोर्यूपशब्दो निष्पन्नः । एवं च सति विदित-
माहात्म्यस्य यूपस्य स्थापनेन स्वर्गः प्रज्ञायते ।

आहवनीयात्पूर्वदेशे यूपस्थापनाय विधत्ते—

' पुरस्ताम्भिनोति पुरस्ताद्धि यज्ञस्य प्रज्ञायते प्रज्ञातः हि तद्यदतिपन्न आहु-
रिदं कार्यमासीदिति ' (सं० का० ६ प्र० ३ अ० ४) इति ।

अत्र सूत्रम्--अग्रेणाऽऽहवनीयं यूपावटं परिलिखत्यर्धमन्तर्वेद्यर्धं बहिर्वेदि ,
इति ।

विधिवाक्ये पुरस्ताच्छब्दः पूर्वदेशवाची । अर्थवादे तु पूर्वकालवाची । यज्ञस्य
संबन्धि यत्कर्तव्यमङ्गजातं तत्सर्वमनुष्ठानात्पूर्वमेव प्रज्ञायते । तथा च ब्राह्मणा-
न्तरे--' आ चतुर्थार्थात्कर्मणोऽभिसमीक्षेतेदं करिष्यामीदं करिष्यामि ' इति ।
यत्तु पूर्वं न ज्ञातं तत्पश्चाद्बुद्धमपि सदज्ञानमेव यस्माल्लोके विस्मरणेनान्यथाक-
रणेन वा कस्मिंश्चिदनुष्ठेयेऽतिपन्ने विनष्टे सति पश्चात्क्लृप्यन्त आहुरिदं गमनादि-
कमध्ययनादिकं वा तस्मिन्नेव दिने कार्यमासीन्न चास्माभिस्तदानीं प्रज्ञातामिति ।
तस्मात्पूर्वकालस्य प्रज्ञानार्हत्वेन प्रशस्तत्वात्पूर्वदेशोऽपि पूर्वत्वसाम्येन प्रशस्तः ।

यदुक्तं चषालादतिरिक्तं साध्यानामिति तत्समर्थ्यते--

" साध्या वै देवा यज्ञमत्यमन्यन्त तान्यज्ञो नास्पृशत्तान्यद्यज्ञस्यातिरिक्तमासी-
त्तदस्पृशदतिरिक्तं वा एतद्यज्ञस्य यदग्रावर्णिं मथित्वा महरत्यातिरिक्तमेतद्यूपस्य
यदूर्ध्वं चषालात्तेषां तद्भागधेयं तानेव तेन प्रीणाति ' (सं० का० ६ प्र० ३
अ० ४) इति ।

साध्यनामका देवाः पुरा यज्ञं कल्पन्तं यज्ञभागमतिच्छेद्याधिको भागोऽस्मा

[छिन्नस्य यूपस्य स्थापनम्]

कमस्त्वित्यमन्यन्त । तानधिकं लिप्समानान्यज्ञो नास्पृशत् । तर्हि किमस्पृशत् । यद्यज्ञस्यातिरिक्तमिहाऽऽसीत्तत्तानस्पृशत् । किमतिरिक्तम् । यदभावाग्निं मथित्वा प्रहरणमस्ति एतदन्ययज्ञेऽभावादिहातिरिक्तम् । यदपि चषालाद्ध्वं यूपामेतदापि यजमानपरिमाणादधिकत्वादतिरिक्तम् । तदुभयं साध्यानां प्रीतिहेतुः ।

यूपप्रसङ्गात्स्वकाले स्वरुहोमं विधत्ते -

‘ देवा वै सः स्थिते सोमे प्र सुचोऽहरन्प्र यूपं तेऽमन्यन्त यज्ञवेशसं वा इदं कुर्म इति ते प्रस्तरं सुचां निष्कयणमपश्यन्स्वरुं यूपस्य सः स्थिते सोमे प्र प्रस्तरं हरति जुहोति स्वरुमयज्ञवेशसाय ’ (सं० का० ६ प्र० ३ अ० ४) इति ।

पुरा देवाः समाप्ते सोमयज्ञे सुचो यूपं चाग्नौ प्राहरन्ग्नौ प्रहर्तुं संकल्पितवन्तः । ततो यज्ञविनाशो मा भूदिति विचार्य प्रस्तरेण सुचः स्वरुणा यूपं च निष्क्रीतवन्तः । तस्मात्सोमसमाप्तौ प्रस्तरमग्नौ प्रहरेत्स्वरुं च जुहुयात् । स्वरुयूप-तक्षणे प्रथमः शकलः । तथा च सूत्रम्—

‘ अवतक्षणानां स्वरुमाधिमन्थनशकलम् ’ इति ।

अत्र विनिधोगसंग्रहः—

‘ पृथिषट्कं पुरेवात्र स्वावे प्रथमपातितम् ।

शकलं चावटे क्षिप्त्वा देवोऽग्निष्ठाश्रिकाञ्जनम् ॥ १ ॥

सुप्यारोपश्चषालाग्रे ह्युद्दि यूपं समुच्छ्रयेत् ।

ते तेऽवटे क्षिपेद्विष्णोर्द्विभ्यां यूपस्य कल्पनम् ॥ २ ॥

ब्रह्मद्वयं गतं यूपो[पे] रज्ज्वा संवेष्टनं परि ।

अन्त स्वरुं तत्र गूहेदिति सप्तदशेरिताः ॥ ३ ॥ ” इति ।

अथ भीमांसा ।

तृतीयाध्यायस्य सप्तमपादे चिन्तितम्—

अन्तर्वेदि भिनोत्यर्थं यूपाङ्गमुत लक्षयेत् ।

देशं यूपाङ्गभावेन वेदिभागोऽत्र चोद्यते ॥

बहिर्वेद्यर्थमिह्येतद्वाक्यं भिद्येत तद्विधौ ।

मीयमानस्य यूपस्य तावान्देशोऽत्र लक्ष्यते ’ इति ॥

‘अग्नीषोमीये पशौ यूपं मिनोवीति प्रकृत्य श्रूयते—’ अर्धमन्तर्वेदि मिनोत्यर्थं बहिर्वेदि’ इति ।

यूपं स्थापयितुं कियद्विस्तारवानवटोऽपोक्षित इति बुभुत्सायां तन्निर्णययैत-
न्मूलस्य स्थौल्यमङ्गुल्यादिभिर्मातव्यम् । तस्य च भीयमानस्य वेद्यभ्यन्तरभागोऽ-
ङ्गत्वेन विधीयत इति चेन्नैवम् । यथा संस्कृतो वेद्यभ्यन्तरभागोऽर्धमन्तर्वेदीत्यनेन
वाक्येन विधीयते तद्वदसंस्कृतो वेदिबहिर्भागोऽप्यर्धं बहिर्वेदीत्यनेन वाक्येन विधा-
तव्यः । ततो वाक्यं भिद्येत । यदा तु वेदेरभ्यन्तरबाह्यभागाम्यामुपलक्षितोऽसं-
स्कृतो लौकिको देशो भीयमानयूपोचितो विधीयते तदा नास्ति वाक्यभेदः ।
तस्माल्लौकिकदेश एवात्र यूपङ्गत्वेन विधीयते न तु संस्कृतवेदिभागः ।

अथ च्छन्दः—

ते ते धामानीति त्रिष्टुप् । विष्णोः कर्माणि तद्विष्णोरित्युभे गायत्र्यौ ॥
इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयसै-
चिरीयसंहिताभाष्ये प्रथमकाण्डे तृतीयप्रपाठके षष्ठोऽनुवाकः ॥ ६ ॥

(अथ प्रथमकाण्डे तृतीयप्रपाठके सप्तमोऽनुवाकः)

इ॒पे त्वो॑प॒वीर॒स्युपो॑ दे॒वान्दे॒वीर्वि॒शः प्रा॒गु-
र्व॒ह्निर्लि॒शिजो॑ वृ॒हस्प॑ते धा॒रया॑ वसू॒नि ह॒व्या
तै॑ स्व॒दन्ता॑ दे॒व त्व॒ष्टर्व॑सु॒ रण॒व रेव॑ती र॒मध्व॑म-
भे॒र्जनि॑त्र॒मासि॑ वृष॒णौ स्थ॑ उ॒र्वश्य॑स्या॒युरा॑सि
पु॒रुर॒वा घृ॒तेना॒क्ते वृ॑ष॒णं द॒धाता॑ गाय॒त्रं छ॒न्दोऽ-
नु॒ प्र जा॑य॒स्व त्रै॒ष्टुभं॑ जा॒गृतं॑ छ॒न्दोऽनु॒ प्र
जा॑य॒स्व भव॑तम् [१] नः॒ सम॑नसौ॒ समो॑क-
सा॒धरे॑प॒सौ । मा॒ यज्ञ॑ हि॒ सि॒ष्टं मा॒ यज्ञ॑पतिं

(यूपे पशुनियोजनार्थमुपाकरणमभिवानसु)

जातवेदसौ शिवौ वेवतम्य नः । अन्नावाग्नि-
श्चरति प्रविष्ट ऋषीणां पुत्रो अधिराज एषः ।
स्वाहाकृत्य ब्रह्मणा ते जुहोमि मा देवानां
मिथुया कर्माग्नेयम् (३) ॥

(भवमेकमिच्छामि) ।

इति कृष्णयजुर्वेदीयतैत्तिरीयसंहितायां प्रथमाष्टके
तृतीयप्रपाठके सप्तमोऽनुवाकः ॥ ७ ॥

(अथ प्रथमाष्टके तृतीयप्रपाठके सप्तमोऽनुवाकः) ।

पठेऽनुवाके यूपस्यापनमुक्तम् । तस्मिन् यूपे पशुं नियोक्तुमुपाकरणमस्मिन्सप्तमेऽ-
नुवाकेऽभिधीयते ।

इषे त्वेति । बौधायनः—“ अथैवं पशुं पल्पूलितमन्तरेण चात्वालोत्तरौ
प्रपाद्याग्नेण यूपं पुरस्तात्पत्यङ्मुखं स्थापयति तमिषे त्वेति बर्हिषी आदायोपा-
करोति उपवीरस्युपो देवान्दैवीर्विशः प्रागुर्वह्नीरुशिजो बृहस्पते धारया वसूनि
हव्या ते स्वदन्तां देव त्वष्टर्वासु रण्व रेवती रमध्वमिति ” इति ।

पल्पूलितं स्थापितम् ।

आपस्त्वम्भेः—“ इषे त्वेति बर्हिषी आदत्त उपवीरसीति प्लक्षशाखां बर्हिभ्यां
प्लक्षशाखया च पुरस्तात्पत्यञ्च पशुमुपाकरोति उपो देवान्दैवीर्विश इति ” इति ।

हे बर्हिरिषे पशुप्लक्षणाय देवान्नायेष्यमाणाय त्वामाददे । बर्हिरिति जाता-
वेकवचनम् । उपाकर्तुं वेति गच्छतीत्युपवीः । हे प्लक्षशाखे त्वमुपवीरसि । उपो-
सनीपे प्रागुः प्राप्ताः । के, उपाक्रियमाणपशुसंबन्धिहृदयाद्यवयवां इत्यर्थालम्ब्यते ।
कान्प्राप्ताः, देवानभीषोमादीन्दैवीर्विशस्तद्देवसंबन्धिनीः प्रजाश्च । किंच वह्नी-
र्याग्निर्वाहकानुशिजः शेषमक्षणकामान्प्राप्ताः । हे बृहस्पते वसूनि हृदयादि-
द्व्यग्नि धारय पोषय । हे पशो ते त्वदीयानि हव्यानि स्वदन्तां स्वादूनि
भवन्तु । हे देव त्वष्टृनामक वसु पशुद्वयं रण्व रमणीयं कुरु । हे रेवतीः क्षीरा-
दिभनवन्तः पशवो रमध्वं यजमानगृहे कीद्वयम् ।

[यूषे पशुनियोजनार्थमुपाकरणाभिधानम्]

अग्नेरिति । कल्पः—“ अग्नेर्जनित्रमसीत्यधिमन्थनशकलं निदधाति, वृषणौ स्थ इति प्राञ्चौ दमौ, उर्वश्यसीत्यधरारणिमादत्ते, पुत्त्ररवा इत्युत्तरारणि, घृतेनाक्ते वृषणं दधाथाभित्युमे अभिमन्त्र्याऽऽयुरसीति समवधाय ” इति ।

हे शकल त्वमग्नेर्जनकमसि । हे दमौ युवां वृषणौ वीर्यसेचकौ स्थः । हेऽधरारणे त्वमुर्वश्या सदृशी भवसि । हे उत्तरारणे त्वं पुत्त्ररवसा समानाऽसि । हे उमे अरणी युवां घृतेनाक्ते सत्यौ सेचनं पोषयतम् । हेऽरणिद्वय मातापितृस्थानीय त्वमायुरसि यज्ञस्त्रयाऽऽयुस्थानीयमसि । पुत्रस्थानीयं वह्निमुत्पाद्य यज्ञाभिवृद्धिकरत्वात् ।

यद्यप्यत्र पाठक्रमेणैवे त्वेत्यादय उपाकरणमन्त्रा व्याख्यातव्यास्तथाऽपि पूर्वानुवाके प्रसङ्गाद्यदुक्तमतिरिक्तं वा एतद्यज्ञस्य यदग्नावग्निं मथित्वा प्रहरतीति तद्विस्पष्टयितुमादावभिमन्थनमन्त्रान्व्याचिख्यासुर्मन्थनविशिष्टमग्निप्रहरणं विवक्षते—

“साध्या वै देवा अस्मिँल्लोक आसन्नान्यत्किंचन भिषत्तेऽग्निमेवाग्नेये मेवायाऽऽलभन्त न ह्यन्यदालम्भ्यमविन्दन्ततो वा इमाः प्रजाः प्राजायन्त यदग्नावग्निं मथित्वा प्रहरति प्रजानां प्रजननाय ” [सं० का० ६ प्र० ३ अ० ५] इति ।

मनुष्यपश्वादिस्तृप्तेः पुरा लोके साध्यनामका देवा एवाऽऽसन् । अन्यत्किमपि भिषत्प्राणिजातं नाऽऽसीत् । ते च साध्याः प्रजाकामास्तद्धेतवे यज्ञायाऽऽलभन्त(म्भन) योग्यमन्यत्पशुजातमलब्ध्वाऽग्निमेव पशुत्वेनाग्नेये देवताया आलभन्त पुरुषारण्यपशुन्यायेन पर्याभिकरणान्तासंस्कारानकुर्वन्त । तथा चाश्वमेवकाण्डे श्रूयते—“ पर्याभिकृतं पुरुषं चाऽऽरण्याश्चोत्सृजन्त्याहिंसायै ” इति । ततोऽग्न्यालम्भनरूपाद्यज्ञादेव प्रजा असृजन्त । तस्मात्पूर्वसिद्धाग्नौ मथिताग्नेः प्रहरणं प्रजात्पत्तये भवति ।

अथ मन्थनकालश्चिन्त्यते—उपाकरणमारभ्य मारणपर्यन्तो व्यापार आलम्भशब्दार्थः, किं तस्मादालम्भादूर्ध्वमग्निर्निर्मन्थनीय आहोस्विदुपाकरणानन्तरमिति । तत्र प्रथमपक्षे दोषमाह—

“ रुद्रो वा एष यदग्निर्यजमानः पशुर्यत्पशुमालम्ब्याग्निं मन्येद्वाय यजमानमपि दध्यात्प्रमायुकः स्मात् ” (सं० का० ६ प्र० ३ अ० ५) इति ।

रुद्रः क्रूरः । पशोर्यजमाननिष्क्रयणरूपत्वात्पशुरेव यजमानः । ततः आल-

(यूये पशुनियोजनार्थमुपाकरणाभिधानम्)

म्भादूर्ध्वमग्निमन्थने हविर्भूतं यजमानमपि रुद्राय दद्यात् । ततो यजमानो मरणशीलः स्यात् ।

तस्मिन्नेव पक्षे गुणमपि दर्शयति—

“ अथो खल्वाहुरग्निः सर्वा देवता हविरेतद्यत्पशुरिति यत्पशुमालभ्याग्निं मन्थति हव्यायैवाऽऽसन्नाय सर्वा देवता जनयति ” (सं० का० ६ प्र० ३ अ० ५) इति ।

“ ते देवा अग्नौ तूनः संन्यदधत । तस्मादाहुः । अग्निः सर्वा देवताः ” इति श्रुतेरग्नेः सर्वदेवतारूपत्वम् । पशोर्हविष्ट्वं प्रसिद्धम् । तथा सत्यालभ्य मन्थने प्रत्यासन्नाय हविषे सर्वा देवता जनयति संनिधापयति ।

द्वितीयपक्षं सिद्धान्तत्वेनोपादत्ते—

“ उपाकृत्यैव मन्थ्यस्तन्नेवाऽऽलब्धं नेवानालब्धम् ” [सं० का० ६ प्र० ३ अ० ३] इति ।

उपाकरणेनाऽऽलम्भ उपक्रान्तोऽतो यथोक्तगुणः सिध्यति । अमारणेनासमाप्तत्वाद्यथोक्तदोषो न भविष्यति ।

द्वयोर्मन्त्रयोरर्थे प्रसिद्धिं दर्शयति—

“ अग्नेर्जनित्रमसीत्याहाग्नेर्हेतज्जनित्रं वृषणौ स्थ इत्याह वृषणौ हेतौ ” (सं० का० ६ प्र० ३ अ० ५) इति ।

स्त्रीमन्त्रपुरुषमन्त्रतत्समवधानमन्त्रैर्मिथुनत्वसिद्धिं दर्शयति—

“ उर्वश्यस्यायुरसीत्याह मिथुनत्वाय ” (सं० का० ६ प्र० ३ अ० ३) इति ।

वृषणशब्देन निषिक्तवीर्यस्थानीय उत्पाद्यो वह्निर्विवक्षित इत्याह—

“ घृतेनाक्ते वृषणं दधाथामित्याह वृषणं हेते दधाते ये अग्निम् ” (सं० का० ६ प्र० ३ अ० ५) इति ।

ये अधरोत्तरारणी वह्निं धारयत एते वृषणं सिक्तवीर्यं दधाते इति मन्त्रेणोच्यते ।

गायत्रमिति । बौधायनः—“ अथ प्रजातीर्वाचयति गायत्रं छन्दोऽनु प्रजायस्व त्रैष्टुभं जागतं छन्दोऽनु प्रजायस्व इति ” इति ।

त्रैष्टुभमित्यत्र छन्द इत्यनुवङ्गः ।

(यूपे पशुनियोजनार्थमुपाकरणाभिधानम्)

आपस्तम्बः--“ अग्नये मथ्यमानायानु ब्रूहीति संपेष्यति मथ्यमानायानुब्रूही-
ति वा, प्रथमायां त्रिरनूक्तायां त्रिः प्रदक्षिणमग्निं मन्थति गायत्रं छन्दोऽनु प्र
जायस्वेति प्रथमं, त्रैष्टुभमिति द्वितीयं, जागतामिति तृतीयं, ततो यथाप्राशु म
न्थति ” इति ।

हेऽग्ने होत्रा पठ्यमानं गायत्रं छन्दोऽनुलक्ष्य त्वं प्रजायस्व । एवमितरत्रापि
योज्यम् । प्राशु क्षिप्रमित्यर्थः ।

छन्दसां साधनत्वमनेन मन्त्रेण दर्शितमित्याह--

‘ गायत्रं छन्दोऽनु प्र जायस्वेत्याह छन्दोभिरेवैनं प्र जनयति ’ (सं० का०
६ प्र० ३ अ० ५) इति ।

होतारं प्रत्यध्वर्योः प्रैषमन्त्रमुत्पादयति--

‘ अग्नये मथ्यमानायानु ब्रूहीत्याह ’ (सं० का० प्र० ३ अ० ५) इति ।

होतुराभि त्वा देव सावितरित्येतामृचं विधत्ते--

‘ सावित्रीमृचमन्वाह सावितृप्रसूत एवैनं मन्थति ’ (सं० का० ६ प्र० ३
अ० ५) इति ।

पुनः प्रैषद्वयमुत्पादयति--

‘ जातायानु ब्रूहि प्रहियमाणायानु ब्रूहीत्याह काण्डेकाण्ड एवैनं क्रियमाणे
समर्धयति ’ (सं० का० ६ प्र० ३ अ० ५) इति ।

मन्थनकाण्ड एकः । मथितस्य जन्मकाण्डोऽपरः । जातस्य पूर्वाग्नौ प्रहरण-
काण्डोऽन्यः । तत्र सर्वत्र प्रैषे सति मन्त्रैरग्निः समृद्धो भवति ।

होतृमन्त्रान्विधत्ते--

‘ गायत्रीः सर्वा अन्वाह गायत्रछन्दा वा अग्निः स्वेनैवैनं छन्दसा समर्ध-
यति ’ (सं० का० ६ प्र० ३ अ० ५) इति ।

मन्थनकालेऽनुवचनीया अभि त्वा देव सावितरित्याद्याः । जाते सति उत
ब्रुवन्तु जन्तव इत्यादिकमनुब्रूयात् । प्रहरणकाले प्र देवं देववीतय इत्यादिकम-
नुब्रूयात् । ताः सर्वा ऋचो गायत्र्यः । अग्निश्च गायत्र्या सहोत्पन्नत्वाद्गायत्र-
छन्दाः ।

कल्पः--‘ भवतं नः सगनसावित्यग्नेणोतारं परिधिमाहवनीये प्रहरति संधिना
वाऽग्नावग्निश्चरति प्रविष्ट इति प्रहृत्य स्रुवेणाभिजुहोति ’ इति ।

(यूपे पशुनियोजनार्थमुपाकरणाभिधानम्)

मन्त्रौ त्वेवाम्नातौ—

भवतामिति । योऽग्निः पुराऽऽहवनीये वर्तते, यश्चेदानीं मथितस्तास्मिन्प्राह्वि-
यते, तौ युवामस्मान्प्राति समनसौ समानमनस्कौ विप्रतिपत्तिराहितौ समोकसौ
समाननिवासस्थानावरेपसौ पापचिचारहितौ भवतम् । यज्ञस्य यज्ञपतेश्च हिंसां मा
कुरुतम् । अद्यास्मिन्कर्मणि नोऽस्मान्प्राति शिवौ शान्तौ भवतम् । एष मथितोऽग्नि-
राहवनीयाभौ प्रविष्टश्चरति । कीदृशः । ऋषीणां मन्त्राणामृत्विजां वा पुत्रः ।
तैरुत्पादितत्वात् । अधिकं राजत इत्यधिराजः । हे मथिताग्ने ते तुभ्यं स्वाहाश-
ब्दमुच्चार्य मन्त्रेण जुहोमि । देवानां भागवेयं मिथुया कः, मिथुयाभूतं मा कुरु ।

शिवौ भवतामिति प्रार्थनायाः प्रसक्तिं दर्शयति—

‘ अग्निः पुरा भवत्याग्निं मथित्वा प्र हरति तौ संभवन्तौ यजमानमभि संभवतो
भवतं नः समनसावित्याह शान्त्यै ’ [सं० का० ६ प्र० ३ अ० ५] इति ।

यजमानं भक्षयितुमभिलक्ष्य परस्परसंयुक्तत्वात्तच्छान्त्यै प्रार्थनीयौ । अग्नाव-
ग्निरिति मन्त्र उपेक्षितः ।

विधत्ते—

‘ प्रहृत्य जुहोति जातायैवास्मा अन्नमपि दधात्याज्येन जुहोत्येतद्वा अग्नेः
मियं धामे यदाज्यं मियेणैवैनं धाम्ना समर्धयत्यथो तेजसा ’ [सं० का० ६
प्र० ३ अ० ५] इति ।

समर्धयतीत्यन्वयः ।

उत्तरभाविनोऽपि मन्थनमन्त्रा औत्सुक्येनाऽऽदौ व्याख्याताः । अथ पूर्वभा-
विन उपाकरणमन्त्रान्व्याचिख्यासुर्विधत्ते—

‘ इषे त्वेति बर्हिरा दत्त इच्छत इव ह्येष यो यजते ’ [सं० का० प्र० ३
अ० ६] इति ।

एष यजमानो देवेभ्यो दातुं पशुरूपं हविरिच्छत्येव । तस्मादिष इत्युच्यते ।
पशुसमीने देवानाह्वयतीति प्लक्षशाखोपवीरित्युच्यते, तदेतद्वर्शयति—

‘ उपवीरसीत्याहोप ह्येनानाकरोति ’ [सं० का० ६ प्र० ३ अ० ६] इति ।

हृदयाद्यवयवा देवान्देवमजाश्च प्राप्तौ इति यद्व्याख्यातं तत्प्रसिद्धमित्याह—

‘ उपो देवान्दैवीर्विशः प्रागुरित्याह दैवीर्हेता विशः संतीर्देवानुपयन्ति ’
(सं० का० ६ प्र० ३ अ० ६) इति ।

(यूप्ते हशुनियोजनार्थमुपाकरणामिधानम्)

यद्वा हृदयादय एव पदार्थत्वेन दैवप्रजा भूत्वा देवान्माप्नुवन्ति ।

वह्निशब्दो बाहकवाचीत्यभिप्रेत्य दर्शयति-

‘ वह्नीरुशिज इत्याहर्तिवजो वै वह्नय उशिजस्तस्मादेवमाह ’ (सं० का० ६ प्र० ३ अ० ६) इति ।

अत्र पशुपदत्वेन बृहस्पतिप्रार्थनमित्याह--

‘ बृहस्पते धारया वसूनीत्याह ब्रह्म वै देवानां बृहस्पतिर्ब्रह्मणैवास्मै पशूनव रुन्धे ’ (सं० का० ६ प्र० ३ अ० ६) इति ।

हृदयादीनि स्वादूकर्तुमियमाशीरित्याह--

‘ हव्या ते स्वदन्तामित्याह स्वदयत्येवैनान् ’ (सं० का० ६ प्र० ३ अ० ६) इति ।

मिथुनरूपपशुपदत्वेन त्वष्टुः प्रार्थनमित्याह--

‘ देव त्वष्टर्वसु रण्वेत्याह त्वष्टा वै पशूनां मिथुनानां रूपकद्रूपमेव पशुषु दधाति ’ (सं० का० ६ प्र० ३ अ० ६) इति ।

रेवतीशब्दः पशुपर इत्याह--

रेवती रमध्वमित्याह पशवो वै रेवतीः पशूनेवास्मै रमयति ’ (सं० का० ६ प्र० ३ अ० ६) इति ।

अत्र विनियोगसंग्रहः--

“ इषे बर्हिः समादत्त उपेति प्लक्षशात्रिकाम् ।

उपो पशुमुपाकृत्य ह्यग्नेः शकलसंस्थितिः ॥ १ ॥

वृषात्र दभौ संस्थाप्य ह्युर्वारणिमधः क्षिपेत् ।

पुरुत्तरां समादत्त आयुरित्युपरि क्षिपेत् ॥ २ ॥

घृते संमन्त्र्य गायेति त्रिभिर्मन्त्राति निक्षिपेत् ।

भव पूर्वानलेऽथाग्नौ होमो मन्त्राश्चतुर्दश ’ इति ॥ ३ ॥

अत्र विशेषमीमांसा नास्ति ।

अथ च्छन्दः--

भवतं न समनसाविति पङ्क्तिः । अग्नावग्निरिति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयैतत्तिरी-
यसंहिताभाष्ये प्रथमकाण्डे तृतीयप्रपाठके सप्तमोऽनुवाकः ॥ ७ ॥

(उपाकृताग्नाषोमीयपशुविशसनाभिधानम्)

(अथ प्रथमाष्टके तृतीयप्रपाठकेऽष्टमोऽनुवाकः) ।

आ द॑द ऋ॒तस्य॑ त्वा दे॒वह॒विः पा॒शेनाऽऽर॑भे
ध॒र्षा मा॒नुषा॒नद्भ्य॑स्त्वोष॒धीभ्यः॑ प्रोक्षा॒भ्यपां
पे॒रुर॑सि स्वा॒त्तं चि॒त्सदे॒वः ह॒व्यमा॒पो दे॒वीः
स्व॒द॒तैन॑ः सं ते प्रा॒णो वा॒युना॑ गच्छ॒तः सं
यज॑त्रैर॒ङ्गानि॑ सं य॒ज्ञप॑तिराशिषा धृ॒तेना॒क्तौ
प॒शुं त्राये॒थाः रे॒वती॑र्य॒ज्ञप॑तिं प्रिय॒धाऽऽ वि॒श॒
तो॒रौ अ॒न्तरि॑क्ष स॒जूर्दे॒वेन॑ (१) वा॒तेना॒स्य
ह॒विष॑स्त्मना॒ यज॑ सम॒स्य त॒नुवा॑ भव॒ वर्षी॑यो
वर्षी॑यसि य॒ज्ञे य॒ज्ञप॑तिं धाः पृथि॒व्याः संपृ॑चः
पाहि॒ नम॑स्त आ॒ताना॑नर्वा प्रेहि॒ घृत॑स्य॒ कुल्या॑
म॒नु॒ सह॑ प्र॒जया॑ सह रा॒यस्पोषे॑णाऽऽपो॒ देवीः
शु॒द्धा॒युवः॑ शु॒द्धा यू॒यं दे॒वाः ऊ॒ङ्द्वः शु॒द्धा व॒यं
परि॑विष्टाः परि॒वेष्टा॒रौ वो भू॒यास्म [२] ॥

(दे॒वेन॑ चतु॒श्चत्वारि॑शच्च) ।

इति ऋणयजुर्वेदीयतैत्तिरीयसंहितायां प्रथमाष्टके
तृतीयप्रपाठकेऽष्टमोऽनुवाकः ॥ ८ ॥

(अथ प्रथमकाण्डे तृतीयप्रपाठकेऽष्टमोऽनुवाकः) ।

सप्तमेऽनुवाके पशोरुपाकरणं प्राधान्येनोक्तम् । अथोपाकृतस्य विशसनमष्ट-
मेऽनुवाके विधीयते ।

आ द॑द इति । बौधायनः-‘ अथ रशनामादत्ते देवस्य त्वा सवितुः प्रस-
वेऽश्विनोर्बाहुभ्यां पू॒णो ह॒स्ताभ्या॑मा द॑द इति ’ इति ।

अत्राऽऽम्नात आ द॑द इति मन्त्रो देवस्य त्वेत्यनेन पूर्यते ।

[उपाकृताग्नीषोमीयपशुविशसनाभिधानम्]

आपस्तम्बः--सावित्रेण रशनामादाय पशोर्दक्षिणे बाहौ परिवीयोर्ध्वमुत्क-
ष्यत्तस्य त्वा देवहविः पाशेनाऽऽ रभ इति दक्षिणेऽर्धशिरसि पाशेनाक्षण्या प्रति-
मुच्य धर्मा मानुषानित्युत्तरतो यूपस्य नियुनक्ति दक्षिणत एकादशिनान् ' इति ।

हे रशने त्वामाददे । हे देवहविः पशो, ऋतस्य यज्ञस्य सिद्धयर्थं त्वां
पाशेनावबध्नामि । हे विनियुज्यमानपशो देवत्वप्राप्त्या मानुषानुपद्रवांस्ताडनादी-
न्धर्षाभिभव ।

विधत्ते--

‘ देवस्य त्वा सवितुः प्रसवं इति रशनामा दत्ते प्रसूत्या अश्विनोर्बाहुभ्या
मित्याहाश्विनौ हि देवानामध्वर्युं आस्तां पूष्णो हस्ताभ्यामित्याह यत्तै ’ (सं०
का० ६ प्र० ३ अ० ६) इति ।

ऋतशब्दार्थमाह--

‘ ऋतस्य त्वा देवहविः पाशेनाऽऽ रभ इत्याह सत्यं वा ऋतं स येनैवैन
मृतेनाऽऽरभते ’ (सं० का० ६ प्र० ३ अ० ६) इति ।

अवश्यंभाविकलोपेतत्वाद्यज्ञस्वरूपं सत्यं, तेन निमित्तेनैनं पशुं बध्नाति ।

बन्धनप्रकारं विधत्ते--

‘ अवणया परि हरति बध्यं हि प्रत्यञ्चं प्रतिमुञ्चन्ति व्यावृत्तै ’ (सं०
का० ६ प्र० ३ अ० ६) इति ।

अक्षण्या पूर्वोक्तया दक्षिणपादादिशिरोभागपर्यन्तया वक्रया परिहरति वेष्ट-
याति । लोके तु मांसभक्षिणो बध्यं पशुं प्रत्यञ्चं स्वाभिमुखम् स्थाप्य गले पाशं
प्रतिमुञ्चन्ति । अतस्तद्व्यावृत्तये वक्रबन्धनम् ।

विधत्ते--

‘ धर्षा मानुषानिति नि युनक्ति धृत्यै ’ (सं० का० ६ प्र० ३ अ०
६) इति ।

नियुनक्ति निरन्तरं बध्नीयात् । तच्च चन्धनं धृत्यर्थं पलायननिवारणार्थम् ।

अद्भ्य इति । कल्पः--‘ अद्भ्यस्त्वौषधीभ्यः प्रोक्षामीति प्रोक्षति, अपां
पेरुरसीति पाययति, स्वात्तं चित्सदेव हव्यनापो देवीः स्वदत्तैर्नमित्युपरिष्ठादधस्ता-
त्सर्वतश्च प्रोक्ष्य ’ इति ।

[उपाकृताग्नीषोमीयपशुविशसनाभिधानम्]

हे पशो त्वामद्भिरोषधीभिश्च प्रोक्षामि । दर्मैरपामुत्पूतत्वादस्योषधीनामपि प्रोक्षणसाधनत्वम् ।

पातृस्वीकृताभ्यां तृणोदकाभ्यां पशोरुत्पन्नत्वेनोभयेन प्रोक्षणं युक्तमित्याह—

‘ अद्भ्यस्तवौषधीभ्यः प्रोक्षापीत्याहाद्भ्यो ह्येष ओषधीभ्यः संभवति यत्पशुः’

[का० ६ प्र० ३ अ० ६] इति ।

पेरुशब्दः पातृवाचीत्याह—

‘ अपां पेरुरसीत्याहैष ह्यपां पाता यो मेधायाऽऽरम्यते ’ (सं० का० ६ प्र० ३ अ० ६) इति ।

यज्ञार्थमालभ्यमानस्य पशोरित ऊर्ध्वमुदकपानाभावादिदानीमेव पातृत्वम् । हे आपो देव्यः स्वात्तं चित्स्वादुभूतमपि सदेवं देवतार्थं हव्यं होतुं योग्यमेतं पशुं स्वदत्तं स्वादुं कुरुत ।

अनेन मन्त्रेण स्वादुता भवतीत्याह—

‘ स्वात्तं चित्सदेवं हव्यमापो देवीः स्वदत्तेनमित्याह स्वदयत्येवैनम् ’ (सं० का० ६ प्र० ३ अ० ६)

त्रिभिर्मन्त्रैरनुष्ठेयानि विधत्ते—

‘ उपरिष्ठात्प्रोक्षत्युपरिष्ठादेवैनं मेध्यं करोति पाययत्यन्तरत एवैनं मेध्यं करोत्यधस्तादुपोक्षति सर्वत एवैनं मेध्यं करोति ’ [सं० का० ६ प्र० ३ अ० ६] इति ।

अथ होतारं प्रत्यध्वर्योः प्रैषमुत्पादयति—

‘ अग्निना वै होत्रा देवा असुरानभ्यभवन्नग्नये समिध्यमानायानु ब्रूहीत्याह भ्रातृव्याभिभूत्यै ’ (सं० का० ६ प्र० ३ अ० ७) इति ।

अग्निः समिद्धो भ्रातृव्यानभिभवति ।

अग्निसमिन्धनाय होत्राऽनुच्यमानानामृचां चोदकपातां पञ्चदशसंख्यामपोद्य सप्तदशसंख्यां विधत्ते—

‘ सप्तदश सामिधेनीरन्वाह सप्तदशः प्रजापतिः प्रजापतेराप्त्यै ’ [सं० का० ६ प्र० ३ अ० ६] इति ।

आश्रावयत्यादिभिरक्षरैः प्रजापतेः सप्तदशत्वम् ।

तमेव विधिमनूय प्रशंसति—

(उपाकृताग्नीषोमीयपशुविशसनभिधानम्)

‘ सप्तदशान्वाह द्वादश मासाः पञ्चर्तवः स संवत्सरः संवत्सरं प्रजा अनु प्र जायन्ते पजानां प्रजननाय ’ [सं० का० ६ प्र० ३ अ० ७] इति ।

हेमन्तशिशिरयोः समासेनेति बह्वृचब्राह्मणान्नादृतूनां पञ्चसंख्या । प्रजाः संवत्सरं गर्भे स्थित्वा पश्चात्प्रजायन्ते ।

अमन्त्रकं प्रथममाधारं विधत्ते—

‘ देवा वै सामिधेनीरनूच्य यज्ञं नान्वपश्यन्त प्रजापतिस्तूष्णीमाधारमाधारयत्ततो वै देवा यज्ञमन्वपश्यन्तूष्णीमाधारमाधारयति यज्ञस्यानुख्यात्यै ’ (सं० का० ६ प्र० ३ अ० ७) इति ।

बहुनियमोपेते सामिधेन्यनुवचने व्यापृता बुद्धिः श्रान्ता सती पश्चात्कर्तव्यं यज्ञं नान्वपश्यत् । ततः प्रजापतिस्तूष्णीमाधारेण मन्त्रविषयव्यापारजन्यं बुद्धेः श्रममपनीतवान् ।

तमेव विधिमनूय प्रशंसति—

‘ असुरेषु वै यज्ञ आसीत्तं देवास्तूष्णीं होमेनावृज्जत यत्तूष्णीमाधारमाधारयति भ्रातृव्यस्यैव तद्यज्ञं वृद्धे ’ (सं० का० ६ प्र० ३ अ० ७) इति ।

असुरा गूढचारिणो भूत्वा देवैरनुष्ठितमवगत्य स्वयमपि तथैवानुतिष्ठन्ति । तथा च श्रुत्यन्तम्— ‘ देवा वै यद्यज्ञेऽकुर्वन्त तदसुरा अकुर्वन्त ’ इति । तं वृत्तान्तमवगत्य देवा गूढचारिणां समीपे प्रथममाधारममन्त्रकं हुतवन्तः । तं दृष्टवन्तोऽसुराः सहसा गत्वा कृत्स्नं यज्ञं तूष्णीं कृत्वा नाशितवन्तः । तमभिप्रेत्य तं देवास्तूष्णींहोमेनावृज्जतेत्युच्यते ।

त्रयाणां परिधीनां मार्जनं प्रत्येकं तदावृत्तिं च विधत्ते—

‘ परिधीन्तसं मार्ष्टि पुनात्येवैनान्विस्त्रिः सं मार्ष्टि व्यावृद्धि यज्ञोऽथो रक्षसामपहत्यै द्वादश सं पद्यन्ते द्वादश मासाः संवत्सरः संवत्सरमेव प्रीणात्यथो संवत्सरमेवास्मा उप दधाति सुवर्गस्य लोकस्य समष्ट्यै ’ (सं० का० ६ प्र० ३ अ० ७) इति ।

परिधिषु पतितस्य भस्मादेरपनयनेन ते शुद्धा भवन्ति । तिस्र आवृत्तयो यस्यासौ व्यावृत्तिः । त्रिः प्रथमामन्वाहेत्यादिषु तत्प्रतिपदम् । व्यावृत्त्या तदादरं दृष्ट्वा रक्षसां भयातिशयो भवति । त्रिषु परिधिषु नव संमार्जनान्युक्तानि ।

(उपाकृतान्नीषोमीयपञ्चविंशनाभिधानम्)

अत्रानुकैस्त्रिभिर्वह्निसंमार्जनैः सह द्वादशसंपत्तिः । अत एव दर्शपूर्णमासत्रा-
ह्मणे श्रूयते ।

‘ परिधन्ति संमार्ष्टि पुनात्येवैनान्निर्मध्यमं त्रयो वै प्राणाः प्राणानेवाभिजयति
त्रिर्दक्षिणार्धं त्रय इमे लोका इमानेव लोकानभिजयति त्रिरुत्तरार्धं त्रयो वै
देवयानाः पन्थानस्तानेवाभिजयति त्रिरुपवाजयति त्रयो वै देवल्लोका देवल्लोकाने-
वाभिजयति द्वादश संपद्यन्ते ’ इति ।

तया संख्यया संवत्सरदेवतां तोषयति । किंचास्य यजमानस्य स्वर्गपापणाय
तां संवत्सरदेवतामुपदधाति समीपे समानयति ।

पूर्वं सौवाधारो विहितः । अथ सुच्याधारं विधत्ते -

‘ शिरो वा एतद्यज्ञस्य यदाधारोऽग्निः सर्वा देवता यदाधारमाधारयति
शीर्षत एव यज्ञस्य यजमानः सर्वा देवता अव रुन्धे ’ (सं० का० ६ प्र० २
अ० ७) इति ।

आधारस्य होमेषु प्रथमभावित्वेन शिरोरूपत्वम् । यद्यपि पशोरिष्टिर्विकृति-
वदेवाऽऽधारद्वयं प्रामोति तथाऽपि तद्विकृतित्वमेव निश्चेतुं तदीयलिङ्गत्वेनात्र
त्पुनर्विहितम् ।

सं त इति । कल्पः-‘ सुच्याधारार्थं प्रत्याक्रम्य जुह्वा पशुं समनक्ति
सं ते प्राणो वायुना गच्छतामिति शिरसि, सं यज्ञत्रैरङ्गानीत्यंसोच्चलयोः,
सं यज्ञपतिराशिषेति श्रोण्याम् ’ इति ।

उच्चलशब्देन ककुदुच्यते । हे पशो ते तव प्राणो वायुना संगच्छताम् ।
हृदयाद्यङ्गानि यज्ञत्रैर्यागविशेषैः संयुज्यन्ताम् । यज्ञपतिराशिषा संयुज्यताम् ।

रुचाऽऽधारशेषेण पञ्चञ्जनं विधत्ते -

‘ शिरो वा एतद्यज्ञस्य यदाधार आत्मा पशुराधारमाधार्य पशुः समनक्त्या-
त्मन्नेव यज्ञस्य शिरः प्रति दधाति ’ [सं० का० ६ प्र० ३ अ० ७] इति ।

आत्मा ग्रीवाया अधोवर्तिदेहः ।

प्राणस्य बाह्ये वायुसंगमो युक्त इत्याह -

‘ सं ते प्राणो वायुना गच्छतामित्याह वायुदेवत्यो वै प्राणो वायावेवास्य
प्राणं जुहोति ’ [सं० का० ६ प्र० ३ अ० ७] इति ।

अस्य यज्ञस्य फलेन वायुना यजमानो युज्यत इत्येतमर्थमन्यमन्त्रे दर्शयति -

(उपाकृताग्निषोमीयपशुविशसनाभिधानम्)

‘ सं यज्ञैरङ्गानि सं यज्ञपतिराशिषेत्याह यज्ञपतिमेवाऽऽस्थाशिषं गमयति ’
(सं० का० ६ प्र० ३ अ० ७) इति ।

मध्यममन्त्रेण हृदयाद्यङ्गानि यागविशेषैर्योजयतीत्येतावदुन्नेयम् ।

पूर्वं शिरस्यञ्जनं विहितम् । इदानीं ककुदि श्रोण्यां चाञ्जनं विधत्ते । अथ-
वा पूर्वविधेः साधारणत्वात्तमेवानूद्य पञ्चंसति-

‘ विश्वरूपो वै त्वाष्ट्र उपरिष्ठात्पशुमभ्यवमीत्तस्मादुपरिष्ठात्पशोर्नावद्यन्ति यदु-
परिष्ठात्पशुः समनक्ति मेध्यमेवैनं करोति ’ (सं० का० ६ प्र० ३ अ० ७) इति ।

त्वष्टुः पुत्रो विश्वरूप पशुमभि प्राप्योपरिष्ठात्पृष्ठभागे वमनमकरोत् । तस्मा-
द्याज्ञिका हृदयादिवदुपरिभागान्नावद्यन्ति । तं भागमञ्जनेन शुद्धं करोति ।

विधत्ते--

‘ ऋत्विजो वृणीते छन्दास्येव वृणीते ’ (सं० का० ६ प्र० ३ अ० ७) इति ।

वक्ष्यमाणसंख्यासाम्यादृत्विजां छन्दस्त्वम् ।

सप्तत्वसंख्यां विधत्ते--

‘ सप्त वृणीते सप्त ग्राम्याः षशवः सप्ताऽऽरण्याः सप्त छन्दास्युभयस्यावरु-
द्धयै ’ (सं० का० ६ प्र० ३ अ० ७) इति ।

होताऽऽग्नीध्रोऽध्वर्युर्मैत्रावरुणो ब्राह्मणाच्छंसी पोता नेष्टेति [सप्तर्त्विजः] ।
सप्तग्राम्यादिकं व्याख्यातम् ।

चोदकप्राप्तेषु संख्यां विधत्ते--

‘ एकादश प्रयाजान्यजति दश वै पशोः प्राणा आत्मैकादशो यावानेव
पशुस्तं प्र यजति ’ (सं० का० ६ प्र० ३ अ० ७) इति ।

प्राणशब्देन तदाधारभूतानि च्छिद्राण्युच्यन्ते । तानि च शिरसि सप्त, अध-
स्ताद् द्वे, नाभिर्दशमी । आत्मा देहः । अत एकादशसंख्यया कृत्स्नं पशुं प्रयजति ।

अन्तिमप्रयाजस्य कालान्तरं विधत्ते--

‘ वपामेकः परि शय आत्मैवाऽऽत्मानं परि शये ’ (सं० का० ६ प्र० ३
अ० ७) इति ।

वपां परि वपाहोमसमीपेशयेथेते तस्मिन्काले यजेदित्यर्थः । चरमः प्रयाजो
देहत्वेन निरूपितत्वात्पशोरात्मा, वपाऽपि मुख्यावयवत्वादात्मास्तस्तयोः सामीप्यं
युक्तम् ।

(उपाकृताग्नीषोमीयपशुविशसनाभिधानम्)

घृतेनेति । कल्पः—‘ जुह्वा स्वरुस्वधित्वा अनक्ति, द्विः स्वरुं सकृत्स्वधित्वा तेरन्यतरां धारां स्वरुमन्तर्धाय स्वधितिना पशुं समनक्ति घृतैनाकौ पशुं त्रायेथामिति शिरासि ’ इति ।

हे स्वरुस्वधित्वा इति संबोधनीयम् ।

स्वरुस्वधितिघृतानामुपयोगं दर्शयति—

‘ वज्रो वै स्वधितिर्वज्रो यूपशकलो घृतं खलु वै देवा वज्रं कृत्वा सोममघ्नन्घृतेनाकौ पशुं त्रायेथामित्याह वज्रेणैवैनं वशे कृत्वाऽऽ लभते ’ (सं० का० ६ प्र० ३ अ० ७) इति ।

त्रिविधेन वज्रेणैव पशुं वशीकृत्य मारयति—

विधत्ते—

‘ पर्याग्निं करोति सर्वहुतमेवैनं करोत्यस्कन्दयास्कन्धं हि तद्यद्घृतस्य स्कन्दयति ’ [सं० का० ६ प्र० ३ अ० ८] इति ।

अत्र प्रकारः सूत्रेऽभिहितः—‘ आहवनीयादुल्मुकमादायाऽऽग्नीध्रः परिवाजयति कविरिति त्रिः प्रदक्षिणं पर्याग्निं करोति पशुं यूपमाहवनीयं शामित्रदेशं चात्वालमाज्यानि चेत्येके ’ इति । तेन पर्याग्निकरणेनैव पशुं सर्वमपि हुतमेव करोति । तद्घृतत्वं स्कन्दनदोषराहित्याय भवति । होमादूर्ध्वं स्कन्दनेऽपि तद्दोषो न भवति ।

आवृत्तिं विधत्ते—

‘ त्रिः पर्याग्निं करोति त्र्यावृद्धिं यज्ञोऽथो रक्षसामपहत्यै ’ (सं० का० ६ प्र० ३ अ० ८) इति ।

रेवतीरिति । कल्पः—‘ रेवतीर्यज्ञपतिं प्रियधाऽऽविशतेति वपाश्रपणीभ्यां पशुमन्वारभेते अध्वर्युर्यजमानश्च ’ इति ।

हे रेवतीर्वनवन्तः पशवयवा यजमानं प्रति प्रियधारिण्यो भवत, हविष्ट्वेन यज्ञमाविशत ।

अत्र विचारं दर्शयति—

‘ ब्रह्मवादिनो वदन्त्यन्वारभ्य पशून् नान्वारभ्या इति ” (सं० का० ६ प्र० ३ अ० ८) इति ।

प्रथमपक्षे दोषमाह--

‘ मृत्यवे वा एष नीयते यत्पशुस्तं यदन्वारभेत प्रमायुको यजमानः स्यात् ’
(सं० कौ० ६ प्र० ३ अ० ८) इति ।

द्वितीयपक्षे दोषमाह--

‘ अथो खल्वाहुः सुवर्गाय वा एष लोकाय नीयते यत्पशुरिति यन्नान्वार-
भेत सुवर्गाल्लोकाद्यजमानो हीयेत ’ (सं० का० ६ प्र० ३ अ० ८) इति ।

दोषद्वयपरिहाराय प्रकारान्तरं विधत्ते—

‘ वपाश्रपणीभ्यामन्वारभते तन्नेवान्वारब्धं नेवान्वारब्धम् ’ [सं० का० ६
प्र० ३ अ० ८] इति ।

याभ्यां दारुमयीभ्यां वपा पच्यते ते वपाश्रपण्यौ ।

पैषमन्त्रमुत्पादयति—

‘ उप प्रेष्य होतर्हृद्या देवेभ्य इत्याहोषितं हि कर्म क्रियते ’ (सं० का०
६ प्र० ३ अ० ८) इति ।

हे होतर्देवेभ्यो वपादीनि हव्यानि कर्तुमुपप्रेष्य पशुसमीपे शमितृन्प्रेरय । लोके
हि प्रभुणा प्रेषितं कर्म सहसा क्रियते ।

मन्त्रस्तु स्पष्टार्थ इत्याह—

‘ रेवतीर्यज्ञपतिं प्रियधाऽऽविशतेत्याह यथायजुरेवैतत् ’ (सं० का० ६
प्र० ३ अ० ८) इति ।

कल्पः—‘ आहवनीयादुल्मुहमादायाऽऽग्नीध्रः पूर्वं प्रतिपद्यते शमिता पशुं
नयत्युरो अन्तरिक्षेत्यन्तरा चात्वालोत्कराबुद्धं पशुं नयति ’ इति ।

मन्त्रस्त्वेवाम्नातः

उर इति । अत्रान्तरिक्षशब्देन पशोः श्रोत्रादिच्छिद्रेष्ववस्थित इन्द्रियस-
मुदाय उपलक्ष्यते । हे उरो अन्तरिक्षं विस्तीर्णेन्द्रियसमुदायास्य पशोरभिमानि-
देवेन वातेन प्राणवायुना त्पना जीवात्मना च सजुः सह हविषो यज हविर्देहि ।
किंचास्य पशोस्तनुवा भविष्यता देवशरीरेण संभव संयुज्यस्व । हे वर्षीयोऽ

(उपाकृताग्निषोमीयपशुविशसनाभिधानम्)

तिविस्तीर्णेन्द्रिसमुदाय वर्षीयस्यतिविस्तीर्णे यज्ञे यज्ञपतिं यजमानं वाः स्थापय ।
मन्त्रोऽयमुपेक्षितः ।

विधत्ते—

‘ अग्निना पुरस्तादेति रक्षसामपहत्यै ’ [सं० का० ६ प्र० ३ अ० ८] इति ।

उल्मुकेन सह पशोः पुरस्तादाग्नीध्रो गच्छेत् ।

पृथिव्या इति । कल्पः—‘ अभिपर्यग्निकृते देश उल्मुकं निदधाति स शामि-
त्रस्तं दक्षिणेन प्रत्यञ्चं पशुमवस्थाप्य पृथिव्याः संपृचः पाहीति बर्हिरुपास्य-
त्युपाकरणयोरन्यतरत् ’ इति ।

हे बर्हिभूसंपर्कात्पालय ।

विधत्ते—

‘ पृथिव्याः संपृचः पाहीति बर्हिरुपास्यत्यस्कन्दायास्कन् २ हि तद्यद्बर्हिषि
स्कन्दत्यथो बर्हिषदमेवैनं करोति ’ [सं० का० ६ प्र० ३ अ० ८] इति ।

पशुसंबन्धि यदङ्गं बर्हिषि स्कन्देत्तद्भूमावपतनादस्कन्मेव । अथ कथंचिदधः
पतितेप्येनं बर्हिषदमेव करोति ।

विधत्ते--

‘ पराङ्गा वर्ततेऽध्वर्युः पशोः संज्ञप्यमानात्पशुभ्य एव तन्निहनुत आत्मनोऽ
नाबरस्काय ’ (सं० का० ६ प्र० ३ अ० ८) इति ।

अध्वर्युर्मार्यमाणं पशुमदृष्ट्वा ततः पराङ्मुखः प्रत्यावर्तेत । तेन पशुभ्यो
निहनुते पशुं न मारयामीत्येवमपलपति । स चापलापः स्वस्य दोषाभावाय भवति ।

वेदनं प्रशंसति--

(उपाकृताग्नीषोमीयपशुविशसनाभिधानम्)

‘ गच्छति श्रियं प्र पशूनाप्नोति य एवं वेद ’ (सं० का० ६ प्र० ३ अ० ८) इति ।

अत्र सूत्रम्—‘ प्रत्यक्शिरसमुद्गीचीनपादमयां लुण्वन्तं संज्ञपयेत्युक्त्वा परा-
डावर्ततेऽध्वर्युः ’ इति ।

नम इति । कल्पः—‘ ततः प्रतिप्रस्थाता पत्नीमुदानयति नमस्त आतानेति
पत्न्यादित्यमुपतिष्ठते ’ इति ।

आ समन्तात्तानो व्याप्तिर्यस्य सूर्यरश्मेः स आतानः ।

एतदेव दर्शयति—

‘ पश्चाल्लोका वा एषा प्राच्युदानीयते यत्पत्नी नमस्त आतानेत्याहाऽऽदि-
त्यस्य वै रश्मय आतानास्तेभ्य एव नमस्करोति ’ [सं० का० ६ प्र० ३
अ० ८] इति ।

पश्चात्प्रतीच्यां दिशि निर्णिता शाला लोको निवासस्थानं यस्याः सा पश्चा-
ल्लोका । तादृशी यदा प्राचीं गच्छति तदानीमाभिमुख्येन सूर्यरश्मिर्भवतीति तन्न-
मस्कारो युक्तः ।

अनर्वाति । बौधायनः—‘ अथैनामन्तरेण चात्वालोत्कराबुदगुपानिष्कनय्य
प्राचीमुदानयन्वाचयत्यनर्वा मेहि घृतस्य कुल्यामनु सह प्रजया सह रायस्पोषेणे-
त्यागतामध्वर्युरप्सु वाचयत्यापो देवीः शुद्धायुवः शुद्धा यूयं देवा ऊड्ढ्वं शुद्धा
वयं परिविष्टाः परिविष्टारो वो भूयास्मेति ’ इति ।

आपस्तम्बः—‘ अनिर्वा मेहीति प्राचीमुदानयत्यनुमन्त्रयत इत्येक आपो देवीः
शुद्धायुव इति चात्वाले पत्न्यपोऽवमृशति ’ इति ।

हे पति त्वमनर्वा शत्रुरहिता सती घृतप्रवाहमनु प्रजया सह धन-
पुष्ट्या च सह प्रयाहि । घृतस्य कुल्यामित्यनेन सर्ववस्तुसंपूर्णं स्थानमु-
पलक्ष्यते । हे आपो देव्यो यूयं देवानुड्ढ्वं यागप्रदेशे प्रापयत । कीदृ-
श्यो यूयम् । शुद्धायुवः शुद्धिस्मदीयामिच्छन्तीति शुद्धायुवः । यूयं तु

[उपाकृताग्नीषोमीयपशुविज्ञसनाभिधानम्]

स्वत एव शुद्धाः । वयमपि युष्माभिः परिवोष्टिताः शुद्धाः सन्तो युष्माकं परि-
वेष्टारो भूयास्म ।

एतौ मन्त्रौ व्याचष्टे—

‘ अनर्वा पेहीत्याह भ्रातृव्यो वा अर्वा भ्रातृव्यापनुत्तयै घृतस्य कुल्पापनु सह
प्रजया सह रायस्पोषेणेत्याहाऽऽशिषमेवैतामा शास्त आपो देवीः शुद्धायुव इत्याह
यथायजुरेवैतत् ’ (सं० का० ६ प्र० ३ अ० ८) इति ।

अत्र विनियोगसंग्रहः—

“ आ ददे रज्जुमादाय ऋत बध्नाति तं पशुम् ।

धर्ष यूपे नियुङ्क्तेऽद्भ्यः प्रोक्ष्यापां पायदेदपः ॥ १ ॥

स्वात्तं सर्वत्र संप्रोक्ष्य सं ते मूर्ध्नि समञ्जनम् ।

सं यांसयोः सं य पश्चाद्घृते सस्वरुशस्त्रके ॥ २ ॥

रेव श्रपण्युपस्पर्श उरो उत्तरतो नयेत् ।

पृथि बर्हिर्वस्थाप्य नमः पत्नीं रविं भजेत् ।

अन पत्नीं नयेदापः स्पृश(शे)न्मन्त्रास्तु षोडश ॥ ३ ॥ ’ इति ।

अथ मीमांसा ।

द्वितीयाध्यायस्य प्रथमपादे चिन्तितम्—

“ गच्छतामिति शब्दस्यानुषङ्गोऽस्ति न वोपरि ।

सं यज्ञपतिरित्यत्र योग्यत्वात्सोऽस्ति पूर्ववत् ॥

तदेकवचनं मध्यमन्त्रोङ्गानन्त्यनेन हि ।

नान्वेति तद्व्यवायेन नोपर्यप्यनुषज्यते ” इति ।

अग्नीषोमीयपशौ श्रूयते—‘ सं ते प्राणो वायुना गच्छतां सं यज्ञैरङ्गानि सं
यज्ञपतिराशिषा ’ इति ।

अयमर्थः—भोः पशो तव प्राणवायुर्वायुना संगच्छतां तव हृदयाद्यङ्गानि यागविशेषैः संयुज्यन्तां यज्ञपतिराशिषा संयुज्यतामिति । तत्र यज्ञपतिरित्यस्मिन्-
स्तृतीयमन्त्रे समित्युपसर्गस्य क्रियापदाकाङ्क्षत्वात्प्रथममन्त्रगतस्य गच्छतामिति
पदस्यैकवचनान्तस्य यज्ञपतिशब्देनान्वेतुं योग्यत्वात्पूर्ववद्बुद्धिस्थतत्वेन संनिहित-
त्वादाकाङ्क्षासंनिधियोग्यतानां सद्भावेन क्रियापदमनुषज्यत इति प्राप्ते ब्रूमः—
मध्यममन्त्रे बहुवचनान्तेनाङ्गानीत्यनेनान्वेतुमयोग्यत्वात्तद्व्यवायेन बुद्धिसंनिधिलो
पाच्चास्त्यनुपङ्गः । ततो द्वितीयतृतीयमन्त्रयोर्यथोचितं वाक्यशेषोऽध्याहृतव्यः ।

अष्टमाध्यायस्य प्रथमपादे चिन्तितम्—

“ न पशवैष्टिकः स्याद्वा न कपालाद्यभावतः ।

स्याद्व्यक्तद्रव्यदेवत्वप्रयाजसुच्यसाम्यतः ” इति ।

अग्नीषोमीयपशवैष्टिको विध्यन्तो नास्ति । कुतः । पूर्ववदत्र निर्वापकपाला-
दिलिङ्गाभावादिति चेन्मैवम् । आग्नेयमष्टाकपालमित्यत्रोत्पत्तिवाक्ये यथा द्रव्य-
देवते व्यक्ते तथाऽग्नीषोमीयं पशुमित्यत्रापि । न तु सोमेन यजेतेत्यत्रैव देवताया
अव्यक्तत्वम् । तदेतद्रव्यक्तद्रव्यदेवत्वमेकं लिङ्गम् । एकादश प्रयाजान्यजतीति
प्रयाजवत्त्वं द्वितीयम् । सुच्यमाघार्य जुह्वा पशुमनक्तीत्याघाराञ्जने लिङ्गान्तरे ।
आलम्भो लिङ्गान्तरम् । इष्टावपिषामालभत इति दर्शनात् । तस्मादस्ति पशवै-
ष्टिको विध्यन्तः ।

पञ्चमाध्यायस्य प्रथमपादे चिन्तितम्—

“ प्रयाजेष्वपकर्षोऽनुयाजेषूत्कर्ष इत्यमू ।

श्रुतमात्रे तदन्तेषु तदाद्येषु च वाऽग्रिमः ।

अन्येषां मुख्यकालत्वान्मैवं व्युत्क्रमशक्तितः ।

प्रयाजान्ते ह्यनु[नू]याजदिके चैतौ समूहके ” इति ।

अग्नीषोमीयपशौ प्रयाजानामपकर्षः श्रूयते—‘ तिष्ठन्तं पशुं प्रयजान्ति ’
इति । प्रकृतौ हविष्यासादिते पश्चात्प्रयाजा इज्यन्ते । इहापि पशुसंज्ञपनादूर्ध्वं

(उपाकृताग्नीषोमीयपशुविशसनाभिधानम्)

हविष्यासादिते पश्चादेव प्रयाजाश्चोदकेन प्राप्ताः । ते चात्र वचनाज्जीवत्येव पशावपलृण्यन्ते । तथा सवनीयपशावनुयाजानामुत्कर्षः श्रूयते—“ आग्निमारुता-
दूर्ध्वमनूयाजैश्चरन्ति ” इति । तत्र प्रयाजमात्रस्यापकर्षः श्रुतः । अनुयाजपात्र-
स्योत्कर्षः । तावुभौ श्रुत्यनुसारेण तथैवाङ्गीकर्तव्यौ । यदि प्रयाजान्तस्याङ्गक
लापस्यापकर्षः स्यात्तदा प्रयाजेभ्यः पूर्वभाविनामाधारसामिधेन्यादीनां ततोऽप्यप-
कर्षादत्यन्तव्यवहितानां प्रधानकालीनत्वं न स्यात् । प्रयाजमात्रेऽपलृष्ट सत्पाधारा
दीनां मुख्यकालीनत्वं न लृप्यते । एवमनुयाजमात्र उलृष्टे तत्र ऊर्ध्वभाविनां सू-
क्तवाकशंयुवाकादीनामनुत्कर्षात्प्रधानसंनिधिर्न विनश्यति । तस्मात्प्रयाजमात्रस्या-
पकर्षोऽनुयाजमात्रस्योत्कर्ष इति प्राप्ते ब्रूमः—पलृष्टौ पदार्थानुष्ठानक्रमस्य कलृप्त-
त्वात्सक्रमाणामेव पदार्थानां चोदकेनातिदेशाद्व्युत्क्रमे सति पूर्वोण पदार्थनोत्तरप-
दार्थस्य, बुद्धावनुपस्थापितत्वादानुष्ठानमेव लृप्येत । तस्मात्प्रयाजान्तस्य कर्मसमूह-
स्यापकर्षः, अनुयाजादेरङ्गसमूहस्योत्कर्षः ।

तत्रैव तृतीयपादे चिन्तितम्—

“ एकादश प्रयाजाः किं प्रत्येकं स्यादुतान्यथा ।

संख्यावृद्धिरिहाऽऽद्योऽस्तु प्रतिमुख्यं गुणो यतः ॥

प्रत्येकं समुदाये वा स्वरूपेण न सिध्यति ।

संख्यावृद्धिः प्रयोगात्तु साऽवृत्त्या संभविष्यति ” इति ।

अग्नीषोमीयपशौ श्रूयते—‘ एकादश प्रयाजान्यजति ’ इति । तत्र चोदक-
प्राप्तेषु पञ्चतु प्रयाजेष्वेकैकस्य प्रयाजस्येयमेकादशत्वसंख्या युक्ता । कुतः
प्रयाजानुद्दिश्य संख्यागुणे विहिते सति प्रतिप्रधानं गुणस्याभ्युपेयत्वादिति
प्राप्ते ब्रूमः—न ऐकैकस्य प्रयाजस्य स्वरूपमात्रमुपजीव्येयमेकादश-
त्वसंख्या संपादायितुं शक्या । नापि पञ्चप्रयाजसमुदायस्य स्वरूपे साऽस्ति ।
तस्मात्प्रयोगद्वारा सा संपादनीया । प्रयोगस्य चाऽऽवर्तायितुं शक्यत्वात् । पञ्च
प्रयाजान्द्विरावर्त्य पुनरपि चरमप्रयाजे सलृदावर्तिते सत्येकादशत्वसंख्या संपद्यते ।


[उपाकृताग्नीषोमीयपशुविशसनाभिधानम्]

अथ छन्दः ।

उरो अन्तरिक्षेति त्रिष्टुप् । आपो देवीः शुद्धायुव इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डे तृतीयप्रपाठकेऽ-

ष्टमोऽनुवाकः ॥ ८ ॥



11-11-11

